

ಕರ್ನಾಟಕ ವಿಧಾನ ಪರಿಷತ್ತು  
ಗುರುವಾರ, 06ನೇ ಜೂನ್ 2013

ಸದನವು ವಿಧಾನ ಸೌಧದಲ್ಲಿರುವ ವಿಧಾನ ಪರಿಷತ್ತಿನ ಸಭಾಂಗಣದಲ್ಲಿ  
ಬೆಳಿಗ್ಗೆ 11 ಗಂಟೆ 53 ನಿಮಿಷಕ್ಕೆ ಸಮಾವೇಶಗೊಂಡಿತು.

ಸಭಾಪತಿ (ಶ್ರೀ ಡಿ.ಹೆಚ್. ಶಂಕರಮೂರ್ತಿ) ಅವರು ಪೀಠದಲ್ಲಿ ಉಪಸ್ಥಿತರಿದ್ದರು.



**ಶ್ರೀ ಡಿ.ವಿ. ಸದಾನಂದಗೌಡ(ವಿರೋಧ ಪಕ್ಷದ ನಾಯಕರು):-** ಮಾನ್ಯ ಸಭಾಪತಿಯವರೇ, ನಾನೊಂದು ಸಣ್ಣ ಪ್ರಸ್ತಾವ ಮಾಡಬೇಕಾಗಿದೆ. ತಮ್ಮ ಆದೇಶವನ್ನು ಆಡಳಿತ ಪಕ್ಷದವರು ಅಕ್ಷರಶಃ ಪಾಲನೆ ಮಾಡಿರುವಂಥಾದ್ದರ ಬಗ್ಗೆ ನನಗೆ ತುಂಬಾ ಸಂತೋಷವಾಗಿದೆ. ಇವತ್ತು ಸದನದಲ್ಲಿ ಸಾಕಷ್ಟು ಸಂಖ್ಯೆಯಲ್ಲಿ ಆಡಳಿತ ಪಕ್ಷದ ಸದಸ್ಯರು ಸೇರಿರುವಂಥಾದ್ದನ್ನು ನೋಡಿದರೆ ನಿಮ್ಮ ಆದೇಶಕ್ಕೆ ವಿಶೇಷವಾದ ಗೌರವ ಬಂದಂತಾಗಿದೆ. ಅದರ ಜೊತೆಯಲ್ಲಿ ಸಭಾನಾಯಕರಿಗೂ ಸಹ ಅಭಿನಂದನೆಗಳನ್ನು ಸಲ್ಲಿಸುತ್ತೇನೆ. ತಾವೂ ಸಹ ಅದಕ್ಕೆ ಹೆಚ್ಚಿನ ಮುತುವರ್ಜಿಯನ್ನು ವಹಿಸಿದ್ದೀರಿ. ಸದನದಲ್ಲಿರುವ ಈ ಸಂಖ್ಯೆ ಸಾಯಂಕಾಲದವರೆವಿಗೂ ಮುಂದುವರೆಯಲಿ ಎಂಬ ಸೂಚನೆಯನ್ನು ಕೊಡುವುದು ಸೂಕ್ತ.

**ಶ್ರೀ ಎಸ್.ಆರ್. ಪಾಟೀಲ್(ಸಭಾನಾಯಕರು):-** ಮಾನ್ಯ ಸಭಾಪತಿಯವರೇ, ತಮ್ಮ ಬಗ್ಗೆ ನಮಗೆ ಬಹಳ ಗೌರವವಿದೆ. ಪೀಠದ ಆದೇಶವನ್ನು ತತ್ಪಶಃ, ಅಕ್ಷರಶಃ ನಾವು ಪಾಲನೆ ಮಾಡುತ್ತೇವೆ. ಮಾನ್ಯ ಸದಾನಂದಗೌಡರು ಸಹ ಸದನದಲ್ಲಿ ಹೆಚ್ಚಿನ ಸದಸ್ಯರು ಸೇರಿರುವ ಬಗ್ಗೆ ಸಂತೋಷಪಟ್ಟರು. ಅವರಿಗೂ ಸಹ ನನ್ನ ಕೃತಜ್ಞತೆಗಳನ್ನು ಅರ್ಪಿಸುತ್ತೇನೆ.

**ಶ್ರೀ ಡಿ.ವಿ. ಸದಾನಂದಗೌಡ:-** ಮಾನ್ಯ ಸಭಾಪತಿಯವರೇ, ಮಾನ್ಯ ಮುಖ್ಯಮಂತ್ರಿಗಳಿಂದ ಎಷ್ಟು ಹೊತ್ತಿಗೆ ಉತ್ತರವನ್ನು ಕೊಡಿಸುತ್ತಾರೆಂದು ಮಾನ್ಯ ಸಭಾನಾಯಕರು ತಿಳಿಸಬೇಕು.

**ಶ್ರೀ ಎಸ್.ಆರ್. ಪಾಟೀಲ್:-** ಮಾನ್ಯ ಸಭಾಪತಿಯವರೇ, ನಾನು ಈಗಾಗಲೇ ಮಾನ್ಯ ಮುಖ್ಯಮಂತ್ರಿಗಳ ಜೊತೆಯಲ್ಲಿ ಮಾತನಾಡಿದ್ದೇನೆ. ಕೆಳಮನೆಯಲ್ಲಿ ಒಂದು ಹೇಳಿಕೆಯನ್ನು ಕೊಡುವುದಿದೆ. ಅದನ್ನು ಮುಗಿಸಿ ಮೇಲ್ಮನೆಗೆ ಬರುತ್ತೇನೆಂದು ಹೇಳಿದ್ದಾರೆ.

**ಶ್ರೀ ಬಸವರಾಜ ಹೊರಟ್ಟಿ(ಶಿಕ್ಷಕರ ಕ್ಷೇತ್ರ):-** ಮಾನ್ಯ ಸಭಾಪತಿಯವರೇ, ಸರ್ಕಾರಕ್ಕೆ ನಮ್ಮ ಒಂದು ವಿನಂತಿ ಇದೆ. ಕಾವೇರಿ ನದಿ

ನೀರಿನ ಬಗ್ಗೆ ಬೆಳಿಗ್ಗೆ ನಡೆದಂತಹದ್ದು ಬಹಳ ಮುಖ್ಯವಾದ ಒಂದು ಸಭೆ. ಅಧಿವೇಶನವನ್ನು ಇವತ್ತು 11.00 ಗಂಟೆಗೆ ಕರೆಯಲಾಗಿದೆ. ಸದರಿ ಸಭೆ ನಡೆಯುತ್ತಿದ್ದುದರಿಂದ ಪ್ರಮುಖ ಸದಸ್ಯರು ಅಧಿವೇಶನದಲ್ಲಿ ಹಾಜರಾಗಲು ಸಾಧ್ಯವಾಗುವುದಿಲ್ಲ. ಹಾಗೇ ಸದನ ಬೇಗ ಪ್ರಾರಂಭವಾಗಲಿಲ್ಲ. ನಾವುಗಳು ಮತ್ತು ಮಾಧ್ಯಮದವರು ಇಲ್ಲಿಯವರೆವಿಗೂ ಸದನ ಪ್ರಾರಂಭವಾಗುವುದನ್ನು ಕಾಯಬೇಕಾಯಿತು. ಸರ್ಕಾರಕ್ಕೆ ನಾನೇನು ಹೇಳಬಯಸುತ್ತೇನೆಂದರೆ, ಇಂತಹ ಮುಖ್ಯವಾದ ಸಭೆಯನ್ನು ಬೆಳಿಗ್ಗೆ 8.00 ಗಂಟೆಗೆ ಅಥವಾ 9.00 ಗಂಟೆಗೆ ಏರ್ಪಡಿಸಲಿ. ಇಲ್ಲವೆಂದರೆ ನಿನ್ನೆಯ ದಿವಸವೇ ತಿಳಿಸಿ ಇಂದು ಮಧ್ಯಾಹ್ನ 12.00 ಗಂಟೆಗೆ ಸದನವನ್ನು ಪ್ರಾರಂಭ ಮಾಡಬೇಕಾಗಿತ್ತು. ಎಲ್ಲರೂ ಬಂದು ಇಲ್ಲಿ ಕಾಯ್ದು ಕುಳಿತುಕೊಳ್ಳುವುದು ಸರಿಯಲ್ಲ. ಆದುದರಿಂದ ತಾವು ಸರ್ಕಾರಕ್ಕೆ ಹೇಳಬೇಕು. ಇಂತಹ ಶಾಸನ ಸಭೆ ನಡೆದಾಗ, ರಾಜ್ಯದ ಹಿತದೃಷ್ಟಿಯಿಂದ ಇವು ಬಹಳ ಪ್ರಮುಖವಾದ ಸಭೆಯಾಗಿರುತ್ತದೆ. ಆದರೆ ಸದನಕ್ಕೆ ತೊಂದರೆಯಾಗದ ಹಾಗೆ ಇಂತಹ ಸಭೆಗಳನ್ನು ನಡೆಸಬೇಕೆಂದು ತಾವು ಸರ್ಕಾರಕ್ಕೆ ತಿಳಿಸಬೇಕೆಂದು ನಾನು ವಿನಂತಿ ಮಾಡಿಕೊಳ್ಳುತ್ತೇನೆ.

**ಸಭಾಪತಿಯವರು:-** ಮಾನ್ಯ ಬಸವರಾಜ ಹೊರಟ್ಟಿಯವರೇ, ತಾವು ಹೇಳುತ್ತಿರುವುದು ಸರಿ ಇದೆ. ಇವತ್ತು ಬೆಳಿಗ್ಗೆ ಮಾನ್ಯ ಸಭಾನಾಯಕರು ನನಗೆ ದೂರವಾಣಿಯನ್ನು ಮಾಡಿ ಒಂದು ವಿಷಯವನ್ನು ತಿಳಿಸಿದರು. ಮಾನ್ಯ ಮುಂಖ್ಯಮಂತ್ರಿಗಳು ಕಾವೇರಿ ನದಿ ನೀರಿನ ವಿಚಾರವಾಗಿ ಎಲ್ಲಾ ಫ್ಲೋರ್ ಲೀಡರ್‌ಗಳ ಒಂದು ಸಭೆಯನ್ನು ಕರೆದಿದ್ದಾರೆ. ನಾನು ಮತ್ತು ನಮ್ಮ ಸದನದ ಪ್ರಮುಖರು ಈ ಸಭೆಯಲ್ಲಿ ಭಾಗವಹಿಸುತ್ತಿದ್ದೇವೆ. ಇವತ್ತು ಸದನದಲ್ಲಿರಬೇಕೆಂದು ಪಟ್ಟಿ ಮಾಡಿದಂತಹ ಕೆಲವು ಸಚಿವರೂ ಸಹ ಆ ಸಭೆಗೆ ಬರಬೇಕಾಗುತ್ತದೆ. ಹಾಗಾಗಿ ಸದನವನ್ನು ಸ್ವಲ್ಪ ತಡವಾಗಿ ಪ್ರಾರಂಭಿಸಿ ಎಂದು ಹೇಳಿದರು. 11.00 ಗಂಟೆಗೆ ಸದನ ಇರುವ ಕಾರಣ ನಾನು ನನ್ನ ಕಛೇರಿಗೆ 10.30 ಗಂಟೆಗೆ ಬಂದಿದ್ದೆ. ಅವರ ಕೋರಿಕೆಯ ಮೇಲೆ ನಾನು ಸದನದ ಬೆಲ್‌ನ್ನು ಸ್ವಲ್ಪ ತಡವಾಗಿ ಹಾಕಲು ತಿಳಿಸಿದೆ. ಬೆಲ್ ಹಾಕುವುದು ಏಕೆ ತಡವಾಯಿತು ಎಂದು ಒಂದಿಬ್ಬರು ನನ್ನ ಹತ್ತಿರ ಬಂದು ಕೇಳಿದರು. ಅವರಿಗೆ

ಸೂಕ್ಷ್ಮವಾಗಿ ಕಾವೇರಿ ನದಿ ನೀರಿನ ವಿಚಾರವಾಗಿ ಸಭೆ ಕರೆದಿರುವ ಬಗ್ಗೆ ನನಗೆ ತಿಳಿಸಿದ್ದಾರೆ ಹಾಗಾಗಿ ಸದನ ಪ್ರಾರಂಭ ಮಾಡುವುದು ಸ್ವಲ್ಪ ತಡ ಮಾಡಿದೆ ಎಂದು ತಿಳಿಸಿದೆ. ಮಾನ್ಯ ಬಸವರಾಜ ಹೊರಟ್ಟಿಯವರ ಮಾತನ್ನು ಸಹ ಸರ್ಕಾರ ಗಮನದಲ್ಲಿಟ್ಟುಕೊಳ್ಳುವುದು ಒಳ್ಳೆಯದು ಎಂದು ನನಗನಿಸುತ್ತದೆ.

### 1. ಸಭೆಯ ಮುಂದಿಡಲಾದ ಕಾಗದ ಪತ್ರಗಳು

**ಶ್ರೀ ಎಸ್.ಆರ್. ಪಾಟೀಲ್(ಸಭಾ ನಾಯಕರು):-** ಮಾನ್ಯ ಸಭಾಪತಿಯವರೇ, ಮಾನ್ಯ ಮುಖ್ಯಮಂತ್ರಿಗಳ ಪರವಾಗಿ ಭಾರತ ಸಂವಿಧಾನದ 151(2)ನೇ ಅನುಚ್ಛೇದದ ಮೇರೆಗೆ ದಿನಾಂಕ: 31ನೇ ಮಾರ್ಚ್ 2012ಕ್ಕೆ ಕೊನೆಗೊಂಡ ವರ್ಷಕ್ಕೆ ಭಾರತದ ಲೆಕ್ಕ ನಿಯಂತ್ರಕರು ಮತ್ತು ಮಹಾಲೇಕಪರಿಶೋಧಕರ ಸ್ಥಳೀಯ ಸಂಸ್ಥೆಗಳ ವರದಿಯನ್ನು ಸಭೆಯ ಮುಂದಿಡುತ್ತೇನೆ.

**ಸಭಾಪತಿಯವರು:-** ಮಂಡಿಸಲಾಯಿತು.

### 2. ವಿಶೇಷ ಜಂಟಿ ಸದನ ಸಮಿತಿಗಳ ಕಾಲಾವಕಾಶವನ್ನು ವಿಸ್ತರಿಸಲು ಪ್ರಸ್ತಾವ

**ಶ್ರೀ ಎಸ್.ಆರ್. ಪಾಟೀಲ್(ಸಭಾ ನಾಯಕರು):-** ಮಾನ್ಯ ಸಭಾಪತಿಯವರೇ, ದಿನಾಂಕ: 30ನೇ ಜೂನ್, 2013ರವರೆಗೆ ವಿಸ್ತರಿಸಲಾಗಿದ್ದ “ಹೊರ ರಾಜ್ಯದ ಹಾಗೂ ರಾಜ್ಯದ ಗಡಿ ಭಾಗಗಳಲ್ಲಿ ನೆಲೆಸಿರುವ ಕನ್ನಡಿಗರ ಶೈಕ್ಷಣಿಕ ಹಾಗೂ ಸಾಂಸ್ಕೃತಿಕ ಅವಶ್ಯಕತೆಗಳ ಕುರಿತು ಪರಿಶೀಲಿಸಿ ವರದಿ ನೀಡಲು ರಚಿಸಲಾಗಿರುವ ವಿಶೇಷ ಜಂಟಿ ಸದನ ಸಮಿತಿ”ಯು ತನ್ನ ವರದಿಯನ್ನು ಸಲ್ಲಿಸಲು 31ನೇ ಡಿಸೆಂಬರ್, 2013ರವರೆಗೆ ಕಾಲಾವಕಾಶವನ್ನು ವಿಸ್ತರಿಸಲು ಹಾಗೂ ಸಮಿತಿಯನ್ನು ಪುನರ್ ರಚಿಸುವ ಬಗ್ಗೆ ಪ್ರಸ್ತಾವವನ್ನು ಮಂಡಿಸುತ್ತಿದ್ದೇನೆ.

**ಸಭಾಪತಿಯವರು:-** ಪ್ರಸ್ತಾವ ಏನೆಂದರೆ,

“ದಿನಾಂಕ: 30ನೇ ಜೂನ್, 2013ರವರೆಗೆ ವಿಸ್ತರಿಸಲಾಗಿದ್ದ ಹೊರ ರಾಜ್ಯದ ಹಾಗೂ ರಾಜ್ಯದ ಗಡಿ ಭಾಗಗಳಲ್ಲಿ ನೆಲೆಸಿರುವ ಕನ್ನಡಿಗರ ಶೈಕ್ಷಣಿಕ

ಹಾಗೂ ಸಾಂಸ್ಕೃತಿಕ ಅವಶ್ಯಕತೆಗಳ ಕುರಿತು ಪರಿಶೀಲಿಸಿ ವರದಿ ನೀಡಲು ರಚಿಸಲಾಗಿರುವ ವಿಶೇಷ ಜಂಟಿ ಸದನ ಸಮಿತಿ”ಯು ತನ್ನ ವರದಿಯನ್ನು ಸಲ್ಲಿಸಲು 31ನೇ ಡಿಸೆಂಬರ್, 2013ರವರೆಗೆ ಕಾಲಾವಕಾಶವನ್ನು ವಿಸ್ತರಿಸಲು ಹಾಗೂ ಸಮಿತಿಯನ್ನು ಪುನರ್ ರಚಿಸುವುದು.”

### ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

ಶ್ರೀ ಎಸ್.ಆರ್. ಪಾಟೀಲ್(ಸಭಾ ನಾಯಕರು):- ಮಾನ್ಯ ಸಭಾಪತಿಯವರೇ, ದಿನಾಂಕ: 20ನೇ ಜೂನ್, 2013ರವರೆಗೆ ವಿಸ್ತರಿಸಲಾಗಿದ್ದ ಕರ್ನಾಟಕ ರಾಜ್ಯದಲ್ಲಿ ಅನುಷ್ಠಾನದಲ್ಲಿರುವ ವಿವಿಧ ರೈಲ್ವೆ ಯೋಜನೆಗಳನ್ನು ಕಾಲಬದ್ಧವಾಗಿ ಪೂರ್ಣಗೊಳಿಸುವ ಬಗ್ಗೆ ಪರಿಶೀಲಿಸಿ ರಚಿಸಲಾದ ವಿಶೇಷ ಜಂಟಿ ಸದನ ಸಮಿತಿಯು ತನ್ನ ವರದಿಯನ್ನು ಸಲ್ಲಿಸಲು 31ನೇ ಡಿಸೆಂಬರ್, 2013ರವರೆಗೆ ಕಾಲಾವಕಾಶವನ್ನು ವಿಸ್ತರಿಸುವ ಹಾಗೂ ಸಮಿತಿಯನ್ನು ಪುನರ್ ರಚಿಸುವ ಬಗ್ಗೆ ಪ್ರಸ್ತಾವವನ್ನು ಮಂಡಿಸುತ್ತೇನೆ.

### ಪ್ರಸ್ತಾವ ಅಂಗೀಕರಿಸಲ್ಪಟ್ಟಿತು

#### ವಿಶೇಷ ಪ್ರಸ್ತಾವನೆಗಳು

ಅ) ಮಂಗಳೂರು ಜಿಲ್ಲೆಯ ಉಪ್ಪಿನಂಗಡಿಯ ಸಹಸ್ರಲಿಂಗೇಶ್ವರ ದೇವಾಲಯದ ಬಳಿ ಗೋವುಗಳನ್ನು ಅಪಹರಿಸಿರುವ ಬಗ್ಗೆ

ಶ್ರೀ ಗೋ. ಮಧುಸೂದನ್(ಪದವೀಧರರ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ,

“ಇಂದಿನ ದಿನಾಂಕ: 06-06-2013ರಂದು “ಕನ್ನಡಪ್ರಭ ಪತ್ರಿಕೆ”ಯ ಪುಟ ಸಂಖ್ಯೆ 6 ರಲ್ಲಿ ಮುದ್ರಿತವಾದಂತೆ ಭಯಮೂಡಿಸಿ ದನಕರುಗಳನ್ನು ಅಪಹರಿಸಿದ ಘಟನೆ ಮಂಗಳವಾರ ಮಂಗಳೂರು ಜಿಲ್ಲೆಯ ಉಪ್ಪಿನಂಗಡಿಯ ಸಹಸ್ರಲಿಂಗೇಶ್ವರ ದೇವಾಲಯದ ಬಳಿ ನಡೆದಿದೆ. ತಡ ರಾತ್ರಿ 1.30ರ ಸುಮಾರಿಗೆ ಏಕಾಏಕಿ ದನಕರುಗಳ ಆಕ್ರಂದನ ಕೇಳಿ ಬಂತು. ಏನಾಯಿತೆಂದು ತಿಳಿಯಲು ದೇವಾಲಯದ ಹೊರ ಪೌಳಿಯ ಬಾಗಿಲು ತೆಗೆದು

ಹೊರಬರುವಷ್ಟರಲ್ಲಿ ತಲವಾರನ್ನು ಝಳಪಿಸುತ್ತಾ ಬಂದ ದುಷ್ಕರ್ಮಿಯೊಬ್ಬ ಹೊರಗೆ ಬಂದರೆ ತಲೆ ಕಡಿದು ಹಾಕುವಂತೆ ಬೆದರಿಸಿದ. ಸುಮಾರು ಏಳೆಂಟು ಜನರಿದ್ದ ಈ ತಂಡ ಆಯುಧಧಾರಿಗಳಾಗಿದ್ದು, ದೇವಸ್ಥಾನದ ಬಳಿಯಲ್ಲಿ ವಿಶ್ರಾಂತಿ ಪಡೆಯುತ್ತಿದ್ದ ಗೋವುಗಳನ್ನು ಅಮಾನುಷವಾಗಿ ವಾಹನದೊಳಕ್ಕೆ ಎಸೆದು ಸಾಗಿಸುತ್ತಿದ್ದರು ಎಂದು ದೇವಾಲಯದ ಕಾವಲು ಸಿಬ್ಬಂದಿ ತಿಳಿಸಿದ್ದಾರೆ.

ಇತ್ತ ಗೋ ಹಂತಕರಿಂದ ತಪ್ಪಿಸಿಕೊಂಡಿದ್ದ ದನವೊಂದು ಜೀವ ರಕ್ಷಣೆಗಾಗಿ ಮನೆಯೊಂದರ ಬಳಿ ಓಡಿ ತಪ್ಪಿಸಿಕೊಂಡಿತ್ತಾದರೂ, ಬೆನ್ನಟ್ಟಿಕೊಂಡು ಬಂದ ಗೋ ಹಂತಕರು ದನದ ಬಾಲ ಹಿಡಿದು ಎಳೆದೊಯ್ಯುತ್ತಿದ್ದಾಗ ದನದ ಚೀರಾಟಕ್ಕೆ ಎಚ್ಚರಗೊಂಡ ಮನೆ ಮಂದಿ, ಸಹಾಯಕ್ಕಾಗಿ ಬೊಬ್ಬೆ ಹಾಕಿದರು. ಯಾವ ಮನೆಗಳಿಂದ ಬೊಬ್ಬೆ ಕೇಳಿ ಬಂತೋ ಅಂತಹ ಮನೆಗಳಿಗೆ ಕಲ್ಲೆಸೆದು, ಜೀವ ಬೆದರಿಕೆಯೊಡ್ಡಿದ್ದ ಗುಂಪು ವಠಾರದಲ್ಲಿದ್ದ ದನ ಕರುಗಳನ್ನೆಲ್ಲಾ ವಾಹನದಲ್ಲಿ ತುಂಬಿ ರಾಜಾರೋಷವಾಗಿ ಸಾಗಿಸಿತ್ತು.

ಸಾಲದೆಂಬಂತೆ ರಾತ್ರಿ 2.30ರ ಸುಮಾರಿಗೆ ಮತ್ತೆ ದೌಡಾಯಿಸಿದ ಗುಂಪು, ಮನೆ ಬಾಗಿಲು ಬಡಿದು ಅಸಭ್ಯ ಮಾತುಗಳಿಂದ ಬೆದರಿಕೆಯೊಡ್ಡಿ ಹಿಂತಿರುಗಿದೆ ಎಂದು ತಿಳಿದು ಬಂದಿದೆ.

ಮೂರು ವಾಹನಗಳಲ್ಲಿ ಬಂದಿರುವ ಗೋ ಕಳ್ಳರು ಒಂದು ವಾಹನವನ್ನು ಮಾತ್ರ ದೇವಾಲಯದ ವಠಾರದೊಳಕ್ಕೆ ತಂದಿದ್ದು, ಇನ್ನೆರಡನ್ನು ರಸ್ತೆಯಲ್ಲೇ ನಿಲ್ಲಿಸಿ ಬಂದಿದ್ದರೆನ್ನಲಾಗಿದೆ. ಸಿನಿಮಾ ಶೈಲಿಯಲ್ಲಿ ಜನ ವಸತಿ ಇರುವ, ಕಾವಲುಗಾರನೂ ಇರುವ ದೇವಾಲಯದ ವಠಾರದಿಂದ ದನಕರುಗಳನ್ನು ಕದಿಯಲು ಮುಂದಾದ ಕಟುಕರ ದನ ಕದಿಯುವ ತಂತ್ರ ಜನತೆಯನ್ನು ಬೆಚ್ಚಿ ಬೀಳಿಸಿದೆ.

ದಕ್ಷಿಣ ಕನ್ನಡ ಜಿಲ್ಲೆಯು ಅತ್ಯಂತ ಸೂಕ್ಷ್ಮ ಪ್ರದೇಶವಾಗಿದ್ದು ಕೋಮುಸೌಹಾರ್ದ ಕಾಪಾಡಿಕೊಳ್ಳಬೇಕಾದ ಅನಿವಾರ್ಯ ಅವಶ್ಯಕತೆ ಇದೆ.

ತಲವಾರು ಝಳಪಿಸಿ ಬಹುಸಂಖ್ಯಾತರನ್ನು ಬೆದರಿಸುವ ಇಂತಹ ಘಟನೆಗಳು ಮುಂದಿನ ದಿನಗಳಲ್ಲಿ ಕೋಮುಗಲಭೆಗಳಾಗಿ ಪರಿವರ್ತಿತವಾಗುವ ಸಂಭವವಿರುವ ಹಿನ್ನೆಲೆಯಲ್ಲಿ ಕೂಡಲೆ ಇಂತಹ ಗೋ ಹಂತಕರ ವಿರುದ್ಧ ಕಠಿಣ ಕ್ರಮ ಜರುಗಿಸುವಂತೆ ಸರ್ಕಾರವನ್ನು ಆಗ್ರಹ ಪಡಿಸುತ್ತೇನೆ.

(12.00 ಗಂಟೆ)

ಆ) ಶಿಕ್ಷಕರ ವರ್ಗಾವಣೆ ನೀತಿ ರೂಪಿಸುವ ಬಗ್ಗೆ

ಕ್ಯಾಪ್ಟನ್ ಗಣೇಶ್ ಕಾರ್ನೇಕ್(ಶಿಕ್ಷಕರ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ,

“ಹೊಸದಾಗಿ ಚುನಾಯಿತ ಸರ್ಕಾರವು ಎಲ್ಲಾ ಇಲಾಖೆಗಳ ಸಾರ್ವತ್ರಿಕ ವರ್ಗಾವಣೆ ಕುರಿತು ಈಗಾಗಲೇ ಘೋಷಣೆ ಮಾಡಿದ್ದು, ಶಿಕ್ಷಣ ಇಲಾಖೆಗೆ ಸಂಬಂಧಪಟ್ಟಂತೆ ಈ ಆದೇಶವನ್ನು ಅನುಷ್ಠಾನಗೊಳಿಸದೇ ಇರುವುದರಿಂದ ರಾಜ್ಯದ ಸಾವಿರಾರು ಶಿಕ್ಷಕರು ಆತಂಕಕ್ಕೊಳಗಾಗಿದ್ದಾರೆ. ತೀವ್ರ ದೈಹಿಕ ಅಶಕ್ತೆ ಇರುವಂತಹ, ಅಂಗವಿಕಲತೆ ಇರುವಂತಹ ಕಾರ್ಯಬಾಹುಳ್ಯದಿಂದ ಬೇರೆ ಬೇರೆ ಪ್ರದೇಶಗಳಲ್ಲಿ ವಾಸಿಸುತ್ತಿರುವ ದಂಪತಿಗಳು ಮತ್ತು ಇತರ ಶಿಕ್ಷಕರು ಪ್ರಸಕ್ತ ಶೈಕ್ಷಣಿಕ ವರ್ಷದ ಶಿಕ್ಷಣ ಇಲಾಖೆಯ ವರ್ಗಾವಣೆಗಾಗಿ ಕಾದು ನೋಡುತ್ತಿದ್ದು, ಸರ್ಕಾರದ ಈ ನಿರ್ಣಯದಿಂದ ತೀವ್ರ ಆಘಾತವನ್ನು ಎದುರಿಸಿದ್ದಾರೆ. ಆದುದರಿಂದ ಇತರ ಇಲಾಖೆಯ ಎಲ್ಲಾ ಸಿಬ್ಬಂದಿಗಳಿಗೂ ಅನ್ವಯವಾಗುವಂತೆ ಆದೇಶಿಸಿದ ವರ್ಗಾವಣೆ ನೀತಿಯನ್ನು ಶಿಕ್ಷಣ ಇಲಾಖೆಗೂ ವಿಸ್ತರಿಸಿ, ಶಿಕ್ಷಕರ ವರ್ಗಾವಣೆ ಮಾಡುವಂತೆ ನಿಯಮ 330(ಎ)ರನ್ವಯ ಮಾನ್ಯ ಶಿಕ್ಷಣ ಮಂತ್ರಿಗಳನ್ನು ಒತ್ತಾಯಿಸುತ್ತೇನೆ.”

ಶ್ರೀ ಎಸ್.ಆರ್. ಪಾಟೀಲ್(ಸಭಾನಾಯಕರು):- ಇದಕ್ಕೆ ಉತ್ತರವನ್ನು ಕೊಡಿಸುತ್ತೇನೆ.



**ಡಾ|| ಎ.ಎಚ್. ಶಿವಯೋಗಿಸ್ವಾಮಿ:-** ಈ ವಿಷಯದ ಬಗ್ಗೆ ನಾನೂ ಸಹ ನಿನ್ನೆ ದಿನ ನೀಡಿದ್ದೆನು. ಇದಕ್ಕೆ ಉತ್ತರವನ್ನು ನಾಳೆಯೇ ಕೊಡಿಸಬೇಕು. ಏಕೆಂದರೆ ವರ್ಗಾವಣೆ ಪ್ರಕ್ರಿಯೆ ಪ್ರಾರಂಭವಾಗಿದೆ.

**ಶ್ರೀ ಎಸ್.ಆರ್. ಪಾಟೀಲ್:-** ಇದಕ್ಕೆ ನಾಳೆಯೇ ಉತ್ತರವನ್ನು ಕೊಡಿಸುತ್ತೇನೆ. You need not worry.

**ಡಾ|| ಎ.ಎಚ್. ಶಿವಯೋಗಿಸ್ವಾಮಿ:-** ನನ್ನ ವಸತಿ ಶಾಲೆಗಳ ಬಗ್ಗೆ ಉತ್ತರವು ಬಂದಿಲ್ಲ. ಇಂದು ಮೂರನೆಯ ದಿನವಾಗಿದ್ದು, ನಾಳೆ ಕೊನೆಯ ದಿನವಾಗುತ್ತದೆ. ಇವತ್ತೇ ಉತ್ತರವನ್ನು ಕೊಡಿಸಬೇಕು.

**ಶ್ರೀ ಎಸ್.ಆರ್. ಪಾಟೀಲ್:-** ಇವತ್ತೇ ಉತ್ತರವನ್ನು ಕೊಡಿಸುತ್ತೇನೆ.

**ಶ್ರೀ ಮರಿತಿಬ್ಬೇಗೌಡ:-** ಮಾನ್ಯ ಸಭಾಪತಿಯವರೇ, ತಮ್ಮ ಅನುಮತಿ ಮೇರೆಗೆ ವಿಶೇಷ ಪ್ರಸ್ತಾವದಲ್ಲಿ ಇದೇ ವಿಷಯವನ್ನು ಪ್ರಸ್ತಾಪ ಮಾಡಿದ್ದೇನೆ.

**ಸಭಾಪತಿಯವರು:-** ನಿನ್ನೆ ತಾವು ಹೇಳಿದ್ದೀರಿ, ಅದಕ್ಕೆ ಉತ್ತರವನ್ನು ಕೊಡುತ್ತೇನೆ ಎಂದು ಹೇಳಿದ್ದಾರೆ. ಮುಂದಿನ ಕಲಾಪ ಪಟ್ಟಿಗೆ ಹೋಗುವುದಕ್ಕೆ ಮುಂಚೆ ನಿಯಮ 59ರಡಿಯಲ್ಲಿ ಒಂದು ನೋಟೀಸ್ ಬಂದಿದೆ. ಮಾನ್ಯ ಸಭಾನಾಯಕರಿಗೂ ಇದರ ಮಾಹಿತಿ ಬಂದಿರಬಹುದು.

**ಶ್ರೀ ಎಸ್.ಆರ್. ಪಾಟೀಲ್:-** ಡಾ|| ಮಹದೇವಪ್ಪನವರು ಲೋಕೋಪಯೋಗಿ ಇಲಾಖೆಯ ಸಚಿವರಾಗಿದ್ದು, ಅವರನ್ನು ಸದನಕ್ಕೆ ಪರಿಚಯಿಸುತ್ತಿದ್ದೇನೆ.

**ಸಭಾಪತಿಯವರು:-** ಡೆಂಗ್ಯೂ ವಿಷಯದ ಬಗ್ಗೆ ಐದಾರು ಜನರ ಸಹಿ ಇದ್ದು, ಮಾನ್ಯ ವಿರೋಧ ಪಕ್ಷದ ನಾಯಕರು ಮಾತನಾಡುವುದಾದರೆ ಮಾತನಾಡಲಿ ಅಥವಾ ಬೇರೆ ಪ್ರಮುಖರು ಮಾತನಾಡಬಹುದು.

4. ನಿಯಮ 58ರ ಅಡಿಯಲ್ಲಿ ಸಾರ್ವಜನಿಕ ಮಹತ್ವವುಳ್ಳ ವಿಷಯದ ಮೇಲಿನ  
ಚರ್ಚೆ

ರಾಜ್ಯಾದ್ಯಂತ ಹರಡಿರುವ ಡೆಂಗ್ಯೂ ಜ್ವರದ ಬಗ್ಗೆ

ಶ್ರೀ ಡಿ.ವಿ. ಸದಾನಂದಗೌಡ(ವಿರೋಧ ಪಕ್ಷದ ನಾಯಕರು):- ಮಾನ್ಯ ಸಭಾಪತಿಯವರೇ, ಇತ್ತೀಚಿನ ದಿನಗಳಲ್ಲಿ ನಾವು ರಾಜ್ಯಾದ್ಯಂತ ಡೆಂಗ್ಯೂ ಜ್ವರದ ಬಗ್ಗೆ ಕೇಳಿದ್ದು, ವಿಶೇಷವಾಗಿ ಮಾನ್ಯ ಮುಖ್ಯಮಂತ್ರಿಯವರ ತವರು ಜಿಲ್ಲೆಯಾದ ಮೈಸೂರಿನಲ್ಲಿ ಒಂದಷ್ಟು ಸಾವು ನೋವುಗಳು ಸಂಭವಿಸಿರುವುದನ್ನು ಕೇಳಿದ್ದೇವೆ. ಅಂಕಿ ಅಂಶಗಳ ಪ್ರಕಾರ ಸುಮಾರು 3500ಕ್ಕೂ ಹೆಚ್ಚು Dengue positive ವರದಿಯಾದ ಬಗ್ಗೆ ಪತ್ರಿಕೆಗಳಲ್ಲಿ ಓದಿದ್ದೇವೆ. ಸ್ವಲ್ಪ ಮಳೆ ಬಂದಿದ್ದು, ಆ ಮಳೆ ನಿಂತ ಸಂದರ್ಭಗಳಲ್ಲಿ ನಾವು ನೋಡುತ್ತಿದ್ದೇವೆ. ಡೆಂಗ್ಯೂ ಜ್ವರ ಬರುವುದಕ್ಕೆ ಕಾರಣಗಳೇನು ಎಂಬುದನ್ನು ನಾವು ಕಾಣುತ್ತಿದ್ದು, ಅಲ್ಲಲ್ಲಿ ಕೊಳಚೆ ನೀರು ನಿಲ್ಲುವುದು ಬೇರೆ ಬೇರೆ ಕಡೆ ಡೆಂಗ್ಯೂ ಕಾಯಿಲೆ ಹರಡಲು ಬೇಕಾದ ವಾತಾವರಣದ ಪರಿಸ್ಥಿತಿ ಇರುವುದನ್ನು ಕಂಡಿದ್ದೇವೆ. ಇದು ಅತ್ಯಂತ ಗಂಭೀರವಾದ ವಿಚಾರವಾಗಿದೆ. ಸಾರ್ವಜನಿಕ ಹಿತಾಸಕ್ತಿಯನ್ನು ಕಾಪಾಡಲು ಸರ್ಕಾರ ಗಂಭೀರವಾಗಿ ಹೆಜ್ಜೆಗಳನ್ನು ಇಡಬೇಕು. ಇದಕ್ಕೆ ಬೇಕಾದ ಎಲ್ಲಾ ಕೆಲಸ ಕಾರ್ಯಗಳನ್ನು ಮಾಡಬೇಕು. ಆದಕಾರಣ ಇದು ಸಾರ್ವಜನಿಕ ಮಹತ್ವದ ವಿಚಾರವಾಗಿದೆ. ಸ್ವಲ್ಪ ಜೋರಾಗಿ ಮಳೆ ಬಂದರೆ ಎಲ್ಲವೂ ಕ್ಲೀನ್ ಆಗಿ ಚೆನ್ನಾಗಿ ಆಗುತ್ತದೆ. ಇಲ್ಲದಿದ್ದರೆ ಬಂದ ಮಳೆ ನೀರು ನಿಂತರೆ ಮತ್ತಷ್ಟು ಕೊಳಚೆ ಪ್ರದೇಶಗಳಲ್ಲಿ ಕೊಳೆ, ಮತ್ತೊಂದು ನಿಂತು ಡೆಂಗ್ಯೂ ಜ್ವರ ವ್ಯಾಪಕವಾಗಿ ಹರಡಲು ಸಹಕಾರ ಆಗುವಂತಹ ವಾತಾವರಣ ನಿರ್ಮಾಣವಾದರೆ ಬಹಳ ತೊಂದರೆಗಳಾಗುತ್ತವೆ. ಇದರ ಬಗ್ಗೆ ಸರ್ಕಾರ ತೆಗೆದುಕೊಂಡಿರುವ ನಿಲುವುಗಳೇನು? ಸರ್ಕಾರ ಯಾವ ಕಾರ್ಯಚರಣೆಗಳನ್ನು ಮಾಡುವ ಪ್ರಯತ್ನಗಳನ್ನು ಮಾಡುತ್ತದೆ ಮತ್ತು ರಾಜ್ಯದಲ್ಲಾಗಿರುವ ಸಾವು-ನೋವುಗಳು ಎಷ್ಟು? ಯಾವ ಯಾವ ಜಿಲ್ಲೆಗಳಿಂದ ಎಷ್ಟೆಷ್ಟು ಬಂದಿವೆ? ಇದಕ್ಕೆ ಜಿಲ್ಲಾ ಮಟ್ಟದಲ್ಲಿ ತೆಗೆದುಕೊಂಡಿರುವ ಪರಿಹಾರಗಳ ಬಗ್ಗೆ ಗಂಭೀರವಾದ ಚರ್ಚೆ ನಡೆಯಬೇಕೆಂಬುದು ನಮ್ಮ

ಸ್ಪಷ್ಟವಾದ ಅಭಿಪ್ರಾಯವಾಗಿದೆ. ಇದು ಸಾರ್ವಜನಿಕ ಮಹತ್ವದ ವಿಚಾರವಾಗಿದ್ದರಿಂದ ಚರ್ಚೆಗೆ ತೆಗೆದುಕೊಳ್ಳಬೇಕೆಂದು ಕೋರುತ್ತೇನೆ.

**ಶ್ರೀ ಎಸ್.ಆರ್. ಪಾಟೀಲ್(ಸಭಾನಾಯಕರು):-** ಮಾನ್ಯ ಸಭಾಪತಿಗಳೇ, ರಾಜ್ಯದ ಜನರ ಆರೋಗ್ಯ ದೃಷ್ಟಿಯಿಂದ ಇದು ಬಹಳ ಮಹತ್ವದ ವಿಚಾರವಾಗಿದ್ದು, ಮಾನ್ಯ ವಿರೋಧ ಪಕ್ಷದ ನಾಯಕರು ನಿಯಮ 59ರಡಿಯಲ್ಲಿ ಪ್ರಸ್ತಾಪಿಸಿದ್ದಾರೆ. ಇದರ ಬಗ್ಗೆ ಚರ್ಚೆ ಆಗಲೇಬೇಕಾಗಿದ್ದು, ಜನರೂ ಕೂಡ ಆತಂಕದಲ್ಲಿದ್ದಾರೆ. ಬಹುತೇಕವಾಗಿ ಡೆಂಗ್ಯೂ ಸೊಳ್ಳೆಯು ಮಾನ್ಯ ಮುಖ್ಯಮಂತ್ರಿಗಳ ಜಿಲ್ಲೆ ಇರಲಿ ಅಥವಾ ಮಾನ್ಯ ವಿರೋಧ ಪಕ್ಷದ ನಾಯಕರ ಜಿಲ್ಲೆ ಇರಬಹುದು, ಅದರ ಸೋಂಕು ಹರಡಲು differentiate ಮಾಡುವುದಿಲ್ಲ. ಆದರೆ ರಾಜ್ಯದಲ್ಲಿ ಬಹಳಷ್ಟು ಕಡೆ ಇಂತಹ ಪ್ರಕರಣಗಳು ಆಗಿದ್ದು, ಇದು ಬಹಳ ಮಹತ್ವದ ವಿಚಾರವಾಗಿದ್ದು, ಇದನ್ನು ನಿಯಮ 59ರ ಬದಲಾಗಿ ನಿಯಮ 68ರಡಿಯಲ್ಲಿ ತೆಗೆದುಕೊಂಡರೆ ಸದನದ ಅನೇಕ ಸದಸ್ಯರು ಚರ್ಚೆ ಮಾಡಲು ಅನುಕೂಲವಾಗುತ್ತದೆ ಎಂದು ನನ್ನ ಮನವಿಯಾಗಿದೆ.

**ಸಭಾಪತಿಯವರು:-** ನೋಡೋಣ, ನಿಯಮ 68ರಡಿಯಲ್ಲಿ adjust ಮಾಡಿಕೊಳ್ಳುವುದಕ್ಕೆ ಪ್ರಯತ್ನ ಮಾಡುತ್ತೇನೆ. ಈಗಾಗಲೇ ಇದರಡಿಯಲ್ಲಿ ಒಂದು ಲಿಸ್ಟ್ ಆಗಿದ್ದು, ಅದಾದ ನಂತರ ತೆಗೆದುಕೊಳ್ಳುತ್ತೇನೆ. ಈಗ ಗಮನ ಸೆಳೆಯುವ ಸೂಚನೆಯ ವಿಷಯಕ್ಕೆ ಮಾನ್ಯ ಹೆಚ್.ಕೆ. ಪಾಟೀಲರು ಇಲ್ಲ, ನನಗೆ ಸುದ್ದಿ ಬಂದ ಪ್ರಕಾರ ನಿನ್ನೆ ಬರುವುದಕ್ಕೆ ಆಗುವುದಿಲ್ಲ ಇಂದು ತೆಗೆದುಕೊಳ್ಳಿ ಎಂದು ತಿಳಿಸಿದ್ದರಿಂದ ಗಮನ ಸೆಳೆಯುವ ಸೂಚನೆ ಮತ್ತು ನಿಯಮ 330ರಡಿಯಲ್ಲಿ ವಿಷಯವನ್ನು ಹಾಕಿಕೊಂಡಿದ್ದೆನು.

**ಶ್ರೀ ಎಸ್.ಆರ್. ಪಾಟೀಲ್:-** ಮಾನ್ಯ ಹೆಚ್.ಕೆ. ಪಾಟೀಲರು ಮಾನ್ಯ ಮುಖ್ಯಮಂತ್ರಿಗಳ ಸಭೆಯಲ್ಲಿ ಭಾಗವಹಿಸಿದ್ದು, ನಾನು ಅವರಿಗೆ ಈ ವಿಚಾರ ತಿಳಿಸಿದ್ದು, ಸದನಕ್ಕೆ ಬರುತ್ತೇನೆ ಎಂದು ಹೇಳಿದ್ದರು.

**ಶ್ರೀ ಬಸವರಾಜ ಹೊರಟ್ಟಿ:-** ಮಾನ್ಯ ಸಭಾಪತಿಯವರೇ, ಕಾರ್ಯಕಲಾಪಗಳ ಪಟ್ಟಿಯಲ್ಲಿ ನನ್ನದೊಂದು ವಿಷಯವೇನಿದೆ ಅದನ್ನು ತೆಗೆದುಕೊಳ್ಳಬೇಕೆಂದು ವಿನಂತಿಸುತ್ತೇನೆ. ಆ ವಿಷಯದ ಬಗ್ಗೆ ಯಾವ ಸಚಿವರು ಉತ್ತರ ಕೊಟ್ಟರೂ ನಾನು ಒಪ್ಪುತ್ತೇನೆ. ಈಗ ಯಾರು ಸಚಿವರು ಇದ್ದಾರೆ ಅವರು ಉತ್ತರ ಕೊಡಲಿ.

**ಶ್ರೀ ಕೋಟಿ ಶ್ರೀನಿವಾಸ ಪೂಜಾರಿ:-** ಮಾನ್ಯ ಸಭಾಪತಿಯವರೇ, ನಿನ್ನೆ ದಿವಸ ಉತ್ತರ ಕೊಡುತ್ತೇವೆಂದು ಹೇಳಿದ್ದರು.

**ಸಭಾಪತಿಯವರು:-** ಈಗ ನೀವು ಮಾನ್ಯ ಅಮರನಾಥ ಪಾಟೀಲ್‌ರವರಿಗೆ ಸಂಬಂಧಿಸಿದ ವಿಷಯದ ಬಗ್ಗೆಯೇ ಚರ್ಚೆ ಮಾಡುತ್ತಿರುವುದು.

**ಶ್ರೀ ಎಸ್.ಆರ್. ಪಾಟೀಲ್:-** ಮಾನ್ಯ ಸಭಾಪತಿಯವರೇ, ನಾನು ಅವರ ಜೊತೆ ಸಭೆಯಲ್ಲಿ ಪಾಲ್ಗೊಂಡಿದ್ದಂತಹ ಸಂದರ್ಭದಲ್ಲಿ ನೀವು ಬೇಗನೆ ಸದನಕ್ಕೆ ಬನ್ನಿ, ನಿಮ್ಮ ವಿಷಯವನ್ನು ಚರ್ಚೆಗೆ ತೆಗೆದುಕೊಳ್ಳುತ್ತಿದ್ದಾರೆ ಎಂದು ನಾನು ಅವರಿಗೆ ಹೇಳಿದ್ದೇನೆ, ಅವರು ಬರುತ್ತಾರೆ.

**ಶ್ರೀ ಬಸವರಾಜ ಹೊರಟ್ಟಿ:-** ಮಾನ್ಯ ಸಭಾಪತಿಯವರೇ, ನಾನು ಪ್ರಸ್ತಾಪಿಸಬೇಕಾಗಿರುವ ವಿಷಯವನ್ನಾದರೂ ತೆಗೆದುಕೊಳ್ಳಿ.

**ಸಭಾಪತಿಯವರು:-** ಅದಕ್ಕೂ ಸಚಿವರು ಬರಬೇಕು.

**ಶ್ರೀ ಬಸವರಾಜ ಹೊರಟ್ಟಿ:-** ಸಚಿವರು ಯಾರೂ ಇಲ್ಲವೆಂದರೆ ಸದನವನ್ನು ಸ್ವಲ್ಪ ಸಮಯದವರೆಗೆ ಮುಂದೂಡಬಹುದಲ್ಲವೆ?

**ಡಾ|| ಎ.ಎಚ್. ಶಿವಯೋಗಿಸ್ವಾಮಿ:-** ಮಾನ್ಯ ಸಭಾಪತಿಯವರೇ, ಈ ರೀತಿಯಾದರೆ ಹೇಗೆ?

**ಶ್ರೀ ಬಸವರಾಜ ಹೊರಟ್ಟಿ:-** ಮಾನ್ಯ ಸಭಾಪತಿಯವರೇ, ಮುಖ್ಯಮಂತ್ರಿಯವರು ಇಲ್ಲವೆಂದರೆ ಬೇರೆ ಯಾರಾದರೂ ಉತ್ತರ ಹೇಳಬೇಕು.

ಶ್ರೀ ಎಸ್.ಆರ್. ಪಾಟೀಲ್(ಸಭಾನಾಯಕರು):- ಮಾನ್ಯ ಸಭಾಪತಿಗಳೇ, ನಾನೇ ಉತ್ತರ ಕೊಡುತ್ತೇನೆ.

ಶ್ರೀ ಬಸವರಾಜ ಹೊರಟ್ಟಿ:- ಹಾಗಾದರೆ ಉತ್ತರ ಹೇಳಿ.

ಶ್ರೀ ಡಿ.ವಿ. ಸದಾನಂದಗೌಡ:- ಮಾನ್ಯ ಸಭಾಪತಿಯವರೇ, ಇವತ್ತು ಸದನದಲ್ಲಿ ಭಾರೀ ಸಂಖ್ಯೆಯಲ್ಲಿ ಆಡಳಿತ ಪಕ್ಷದ ಸದಸ್ಯರು, ಮಂತ್ರಿಗಳು ಇದ್ದಾರೆಂದು ನಾನು ನಮ್ಮ ನಾಯಕರಿಗೆ ಅಭಿನಂದನೆಯನ್ನು ಸಲ್ಲಿಸಿದ್ದೆ. ಆದರೆ ಸದನದಲ್ಲಿ ಕಡ್ಡಾಯವಾಗಿ ಹಾಜರಿರಬೇಕಾದ ಸಚಿವರ ಪಟ್ಟಿ ಇದೆ. ಅದರಲ್ಲಿ ಇರಬೇಕಾದವರು ಸದನದಲ್ಲಿ ಹಾಜರಿಲ್ಲ. ವಿಶೇಷವಾಗಿ ಉತ್ತರ ಕೊಡಬೇಕಾದ ಮಾನ್ಯ ಎಚ್.ಕೆ. ಪಾಟೀಲ್ ಇರಬಹುದು, ಗುಲ್ಬರ್ಗಾ ವಿಷಯಕ್ಕೆ ಸಂಬಂಧಪಟ್ಟಂತೆ ಉತ್ತರ ಕೊಡಬೇಕಾದ ಮಾನ್ಯ ಖಮರುಲ್ಲಾ ಇಸ್ಲಾಂ ಇರಬಹುದು, ಮಾನ್ಯ ಮಹದೇವ ಪ್ರಸಾದ್, ಉಳಿದವರೆಲ್ಲಾ ಸದನದಲ್ಲಿ ಕಾಣುತ್ತಿಲ್ಲ. ಅವರಿಗೆ ಸಲ್ಲಿಸಿದ ಅಭಿನಂದನೆಯಲ್ಲಿ ಅರ್ಥವನ್ನು ನಾನು ಮತ್ತೆ ಕಿತ್ತುಕೊಳ್ಳಲೇ? ಸಾಕಷ್ಟು ಮಂತ್ರಿಗಳು ಸದನಕ್ಕೆ ಬರಬೇಕಾದವರು ಬರಲಿಲ್ಲ. ಅದನ್ನು ಸರಿಪಡಿಸಬೇಕೆಂದು ನಾನು ವಿನಂತಿ ಮಾಡಿಕೊಳ್ಳುತ್ತೇನೆ.

ಶ್ರೀ ಎಸ್.ಆರ್. ಪಾಟೀಲ್:- ಮಾನ್ಯ ಸಭಾಪತಿಯವರೇ, ಮಾನ್ಯ ವಿರೋಧ ಪಕ್ಷದ ನಾಯಕರು, ನಾವೆಲ್ಲಾ ಜೊತೆಯಾಗಿಯೇ ಸಭೆಯಲ್ಲಿ ಭಾಗವಹಿಸಿದ್ದೆವು. ರಾಜ್ಯದ ಕಾವೇರಿ ವಿಚಾರವಾಗಿ ಹೇಳಿಕೆ ಮಾಡುವಂತಹ ಸಂದರ್ಭದಲ್ಲಿ ಅವರ ಸಹಾಯ ಬೇಕೆಂದು ಮಾನ್ಯ ಮುಖ್ಯಮಂತ್ರಿಗಳು ಅವರನ್ನು ಕೆಳಮನೆಯಲ್ಲಿಯೇ ಇರಿಸಿಕೊಂಡಿದ್ದಾರೆ. ಆದಷ್ಟು ಬೇಗನೆ ಅವರು ಈ ಸದನಕ್ಕೆ ಬರುತ್ತಾರೆ.

ಸಭಾಪತಿಯವರು:- ಮಾನ್ಯ ಸಭಾನಾಯಕರೇ, ತಾವು ಇಷ್ಟಪಟ್ಟರೆ ಸದನವನ್ನು ಅರ್ಧ ಗಂಟೆ ಮುಂದೂಡೋಣ.

ಶ್ರೀ ಬಸವರಾಜ ಹೊರಟ್ಟಿ:- ಗಮನ ಸೆಳೆಯುವ ಸೂಚನೆಯನ್ನು ತೆಗೆದುಕೊಳ್ಳಿ. ಮಾನ್ಯ ಸಭಾನಾಯಕರು ಉತ್ತರ ಕೊಡುತ್ತಾರೆ.

**ಸಭಾಪತಿಯವರು:-** ಅವರು ಹೇಗೆ ಉತ್ತರವನ್ನು ಕೊಡುತ್ತಾರೆ? ಅವರ ಹತ್ತಿರ ಮಾಹಿತಿ ಇದ್ದರೆ ಉತ್ತರ ಕೊಡುತ್ತಾರೆ. ಇಲಾಖೆಯ ಅಧಿಕಾರಿಗಳು ಅವರಿಗೆ ಬ್ರೀಫ್ ಮಾಡಿದ್ದರೆ ಖಂಡಿತವಾಗಿಯೂ ಅವರು ಉತ್ತರ ಕೊಡುತ್ತಾರೆ.

**ಶ್ರೀ ಎಸ್.ಆರ್. ಪಾಟೀಲ್:-** ಮಾನ್ಯ ಬಸವರಾಜ ಹೊರಟ್ಟಿಯವರೇ, ಬೆಂಗಳೂರಿನ ಕಾಕ್ಸಲೆನ್ ಬಗ್ಗೆ ಗಮನ ಸೆಳೆಯಿರಿ. ನಾನು ಉತ್ತರ ಕೊಡುತ್ತೇನೆ.

**ಸಭಾಪತಿಯವರು:-** ಮಾನ್ಯ ಬಸವರಾಜ ಹೊರಟ್ಟಿಯವರು, ಪ್ರೊ.ಕೃಷ್ಣಭಟ್‌ರವರು ಹಾಗೂ ಅರುಣ ಶಹಾಪುರರವರು ನಿಯಮ 330ರ ಅಡಿಯಲ್ಲಿ ಕೊಟ್ಟಿರುವ ನೋಟಿಸ್‌ಗೆ ಗೌರವಾನ್ವಿತ ಸಚಿವರಾದ ಖಮರುಲ್ಲಾ ಇಸ್ಲಾಂರವರಿಂದ ನನಗೊಂದು ಪತ್ರ ಬಂದಿದೆ. ಈ ವಿಷಯ ಮುಖ್ಯಮಂತ್ರಿಯವರ ಖಾತೆಗೆ ಸಂಬಂಧಪಟ್ಟಿರುವುದರಿಂದ ಇದನ್ನು ವರ್ಗಾವಣೆ ಮಾಡಿ, ನಾನು ಉತ್ತರ ಕೊಡುವುದಕ್ಕಾಗುವುದಿಲ್ಲ ಎಂದು ನನಗೆ ಪತ್ರ ಬರೆದಿದ್ದಾರೆ.

**ಶ್ರೀ ಬಸವರಾಜ ಹೊರಟ್ಟಿ:-** ಮಾನ್ಯ ಸಭಾಪತಿಯವರೇ, ಉನ್ನತ ಶಿಕ್ಷಣ ಪರಿಷತ್ತು ಉನ್ನತ ಶಿಕ್ಷಣ ಸಚಿವರಿಗೆ ಸಂಬಂಧಪಟ್ಟಿರುವುದರಿಂದ ಈ ವಿಷಯಕ್ಕೆ ಉನ್ನತ ಶಿಕ್ಷಣ ಸಚಿವರು ಉತ್ತರ ಕೊಡಬೇಕಾಗಿದೆ. ಹಿಂದಿನ ಸಚಿವರು ಮಾಡಿರುವ ಆದೇಶದ ಪ್ರತಿಗಳೆಲ್ಲಾ ನನ್ನ ಬಳಿ ಇವೆ. ಇದು ಮುಖ್ಯಮಂತ್ರಿಗಳಿಗೆ ಸಂಬಂಧಪಟ್ಟಿಲ್ಲ, ಎಲ್ಲವನ್ನೂ ಉನ್ನತ ಶಿಕ್ಷಣ ಸಚಿವರೇ ನೋಡಿಕೊಳ್ಳುತ್ತಿದ್ದರು. Notice ಕೊಡುವುದಾಗಿದ್ದರೆ ನಾನು ಮುಖ್ಯ ಮಂತ್ರಿಗಳಿಗೆ ಕೊಡುತ್ತಿದ್ದೆ. ಈ ರೀತಿಯಾದರೆ ಇವರು ಸರ್ಕಾರವನ್ನು ಹೇಗೆ ನಡೆಸುತ್ತಾರೆ? ಸದನದಲ್ಲಿ ಅರ್ಧ ಗಂಟೆ ಸುಮ್ಮನೆ ಕುಳಿತುಕೊಂಡರೆ ಹೇಗೆ? ನೀವೇ ನಮಗೇನಾದರೂ ಹೇಳಿ.

**Sri S.R. PATIL:-** Mr. Chairman Sir, I am prepared to answer.

**ಶ್ರೀ ಬಸವರಾಜ ಹೊರಟ್ಟಿ:-** ನೀವು ಸಭಾಪತಿಯವರಿಗೆ ಹೇಳಿ. ನನಗೆ ಏಕೆ ಹೇಳುತ್ತೀರಿ?

**ಸಭಾಪತಿಯವರು:-** ಬೆಂಗಳೂರಿನ ಕಾಕ್ಸೊನಲ್ಲಿರುವ ಆಟದ ಮೈದಾನದ ಬಗ್ಗೆ ಇರುವಂತಹ ವಿಷಯದ ಬಗ್ಗೆ ತಮ್ಮ ಹತ್ತಿರ ಮಾಹಿತಿ ಇದ್ದರೆ ತಾವು ಉತ್ತರ ಕೊಡಿ.

**ಶ್ರೀ ಎಸ್.ಆರ್. ಪಾಟೀಲ್:-** ಮಾನ್ಯ ಸಭಾಪತಿಯವರೇ, ಮುಖ್ಯಮಂತ್ರಿಗಳು ಬರುತ್ತಾರೆನ್ನುವ ವಿಚಾರದಿಂದ ನಾನು ಅಧಿಕಾರಿಗಳಿಂದ briefing ತೆಗೆದುಕೊಂಡಿಲ್ಲ.

**ಶ್ರೀ ಬಸವರಾಜ ಹೊರಟ್ಟಿ:-** ಹಾಗಿದ್ದರೆ ನೀವು ಯಾವುದಕ್ಕೆ ತಯಾರಾಗಿದ್ದೀರಿ ಎಂಬುದನ್ನು ಹೇಳಿ.

**Sri S.R. PATIL:-** Whatever you ask, we are ready to give answer.

**ಶ್ರೀ ಬಸವರಾಜ ಹೊರಟ್ಟಿ:-** ಮಾನ್ಯ ಸಭಾಪತಿಯವರೇ, ಮಾನ್ಯ ಸಭಾನಾಯಕರು ಮುಖ್ಯಮಂತ್ರಿಗಳು ಬರಬೇಕು ಎಂದು ಹೇಳುತ್ತಿದ್ದಾರೆ. There is sufficient business to discuss ಎಂದು ಹೇಳುತ್ತಿದ್ದಾರೆ. ನಿಯಮ 330ರ ಅಡಿಯಲ್ಲಿ ಪ್ರಸ್ತಾಪಿಸಲಿರುವ ವಿಷಯಕ್ಕೆ ಉತ್ತರ ನೀಡಲು ಸಂಬಂಧಪಟ್ಟ ಸಚಿವರು ಸದನದಲ್ಲಿ ಹಾಜರಿಲ್ಲ ಎಂದು ಹೇಳುತ್ತಿದ್ದಾರೆ, ಗಮನ ಸೆಳೆಯುವ ಸೂಚನೆಗಳಿಗೆ ಮತ್ತೊಂದು ಹೇಳುತ್ತಾರೆ. ಅವರು ಯಾವುದಕ್ಕೆ ಉತ್ತರ ಕೊಡುತ್ತಾರೆ ಎಂಬುದಾದರೂ ಸ್ಪಷ್ಟವಾಗಿ ತಿಳಿಸಲಿ.

**ಶ್ರೀ ಎಸ್.ಆರ್. ಪಾಟೀಲ್:-** ಮಂತ್ರಿಗಳು ಬರುತ್ತಾರೆ, ಮುಖ್ಯಮಂತ್ರಿಗಳು ಬರುತ್ತಾರೆ, ನೀವು ಕೇಳಿದ ಎಲ್ಲಾ ಪ್ರಶ್ನೆಗಳಿಗೆ ಸಮರ್ಪಕವಾದ ಉತ್ತರ ಕೊಡುತ್ತಾರೆ.

**ಶ್ರೀ ಬಸವರಾಜ ಹೊರಟ್ಟಿ:-** ಮಂತ್ರಿಗಳು ಬರುತ್ತಾರೆ, ಹೋಗುತ್ತಾರೆ ಎನ್ನುವುದಕ್ಕೆ ಇದು ಸದನ. ನೀವು ಎಲ್ಲಿಯಾದರೂ ಲಗ್ನಕ್ಕೆ ಹೋದಾಗ ಹೇಳಿ.

ಇದು ಸದನ, ಸದನದಲ್ಲಿ ಸರಿಯಾದ ಸಮಯಕ್ಕೆ ಇರಬೇಕು. ಇಲ್ಲದಿದ್ದರೆ ಮಾನ್ಯ ಸಭಾನಾಯಕರೇ ಉತ್ತರ ಹೇಳಬೇಕು.

**ಶ್ರೀ ಎಸ್.ಆರ್. ಪಾಟೀಲ್:-** ತಮ್ಮ ವಿಚಾರವನ್ನು ನಾನು ಒಪ್ಪುತ್ತೇನೆ.

**ಶ್ರೀ ಬಸವರಾಜ ಹೊರಟ್ಟಿ:-** ಮಾನ್ಯ ಸಭಾಪತಿಯವರೇ, ಈ ರೀತಿಯಾದರೆ ಸಭೆ ನಡೆಸುವುದು ಹೇಗೆ? ತಾವು ಸದನವನ್ನು ಮುಂದೂಡಬೇಕಾಗುತ್ತದೆ.

**ಸಭಾಪತಿಯವರು:-** ಈ ರೀತಿಯ ಚರ್ಚೆ ಬೇಡ, ಸದನವನ್ನು ಬೇಕಾದರೆ ಸ್ವಲ್ಪ ಸಮಯ ಮುಂದಕ್ಕೆ ಹಾಕೋಣ.

**ಡಾ|| ಎ.ಎಚ್. ಶಿವಯೋಗಿಸ್ವಾಮಿ:-** ಮಾನ್ಯ ಸಭಾಪತಿಯವರೇ, ಸದನವನ್ನು ಮುಂದೂಡುವುದು ಸೂಕ್ತವೆನಿಸುತ್ತದೆ.

**ಶ್ರೀ ಬಸವರಾಜ ಹೊರಟ್ಟಿ:-** ಇದು ಸದನ ನಡೆಸುವ ಪದ್ಧತಿಯೇ?

(ಗೊಂದಲ)

**ಶ್ರೀ ಮತ್ತಿಕಟ್ಟಿ ವೀರಣ್ಣ:-** ಮಾನ್ಯ ಸಭಾಪತಿಯವರೇ, ಈಗ ರಾಜ್ಯಪಾಲರ ಭಾಷಣವನ್ನು ಚರ್ಚೆಗೆ ತೆಗೆದುಕೊಳ್ಳಬೇಕೆಂದು ನಾನು ತಮ್ಮಲ್ಲಿ ವಿನಂತಿ ಮಾಡಿಕೊಳ್ಳುತ್ತೇನೆ.

(ಗೊಂದಲ)

**ಶ್ರೀ ಗೋ. ಮಧುಸೂದನ್:-** ರಾಜ್ಯಪಾಲರ ಭಾಷಣವನ್ನು ನಾವೇ ಓದಿಕೊಳ್ಳುತ್ತೇವೆ. ಅದಕ್ಕೆ ನೀವು ಏಕೆ ಬೇಕು?

(ಗೊಂದಲ)

**ಶ್ರೀ ಮತ್ತಿಕಟ್ಟಿ ವೀರಣ್ಣ:-** ನಾನು ಮಾನ್ಯ ಸಭಾಪತಿಯವರಿಗೆ ವಿನಂತಿ ಮಾಡಿಕೊಳ್ಳುತ್ತಿದ್ದೇನೆ.

(ಗೊಂದಲ)



**ಸಭಾಪತಿಯವರು:-** ದಯಮಾಡಿ ಎಲ್ಲರೂ ಒಂದು ನಿಮಿಷ ಕುಳಿತುಕೊಳ್ಳಿ, ಮಾನ್ಯ ಸಭಾನಾಯಕರು ಏನು ಹೇಳುತ್ತಾರೆಯೋ ಕೇಳೋಣ.

**ಶ್ರೀ ಎಸ್.ಆರ್. ಪಾಟೀಲ್:-** ಮಾನ್ಯ ಸಭಾಪತಿಯವರೇ, ರಾಜ್ಯಪಾಲರ ವಂದನಾ ನಿರ್ಣಯದ ಬಗ್ಗೆ ನಮ್ಮವರು move ಮಾಡಿದ್ದಾರೆ, second ಆಗಿದೆ. ಈಗ ವಿರೋಧ ಪಕ್ಷದ ನಾಯಕರು ಚರ್ಚೆಯನ್ನು ಪ್ರಾರಂಭ ಮಾಡಬೇಕಾಗಿದೆ. ಇಲ್ಲದಿದ್ದರೆ ಬೇರೆಯವರು ಪ್ರಾರಂಭ ಮಾಡಲಿ. There is sufficient business to discuss.

(ಗೊಂದಲ)

**ಶ್ರೀ ಗೋ. ಮಧುಸೂದನ್:-** ಮಾನ್ಯ ಸಭಾಪತಿಯವರೇ, ಸನ್ಮಾನ್ಯ ರಾಜ್ಯಪಾಲರಿಗೆ ಅಗೌರವ ತೋರಿಸಬಾರದು.

**ಶ್ರೀ ಎಸ್.ಆರ್. ಪಾಟೀಲ್:-** ಮಾನ್ಯ ಸಭಾಪತಿಯವರೇ, ರಾಜ್ಯಪಾಲರ ವಂದನಾ ನಿರ್ಣಯದ ಬಗ್ಗೆ ಈಗಾಗಲೇ ನಾವು move ಮಾಡಿದ್ದು, second ಕೂಡ ಮಾಡಿದ್ದೇವೆ. ಮಾನ್ಯ ವಿರೋಧ ಪಕ್ಷದ ನಾಯಕರು ಚರ್ಚೆಯನ್ನು ಪ್ರಾರಂಭ ಮಾಡಬೇಕಾಗಿದೆ. ಇವೊತ್ತು ಸಂಜೆಯವರೆಗೆ ಇದರ ಬಗ್ಗೆ ಮಾನ್ಯ ಸದಸ್ಯರು ಸಾಕಷ್ಟು ಮಾತನಾಡಬಹುದಾಗಿದೆ. ದಯವಿಟ್ಟು ರಾಜ್ಯಪಾಲರ ಭಾಷಣದ ಮೇಲೆ ಚರ್ಚೆ ಪ್ರಾರಂಭ ಮಾಡಬೇಕೆಂದು ನಾನು ವಿನಂತಿ ಮಾಡುತ್ತೇನೆ.

**ಶ್ರೀ ಡಿ.ವಿ. ಸದಾನಂದಗೌಡ(ವಿರೋಧ ಪಕ್ಷದ ನಾಯಕರು):-** ಮಾನ್ಯ ಸಭಾಪತಿಯವರೇ, ಅಜೆಂಡಾದ ಪ್ರಕಾರ ಹೋಗುವುದು ಸಂಪ್ರದಾಯ. ಇವತ್ತು ತಾವು ಅಜೆಂಡಾವನ್ನು ಕೈಗೆತ್ತಿಕೊಂಡಿದ್ದೀರಿ. ಆದರೆ, ಅನಿವಾರ್ಯವಾಗಿ ಯಾವುದೇ ಮಂತ್ರಿಗಳು ಇಲ್ಲಿಗೆ ಬರಲಿಲ್ಲ. ಇದಕ್ಕೆ ego problem ಮಾಡುವುದು ಬೇಡ. ಹದಿನೈದು ನಿಮಿಷ ಸದನವನ್ನು ಮುಂದಕ್ಕೆ ಹಾಕೋಣ. ಅಷ್ಟರಲ್ಲಿ ಸಂಬಂಧಪಟ್ಟ ಮಂತ್ರಿಗಳೆಲ್ಲರೂ ಈ ಸದನಕ್ಕೆ ಬರಲಿ.

ಶ್ರೀ ಎಸ್.ಆರ್. ಪಾಟೀಲ್:- ಮಾನ್ಯ ಸಭಾಪತಿಯವರೇ, ಸದನವನ್ನು ಮುಂದೂಡುವುದಕ್ಕಿಂತ ಮೊದಲು ನನ್ನದೊಂದು ಮನವಿ. ನಿನ್ನೆ ಅಜೆಂಡಾದಲ್ಲಿ ಗುಟ್ಟಾ ನಿಷೇಧದ ಬಗ್ಗೆ ವಿಷಯ ಇರಲಿಲ್ಲ.

(ಗೊಂದಲ)

ಶ್ರೀ ಡಿ.ವಿ. ಸದಾನಂದಗೌಡ:- ಅದನ್ನು ನಾಳೆಯ ಕಲಾಪಗಳಲ್ಲಿ ಪ್ರಥಮವಾಗಿ ತೆಗೆದುಕೊಳ್ಳೋಣವೆಂದು ಮಾನ್ಯ ಸಭಾಪತಿಯವರು ನಿನ್ನೆಯ ದಿವಸ ತಿಳಿಸಿದ್ದರು.

ಶ್ರೀ ಎಸ್.ಆರ್. ಪಾಟೀಲ್:- ಮಾನ್ಯ ಸಭಾಪತಿಯವರೇ, ಅಜೆಂಡಾದಲ್ಲಿ ಅದು appear ಆಗಿತ್ತೇ, Appear ಆಗಿರಲಿಲ್ಲ. ತಾವು ಅದನ್ನು ತೆಗೆದುಕೊಳ್ಳುವುದಕ್ಕೆ ಆದೇಶ ಮಾಡಿದಿರಿ. ನಾವು ಆಯಿತು ಎಂದೆವು. ರಾಜ್ಯಪಾಲರ ವಂದನಾ ನಿರ್ಣಯದ ಮೇಲೆ ಆಡಳಿತ ಪಕ್ಷದಿಂದ initiation ಮಾಡಿದೆವು, second ಕೂಡ ಮಾಡಿದ್ದೇವೆ. ಈಗ ವಿರೋಧ ಪಕ್ಷದವರು ವಂದನಾ ನಿರ್ಣಯದ ಮೇಲೆ ಮಾತನಾಡಬೇಕಾಗಿದೆ. ಅವರು ಮಾತನಾಡಿ.

(ಗೊಂದಲ)

ಶ್ರೀ ಡಿ.ವಿ. ಸದಾನಂದಗೌಡ:- ಮಾನ್ಯ ಸಭಾಪತಿಯವರೇ, ಇವರು ಸದನ ನಡೆಸುವಂತಹ ಕೆಲಸ ಕಾರ್ಯಗಳನ್ನು ಮಾಡುತ್ತಿಲ್ಲ. ಸದನಕ್ಕೆ ಅಪಚಾರ ಮಾಡುತ್ತಾರೆ. ಈ ರೀತಿಯ ಬೇಜವಾಬ್ದಾರಿ ನಡವಳಿಕೆ ಸರಿಯಲ್ಲ. ನಾವು ಸಭಾತ್ಯಾಗವನ್ನು ಮಾಡುತ್ತೇವೆ.

(ಈ ಹಂತದಲ್ಲಿ ಸರ್ಕಾರದ ನಿಲುವನ್ನು ಪ್ರತಿಭಟಿಸಿ ಮಾನ್ಯ ವಿರೋಧ ಪಕ್ಷದ ಸದಸ್ಯರು ಸಭಾತ್ಯಾಗ ಮಾಡಿದರು)

ಶ್ರೀ ಎಸ್.ಆರ್. ಪಾಟೀಲ್(ಸಭಾನಾಯಕರು):- ಮಾನ್ಯ ಸಭಾಪತಿಯವರೇ, ವಿರೋಧ ಪಕ್ಷದವರಿಗೆ ಸದನ ನಡೆಯಬೇಕೆನ್ನುವ ಬಗ್ಗೆ ಆಸಕ್ತಿ ಇಲ್ಲ. ಇವರಿಗೆ ಈ ರಾಜ್ಯದ ಜನರ ಸಮಸ್ಯೆಗಳ ಬಗ್ಗೆ ಏನೂ ಚಿಂತನೆ ಇಲ್ಲ, ಸದನ ಮುಂದೂಡುವುದರಲ್ಲಿ ಇವರಿಗೆ ಆಸಕ್ತಿ ಇದೆ. I am ready to

give answer ಎಂದು ಹೇಳುತ್ತಿದ್ದೇನೆ. ರಾಜ್ಯಪಾಲರ ವಂದನಾ ನಿರ್ಣಯದ ಮೇಲೆ ಗೌರವಾನ್ವಿತ ವಿರೋಧ ಪಕ್ಷದ ನಾಯಕರು ಭಾಷಣವನ್ನು ಪ್ರಾರಂಭ ಮಾಡಬೇಕಾಗಿತ್ತು. ಆದರೆ, ಇವರಿಗೆ ಸದನ ನಡೆಸಲು ಆಸಕ್ತಿಯಿಲ್ಲ. ಈ ರಾಜ್ಯದ ಬಗ್ಗೆ ಚಿಂತನೆಯಿಲ್ಲ, ಕಾಳಜಿಯಿಲ್ಲ.

(ಗೊಂದಲ)

**ಸಭಾಪತಿಯವರು:-** ಈಗ ಸದನವನ್ನು 15 ನಿಮಿಷಗಳ ಕಾಲ ಮುಂದೂಡಲಾಗಿದೆ.

(ಮದ್ಯಾಹ್ನ 12 ಗಂಟೆ 21 ನಿಮಿಷಗಳಿಗೆ ಮುಂದೂಡಲ್ಪಟ್ಟ ಸದನವು ಮತ್ತೆ ಮದ್ಯಾಹ್ನ 12 ಗಂಟೆ 48 ನಿಮಿಷಕ್ಕೆ ಸಮಾವೇಶಗೊಂಡಿತು.

ಮಾನ್ಯ ಸಭಾಪತಿಯವರು ಸಭಾ ಪೀಠವನ್ನಲಂಕರಿಸಿದರು)

**ಸಭಾಪತಿಯವರು:-** ಈಗ ಗಮನ ಸೆಳೆಯುವ ಸೂಚನೆಗಳು.

### 5. ನಿಯಮ 330ರ ಮೇರೆಗೆ

**ವಿಷಯ:-** ರಾಜ್ಯದಲ್ಲಿ ಅಧಿಕಾರ ವಿಕೇಂದ್ರೀಕರಣ ವ್ಯವಸ್ಥೆಯಡಿ ಶಾಸನಬದ್ಧವಾಗಿ ನಡೆಸುತ್ತಿರುವ ಸ್ಥಳೀಯಾಡಳಿತ ಸಂಸ್ಥೆಗಳಾದ ಜಿಲ್ಲಾ ಪಂಚಾಯತ್, ತಾಲ್ಲೂಕು ಪಂಚಾಯತ್ ಹಾಗೂ ಗ್ರಾಮ ಪಂಚಾಯತ್‌ಗಳ ಅಧಿಕಾರವು ಆಡಳಿತಾತ್ಮಕ ತೊಂದರೆಗಳನ್ನು ಎದುರಿಸುತ್ತಿರುವುದಲ್ಲದೆ, ಆ ಸಂಸ್ಥೆಗಳ ಪ್ರತಿನಿಧಿಗಳ ಗೌರವಧನ, ಶಾಸನಬದ್ಧ ಅನುದಾನ ಹಾಗೂ ಹಕ್ಕುಗಳ ರಕ್ಷಣೆ ಕುರಿತು

---

**ಶ್ರೀ ಕೊಟ ಶ್ರೀನಿವಾಸ ಪೂಜಾರಿ(ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):-** ಮಾನ್ಯ ಸಭಾಪತಿಯವರೇ, ಅಧಿಕಾರ ವಿಕೇಂದ್ರೀಕರಣ ಗಟ್ಟಿಗೊಳ್ಳಬೇಕು. ಅಧಿಕಾರ ವಿಕೇಂದ್ರೀಕರಣ ವ್ಯವಸ್ಥೆ ಮೂಲಕ ಸಮಾಜದ ಕಟ್ಟ ಕಡೆಯ ಮನುಷ್ಯನಿಗೆ ಸಾಮಾಜಿಕ ನ್ಯಾಯ ಸಿಗುವುದಕ್ಕೆ ಅಧಿಕಾರ ಅವಕಾಶ ಹಂಚಿಕೆಯಾಗಬೇಕು

ಎನ್ನುವುದು ಸಂವಿಧಾನದ ಆಶ್ರಯ ಎಂದು ನಾನು ತಿಳಿದುಕೊಂಡಿದ್ದೇನೆ. ಈ ಕಲ್ಪನೆಗೆ ಅನುಗುಣವಾಗಿ ಕರ್ನಾಟಕ ರಾಜ್ಯದಲ್ಲಿ ಈ ಪ್ರಸ್ತುತ ಆಡಳಿತ ವ್ಯವಸ್ಥೆ ಜಾರಿಯಲ್ಲಿದೆ. ಅಧಿಕಾರ ವಿಕೇಂದ್ರೀಕರಣ ವ್ಯವಸ್ಥೆ ಬಗ್ಗೆ ಮಾತನಾಡುವಾಗಲೆಲ್ಲಾ ನಾವು ಇಲ್ಲಿ ಉಲ್ಲೇಖಿಸಬೇಕಾದಂಥ ಒಬ್ಬ ವ್ಯಕ್ತಿಯ ಹೆಸರು ಸನ್ಮಾನ್ಯ ಅಬ್ದುಲ್ ನಜೀರ್ ಸಾಬ್‌ರದ್ದು. ಕರ್ನಾಟಕ ರಾಜ್ಯದಲ್ಲಿ ಮೌಲ್ಯವರ್ಧಿತ ರಾಜಕಾರಣದ ಪರಿಕಲ್ಪನೆಯನ್ನು ಹೊಂದಿರುವಂತಹ ಶ್ರೀ ರಾಮಕೃಷ್ಣ ಹೆಗಡೆಯವರ ಕಾಲದಲ್ಲಿ ಅಧಿಕಾರ ದೆಹಲಿಯಿಂದಲ್ಲ, ಬದಲಾಗಿ ಹಳ್ಳಿಯಿಂದ ಎನ್ನುವ ಒಂದು ಹೊಸ ಘೋಷಣೆ ಜನಜೀವನದಲ್ಲಿ ಸಂಚಲನವನ್ನು ಮಾಡಿತು. ಅಂದಿನ ಗ್ರಾಮೀಣಾಭಿವೃದ್ಧಿ ಸಚಿವರಾಗಿದ್ದ ಶ್ರೀ ಅಬ್ದುಲ್ ನಜೀರ್ ಸಾಬ್‌ರವರು ತುಕ್ಕು ಹಿಡಿದಂತಹ ಇಲಾಖೆಗೆ ಹೊಸ ಚಾಲನೆಯನ್ನು ಕೊಟ್ಟು, ಇಡೀ ದೇಶ ಕರ್ನಾಟಕ ರಾಜ್ಯದ ಕಡೆ ನೋಡುವಂತಹ ಒಂದು ವಾತಾವರಣ ನಿರ್ಮಾಣ ಮಾಡಿದರು. ಅವರ ಆಡಳಿತದ ಪರಿಕಲ್ಪನೆಗಳು, ಅವರ ಯೋಚನೆಗಳು ಇವನ್ನೆಲ್ಲಾ ಗಮನಿಸಿದಂತಹ ಅಂದಿನ ಕೇಂದ್ರ ಸರ್ಕಾರ 1992-93ನೇ ಸಾಲಿನಲ್ಲಿ ಶ್ರೀ ರಾಜೀವ್ ಗಾಂಧಿಯವರು ಪ್ರಧಾನ ಮಂತ್ರಿಗಳಾಗಿದ್ದಂತಹ ಕಾಲದಲ್ಲಿ ಸಂವಿಧಾನದ 73ನೇ ಮತ್ತು 74ನೇ ಪರಿಚ್ಛೇದಕ್ಕೆ ತಿದ್ದುಪಡಿ ತಂದು ಹೊಸ ಕ್ರಾಂತಿಯನ್ನು ಉಂಟು ಮಾಡಿತು. ಇದರ ಪರಿಣಾಮ ಸಂವಿಧಾನದ 73ನೇ ಪರಿಚ್ಛೇದಕ್ಕೆ ತಿದ್ದುಪಡಿ ಮಾಡಿ ನಮ್ಮ ರಾಜ್ಯ ದಿನಾಂಕ 11ನೇ ಮೇ, 1993 ರಂದು ಕರ್ನಾಟಕ ರಾಜ್ಯದಲ್ಲಿ ಪಂಚಾಯತ್ ರಾಜ್ ಕಾಯ್ದೆಯನ್ನು ತೆಗೆದುಕೊಂಡು ಬಂದರು. ಇದೀಗ ನಾವು ಜಿಲ್ಲಾ ಪಂಚಾಯಿತಿ, ತಾಲ್ಲೂಕು ಪಂಚಾಯಿತಿ ಮತ್ತು ಗ್ರಾಮ ಪಂಚಾಯಿತಿ ಎನ್ನುವಂತಹ ಮೂರು ಹಂತದ ವ್ಯವಸ್ಥೆಯಲ್ಲಿದ್ದೇವೆ. ಈ ಸಂದರ್ಭದಲ್ಲಿ ನಾನು ನೂತನ ಗ್ರಾಮೀಣಾಭಿವೃದ್ಧಿ ಸಚಿವರಾದ ಶ್ರೀ ಹೆಚ್.ಕೆ. ಪಾಟೀಲ್‌ರವರಿಗೆ ಅಭಿನಂದನೆಗಳನ್ನು ಏಕೆ ಸಲ್ಲಿಸುತ್ತೇನೆಂದರೆ, ಗ್ರಾಮೀಣಾಭಿವೃದ್ಧಿ ಇಲಾಖೆ ಬಗ್ಗೆ ಹೊಸ ಕನಸನ್ನು ಕಟ್ಟಿಕೊಂಡಂತಹ ಶ್ರೀ ಅಬ್ದುಲ್ ನಜೀರ್ ಸಾಬ್‌ರಂಥ ಹಿರಿಯರು ನಿರ್ವಹಿಸಿದಂತಹ ಖಾತೆ ಅವರಿಗೆ ಇವತ್ತಿನ ದಿವಸ ಸಿಕ್ಕಿದೆ. ಅವರು ಏನು

ಮಾಡುತ್ತಾರೆ, ಏನು ಮಾಡಬೇಕು ಎನ್ನುವ ಬಗ್ಗೆ ನನ್ನ ವಾದವಲ್ಲ ಅಥವಾ ಯಾವುದೇ ಒಂದು ಹೊಸ ಸರ್ಕಾರ ಬಂದ ತಕ್ಷಣ ಎಲ್ಲವನ್ನು ಪರಿಹರಿಸುತ್ತದೆ ಎನ್ನುವಂತಹ ಭ್ರಮೆ ಕೂಡ ನನಗಿಲ್ಲ. ಆದರೆ ಅವರಿಗೆ ಅಧಿಕಾರ ವಿಕೇಂದ್ರೀಕರಣ ವ್ಯವಸ್ಥೆ ಬಗ್ಗೆ ಬದ್ಧತೆ ಇದೆ ಎನ್ನುವುದನ್ನು ಬೇರೆ ಬೇರೆ ಕಾರಣದಿಂದ ತಿಳಿದುಕೊಂಡಿದ್ದೇನೆ. ಆ ಕಾರಣಕ್ಕೋಸ್ಕರವಾಗಿ ಅವರಿಗೆ ಅಭಿನಂದನೆಗಳನ್ನು ಸಲ್ಲಿಸಿ, ಇವತ್ತು ಜಿಲ್ಲಾ ಪಂಚಾಯಿತಿ, ತಾಲ್ಲೂಕು ಪಂಚಾಯಿತಿ ಮತ್ತು ಗ್ರಾಮ ಪಂಚಾಯಿತಿ ಈ ಮೂರು ಹಂತದ ವ್ಯವಸ್ಥೆಯಲ್ಲಿ ಆನೇಕ ಸಮಸ್ಯೆಗಳಿರುವುದನ್ನು ತಾವು ಕಂಡಿರುತ್ತೀರಿ. ನಮ್ಮ ಜಿಲ್ಲಾ ಪಂಚಾಯಿತಿ ವ್ಯವಸ್ಥೆ, ಶ್ರೀ ರಾಮಕೃಷ್ಣ ಹೆಗಡೆಯವರು ಮುಖ್ಯಮಂತ್ರಿಗಳಾಗಿದ್ದಾಗ ಶ್ರೀ ಅಬ್ದುಲ್ ನಜೀರ್ ಸಾಬ್‌ರವರು ತಂದಿರುವಂತಹ ಜಿಲ್ಲಾ ಪರಿಷತ್ತು ಮತ್ತು ಮಂಡಲ ಪಂಚಾಯಿತಿಯ ವ್ಯವಸ್ಥೆಗಳಿಗೂ ಇವತ್ತಿನ ವ್ಯವಸ್ಥೆಗೂ ಅಜಗಜಾಂತರ ವ್ಯವಸ್ಥೆ ಇದೆ. ಅಂದಿನ ಜಿಲ್ಲಾ ಪಂಚಾಯಿತಿ ಯಾವ ರೀತಿಯಾಗಿತ್ತು ಎಂದರೆ, ಜಿಲ್ಲಾ ಪಂಚಾಯಿತಿಯ ಅಧ್ಯಕ್ಷರಿಗೆ ಕ್ಯಾಬಿನೆಟ್ ದರ್ಜೆಯ ಸ್ಥಾನಮಾನಗಳಿತ್ತು. ಜಿಲ್ಲಾ ಪಂಚಾಯಿತಿಯ ಕಾರ್ಯದರ್ಶಿಯವರಿಗೆ ಜಿಲ್ಲಾಧಿಕಾರಿಗಳ ಮಟ್ಟದ ಅಧಿಕಾರವನ್ನು ಹೊಂದಿರುತ್ತಿದ್ದರು ಮತ್ತು ಜಿಲ್ಲಾ ಪಂಚಾಯಿತಿಯ ಅಧ್ಯಕ್ಷರ ಅಧೀನ ಅಧಿಕಾರಿಯಾಗಿ ಕೆಲಸಗಳನ್ನು ಮಾಡುತ್ತಿದ್ದರು. ಅಂತಹ ದಿನಗಳು ಇದ್ದದ್ದನ್ನು ತಾವು ಕಂಡಿದ್ದೀರಿ. ತಮ್ಮ ನೆನಪಿಗೋಸ್ಕರವಾಗಿ ಒಂದು ಮಾತನ್ನು ಹೇಳಬೇಕಾಗಿದೆ. ಶ್ರೀ ರಾಮಕೃಷ್ಣ ಹೆಗಡೆಯವರು ಮಂಗಳೂರಿನ ದಕ್ಷಿಣ ಕನ್ನಡ ಜಿಲ್ಲೆಗೆ ಬಂದಾಗ ಆಗ ನಮ್ಮ ಎರಡು ಜಿಲ್ಲೆಗಳು ಒಂದಾಗಿತ್ತು. ಶ್ರೀ ಕೆ.ಸಿ. ಕುಂದಾರ್‌ರವರು ಜಿಲ್ಲಾ ಪಂಚಾಯಿತಿಯ ಅಧ್ಯಕ್ಷರಾಗಿದ್ದರು. ಶ್ರೀ ರಾಮಕೃಷ್ಣ ಹೆಗಡೆಯವರು ಸಮಾರಂಭದಲ್ಲಿ ಮಾತನಾಡುತ್ತಾ ಸಭೆಯಲ್ಲಿದ್ದವರನ್ನೆಲ್ಲಾ ಉಲೇಖ ಮಾಡಿದ ನಂತರ ದಕ್ಷಿಣ ಕನ್ನಡ ಜಿಲ್ಲೆಯ ಮುಖ್ಯಮಂತ್ರಿ ಸನ್ಮಾನ್ಯ ಕೆ.ಸಿ. ಕುಂದಾರ್‌ರವರೆ ಎನ್ನುವಂತಹ ಉಲ್ಲೇಖವನ್ನು ಮಾಡಿದರು. ದಕ್ಷಿಣ ಕನ್ನಡ ಜಿಲ್ಲೆಯ ಮುಖ್ಯಮಂತ್ರಿ ಕೆ.ಸಿ. ಕುಂದಾರ್‌ರವರೆ ಎಂದರೆ ಆ ಜಿಲ್ಲೆಯ ಜಿಲ್ಲಾ ಪರಿಷತ್ತಿನ ಅಧ್ಯಕ್ಷ ಮುಖ್ಯಮಂತ್ರಿ ಎನ್ನುವಂತಹ

ಸಮಾನತೆಯ ಅವಕಾಶಗಳನ್ನು ಮತ್ತು ಗೌರವಗಳನ್ನು ಅಂದಿನ ಮುಖ್ಯಮಂತ್ರಿಗಳಾಗಿದ್ದ ಶ್ರೀ ರಾಮಕೃಷ್ಣ ಹೆಗಡೆಯವರು ಹೇಳಿದರು. ಆದರೆ, ಬರುತ್ತಾ ಈ ವ್ಯವಸ್ಥೆ ಆ ಸ್ಥಿತಿಯನ್ನು ಕಳೆದುಕೊಂಡು ಬಿಟ್ಟಿತು. ತಾವು ಗಮನಿಸಿದ್ದೀರಿ. ಇವತ್ತಿನ ಸ್ಥಿತಿ ಏನಾಗಿದೆ ಎಂದರೆ, ನಮ್ಮ ಜಿಲ್ಲಾ ಪಂಚಾಯಿತಿಗಳು ಸಂಪೂರ್ಣ ಶಕ್ತಿಯವಾಗುವಂತಹ ಪರಿಸ್ಥಿತಿಯಲ್ಲಿದೆ. ಜಿಲ್ಲಾ ಪಂಚಾಯಿತಿ ಅಧ್ಯಕ್ಷರನ್ನು ಕನಿಷ್ಠ ಶಿಶು ಕಲ್ಯಾಣ ಇಲಾಖೆಯ ಪ್ರಗತಿ ಪರಿಶೀಲನಾ ಸಭೆಗೆ ಬರಬೇಕು ಎನ್ನುವಂತಹ ಆಹ್ವಾನವನ್ನು ಕೊಡುವಂಥದ್ದು ಕೂಡ ಕಡಿಮೆ ಇದೆ. ಕೆಲವು ಕಡೆ ಜಿಲ್ಲಾಧಿಕಾರಿಗಳೇ ಅನೇಕ ಅಧಿಕಾರಿಗಳನ್ನು ಕರೆದು ಮೀಟಿಂಗ್ ಮಾಡುವಂಥದ್ದು ಇದೆ. ಜಿಲ್ಲಾ ಪಂಚಾಯಿತಿ ಅಧ್ಯಕ್ಷರನ್ನು ಜೋಡಿಸಿಕೊಳ್ಳಬೇಕು ಎನ್ನುವಂತಹ ಕಲ್ಪನೆಗಳಿಲ್ಲ. ಏಕೆಂದರೆ ನಿಯಮಗಳಲ್ಲಿ ಇಲ್ಲ ಎನ್ನುವಂತಹ ಮಾತುಗಳನ್ನು ಹೇಳುತ್ತಾರೆ. ಇದರ ಪರಿಣಾಮವಾಗಿ ಜಿಲ್ಲಾ ಪಂಚಾಯಿತಿಯು ತನ್ನ ಶಕ್ತಿಯನ್ನು ದಿನದಿಂದ ದಿನಕ್ಕೆ ಕಳೆದುಕೊಳ್ಳುವಂತಹ ಒಂದು ವ್ಯವಸ್ಥೆಯಲ್ಲಿದೆ. ನಮ್ಮಲ್ಲಿ ನಾವು ನೀವು ಎಲ್ಲಾ ಒಟ್ಟಿಗೆ ಸೇರಿ ಅನೇಕ ನಿಗಮಗಳನ್ನು ಮಾಡಿದ್ದೇವೆ. ಪರಿಣಾಮ ಏನಾಯಿತು ಎಂದರೆ, ಅಧಿಕಾರಿ ವಿಕೇಂದ್ರೀಕರಣ ವ್ಯವಸ್ಥೆಯಲ್ಲಿ ತಾಲ್ಲೂಕು ಪಂಚಾಯಿತಿ, ಗ್ರಾಮ ಪಂಚಾಯಿತಿ, ಜಿಲ್ಲಾ ಪಂಚಾಯಿತಿ ಏನು ನಿರ್ಧಾರಗಳನ್ನು ತೆಗೆದುಕೊಳ್ಳಬೇಕು ಆ ನಿರ್ಧಾರಗಳನ್ನು ಬೆಂಗಳೂರಿನಲ್ಲಿರುವಂತಹ ನಿಗಮಗಳಲ್ಲಿ ತೆಗೆದುಕೊಳ್ಳುವಂತಹ ವ್ಯವಸ್ಥೆ ಇದೆ. ಹಾಗಾಗಿ ಫಲಾನುಭವಿಗಳ ಆಯ್ಕೆಯನ್ನು ಯಾರು ಮಾಡುವುದು ಎಂದು ಹೇಳಿದರೆ ಒಬ್ಬ ಸಾಮಾನ್ಯ ಆ ಕಛೇರಿಯಲ್ಲಿ ಕುಳಿತುಕೊಂಡಿರುವಂತಹ ಅಧಿಕಾರಿ ಅರ್ಜಿಯನ್ನು ತೆಗೆದುಕೊಂಡು ಫಲಾನುಭವಿಗಳನ್ನು ಆಯ್ಕೆ ಮಾಡುವಂತಹ ಸ್ಥಿತಿಯನ್ನು ನಾವು ಇವತ್ತು ಕಾಣುತ್ತಿದ್ದೇವೆ. ಈಗ ಎಸ್‌ಸಿ/ಎಸ್‌ಟಿ ನಿಗಮವನ್ನು ಮಾಡಲಾಗಿದೆ. ಆ ನಿಗಮಕ್ಕೆ ಇರುವಂತಹ ಅಧಿಕಾರ ಏನೆಂದರೆ, ಸಾಮಾನ್ಯ ಪರಿಶಿಷ್ಟ ಜಾತಿಯವರಿಗೆ ಭೂಮಿಯನ್ನು ಮಂಜೂರು ಮಾಡುವುದು, ಪರಿಶಿಷ್ಟ ಜಾತಿ ನಿರುದ್ಯೋಗಿ ಯುವಕರಿಗೆ ವಾಹನಗಳನ್ನು ಖರೀದಿ ಮಾಡುವುದಕ್ಕೆ ಸಬ್ಸಿಡಿಯನ್ನು ಕೊಡುವುದು ಮತ್ತು ಪರಿಶಿಷ್ಟ ಜಾತಿಯವರಿಗೆ ಕೊಳವೆ

ಬಾವಿಗಳನ್ನು ತೋಡಿಸುವಂಥದ್ದು. ಅದೇ ಉದ್ದೇಶವನ್ನು ನಮ್ಮ ಜಿಲ್ಲಾ ಪಂಚಾಯಿತಿಯಲ್ಲಿರುವಂತಹ ಸಾಮಾಜಿಕ ನ್ಯಾಯ ಸಮಿತಿ ಮಾಡಿದರೆ ಅತ್ಯಂತ ಪರಿಣಾಮಕಾರಿಯಾಗಿ, ಅರ್ಹರಿಗೆ ಯೋಜನಾ ಬದ್ಧವಾಗಿ ಸಮಯಕ್ಕೆ ಸರಿಯಾಗಿ ಮಾಡುವಂತಹ ಸಂಪೂರ್ಣ ಶಕ್ತಿ ನಮ್ಮ ಸಾಮಾಜಿಕ ಸಮಿತಿಗೆ ಇದೆ ಎಂದು ನಮ್ಮ ಕಾಯ್ದೆಯ ನಿಯಮಗಳು ಹೇಳುತ್ತವೆ. ಆದರೆ ಅದಕ್ಕೊಂದು ನಿಗಮ ಎಂದು ನಾವು ನೀವು ಎಲ್ಲಾ ಒಟ್ಟಿಗೆ ಮಾಡಿರುವಂಥದ್ದು. ಇವತ್ತಿನ ದಿವಸ ಅಲ್ಲಿ ಒಬ್ಬ ಸರ್ಕಾರಿ ಅಧಿಕಾರಿ ಮೂಲಕ ಇಡೀ ರಾಜ್ಯದಲ್ಲಿರುವಂತಹ ಎಲ್ಲಾ ಜಿಲ್ಲೆಗಳಿಗೆ ಕೊಡಬೇಕಾದಂತಹ ಸವಲತ್ತುಗಳನ್ನು ಕೊಡಲಾಗುತ್ತಿದೆ. ಇದರ ಪರಿಣಾಮ ಏನಾಗಿದೆ ಎಂದರೆ, ಕೊಳವೆ ಬಾವಿಗಳನ್ನು ಇಲಾಖೆಯು ಮಂಜೂರು ಮಾಡಿತು. ಅದಕ್ಕೆ ವಿದ್ಯುತ್ ಸಂಪರ್ಕವನ್ನು ಕಲ್ಪಿಸದೇ ಇರುವಂತಹ ಮೂರು ಸಾವಿರ ಬಾವಿಗಳಿವೆ. ಇದನ್ನು ಮಾನ್ಯ ಮಂತ್ರಿಗಳು ಯೋಚನೆ ಮಾಡಬೇಕು. ನಮ್ಮ ಜಿಲ್ಲಾ ಪಂಚಾಯಿತಿಯಲ್ಲಿರುವ ಸಾಮಾಜಿಕ ನ್ಯಾಯ ಸಮಿತಿಗೆ ಇದರ ಜವಾಬ್ದಾರಿಯನ್ನು ಕೊಟ್ಟು ನಮ್ಮ ಇಲಾಖೆಯಿಂದ ಅದನ್ನು ಪರಿಹರಿಸಿದ್ದರೆ ಖಂಡಿತವಾಗಿ ಜನಪ್ರತಿನಿಧಿಗಳಿಗೆ ಆ ವ್ಯವಸ್ಥೆ ಇರುತ್ತಿತ್ತು. ಹಾಗಾಗಿ ನಿಗಮಗಳ ಬದಲು ಜಿಲ್ಲಾ ಪಂಚಾಯಿತಿಯ ಸಾಮಾಜಿಕ ನ್ಯಾಯ ಸಮಿತಿಗೆ, ಜಿಲ್ಲಾ ಪಂಚಾಯಿತಿಯ ಬೇರೆ ಬೇರೆ ಸಮಿತಿಗಳಿಗೆ ಕೊಡುವಂತಹ ವ್ಯವಸ್ಥೆಯಾಗಬೇಕೆಂದು ತಮ್ಮ ಮುಖಾಂತರ ವಿನಂತಿ ಮಾಡುತ್ತೇನೆ. ಜಿಲ್ಲಾ ಪಂಚಾಯಿತಿಯ ಸ್ಥಾಯಿ ಸಮಿತಿಗಳ ವ್ಯವಸ್ಥೆ ಇವತ್ತು ಹಲ್ಲು ಇಲ್ಲದೇ ಇರುವಂತಹ ಹಾವಿನಂತಹ ಪರಿಸ್ಥಿತಿ ಇದೆ. ಅಲ್ಲಿ ಆರೋಗ್ಯ ಸ್ಥಾಯಿ ಸಮಿತಿ, ಶಿಕ್ಷಣ ಸ್ಥಾಯಿ ಸಮಿತಿ ಎಂದು ಇದೆ. ಆ ಸ್ಥಾಯಿ ಸಮಿತಿಯ ಅಧ್ಯಕ್ಷ ಕನಿಷ್ಠ ಯಾವುದೋ ಒಂದು ಪ್ರಾಥಮಿಕ ಆರೋಗ್ಯ ಕೇಂದ್ರಕ್ಕೆ ಭೇಟಿಯನ್ನು ಕೊಟ್ಟರೆ ಅವರಿಗೆ ಗೌರವವನ್ನು ಕೊಡದೇ ಇರುವಂತಹ ವ್ಯವಸ್ಥೆಗಳಿವೆ. ಶಿಕ್ಷಣ ಸ್ಥಾಯಿ ಸಮಿತಿಯ ಅಧ್ಯಕ್ಷ ಯಾವುದಾದರೂ ಶಾಲೆಗೆ ಭೇಟಿಯನ್ನು ಕೊಟ್ಟರೆ ಅಲ್ಲಿ ಗೌರವಯುತವಾದಂತಹ ವಾತಾವರಣಗಳಿಲ್ಲ. ಇವತ್ತು ಪ್ರಾಥಮಿಕ ಶಾಲೆಗಳು ಜಿಲ್ಲಾ ಪಂಚಾಯಿತಿ ವ್ಯಾಪ್ತಿಯಲ್ಲಿ ಬರುತ್ತದೆಂದು ಕಾಯ್ದೆಯ ಪ್ರಕಾರವಾಗಿ

ಮಾತನಾಡುತ್ತೇವೆ. ನಮ್ಮ ಕರ್ನಾಟಕ ರಾಜ್ಯದಲ್ಲಿರುವಂತಹ ಎಲ್ಲಾ ಪ್ರಾಥಮಿಕ ಶಾಲೆಗಳಿಗೆ ಬೇಕಾಗಿರತಕ್ಕಂತಹ ಬಿಸಿಯೂಟ, ಸಮವಸ್ತ್ರಗಳು, ಮಕ್ಕಳಿಗೆ ಬೇಕಾದಂತಹ ಮೆಡಿಕಲ್ ಚೆಕ್‌ಅಪ್‌ಗಳು, ಅಲ್ಲಿರತಕ್ಕಂತಹ ಪೀಠೋಪಕರಣಗಳು, ಅಲ್ಲಿ ಬೇರೆ ಬೇರೆ ವಿಷಯಗಳು ಇದನ್ನೆಲ್ಲಾ ನೋಡಬೇಕಾದಂತಹ ಜವಾಬ್ದಾರಿಗಳು ಕಾನೂನು ಬದ್ಧವಾಗಿ ಜಿಲ್ಲಾ ಪಂಚಾಯಿತಿಯ ವ್ಯಾಪ್ತಿಯಲ್ಲಿ ಬರುತ್ತದೆ. ಆದರೆ ಇವತ್ತು ಆ ಜಿಲ್ಲಾ ಪಂಚಾಯಿತಿಯ ಸ್ಥಾಯಿ ಸಮಿತಿಯ ಅಧ್ಯಕ್ಷನಾಗಲಿ ಅಥವಾ ಜಿಲ್ಲಾ ಪಂಚಾಯಿತಿಯ ಅಧ್ಯಕ್ಷರಾಗಲಿ ಈ ಪ್ರಾಥಮಿಕ ಶಾಲೆಯ ಮೇಲೆ ಕಣ್ಣಾವಲಿನ ಶಕ್ತಿಯೇ ಇಲ್ಲದೇ ಇರುವಂತಹ ಪರಿಸ್ಥಿತಿ ನಿರ್ಮಾಣವಾಗಿದೆ. ನಮ್ಮ ಸದನದಲ್ಲಿ ಶಿಕ್ಷಣದ ಬಗ್ಗೆ ನಾವುಗಳು ಮಾತನಾಡುತ್ತೇವೆ. ಶಿಕ್ಷಣದ ಬಗ್ಗೆ ಮಾತನಾಡುವಾಗಲೆಲ್ಲಾ ನನ್ನ ಆಸೆ ಮತ್ತು ಸಂಶಯಗಳು ಏನಿತ್ತು ಎಂದರೆ, ಶಾಲೆಯಲ್ಲಿ ಓದುವಂತಹ ಎಷ್ಟೋ ಮಕ್ಕಳಿಗೆ ಸಮವಸ್ತ್ರಗಳನ್ನು ಕೊಟ್ಟಿರಲಿಲ್ಲ. ಅದರ ಬಗ್ಗೆ ನಾವು ವಾದ ಮಾಡುತ್ತೇವೆಂದು ಅಂದುಕೊಂಡಿದ್ದೆ. ಶಾಲಾ ಮಕ್ಕಳಿಗೆ ಕೊಡುವ ಬಿಸಿಯೂಟ ಸರಿಯಾಗಿಲ್ಲ ಅದರ ಬಗ್ಗೆ ಚರ್ಚೆ ಮಾಡಬೇಕು. ಗ್ಯಾಸ್ ತೊಂದರೆ ಇದೆ ಇದರ ಬಗ್ಗೆ ಚರ್ಚೆ ಮಾಡಬೇಕೆಂದು ಅನ್ನಿಸುತ್ತದೆ. ನಾವು ಇಲ್ಲಿ ಮಾತನಾಡುವಾಗ ಶಿಕ್ಷಕರ ತಡೆ ಹಿಡಿದ ವೇತನ, ಮುಂಬಡ್ತಿ, ಹಿಂಬಡ್ತಿ ಇಂತಹ ವಿಚಾರಗಳ ಬಗ್ಗೆ ಹೆಚ್ಚು ಚರ್ಚೆ ಮಾಡುತ್ತೇವೆ. ಅದು ಸರಿ ಇದೆ. ಆದರೆ ಈ ಮಕ್ಕಳಿಗೆ ಕೊಡಬೇಕಾದಂತಹ ಸಮವಸ್ತ್ರ, ಬಿಸಿಯೂಟ, ಶಾಲಾ ಕೊಠಡಿಗಳು, ಮಕ್ಕಳಿಗೆ ಮಾಡಬೇಕಾದಂತಹ ಮೆಡಿಕಲ್ ಚೆಕ್‌ಅಪ್‌ಗಳು ಇದರ ಬಗ್ಗೆ ಮಾತನಾಡುವುದಿಲ್ಲ. ಇದನ್ನೆಲ್ಲಾ ಜಿಲ್ಲಾ ಪಂಚಾಯಿತಿಯ ಮೂಲಕ ಮಾಡುವುದಕ್ಕೆ ನಾವು ಶಾಸನ ಬದ್ಧವಾಗಿ ಅಧಿಕಾರವನ್ನು ಹೊಂದಿದ್ದೇವೆ. ಆದರೆ ಅಧಿಕಾರವನ್ನು ನಾವು ಕೊಟ್ಟಿಲ್ಲ. ಇದರ ಪರಿಣಾಮವಾಗಿ ಅಲ್ಲಿರುವಂತಹ ವ್ಯವಸ್ಥೆಗಳು ಹಾಳಾಗುವಂತಹ ಸ್ಥಿತಿ ಇದೆ ಮತ್ತು ಅಲ್ಲಿ ಯಾವ್ಯಾವ ಸಮಿತಿಗಳಿವೆ ಅವುಗಳ ಅಧಿಕಾರ ಕುಂಠಿತಗೊಂಡಿದೆ ಎಂದು ಅನ್ನಿಸುತ್ತದೆ. ದಯವಿಟ್ಟು ತಾವು ಗಮನಿಸಬೇಕು. ನಮ್ಮ ಜಿಲ್ಲಾ ಪಂಚಾಯಿತಿಗಳಿಗೆ ಕೊಡುವಂತಹ ಅನುದಾನಗಳು ಕಳೆದ ವರ್ಷದಲ್ಲಿ



ಬಂದಿರುವಂಥದ್ದು 3054 ಲಕ್ಷ ರೂಪಾಯಿಗಳು. ಸರಾಸರಿ ಒಬ್ಬೊಬ್ಬ ಸದಸ್ಯರಿಗೆ 15 ರಿಂದ 20 ಲಕ್ಷ ರೂಪಾಯಿಗಳನ್ನು ಬಿಡುಗಡೆ ಮಾಡುವ ವಾತಾವರಣ ನಿರ್ಮಾಣವಾಗಿದೆ. 13ನೇ ಹಣಕಾಸಿನಲ್ಲಿ ಶಾಶ್ವತ ಕಾಮಗಾರಿಗಳನ್ನು ಕೈಗೆತ್ತಿಕೊಳ್ಳಿ ಎಂದು ಹೇಳಿ ಜಿಲ್ಲಾ ಪಂಚಾಯಿತಿಗೆ ಅನುದಾನವನ್ನು ಬಿಡುಗಡೆ ಮಾಡಿದ್ದೇವೆ. ಶಾಶ್ವತ ಕಾಮಗಾರಿಗಳೆಂದರೆ, ಅವರ ದೃಷ್ಟಿಯಲ್ಲಿ ಕಟ್ಟಡ ಎನ್ನುವಂತಹ ಭಾವನೆ ಇದೆ. ರಸ್ತೆಗಳಿಗೆ, ಕುಡಿಯುವ ನೀರಿಗೆ ಬೇರೆ ಬೇರೆ ಅಂಗನವಾಡಿ ಕಟ್ಟಡಗಳ ರಿಪೇರಿಗೆ ಹಣ ಕೊಡಿ ಎಂದು ಏನು ಪ್ರಸ್ತಾವನೆಯನ್ನು ಕಳುಹಿಸಿದ್ದಾರೆ ಇಲ್ಲಿಯವರೆಗೂ ಕೂಡ ಅವರಿಗೆ ಸಮರ್ಪಕವಾಗಿ ಉತ್ತರ ಬಂದಿಲ್ಲ ಎನ್ನುವಂತಹ ದೂರುಗಳಿವೆ. ವಿಶೇಷ ಎಂದರೆ ಒಂದು ಜಿಲ್ಲಾ ಪಂಚಾಯಿತಿಗೆ 3ನೇ ಹಣಕಾಸಿನ ಆಯೋಗದ ವರದಿಯ ಆಧಾರದಲ್ಲಿ 2 ಕೋಟಿ ರೂಪಾಯಿಗಳು ಸಂಯುಕ್ತ ವಿಶೇಷ ನಿಧಿ ಎಂದು ಹಣವನ್ನು ಬಿಡುಗಡೆ ಮಾಡಲಾಗಿದೆ. ಅದಕ್ಕೂ ಕೂಡ ಹತ್ತಾರು ಕಂಡಿಷನ್‌ಗಳನ್ನು ಮತ್ತು ನಿಯಮಗಳನ್ನು ರೂಪಿಸಿದ್ದೇವೆ. ಅದರಿಂದಾಗಿ ಕೆಲವು ಜಿಲ್ಲಾ ಪಂಚಾಯಿತಿಗಳಿಗೆ ಕೆಲಸವನ್ನು ಕೈಗೆತ್ತಿಕೊಳ್ಳುವುದಕ್ಕೆ ಆಗದೇ ಇರುವಂತಹ ಪರಿಸ್ಥಿತಿ ಇವತ್ತು ನಿರ್ಮಾಣವಾಗಿದೆ. ಆದ್ದರಿಂದ 3ನೇ ಹಣಕಾಸಿನ ಆಯೋಗದ ವರದಿಯ ಆಧಾರದಲ್ಲಿ ಕೊಟ್ಟಿರುವಂತಹ ಸಂಯುಕ್ತ ಅನುದಾನ ಎರಡು ಕೋಟಿ ರೂಪಾಯಿಗಳನ್ನು ಆ ಜಿಲ್ಲಾ ಪಂಚಾಯಿತಿಯಲ್ಲಿರುವಂತಹ ಸದಸ್ಯರುಗಳೆಲ್ಲರೂ ಕೂಡ ಒಟ್ಟಾಗಿ ಕುಳಿತುಕೊಂಡು ಅವರ ಮೂಲಭೂತ ಸೌಕರ್ಯಗಳ ಅಭಿವೃದ್ಧಿಗೋಸ್ಕರವಾಗಿ ಏನೇನು ಅವಶ್ಯಕತೆ ಇದೆ ಅದಕ್ಕೆ ಅವರೇ ಕ್ರಿಯಾ ಯೋಜನೆಯನ್ನು ಮಾಡುವಂತಹ ಒಂದು ಸ್ಪಷ್ಟವಾದಂತಹ ಆದೇಶವನ್ನು ಕೊಡಬೇಕೆಂದು ನಾನು ಮತ್ತೆ ಮತ್ತೆ ತಮ್ಮ ಮುಖಾಂತರ ಸರ್ಕಾರಕ್ಕೆ ಒತ್ತಾಯವನ್ನು ಮಾಡುತ್ತಿದ್ದೇನೆ. ಕುಡಿಯುವ ನೀರಿಗೆ ಜಿಲ್ಲಾ ಪಂಚಾಯಿತಿಗೆ ಹೆಚ್ಚು ಅವಕಾಶಗಳನ್ನು ಕೊಟ್ಟಿದ್ದೇವೆಂದು ಹೇಳುತ್ತೇವೆ. ಅನೇಕ ಕಡೆಗಳಲ್ಲಿ ಕುಡಿಯುವ ನೀರಿಗೆ ಕೊಡುವಂತಹ ಹಣವನ್ನು ಶಾಸಕರು ಕ್ರಿಯಾ ಯೋಜನೆಯನ್ನು ಮಾಡಬೇಕು ಎನ್ನುವಂತಹ ಕಂಡಿಷನ್‌ನ್ನು ಹಾಕಿದ್ದಾರೆ.

ಇದರಿಂದ ಪರಿಣಾಮ ಏನಾಯಿತು ಎಂದರೆ, ಜಿಲ್ಲಾ ಪಂಚಾಯಿತಿಯ ಸದಸ್ಯರಾಗಿದ್ದರೂ ಕೂಡ ಆ ಕುಡಿಯುವ ನೀರಿನ ಯೋಜನೆಯಲ್ಲಿ ಸಕ್ರಿಯವಾಗಿ ಭಾಗವಹಿಸುವಂಥದ್ದು ಅವರಿಂದ ತಪ್ಪುತ್ತದೆ. ಶಾಸಕರುಗಳಿಗೆ ಅವಕಾಶಗಳು ಬೇಕು, ಅನುದಾನ ಬೇಕು ಅದರ ಬಗ್ಗೆ ನನ್ನ ವಾದ ಇಲ್ಲ. ಆದರೆ ಜಿಲ್ಲಾ ಪಂಚಾಯಿತಿಗೆ ಕೊಡುವಂತಹ ಅನುದಾನವನ್ನು ಶಾಸಕರು ಕ್ರಿಯಾ ಯೋಜನೆಯನ್ನು ಮಾಡಬೇಕೆಂದು ಕಂಡಿಷನ್ ಹಾಕಿದರೆ ಜಿಲ್ಲಾ ಪಂಚಾಯಿತಿಗೆ ಅಧಿಕಾರವನ್ನು ಕೊಟ್ಟ ಹಾಗಾಯಿತೋ, ಶಾಸಕರಿಗೆ ಅಧಿಕಾರವನ್ನು ಕೊಟ್ಟ ಹಾಗಾಯಿತೋ ಎನ್ನುವಂತಹ ಚರ್ಚೆ ಇದೆ. ಶಾಸಕರಿಗೆ ಬೇಕಾದಂತಹ ಅವಕಾಶಗಳ ಬಗ್ಗೆ ನನ್ನ ವಾದವೇ ಇಲ್ಲ. ಆದರೆ ಜಿಲ್ಲಾ ಪಂಚಾಯಿತಿಗೆ ಕೊಡುವಂತಹ ಅನುದಾನವನ್ನು ಜಿಲ್ಲಾ ಪಂಚಾಯಿತಿಯ ಸದಸ್ಯರೇ ಕ್ರಿಯಾ ಯೋಜನೆಯನ್ನು ಮಾಡಬೇಕು ಎನ್ನುವಂಥದ್ದು ನನ್ನ ಒತ್ತಾಯ ಇದೆ. ಉದಾಹರಣೆಗೆ ನನ್ನ ಜಿಲ್ಲೆಯಾದ ಉಡುಪಿಯಲ್ಲಿ 28 ಪ್ರಸ್ತಾವನೆಗಳ ಬಗ್ಗೆ ಏಕೆ ತೆಗೆದುಕೊಂಡೆ ಎಂದರೆ, ಒಂದು ನಿರ್ದಿಷ್ಟವಾಗಿ ಹೇಳುವುದಕ್ಕೋಸ್ಕರವಾಗಿ ಅಷ್ಟೇ. 28 ಬಹು ಗ್ರಾಮ ಕುಡಿಯುವ ಯೋಜನೆಗಳ ಪ್ರಸ್ತಾವನೆಯನ್ನು ಕಳುಹಿಸಿಕೊಟ್ಟಿದ್ದೇವೆ. 201 ಕೋಟಿ ರೂಪಾಯಿಗಳ ಯೋಜನಾ ವೆಚ್ಚದಲ್ಲಿ ಇದಾಗಬೇಕು ಎನ್ನುವುದು ನಮ್ಮ ಕಲ್ಪನೆ. ವಾಸ್ತವಿಕವಾಗಿ ನಮ್ಮ ಜಿಲ್ಲಾ ಪಂಚಾಯಿತಿಯವರು ಎಲ್ಲಾ ಸ್ಥಳಗಳನ್ನು ಪರಿಶೀಲನೆ ಮಾಡಿ, ಯೋಜನಾ ವರದಿಗಳನ್ನು ತಯಾರಿಸಿ ಸರ್ಕಾರಕ್ಕೆ ಕಳುಹಿಸಿಕೊಟ್ಟಿದ್ದಾರೆ. ಸರ್ಕಾರ ಏನು ಹೇಳುತ್ತದೆಂದರೆ, ಉಡುಪಿ ಜಿಲ್ಲೆಯಲ್ಲಿ ತಾವು ನೋಡಿರುವಂತಹ ವಿಚಾರದಲ್ಲಿ ರಾಸಾಯನಿಕ ಮತ್ತು ಲವಣಾಂಶದ ಕೊರತೆ ಇರುವುದರಿಂದಾಗಿ ಆ ಬಹು ಗ್ರಾಮ ಕುಡಿಯುವ ಯೋಜನೆಗೆ ಅನುಮತಿಯನ್ನು ಕೊಡುವುದಕ್ಕಾಗುವುದಿಲ್ಲವೆಂದು ಹೇಳುತ್ತಿದ್ದಾರೆಂದು ಆ ಜಿಲ್ಲಾ ಪಂಚಾಯಿತಿಯವರ ದೂರು. ವಾಸ್ತವಿಕವಾಗಿ ನಮ್ಮಲ್ಲಿರುವಂತಹ ಎಲ್ಲರೂ ಕೂಡ ಅದೇ ನೀರನ್ನು ಕುಡಿಯುತ್ತಿದ್ದೇವೆ ಎಂದು ಹೇಳಿದಾಗ, ಅದು ಕುಡಿಯುವ ನೀರು ಎಂದು ಶಿಫಾರಸ್ಸು ಪತ್ರವನ್ನು ಕೊಟ್ಟಮೇಲೆ ಆ ಲವಣಾಂಶ ಮತ್ತು ಖನಿಜಾಂಶಗಳ ಅವಶ್ಯಕತೆಗಳಿಗೆ ಏನು ಮಾಡಬೇಕು

ಎನ್ನುವಂತಹ ಒಂದು ಚರ್ಚೆ ಇದೆ. ದಯವಿಟ್ಟು ಅಲ್ಲಿ ಯಾವ ಯಾವ ಜಿಲ್ಲಾ ಪಂಚಾಯಿತಿಗಳು ಏನೇನು ಅಭಿಪ್ರಾಯ ಪಟ್ಟವೆಯೋ ಅದಕ್ಕೆ ಸಂಬಂಧಿಸಿದಂತೆ ಸರ್ಕಾರ ಆದೇಶ ಮಾಡಿ ಅಲ್ಲಿಗೆ ಬೇಕಾದಂತಹ ವ್ಯವಸ್ಥೆಗಳನ್ನು ಕೂಡಲೇ ಕಲ್ಪಿಸಿಕೊಡಬೇಕೆಂದು ನಾನು ಆಗ್ರಹಿಸುತ್ತೇನೆ.

ಮಾನ್ಯ ಸಭಾಪತಿಯವರೇ, ಜಿಲ್ಲಾ ಪಂಚಾಯಿತಿ ಅಧ್ಯಕ್ಷರಿಗೆ ಕ್ಯಾಬಿನೆಟ್ ದರ್ಜೆಯ ಸ್ಥಾನಮಾನಗಳನ್ನು ಕೊಡಬೇಕೆನ್ನುವಂತಹ ಒಂದು ಮಾತನ್ನು ನಾನು ಈಗಾಗಲೇ ಹೇಳಿದ್ದೇನೆ. ಯಾರು ಯಾರಿಗೋ ಕ್ಯಾಬಿನೆಟ್ ದರ್ಜೆಯ ಸ್ಥಾನಮಾನಗಳನ್ನು ನೀಡಿ ಅವರಿಗೆ ಕೆಂಪು ಗೂಟದ ಕಾರುಗಳನ್ನು ಕೊಡುವಂತಹ ವ್ಯವಸ್ಥೆ ಇರುವಂತಹ ಈ ಕಾಲದಲ್ಲಿ ದಯವಿಟ್ಟು ಇಡೀ ಕರ್ನಾಟಕದಲ್ಲಿರುವಂತಹ 30 ಜಿಲ್ಲಾ ಪಂಚಾಯಿತಿ ಅಧ್ಯಕ್ಷರಿಗೆ ಕೂಡ ಕ್ಯಾಬಿನೆಟ್ ದರ್ಜೆಯ ಸ್ಥಾನಮಾನ ಕೊಡುವುದರಿಂದ ಅವರಿಗಿರುವಂತಹ ಅರ್ಹತೆಗಳು ಕೂಡ ಹೆಚ್ಚಾಗುತ್ತವೆ, ಆ ಮೂಲಕ ಆ ಜಿಲ್ಲಾ ಪಂಚಾಯಿತಿಯ ಘನತೆ-ಗೌರವಗಳು ಕೂಡ ಹೆಚ್ಚುತ್ತವೆ ಎನ್ನುವುದು ನನ್ನ ಅನಿಸಿಕೆಯಾಗಿದೆ. ಆದ್ದರಿಂದ ನನ್ನ ಒತ್ತಾಯವೇನೆಂದರೆ, ದಯವಿಟ್ಟು ಒಂದೆರಡು ತಿಂಗಳಲ್ಲಿ ಅದಕ್ಕೆ ಬೇಕಾದಂತಹ ಆದೇಶವನ್ನು ಹೊರಡಿಸಿ ರಾಜ್ಯದ ಎಲ್ಲಾ ಜಿಲ್ಲಾ ಪಂಚಾಯಿತ್ ಅಧ್ಯಕ್ಷರಿಗೆ ಕ್ಯಾಬಿನೆಟ್ ದರ್ಜೆಯ ಸ್ಥಾನಮಾನವನ್ನು ನೀಡಬೇಕೆಂದು ನಾನು ಮತ್ತೊಮ್ಮೆ ವಿನಂತಿಸುತ್ತೇನೆ.

ಫಲಾನುಭವಿಗಳಿಗೆ ಸವಲತ್ತುಗಳನ್ನು ವಿತರಿಸುವುದು ನಮ್ಮ ಪಂಚಾಯಿತ್‌ನಲ್ಲಿರುವ ಕೃಷಿ ಮತ್ತು ಕೈಗಾರಿಕೆ ಸಮಿತಿಯ ಹಕ್ಕು ಮತ್ತು ಕರ್ತವ್ಯ, ಜವಾಬ್ದಾರಿ ಮತ್ತು ಹೊಣೆಗಾರಿಕೆಯಾಗಿದೆ. ಈ ಸಮಿತಿಗೆ ಫಲಾನುಭವಿಗಳನ್ನು ಆಯ್ಕೆ ಮಾಡುವಂತಹ ವಿಚಾರದಲ್ಲಿರುವ ಜವಾಬ್ದಾರಿ ಕಡಿಮೆ, ಹಾಗಾಗಿ ನಮ್ಮ ಅಧಿಕಾರ ವಿಕೇಂದ್ರೀಕರಣ ವ್ಯವಸ್ಥೆ ಮೂಲ ತತ್ವದಂತೆ ಆ ಕೃಷಿ ಮತ್ತು ಕೈಗಾರಿಕಾ ಸಮಿತಿ ಮತ್ತು ಇನ್ನಿತರ ಸಮಿತಿಗಳಿಗೆ ಮೂಲ ಅಧಿಕಾರವನ್ನು ಕೊಡಬೇಕು, ರಾಜ್ಯ ಮಟ್ಟದಲ್ಲಿರುವಂತಹ ಅಧಿಕಾರಿಗಳು ಎಲ್ಲ ಇಲಾಖೆಯ ಅಧಿಕಾರಿಗಳ ಜೊತೆಯಲ್ಲಿ ಚರ್ಚೆ ಮಾಡಿ ಅದನ್ನು ಪೂರ್ಣಗೊಳಿಸಬೇಕು ಎಂಬುದಾಗಿ ನಾನು ವಿನಂತಿಸುತ್ತೇನೆ.

ಕೆಲವು ಜಿಲ್ಲಾ ಪಂಚಾಯಿತಿಗಳಿಗೆ ಸಿಬ್ಬಂದಿಗಳ ಕೊರತೆ ಇರುವುದನ್ನು ಸರ್ಕಾರ ಗಮನಿಸಬೇಕು. ಒಂದು ಜಿಲ್ಲಾ ಪಂಚಾಯಿತಿಯಲ್ಲಿ 58 ಹುದ್ದೆಗಳಿದ್ದು ಹಾಲಿ ಅಲ್ಲಿ ಕಾರ್ಯನಿರ್ವಹಿಸುತ್ತಿರುವುದು 16 ಜನ ಮಾತ್ರ. ಇಂತಹ ಪರಿಸ್ಥಿತಿಯಲ್ಲಿ ಅವರು ಹೇಗೆ ಕಾರ್ಯನಿರ್ವಹಿಸುತ್ತಾರೆ ಎನ್ನುವಂತಹ ಚರ್ಚೆಗಳು ಕೂಡ ಬರುತ್ತವೆ. ದಯವಿಟ್ಟು ಜಿಲ್ಲಾ ಪಂಚಾಯಿತಿಯಲ್ಲಿರುವಂತಹ ಎಲ್ಲ ಹುದ್ದೆಗಳನ್ನೂ ತುಂಬುವುದಕ್ಕೆ ಬೇಕಾದಂತಹ ಆದೇಶವನ್ನು ಮತ್ತು ಯೋಜನೆಯನ್ನು ಸರ್ಕಾರ ತಯಾರಿಸಬೇಕೆಂದು ವಿನಂತಿಸುತ್ತೇನೆ.

ಮಾನ್ಯ ಸಭಾಪತಿಯವರೇ, ಜಿಲ್ಲಾ ಪಂಚಾಯಿತ್ ಸದಸ್ಯರಿಗೆ ಮತ್ತು ಅಧ್ಯಕ್ಷರಿಗೆ ಗೌರವಧನವನ್ನು ನೀಡಲಾಗುತ್ತದೆ. ಅಧ್ಯಕ್ಷರಿಗೆ ಈ ಮೊದಲು ತಿಂಗಳಿಗೆ ₹ 2,250/- ನ್ನು ಗೌರವಧನವಾಗಿ ನೀಡಲಾಗುತ್ತಿತ್ತು. ಈಗ ಅದನ್ನು ₹ 3000/-ಕ್ಕೆ ಹೆಚ್ಚಿಸಲಾಗಿದೆ. ಉಪಾಧ್ಯಕ್ಷರಿಗೆ ಪ್ರಸ್ತುತ ₹ 2250/-ಗಳನ್ನು ಮತ್ತು ಸದಸ್ಯರಿಗೆ ₹ 1,500/-ಗಳ ಗೌರವಧನವನ್ನು ನೀಡಲಾಗುತ್ತಿದೆ. ಒಬ್ಬ ಜಿಲ್ಲಾ ಪಂಚಾಯತ್ ಅಧ್ಯಕ್ಷ 20 ತಿಂಗಳ ಕಾಲ ನಿರಾಳವಾಗಿ ಕೆಲಸ ಮಾಡಬೇಕಾದರೆ ಕನಿಷ್ಠ ತಿಂಗಳಿಗೆ ₹ 10,000/- ಗಳ ಗೌರವಧನವನ್ನು ಅಪೇಕ್ಷಿಸಿದರೆ ಖಂಡಿತ ಅದು ತಪ್ಪಾಗುವುದಿಲ್ಲ. ಆರ್ಥಿಕ ಸಮಸ್ಯೆಗಳು ಏನೇ ಇರಬಹುದು, ಆದರೆ ಜಿಲ್ಲಾ ಪಂಚಾಯತ್ ಅಧ್ಯಕ್ಷರಿಗೆ ಕೊಡಬೇಕಾದಂತಹ ಗೌರವಧನವನ್ನು ₹ 3,000/- ದಿಂದ ಕನಿಷ್ಠ ₹ 10,000/- ಗಳಿಗೆ ಹೆಚ್ಚಿಸಬೇಕೆಂದು ನಾನು ವಿನಂತಿಸುತ್ತೇನೆ. ಉಪಾಧ್ಯಕ್ಷರಿಗೆ ಈಗ ₹ 2,250/- ಗಳನ್ನೇನು ಕೊಡಲಾಗುತ್ತಿದೆ ಅದನ್ನು ಕನಿಷ್ಠ ₹ 6,000/- ಗಳಿಗೆ ಮತ್ತು ಜಿಲ್ಲಾ ಪಂಚಾಯತ್ ಸದಸ್ಯರಿಗೆ ಪ್ರಸ್ತುತ ₹ 1,500/- ಗಳನ್ನೇನು ನೀಡಲಾಗುತ್ತಿದೆ ಅದನ್ನು ಕನಿಷ್ಠ ₹ 4,000/- ಗಳಿಗೆ ಹೆಚ್ಚಿಸಬೇಕೆಂದು ನನ್ನ ಕೋರಿಕೆಯಾಗಿದೆ. ಜಿಲ್ಲಾ ಪಂಚಾಯತ್ ಸದಸ್ಯರಿಗೆ sitting fee ₹ 250/- ಇದೆ, ಅದನ್ನು ಕನಿಷ್ಠ ₹ 500ಕ್ಕೆ ಹೆಚ್ಚಿಸಬೇಕೆಂಬುದು ನನ್ನ ಕೋರಿಕೆಯಾಗಿದೆ.

ಮಾನ್ಯ ಸಭಾಪತಿಯವರೇ, ಇನ್ನು ಅನೇಕ ವಿಚಾರಗಳನ್ನು ಉಲ್ಲೇಖ ಮಾಡಬೇಕೆನಿಸುತ್ತದೆ. ಆದರೆ ಸಮಯದ ಪರಿಮಿತಿ ಇರುವುದರಿಂದ ನಾನು

ಹೆಚ್ಚಿನ ವಿವರಗಳಿಗೆ ಹೋಗುವುದಿಲ್ಲ. ತಾಲ್ಲೂಕು ಪಂಚಾಯಿತಿಗಳ ಬಗ್ಗೆ ಎರಡು-ಮೂರು ವಿಚಾರಗಳನ್ನು ಈ ಸಂದರ್ಭದಲ್ಲಿ ಸರ್ಕಾರದ ಗಮನಕ್ಕೆ ತರಬಯಸುತ್ತೇನೆ. ಕರ್ನಾಟಕ ರಾಜ್ಯದಲ್ಲಿ 178 ತಾಲ್ಲೂಕು ಪಂಚಾಯಿತಿಗಳಿವೆ. ಈ ತಾಲ್ಲೂಕು ಪಂಚಾಯಿತಿಗಳಲ್ಲಿ ಬಹಳ ಆಶ್ಚರ್ಯ ಹುಟ್ಟಿಸುವಂತಹ ಸ್ಥಿತಿಗಳಿವೆ. ನಾನು ಇತ್ತೀಚೆಗೆ ತಾಲ್ಲೂಕು ಪಂಚಾಯಿತಿಯೊಂದಕ್ಕೆ ಭೇಟಿ ಕೊಟ್ಟಿದ್ದೆ. ಅಲ್ಲಿ ಒಟ್ಟು 31 ಹುದ್ದೆಗಳಿದ್ದು ಮೂವರು ನೌಕರರು ಮಾತ್ರ ಕಾರ್ಯನಿರ್ವಹಿಸುತ್ತಿದ್ದಾರೆ, ಇನ್ನುಳಿದಂತಹ ಹುದ್ದೆಗಳಿಗೆ ಸಿಬ್ಬಂದಿಯನ್ನು ಹೊರ ಗುತ್ತಿಗೆಯ ಆಧಾರದ ಮೇಲೆ ನೇಮಕ ಮಾಡಲಾಗಿದೆ. ಮಾನ್ಯ ಕೆ. ಪ್ರತಾಪಚಂದ್ರಶೆಟ್ಟಿಯವರಿಗೆ ಈ ಸಂದರ್ಭದಲ್ಲಿ ಒಂದು ಪ್ರಶ್ನೆ ಉದ್ಭವಿಸಬಹುದು, ಇಲ್ಲಿಯವರೆಗೆ ನಿಮ್ಮ ಸರ್ಕಾರವೇ ಅಧಿಕಾರದಲ್ಲಿತ್ತು, ನೀವೇಕೆ ಆ ಹುದ್ದೆಗಳನ್ನು ಭರ್ತಿ ಮಾಡಲಿಲ್ಲ ಎನ್ನುವಂತಹ ಪ್ರಶ್ನೆಯನ್ನು ಅವರು ಕೇಳುತ್ತಾರೆ ಎನ್ನುವುದು ನನಗೆ ಗೊತ್ತಿದೆ. ಆದರೆ ಕೆಲವು ವಿಚಾರಗಳಲ್ಲಿ ಹಿಂದೆ-ಮುಂದೆ, ಅದು ಸರಿ-ಇದು ತಪ್ಪು ಎಂದು ವಾದ ಮಾಡುವುದಕ್ಕಾಗುವುದಿಲ್ಲ. ದಯಮಾಡಿ ಸರ್ಕಾರ ಈಗಲಾದರೂ ಆ ಕೆಲಸವನ್ನು ಮಾಡಬೇಕೆನ್ನುವುದು ನನ್ನ ಕೋರಿಕೆಯಾಗಿದೆ. 31 ಜನ ಸಿಬ್ಬಂದಿ ಕಾರ್ಯನಿರ್ವಹಿಸಬೇಕಾದಂತಹ ಒಂದು ತಾಲ್ಲೂಕು ಪಂಚಾಯಿತಿಯಲ್ಲಿ ಕೇವಲ ಮೂರು-ನಾಲ್ಕು ನೌಕರರಿದ್ದರೆ ಅವರು ಹೇಗೆ ಆ ತಾಲ್ಲೂಕು ಪಂಚಾಯಿತಿಯನ್ನು ನಿರ್ವಹಿಸುತ್ತಾರೆ? ಆ ತಾಲ್ಲೂಕು ಪಂಚಾಯಿತಿ ವ್ಯಾಪ್ತಿಗೆ 61 ಗ್ರಾಮ ಪಂಚಾಯಿತಿಗಳು ಬರುತ್ತವೆ. ಆ 61 ಗ್ರಾಮ ಪಂಚಾಯಿತಿಗಳ ಮೇಲೆ ಕಣ್ಗಾವಲು ಮಾಡಬೇಕಾದಂತಹ ತಾಲ್ಲೂಕು ಪಂಚಾಯಿತಿಯ ಕಾರ್ಯನಿರ್ವಹಣಾಧಿಕಾರಿಗಳು ಬಹುತೇಕ ಜಿಲ್ಲೆಗಳಲ್ಲಿ ಮೂಲ ಇಲಾಖೆಯ ಕಾರ್ಯನಿರ್ವಹಣಾಧಿಕಾರಿಗಳೇ ಇಲ್ಲ. ಒಂದು ಜಿಲ್ಲೆಯನ್ನು ಮಾದರಿಯಾಗಿ ತೆಗೆದುಕೊಂಡರೆ 8 ತಾಲ್ಲೂಕುಗಳ ಪೈಕಿ 7 ತಾಲ್ಲೂಕುಗಳಲ್ಲಿರುವಂತಹ ಕಾರ್ಯನಿರ್ವಹಣಾಧಿಕಾರಿಗಳು ಪ್ರಭಾರ ಹುದ್ದೆಯಲ್ಲಿದ್ದಾರೆ. ಪಶುಸಂಗೋಪನಾ ಇಲಾಖೆ ಅಥವಾ ಬೇರೆ ಇನ್ಯಾವುದೋ ಇಲಾಖೆಯ ಅಧಿಕಾರಿಗಳು ತಾಲ್ಲೂಕು ಪಂಚಾಯಿತಿಯ ಕಾರ್ಯನಿರ್ವಹಣಾಧಿಕಾರಿಗಳಾಗಿ

ಕಾರ್ಯನಿರ್ವಹಿಸುತ್ತಾರೆ. ಅವರು ಎರಡು-ಮೂರು ದಿವಸಕ್ಕೆ ಅಥವಾ ಐದು ದಿವಸ ಅಥವಾ ವಾರಕ್ಕೊಮ್ಮೆ ತಾಲ್ಲೂಕು ಪಂಚಾಯಿತಿ ಕಛೇರಿಗೆ ಬಂದರೆ 61 ತಾಲ್ಲೂಕು ಪಂಚಾಯಿತಿಗಳನ್ನು ನಿಭಾಯಿಸಬೇಕಾದಂತಹ 40 - 50 ಜನ ತಾಲ್ಲೂಕು ಪಂಚಾಯಿತಿ ಸದಸ್ಯರಿಗೆ ಉತ್ತರ ಕೊಡಬೇಕಾದಂತಹ ಜವಾಬ್ದಾರಿಯನ್ನು ಯಾರು ಹೊರಬೇಕೆನ್ನುವಂತಹ ಚರ್ಚೆ ಇದೆ. ದಯವಿಟ್ಟು ಆ ತಾಲ್ಲೂಕು ಪಂಚಾಯಿತಿಯಲ್ಲಿರುವಂತಹ ಖಾಲಿ ಹುದ್ದೆಗಳನ್ನು ಭರ್ತಿ ಮಾಡುವುದಕ್ಕೆ ಏನು ಕ್ರಮ ಕೈಗೊಳ್ಳಬೇಕೋ ಆ ಬಗ್ಗೆ ಸರ್ಕಾರ ಯೋಚನೆ ಮಾಡಬೇಕೆಂದು ನಾನು ವಿನಂತಿಸುತ್ತೇನೆ.

ಒಂದು ಇಡೀ ಜಿಲ್ಲೆಗೆ ಮೂಲ ಇಲಾಖೆಯಿಂದ ಬಂದಂತಹ ಒಬ್ಬನೇ ಒಬ್ಬ ಕಾರ್ಯನಿರ್ವಹಣಾಧಿಕಾರಿ ಇದ್ದು, ಮತ್ತೆಲ್ಲರೂ ಸಹ ಪ್ರಭಾರ ಹುದ್ದೆಯಾಗಿ ಕಾರ್ಯನಿರ್ವಹಿಸುತ್ತಿರುವಂತಹ ವಾತಾವರಣ ಕೂಡ ಇದೆ. ಆದ್ದರಿಂದ ಸರ್ಕಾರ ಇದರ ಬಗ್ಗೆ ಒಂದು ವಿಶೇಷವಾದಂತಹ ಗಮನವನ್ನು ಹರಿಸಬೇಕೆಂಬುದು ನನ್ನ ವಿನಂತಿಯಾಗಿದೆ.

ತಾಲ್ಲೂಕು ಪಂಚಾಯಿತಿ ಅಧ್ಯಕ್ಷರಿಗೆ ಗೌರವಧನವಾಗಿ ₹ 2,000/- ಮತ್ತು ಉಪಾಧ್ಯಕ್ಷರಿಗೆ ₹ 1,500/- ಮತ್ತು ಸಹ ಸದಸ್ಯರಿಗೆ ₹ 750/-ನ್ನು ಗೌರವಧನವಾಗಿ ನೀಡಲಾಗುತ್ತಿದೆ. ಆದರೆ ಮೀಸಲಾತಿ ಆಧಾರದಲ್ಲಿ ಬಂದಿರುವಂತಹ ಪ್ರತಿನಿಧಿಗಳು ಇಷ್ಟು ಕಡಿಮೆ ಗೌರವಧನವನ್ನು ಪಡೆದು ಕೆಲಸಕಾರ್ಯಗಳನ್ನು ನಿರ್ವಹಿಸುವುದು ಬಹಳ ಕಷ್ಟವಿದೆ ಎಂಬುದು ನನ್ನ ಅನಿಸಿಕೆಯಾಗಿದೆ. ಹಾಗಾಗಿ ದಯವಿಟ್ಟು ತಾಲ್ಲೂಕು ಪಂಚಾಯಿತಿ ಅಧ್ಯಕ್ಷರ ಗೌರವಧನವನ್ನು ₹ 5,000/-ಗಳಿಗೆ, ಉಪಾಧ್ಯಕ್ಷರ ಗೌರವಧನವನ್ನು ₹ 1,500/- ರಿಂದ ₹ 3,000/-ಗಳಿಗೆ ಮತ್ತು ಸದಸ್ಯರ ಗೌರವಧನವನ್ನು ₹ 750/- ರಿಂದ ₹ 1,500/-ಕ್ಕೆ ಹೆಚ್ಚಿಸಬೇಕೆಂಬುದು ನನ್ನ ಆಗ್ರಹವಾಗಿದೆ.

ಇನ್ನು ಗ್ರಾಮ ಪಂಚಾಯಿತಿಗಳ ಒಟ್ಟು ಆಡಳಿತ ವ್ಯವಸ್ಥೆ ಬಗ್ಗೆ ಯಾರು ಯೋಚನೆ ಮಾಡಬೇಕು? ಈ ಗ್ರಾಮ ಪಂಚಾಯಿತಿಗಳ ಪ್ರತಿಯೊಂದು ಯೋಚನೆ-ಯೋಜನೆಗಳನ್ನು ಮಾಡಿ, ಅದರ ಮೇಲೆ

ಕಣ್ಣಾವಲು ಮಾಡಿ ಆ ಗ್ರಾಮ ಪಂಚಾಯಿತಿಗಳ ಪಿ.ಡಿ.ಓ.ಗಳು ಅಧ್ಯಕ್ಷರು ಮತ್ತು ಸದಸ್ಯರು ಒಟ್ಟಾರೆ ಗ್ರಾಮ ಪಂಚಾಯಿತಿ ವ್ಯವಸ್ಥೆ ಸಮರ್ಪಕವಾಗಿ ಕೆಲಸ ಮಾಡುತ್ತಿದೆಯೋ ಇಲ್ಲವೋ ಎಂಬುದನ್ನು ನೋಡಬೇಕಾದಂತಹ ಜವಾಬ್ದಾರಿ ತಾಲ್ಲೂಕು ಪಂಚಾಯಿತಿ ಮತ್ತು ಜಿಲ್ಲಾ ಪಂಚಾಯಿತಿಗಳಿಗಿರುತ್ತದೆ. ಈ ತಾಲ್ಲೂಕು ಪಂಚಾಯಿತಿ ಮತ್ತು ಜಿಲ್ಲಾ ಪಂಚಾಯಿತಿಗಳು ಗ್ರಾಮ ಪಂಚಾಯಿತಿಗಳ ಕಡೆಗೆ ಗಮನವನ್ನೇ ಕೊಡದಿದ್ದರೆ, ಆ ಗ್ರಾಮ ಪಂಚಾಯಿತಿಗೆ ಭೇಟಿ ಕೊಟ್ಟು ಗ್ರಾಮ ಪಂಚಾಯಿತಿ ಪಿ.ಡಿ.ಓ.ಗಳು, ಅಧ್ಯಕ್ಷರು ಮತ್ತು ಉಪಾಧ್ಯಕ್ಷರನ್ನು ಕರೆದು ನಿಮ್ಮ ಸಮಸ್ಯೆಗಳೇನು ಎಂದು ಕೇಳದಿದ್ದರೆ ಆ ಗ್ರಾಮ ಪಂಚಾಯಿತಿಗಳು ಹೇಗೆ ಬದುಕಬೇಕು? ದುರಾದೃಷ್ಟ ಎಂದರೆ ಗ್ರಾಮ ಪಂಚಾಯಿತಿಗಳಲ್ಲಿ ಕಾನೂನುಬದ್ಧವಾದಂತಹ ಶಕ್ತಿ ಮತ್ತು ಸದಸ್ಯರ ಶಕ್ತಿ ಇದ್ದರೂ ಕೂಡ ಒಂದು ನಿಷ್ಕ್ರಿಯ ವಾತಾವರಣ ಇವೊತ್ತು ನಮ್ಮ ಗ್ರಾಮ ಪಂಚಾಯಿತಿಗಳಲ್ಲಿ ಅಡಗಿಕೊಂಡಿದೆ ಎಂದೆನಿಸುತ್ತದೆ. ಕರ್ನಾಟಕ ರಾಜ್ಯದಲ್ಲಿ ಸುಮಾರು 5628 ಗ್ರಾಮ ಪಂಚಾಯಿತಿಗಳಿವೆ, 94,000 ಮಂದಿ ಗ್ರಾಮ ಪಂಚಾಯತ್ ಸದಸ್ಯರಿದ್ದಾರೆ. ಈ ವಿಚಾರದಲ್ಲಿ ಯೋಚನೆ ಮಾಡಬೇಕಾದಂತಹ ಒಂದು ಸಂಗತಿ ಎಂದರೆ ಈ 94000 ಮಂದಿ ಗ್ರಾಮ ಪಂಚಾಯಿತಿ ಸದಸ್ಯರು ಕೂಡ ಶಾಸನಬದ್ಧವಾಗಿ ಎಂ.ಪಿ.ಗಳಂತೆ, ಎಂ.ಎಲ್.ಎ.ಗಳಂತೆ. ಅನ್ಯ ಪ್ರತಿನಿಧಿಗಳಂತೆ ತಮ್ಮ ತಮ್ಮ ಕ್ಷೇತ್ರಗಳಲ್ಲಿ ಆಯ್ಕೆಯಾದಂತಹವರು, ಅವರ ಹಕ್ಕುಗಳ ಹರಣ ಆಗುವಂಥದ್ದು, ಅವರ ಎಲ್ಲ ಯೋಜನೆಗಳನ್ನು ನಿರ್ಲಕ್ಷಿಸುವಂಥದ್ದು, ಅವರ ಬೇಡಿಕೆಗಳನ್ನು ಗಮನಿಸದಿರುವಂತಹ ವಾತಾವರಣ ಸೃಷ್ಟಿಯಾದಾಗ ಆ 94000 ಗ್ರಾಮ ಪಂಚಾಯಿತಿ ಸದಸ್ಯರೆಲ್ಲರೂ ಪಕ್ಷಭೇದವನ್ನು ಮರೆತು ವಿಧಾನಸೌಧದ ಎದುರು ಬಂದು ನಮಗೆ 'ನ್ಯಾಯ ದೊರಕಿಸಿಕೊಡುವವರೆಗೆ ನಾವು ನಿಮ್ಮನ್ನು ಬಿಡುವುದಿಲ್ಲ' ಎಂದು ಪ್ರತಿಭಟನೆಗಳಿದರೆ ಕರ್ನಾಟಕದಲ್ಲಿರುವಂತಹ ಯಾವ ಶಕ್ತಿಯೂ ಕೂಡ ಅವರನ್ನು ಎದುರಿಸಲಿಕ್ಕೆ ಸಾಧ್ಯವಿಲ್ಲ. ಒಂದೊಂದು ವಿಧಾನಸಭಾ ಕ್ಷೇತ್ರದಲ್ಲಿ ಎಲ್ಲ ರಾಜಕೀಯ ಪಕ್ಷಗಳನ್ನು ಒಟ್ಟುಗೂಡಿಸಿದರೆ 500 ರಿಂದ 600 ಜನ ಗ್ರಾಮ ಪಂಚಾಯಿತಿಯ ಚುನಾಯಿತ ಪ್ರತಿನಿಧಿಗಳಿರುತ್ತಾರೆ.

ಆ ಗ್ರಾಮ ಪಂಚಾಯಿತಿ ಸದಸ್ಯರ ಶಕ್ತಿ ಇಲ್ಲದಿದ್ದರೆ ಯಾವ ಪಕ್ಷದಿಂದ ಯಾವ ಶಾಸಕನೂ ಆಯ್ಕೆಯಾಗುವಂತಹ ವಾತಾವರಣಗಳಿರುವುದಿಲ್ಲ. ಅಂತಹ ಗ್ರಾಮ ಪಂಚಾಯಿತಿ ಸದಸ್ಯರ ಹಕ್ಕುಗಳಿಗೆ ಧಕ್ಕೆ ಉಂಟಾದಾಗ ಅವರಲ್ಲಿಯಾದರೂ ಹೋರಾಟಕ್ಕಿಳಿದರೆ, ಅವರು ಇಲ್ಲಿಯವರೆಗೆ ಏಕೆ ಹೋರಾಟ ಮಾಡಲಿಲ್ಲ ಎನ್ನುವುದು ನನಗೆ ಆಶ್ಚರ್ಯವಾಗಿದೆ. ಅವರಲ್ಲಿಯಾದರೂ ಹೋರಾಟಕ್ಕಿಳಿದರೆ ಅವರನ್ನು ತಡೆಯುವಂತಹ ಶಕ್ತಿ ಯಾವುದೇ ರಾಜ್ಯದಲ್ಲಿರುವಂತಹ ಯಾವುದೇ ರಾಜಕೀಯ ಪಕ್ಷಗಳಿಗಾಗಲಿ, ಯಾವುದೇ ಸರ್ಕಾರಕ್ಕಾಗಲಿ ಇರುವುದಿಲ್ಲವೆಂದು ಹೇಳಬಹುದು. ಹಾಗಾಗಿ ಆ 94,000 ಜನ ಗ್ರಾಮ ಪಂಚಾಯಿತಿ ಸದಸ್ಯರ ಕೋರಿಕೆಗಳು, ಬೇಡಿಕೆಗಳನ್ನು ಗಮನಿಸಬೇಕೆಂದು ನಾನು ಸರ್ಕಾರದಲ್ಲಿ ವಿನಂತಿಸುತ್ತೇನೆ.

ಗ್ರಾಮ ಪಂಚಾಯತ್‌ನಲ್ಲಿ 8 ಲಕ್ಷ ರೂಪಾಯಿಗಳನ್ನು ಶಾಸನಬದ್ಧ ಅನುದಾನವಾಗಿ ಕೊಡಲಾಗುತ್ತದೆ. ಈ ಮೊದಲು ಅದು 5 ಲಕ್ಷ ರೂಪಾಯಿಗಳಿತ್ತು, ಅನಂತರ 6 ಲಕ್ಷ ರೂಪಾಯಿಗಳಿಗೆ ಏರಿಕೆಯಾಯಿತು. ಕಳೆದ ಸಾಲಿನಿಂದ 8 ಲಕ್ಷ ರೂಪಾಯಿಗಳನ್ನು ನೀಡಲಾಗುತ್ತಿದೆ, ಈ ವರ್ಷ 10 ಲಕ್ಷ ರೂಪಾಯಿಗಳನ್ನು ಕೊಡಬೇಕೆನ್ನುವುದು ಸರ್ಕಾರದ ಯೋಚನೆಯಾಗಿದೆ. ಆಶ್ಚರ್ಯದ ಸಂಗತಿ ಎಂದರೆ ಆ 8 ಲಕ್ಷ ರೂಪಾಯಿಗಳಲ್ಲಿ ಶೇಕಡ 60ರಷ್ಟು ಹಣವನ್ನು ಬಾಕಿ ಉಳಿದಿರುವಂತಹ ವಿದ್ಯುಚ್ಛಕ್ತಿ ಬಿಲ್ ಪಾವತಿಗೆ ವಿನಿಯೋಗಿಸಬೇಕು ಮತ್ತು ಇನ್ನುಳಿದಂತಹ ಶೇಕಡ 40ರಷ್ಟನ್ನು ಅಲ್ಲಿರುವಂತಹ ಸಿಬ್ಬಂದಿಗಳ ಸಂಬಳಕ್ಕೋಸ್ಕರ ತೆಗೆದಿರಿಸಬೇಕೆನ್ನುವಂತಹ ಸರ್ಕಾರದ ಆದೇಶವಿದೆ. ಈ ಆದೇಶವನ್ನು ಯಾರು ಮಾಡಿದ್ದು ಎನ್ನುವುದು ಮುಖ್ಯವಲ್ಲ. ಒಟ್ಟು ವ್ಯವಸ್ಥೆ ಆ ರೀತಿ ಇದೆ, ಇದು ಮೊದಲಿನಿಂದಲೂ ಇರುವಂತಹ ವ್ಯವಸ್ಥೆ. ಇಂತಹ ಪರಿಸ್ಥಿತಿಯಲ್ಲಿ ಗ್ರಾಮ ಪಂಚಾಯಿತಿಗಳು ಯಾವ ರೀತಿ ಕಾರ್ಯನಿರ್ವಹಿಸಬೇಕು, ಹಾಗೂ ಯಾವ ರೀತಿ ಕ್ರಿಯಾ ಯೋಜನೆ ಮಾಡಬೇಕು? ಅವರು ಸ್ವಂತ ಸಂಪನ್ಮೂಲಗಳನ್ನು ಕ್ರೋಢೀಕರಿಸುವುದಕ್ಕೆ ಸರ್ಕಾರ ಯಾವ ಯಾವ ಯೋಜನೆ-ಯೋಜನೆಗಳನ್ನು ಹಮ್ಮಿಕೊಂಡಿದೆ? ಸ್ವಂತ ಸಂಪನ್ಮೂಲಗಳಿಲ್ಲದಿದ್ದರೆ ಅವರಿಗೆ ಬರುವಂತಹ



8 ಲಕ್ಷ ರೂಪಾಯಿಗಳ ಅನುದಾನದಲ್ಲಿ ಶೇಕಡ 60ರಷ್ಟನ್ನು ವಿದ್ಯುತ್ ಬಿಲ್‌ಗೆ ಪಾವತಿ ಮಾಡಿ ಶೇಕಡ 40ರಷ್ಟನ್ನು ಸಿಬ್ಬಂದಿಗಳಿಗೆ ಸಂಬಳ ಕೊಡಿ ಎಂದರೆ ಅವರು ಯಾವ ಆಧಾರದಲ್ಲಿ ಕೆಲಸಗಳನ್ನು ಮಾಡಲಿಕ್ಕೆ ಸಾಧ್ಯವಿದೆ? ಸುಮಾರು 20-25 ಜನ ಸದಸ್ಯರಿರುವಂತಹ ಒಂದು ಪಂಚಾಯಿತಿಯಲ್ಲಿ ಕಾರ್ಯನಿರ್ವಹಣೆ ಮಾಡಬಹುದೇ, ವಿದ್ಯುತ್ ದೀಪ ಜೋಡಣೆ ಮಾಡಬಹುದೇ? ಅವರಿಗೆ ಏನು ಮಾಡುವುದಕ್ಕೆ ಶಕ್ತಿ ಸಾಮರ್ಥ್ಯಗಳಿರುತ್ತವೆ? ಅಂತಹ ಅಸಹಾಯಕ ಸ್ಥಿತಿಯಲ್ಲಿ ಇವೊತ್ತು ನಮ್ಮ ಗ್ರಾಮ ಪಂಚಾಯಿತಿಗಳು ನಡೆಯುತ್ತಿವೆ. ಈ ಪರಿಸ್ಥಿತಿಯನ್ನೆಲ್ಲಾ ತಾವು ಸಹ ಗಮನಿಸಿದ್ದೀರಿ ಎಂದು ನಾನು ಭಾವಿಸಿದ್ದೇನೆ.

ಒಟ್ಟು 5628 ಗ್ರಾಮ ಪಂಚಾಯಿತಿಗಳ ಪೈಕಿ ಶೇಕಡ 90ರಷ್ಟು ಗ್ರಾಮ ಪಂಚಾಯಿತಿಗಳಲ್ಲಿ ವಿದ್ಯುತ್ ಬಿಲ್ ಬಾಕಿ ಇದೆ. ಕೆಲವು ಗ್ರಾಮ ಪಂಚಾಯಿತಿಗಳಲ್ಲಿ ಹತ್ತು, ಹದಿನೈದು, ಇಪ್ಪತ್ತು ಲಕ್ಷ ರೂಪಾಯಿಗಳವರೆಗೆ ಕೂಡ ವಿದ್ಯುತ್ ಬಿಲ್ ಬಾಕಿ ಇದೆ. ಕೆಲವು ಗ್ರಾಮ ಪಂಚಾಯಿತಿಗಳು ಅತ್ಯಂತ ಸಮರ್ಪಕವಾಗಿ ಕೆಲಸ ಮಾಡಿ ಆ ಬಾಕಿಯನ್ನು 2 ಲಕ್ಷ, 3 ಲಕ್ಷಕ್ಕೆ ತಂದಿರುತ್ತವೆ. ಆದರೆ ಯಾವುದೇ ಗ್ರಾಮ ಪಂಚಾಯಿತಿ ಕೂಡ ಇವೊತ್ತು ವಿದ್ಯುತ್ ಬಿಲ್‌ನ್ನು ಪೂರ್ಣವಾಗಿ ಪಾವತಿಸುವಂತಹ ಮಾನಸಿಕ ಸಿದ್ಧತೆಯಲ್ಲಿ ಹಾಗೂ ಆರ್ಥಿಕ ಶಕ್ತಿಯಲ್ಲಿಲ್ಲ. ನಾನು ತಮ್ಮ ಮೂಲಕ ವಿನಂತಿಸುವುದೇನೆಂದರೆ, ಬರುವ ಆಯವ್ಯಯದಲ್ಲಾದರೂ ಕೂಡ ಒಂದು ಬಾರಿ ಕರ್ನಾಟಕ ರಾಜ್ಯದ 5628 ಗ್ರಾಮ ಪಂಚಾಯಿತಿಗಳ ಬಾಕಿ ಇರುವಂತಹ ಬಿಲ್‌ಗಳನ್ನು ಏಕ ಕಾಲದಲ್ಲಿ ಮನ್ನಾ ಮಾಡುವಂತಹ ವ್ಯವಸ್ಥೆಯನ್ನು ನಿರ್ಮಾಣ ಮಾಡದಿದ್ದರೆ ಈ ಸ್ಥಳೀಯ ಸಂಸ್ಥೆಗಳು ಜೀವಂತವಾಗಿ ಬದುಕಲಿಕ್ಕೆ ಸಾಧ್ಯವೇ ಎನ್ನುವಂತಹ ಪರಿಸ್ಥಿತಿಗಳು ನಿರ್ಮಾಣವಾಗಿವೆ. ಆ ವಿದ್ಯುತ್ ಬಿಲ್ ಮೇಲೆ ಮತ್ತೆ ಬಡ್ಡಿ, ಮತ್ತೆ ಬಡ್ಡಿ ಎನ್ನುವಂತಹ ಸ್ಥಿತಿ ಇದೆ. ಆದ್ದರಿಂದ ಮುಂದಿನ ಸಾಲಿನ ಆಯವ್ಯಯದಲ್ಲಿ ಒಂದು ಬಾರಿ ಎಲ್ಲ ಗ್ರಾಮ ಪಂಚಾಯಿತಿಗಳ ವಿದ್ಯುತ್ ಬಿಲ್‌ನ್ನು ಮನ್ನಾ ಮಾಡಲಿಕ್ಕೆ ಸರ್ಕಾರ ಕ್ರಮ ಕೈಗೊಳ್ಳಬೇಕೆಂಬುದು ಸರ್ಕಾರದಲ್ಲಿ ನನ್ನ ಆಗ್ರಹ.

ಕೋರಿಕೆ ಅಥವಾ ಮನವಿಯಾಗಿರುತ್ತದೆ. ಮಾನ್ಯ ಸಭಾಪತಿಯವರೇ, ನಮ್ಮ ಈ ಸದನದಲ್ಲಿ 75 ಜನರ ಪೈಕಿ 25 ಜನರು ಗ್ರಾಮ ಪಂಚಾಯಿತಿ ಸದಸ್ಯರಿಂದ, ತಾಲ್ಲೂಕು ಪಂಚಾಯಿತಿ ಸದಸ್ಯರಿಂದ, ಜಿಲ್ಲಾ ಪಂಚಾಯಿತಿ ಸದಸ್ಯರಿಂದ ಒಟ್ಟಾರೆ ಸ್ಥಳೀಯಾಡಳಿತ ಪ್ರತಿನಿಧಿಗಳಿಂದ ಮೂರನೇ ಒಂದು ಅಂಶದಷ್ಟು ಸದಸ್ಯರು ಸ್ಥಳೀಯ ಸಂಸ್ಥೆಗಳ ಪ್ರತಿನಿಧಿಗಳಾಗಿ ಆಯ್ಕೆಯಾಗಿ ಬಂದಿದ್ದೇವೆ. ಮಾನ್ಯ ಸಭಾಪತಿಯವರೇ, ಈ ಸಂದರ್ಭದಲ್ಲಿ ತಾವು ನಮ್ಮ ರಕ್ಷಣೆಗೆ ಬರಬೇಕೆಂದು ತಮ್ಮ ವಿನಂತಿ ಮಾಡುತ್ತೇನೆ. ಏಕೆಂದರೆ, ಒಟ್ಟು ಸಮಯದ ಲೆಕ್ಕಾಚಾರವನ್ನು ತೆಗೆದುಕೊಂಡರೆ ಸದನದಲ್ಲಿ 7 ರಿಂದ 8 ಜನ ಇರುವಂತಹ ಶಿಕ್ಷಣ ಕ್ಷೇತ್ರದವರು ಮಾತನಾಡುವುದಕ್ಕೆ ಒಟ್ಟು ಮೂರನೇ ಒಂದಂಶದಷ್ಟು ಸಮಯವನ್ನು ತೆಗೆದುಕೊಳ್ಳುತ್ತಾರೆ. ಆದರೆ ಮೂರನೇ ಒಂದಂಶದಷ್ಟು ಇರುವಂತಹ ಸ್ಥಳೀಯ ಸಂಸ್ಥೆಗಳ ಪ್ರತಿನಿಧಿಗಳಾದ ನಾವು ಒಟ್ಟು ಸಮಯದ ಶೇಕಡ ನಾಲ್ಕರಷ್ಟು ಸಮಯವನ್ನು ಮಾತ್ರ ತೆಗೆದುಕೊಳ್ಳುತ್ತೇವೆ. ನಾವೇ ತೆಗೆದುಕೊಳ್ಳುವುದಿಲ್ಲವೋ ಅಥವಾ ನೀವೂ ಕೊಡುವುದಿಲ್ಲವೋ ಗೊತ್ತಿಲ್ಲ. ದಯವಿಟ್ಟು ತಮ್ಮಲ್ಲಿ ನಮ್ಮ ವಿನಂತಿ ಏನೆಂದರೆ, ಸ್ಥಳೀಯಾಡಳಿತ ಸಂಸ್ಥೆಯಿಂದ ಬಂದಂತಹವರು ಯಾರ್ಯಾರೂ ಮಾತನಾಡಬೇಕೆಂದು ತಮ್ಮಲ್ಲಿ ವಿನಂತಿ ಮಾಡುತ್ತಾರೆ ಅವರು ತಮ್ಮ ಅಹವಾಲುಗಳನ್ನು ಹೇಳುವುದಕ್ಕೆ ಅವಕಾಶ ಮಾಡಿಕೊಡಬೇಕೆಂದು ಕೋರುತ್ತೇನೆ. ನಾವು ಮಾತನಾಡುವಂತಹ ವಿಷಯಗಳಾದರು ಏನು? ನಮ್ಮ ಗ್ರಾಮ ಪಂಚಾಯಿತಿಯಲ್ಲಿ ಯಾರಿಗೆ ಶೌಚಾಲಯ ಇಲ್ಲ, ಯಾರಿಗೆ ಮನೆ ಇಲ್ಲ, ಯಾರಿಗೆ ವಿದ್ಯುತ್ ಇಲ್ಲ, ಯಾರಿಗೆ ಪಡಿತರ ಚೀಟಿ ಇಲ್ಲ, ಕಷ್ಟಪಡುವಂತಹ ಬಡವರ ಬಗ್ಗೆ, ಕುಡಿಯುವ ನೀರಿನ ಸಮಸ್ಯೆ ಬಗ್ಗೆ ಮಾತನಾಡುತ್ತೇವೆ, ಆದುದರಿಂದ ತಾವು ನಮ್ಮ ರಕ್ಷಣೆಗೆ ಬರಬೇಕೆಂದು ಬೇಡಿಕೊಳ್ಳುತ್ತೇನೆ. ದಯವಿಟ್ಟು ಮುಂದಿನ ದಿನಗಳಲ್ಲಿ ನಮ್ಮ ಸ್ಥಳೀಯಾಡಳಿತ ಸಂಸ್ಥೆಯಿಂದ 25 ಜನರು ಕೊಟ್ಟಿರುವಂತಹ ನೋಟೀಸಿಗೆ ಮಾನ್ಯ ಪ್ರತಾಪಚಂದ್ರ ಶೆಟ್ಟಿಯವರು ಮಾತನಾಡುವುದಕ್ಕೆ ಅವಕಾಶ ಕೊಡಬೇಕೆಂದು ವಿನಂತಿಸುತ್ತೇನೆ. ಬೇರೆಯವರಿಗೆ ಕೊಡಬೇಡಿ ಎಂದು ಹೇಳಲಿಲ್ಲ. ಆದರೆ

ಮಾನ್ಯ ಪ್ರತಾಪಚಂದ್ರ ಶೆಟ್ಟಿಯವರಿಗೆ ಅವಕಾಶ ಕೊಡಬೇಕೆಂಬುದು ನನ್ನ ಆಗ್ರಹ.

(ಗೊಂದಲ)

ಶ್ರೀ ಕೆ. ಪ್ರತಾಪಚಂದ್ರ ಶೆಟ್ಟಿ:- ಮಾನ್ಯ ಸಭಾಪತಿಯವರೇ, ಅದಕ್ಕಾಗಿಯೇ ಮಾನ್ಯ ಕೋಟ ಶ್ರೀನಿವಾಸ ಪೂಜಾರಿಯವರು ಸ್ಥಳೀಯ ಸಂಸ್ಥೆಗಳ ಪ್ರತಿನಿಧಿಗಳಾಗಿ ಆಯ್ಕೆಯಾಗಿ ಬಂದಂತಹ ಸದಸ್ಯರಿಗೆ ಮಾತನಾಡುವುದಕ್ಕೆ ಬಿಡುವುದಿಲ್ಲವೆಂದು ಹೇಳಿದ್ದು.

(ಗೊಂದಲ)

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ:- ಮಾನ್ಯ ಸಭಾಪತಿಯವರೇ, ನಾವು ಹಳ್ಳಿಯಿಂದ ಬಂದವರು ಎಂದು ನಮ್ಮ ಬಗ್ಗೆ ನಿರ್ಲಕ್ಷ್ಯ ತೋರುತ್ತಾರೆ.

ಸಭಾಪತಿಯವರು:- ಮಾನ್ಯ ಸದಸ್ಯರು ಮಾತನಾಡುತ್ತಿದ್ದಾರೆ ಅವರಿಗೆ ಅವಕಾಶ ಕೊಡಿ.

(ಗೊಂದಲ)

ಶ್ರೀ ಕೋಟ ಶ್ರೀನಿವಾಸ ಪೂಜಾರಿ:- ಮಾನ್ಯ ಸಭಾಪತಿಯವರೇ, ಇದೇ ರೀತಿ ಆಗುತ್ತಿರುವುದು. ನಾವು ಎದ್ದ ಕೂಡಲೇ ನಿಮ್ಮದು ಏನು ಸಮಸ್ಯೆ ಇಲ್ಲ, ನಮ್ಮದು ಜಾಸ್ತಿ ಸಮಸ್ಯೆ ಇದೆ ಎಂದು ಒಟ್ಟರೆ ಐದಾರು ಜನ ಎದ್ದು ನಿಂತು ಮಾತನಾಡುತ್ತಾರೆ. ಅವರು ಬುದ್ಧಿವಂತ ಕ್ಷೇತ್ರದಿಂದ ಬಂದಂಥವರು ನಾವೇನು ಮಾಡಬೇಕು ಹೇಳಿ?

ಶ್ರೀ ಪುಟ್ಟಣ್ಣ:- ನಾವೇನು ನಿಮ್ಮನ್ನು ಮಾತನಾಡಬೇಡಿ ಎಂದು ಹೇಳುವುದಿಲ್ಲ.

ಶ್ರೀ ಪಟೇಲ್ ಶಿವರಾಂ(ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):- ನಿಮ್ಮ ಸಮಸ್ಯೆಗಳು ಬಂದಾಗ ನೀವು ಮಾತನಾಡಿ ಯಾರು ಬೇಡ ಎಂದು

ಹೇಳುತ್ತಾರೆ? ಆದರೆ ಈಗ ಮಾನ್ಯ ಸದಸ್ಯರು ಮಾತನಾಡುವಾಗ ನೀವು ಏಕೆ ಅಡ್ಡ ಹೋಗುತ್ತೀರಿ?

(ಗೊಂದಲ)

**ಸಭಾಪತಿಯವರು:-** ದಯಮಾಡಿ ಎಲ್ಲರೂ ಕುಳಿತುಕೊಳ್ಳಿ.

**ಶ್ರೀ ಪಟೇಲ್ ಶಿವರಾಂ:-** ಮಾನ್ಯ ಸಭಾಪತಿಯವರೇ, ಶಿಕ್ಷಣದ ಬಗ್ಗೆ ಮಾತನಾಡುವಾಗ ನಾವ್ಯಾರೂ ಮಧ್ಯದಲ್ಲಿ ಮಾತನಾಡುವುದಿಲ್ಲ. ಆದರೆ ಈಗ ನಮ್ಮವರು ಮಾತನಾಡುವಾಗ ಇವರು ಏಕೆ ಅಡ್ಡಪಡಿಸುತ್ತಿದ್ದಾರೆ?

**ಶ್ರೀ ಸಂದೇಶ್ ನಾಗರಾಜ್:-** ಸನ್ಮಾನ್ಯ ಸಭಾಪತಿಯವರೇ, ಶಿಕ್ಷಣದ ಬಗ್ಗೆ ಮಾತನಾಡುವಾಗ ನಾಲ್ಕೈದು ಜನ ಎದ್ದು ಇಡೀ ಸದನದ ಅವಕಾಶವನ್ನೆಲ್ಲಾ ಶಿಕ್ಷಣಕ್ಕೆ ಉಪಯೋಗಿಸಿಕೊಳ್ಳುತ್ತಿದ್ದಾರೆ. ಆದರೆ ಗ್ರಾಮ ಪಂಚಾಯತಿಯಿಂದ 25 ಜನರು ಇಲ್ಲಿಗೆ ಆಯ್ಕೆಯಾಗಿ ಬಂದಿದ್ದೇವೆ ನಮಗೆ ಮಾತನಾಡುವುದಕ್ಕೆ ಹಕ್ಕಿಲ್ಲವೆ? ನಿಜವಾಗಿ ಅರ್ಥಪೂರ್ಣವಾಗಿ ಆಗಬೇಕಾದಂತಹ ಕೆಲಸ ಆಗಬೇಕೆಂದು ಮಾನ್ಯ ಕೋಟ ಶ್ರೀನಿವಾಸ ಪೂಜಾರಿಯವರು ಕೇಳುತ್ತಿದ್ದಾರೆ. ಮಾತನಾಡುವುದಕ್ಕೆ ಅವಕಾಶ ಕೊಡಿ.

**ಶ್ರೀ ಮರಿತಿಬ್ಬೇಗೌಡ:-** ಮಾನ್ಯ ಸಭಾಪತಿಯವರೇ, ನಾನು ಅದರ ಬಗ್ಗೆ ಆಕ್ಷೇಪಣೆ ಮಾಡುವುದಿಲ್ಲ, ಈಗ ತಮ್ಮ ಪೀಠವನ್ನೂ ಸಹ ಗುರುತಿಸಿ ನಮಗೆ ಅವಕಾಶವನ್ನೇ ಕೊಡುತ್ತಿಲ್ಲವೆಂದು ಹೇಳುತ್ತಿದ್ದಾರೆ. ಇವರು ಮೂರನೇ ಒಂದು ಭಾಗ ಅಂದರೆ 25 ಜನ ಸದಸ್ಯರು ಕಳೆದ ಆರು ವರ್ಷದಿಂದ ಎಷ್ಟು ಸಲ ಈ ಪ್ರಶ್ನೆಗಳನ್ನು ಹಾಕಿದ್ದಾರೆ, ಇದರ ಬಗ್ಗೆ ಕಳಕಳಿ ವ್ಯಕ್ತ ಪಡಿಸಿದ್ದಾರೆ ಹಾಗೂ ತಮ್ಮಿಂದ ಅವಕಾಶ ಪಡೆದುಕೊಳ್ಳುವುದಕ್ಕೆ ಪ್ರಯತ್ನ ಪಟ್ಟಿದ್ದಾರೆ ಎಂಬುದನ್ನು ಕಡತದಲ್ಲಿ ತೆಗೆದು ತೋರಿಸಲಿ. ಇವರು ಆರು ವರ್ಷದಿಂದ ಸದಸ್ಯರಾಗಿ ಒಂದು ದಿವಸವೂ ಮಾತನಾಡಲಿಲ್ಲ.

(ಗೊಂದಲ)

**ಸಭಾಪತಿಯವರು:-** ಈಗ ಅವರು ಮಾತನಾಡಲು ಅವಕಾಶ ಕೊಡಿ.

**ಶ್ರೀ ಸಂದೇಶ್ ನಾಗರಾಜ್:-** ಮಾನ್ಯ ಸಭಾಪತಿಯವರೇ, ಮಾನ್ಯ ಮರಿತಿಬ್ಬೇಗೌಡರು ಹೇಳಿರುವಂತಹ ಮಾತನ್ನು ವಾಪಸ್ಸು ತೆಗೆದುಕೊಳ್ಳಬೇಕು. ಏಕೆಂದರೆ ನಮಗೆ ಕೇವಲ ಶೇಕಡ ನಾಲ್ಕರಷ್ಟು ಮಾತ್ರ ಅವಕಾಶ ಕೊಟ್ಟಿರುವುದು.

(ಗೊಂದಲ)

**ಶ್ರೀ ಮರಿತಿಬ್ಬೇಗೌಡ:-** ನೀವ್ಯಾರೂ ನೋಟೀಸ್ ಕೊಡುವುದೇ ಇಲ್ಲವಲ್ಲ.

(ಗೊಂದಲ)

**ಸಭಾಪತಿಯವರು:-** ದಯಮಾಡಿ ಎಲ್ಲರೂ ಕುಳಿತುಕೊಳ್ಳಿ. ನೋಡಿ ಒಬ್ಬರಿಗಿಂತ ಹೆಚ್ಚು ಸದಸ್ಯರು ಮಾತನಾಡಿದರೆ ಅದು ರೆಕಾರ್ಡ್‌ಗೆ ಹೋಗುವುದಿಲ್ಲ. ಈಗ ವಿಷಯ ಹೇಳಿದ್ದೀರಿ ಕುಳಿತುಕೊಳ್ಳಿ ಸಾಕು. ಈಗ ದಯಮಾಡಿ ಕುಳಿತುಕೊಳ್ಳಿ. ನಿಮ್ಮ ನಿಮ್ಮ ಅಭಿಪ್ರಾಯವನ್ನು ಹೇಳಿದ್ದು ಆಗಿದೆ. ಮಾನ್ಯ ಸಚಿವರು ಎದ್ದು ನಿಂತಿದ್ದಾರೆ ಅವರು ಏನು ಹೇಳುತ್ತಾರೆ ಎಂಬುದನ್ನು ಕೇಳೋಣ ದಯಮಾಡಿ ಎಲ್ಲರೂ ಕುಳಿತುಕೊಳ್ಳಿ.

(ಗೊಂದಲ)

**ಶ್ರೀ ಮರಿತಿಬ್ಬೇಗೌಡ:-** ಮಾನ್ಯ ಸಭಾಪತಿಯವರೇ...

**ಸಭಾಪತಿಯವರು:-** ನಾನು ಹೇಳಿದರೂ ಸಹ ನೀವು ಕುಳಿತುಕೊಳ್ಳುವುದಿಲ್ಲವೆ? ಸಚಿವರು ಮಾತನಾಡಿದ ನಂತರ ಮಾನ್ಯ ಶ್ರೀನಿವಾಸ ಪೂಜಾರಿಯವರು ಮಾತನಾಡುತ್ತಾರೆ.

**ಶ್ರೀ ಹೆಚ್.ಕೆ. ಪಾಟೀಲ್(ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಸಚಿವರು):-** ಸನ್ಮಾನ್ಯ ಸಭಾಪತಿಯವರೇ, ಚರ್ಚೆ ಬೇರೆ ಬೇರೆ ದಿಕ್ಕಿನಲ್ಲಿ ಸಾಗುತ್ತಿದೆ. ಶಿಕ್ಷಣ ಹಾಗೂ ಪದವೀಧರ ಕ್ಷೇತ್ರದಿಂದ ಆಯ್ಕೆಯಾಗಿರುವಂತಹ ಜನಪ್ರತಿನಿಧಿಗಳು ಮತ್ತು ಸ್ಥಳೀಯ ಸಂಸ್ಥೆಗಳಿಂದ ಆಯ್ಕೆಯಾಗಿರುವಂತಹ ಜನಪ್ರತಿನಿಧಿಗಳ ಮಧ್ಯೆ ಈ ವಾದ ವಿವಾದ ಆರೋಗ್ಯಕರವಾದುದಲ್ಲ. ಈ

ಸದನದ ಘನತೆಗೆ, ಗೌರವವನ್ನು ಎತ್ತಿ ಹಿಡಿಯುವಂಥದ್ದಲ್ಲ. ಅವರು ಶಿಕ್ಷಕರ ಪ್ರತಿನಿಧಿಗಳಾಗಿರಬಹುದು, ಪದವೀಧರರ ಪ್ರತಿನಿಧಿಗಳಾಗಿರಬಹುದು, ಸ್ಥಳೀಯ ಸಂಸ್ಥೆಗಳಿಂದ ಆಯ್ಕೆಯಾದವರು ಇರಬಹುದು. ಅವರು ವಾದವನ್ನು ಹೀಗೆಯೇ ಮುಂದುವರೆಸುತ್ತಾಹೋದರೆ ವಿಧಾನ ಸಭಾ ಕ್ಷೇತ್ರದಿಂದ ಆಯ್ಕೆಯಾದವರು ಕೇವಲ ವಿಧಾನ ಸಭಾ ಸದಸ್ಯರ ಬಗ್ಗೆ ಗಮನ ಕೊಟ್ಟು ಮಾತ್ರ ಮಾತನಾಡಬೇಕೆ? ನಾಮಕರಣ ಹೊಂದಿದವರು ಸಕಾರವನ್ನು ಗಮನದಲ್ಲಿಟ್ಟುಕೊಂಡು ಮಾತ್ರ ಮಾತನಾಡಬೇಕೆ? ಈ ಸದನಕ್ಕೆ ತಮ್ಮನ್ನು ಬೇರೆ ಬೇರೆ ಮತಕ್ಷೇತ್ರಗಳ ಮೂಲಕ ಪ್ರತಿಭಾನ್ವಿತರು ಎನ್ನುವ ಕಾರಣಕ್ಕೆ ಅಥವಾ ಆ ಕ್ಷೇತ್ರದಲ್ಲಿ ಹೆಚ್ಚು ಅನುಭವ ಇರುವಂಥವರು ಎನ್ನುವ ಕಾರಣಕ್ಕಾಗಿ ಈ ಸದನದಲ್ಲಿ ಎಲ್ಲರಿಗೂ ಸಂವಿಧಾನ ಅವಕಾಶ ಮಾಡಿಕೊಟ್ಟಿದೆ. ಈ ಸಂದರ್ಭದಲ್ಲಿ ನಾನು ಅಭಿಮಾನದಿಂದ ಹೇಳಬಯಸುವುದೇನೆಂದರೆ, ಈ ಸದನದ ಸದಸ್ಯನಾಗಿ ಸುಮಾರು 24 ವರ್ಷ ಪದವೀಧರರ ಕ್ಷೇತ್ರದಿಂದ ಆಯ್ಕೆಯಾಗಿ ಸೇವೆ ಮಾಡಿದ್ದೇನೆ. ಆದುದರಿಂದ ಈ ರೀತಿಯಾದಂತಹ ಮನೋಭಾವನೆ ನಮ್ಮಲ್ಲಿ ಬೆಳೆಯಬಾರದು. ನಿಜ, ಹಲವಾರು ಸಂದರ್ಭದಲ್ಲಿ ಕೆಳಮನೆಯವರು ನಮ್ಮನ್ನು ಚುಚ್ಚುತ್ತಿರುತ್ತಾರೆ. ಪದವೀಧರ ಕ್ಷೇತ್ರದವರು, ಶಿಕ್ಷಕರ ಕ್ಷೇತ್ರದವರು ಹೆಚ್ಚು aggressive ಆಗಿ ಕೆಲಸ ಮಾಡಿದ್ದಾರೆ. ಅದೇ ರೀತಿ ಎಲ್ಲರೂ ಮಾಡಬೇಕು ಎಂಬುದು ಮಾನ್ಯ ಪೂಜಾರಿಯವರ ಇಚ್ಛೆ ಹಾಗೂ ಅನಿಸಿಕೆ ಆಗಿರಬಹುದು. ಆದುದರಿಂದ ನಾವು ಪರಸ್ಪರವಾಗಿ ಈ ರೀತಿಯಾದಂತಹ ಆಪಾದನೆ ಮಾಡುವ ಮೂಲಕ ಸದನದ ಘನತೆಗೆ ಎಲ್ಲೋ ಚ್ಯುತಿ ತರುತ್ತಿದ್ದೇವೆಂದು ನನಗನ್ನಿಸುತ್ತಿದೆ. ಆದುದರಿಂದ ಈ ಚರ್ಚೆಯನ್ನು ಇಲ್ಲಿಗೇ ಮುಗಿಸಬೇಕು ಮತ್ತು ಈ ಭಾವನೆ ಇಲ್ಲದ ಹಾಗೆ ಶಿಕ್ಷಣ ಕ್ಷೇತ್ರದಿಂದ ಬಂದವರು ಅಷ್ಟೇ ಕಾಳಜಿಯಿಂದ ಮಾತನಾಡಬೇಕು ಹಾಗೂ ಪದವೀಧರ ಕ್ಷೇತ್ರದಿಂದ ಬಂದವರೂ ಸಹ ಅಷ್ಟೇ ಕಾಳಜಿಯಿಂದ ಮಾತನಾಡಬೇಕು. ಮಾನ್ಯ ಮರಿತಿಬ್ಬೇಗೌಡರೆ, ಮಾನ್ಯ ಪೂಜಾರಿಯವರಿಗೆ ನೀವು ಎಷ್ಟು ಪ್ರಶ್ನೆ ಹಾಕಿದ್ದೀರಿ ಎಂದು ಕೇಳಿದಿರಿ. ಹಾಗಾದರೆ ನೀವು ಗ್ರಾಮ ಪಂಚಾಯಿತಿ ಬಗ್ಗೆ ಎಷ್ಟು ಪ್ರಶ್ನೆ ಹಾಕಿದ್ದೀರಿ ಎಂದು ನಿಮ್ಮನ್ನು ಅವರು ಕೇಳಿದರೆ ನನ್ನ ಮನಸ್ಸಿಗೆ

ನೋವಾಗುತ್ತದೆ. ಆದುದರಿಂದ ಈ ಸಂದರ್ಭದಲ್ಲಿ ಆ ರೀತಿಯಾದಂತಹ ಮಾತುಗಳನ್ನು ಪ್ರಸ್ತಾಪ ಮಾಡಬಾರದೆಂದು ಹಾಗೂ ಈ ವಿಷಯವನ್ನು ಇಲ್ಲಿಗೆ ಮುಕ್ತಾಯ ಮಾಡಬೇಕೆಂದು ತಮ್ಮಲ್ಲಿ ವಿನಂತಿ ಮಾಡುತ್ತೇನೆ.

(ಗೊಂದಲ)

**ಸಭಾಪತಿಯವರು:-** ನಾನು ಮಾತನಾಡುವಾಗ ದಯಮಾಡಿ ಯಾರೂ ಮಾತನಾಡಬಾರದು. ನಾನು ಮಾತನಾಡುವಾಗಲೂ ನೀವು ಮಧ್ಯದಲ್ಲಿ ಮಾತನಾಡುವುದಾದರೆ ನಾನೇಕೆ ಈ ಸದನವನ್ನು ನಡೆಸಬೇಕು? ದಯಮಾಡಿ ಎಲ್ಲರೂ ಕುಳಿತುಕೊಳ್ಳಿ. ಪೂಜಾರಿಯವರು ಆದಷ್ಟು ಬೇಗ ತಮ್ಮ ಮಾತುಗಳನ್ನು ಮುಗಿಸಬೇಕು. ಮಾನ್ಯ ಮುಖ್ಯ ಮಂತ್ರಿಗಳು ಮಧ್ಯಾಹ್ನ 1 ಗಂಟೆ 30 ನಿಮಿಷಕ್ಕೆ ಬ್ಯಾಕ್ಲೆಂಟ್ ಹಾಲ್‌ನಲ್ಲಿ ನಮ್ಮನ್ನೆಲ್ಲ ಊಟಕ್ಕೆ ಕರೆದಿದ್ದಾರೆ. ಹಾಗಾಗಿ ನಾನು ಮಧ್ಯಾಹ್ನ 1 ಗಂಟೆ 30 ನಿಮಿಷಕ್ಕೆ ಸದನವನ್ನು ಮುಗಿಸಲೇ ಬೇಕು. ಪೂಜಾರಿಯವರು ಬೇಗ ಮುಗಿಸಿದರೆ ಮಾನ್ಯ ಸಚಿವರು ಅದಕ್ಕೆ ಉತ್ತರವನ್ನು ನೀಡುತ್ತಾರೆ. ನಂತರ ಚರ್ಚೆಯನ್ನು ಮುಂದುವರಿಸಬಹುದು.

**ಶ್ರೀ ಪಟೇಲ್ ಶಿವರಾಂ:-** ಮಾನ್ಯ ಸಭಾಪತಿಗಳೇ, ನಾವು ಯಾರೂ ಗ್ರಾಮಪಂಚಾಯಿತಿಗಳ ಬಗ್ಗೆ ಮಾತೇ ಆಡಿಲ್ಲವೆಂದು ಹೇಳುತ್ತಿರುವುದು ಸರಿಯಲ್ಲ. ನಮಗೆ ಅವಕಾಶ ಸಿಕ್ಕಲ್ಲಿ ನಾವು ಮಾತನಾಡುತ್ತೇವೆ.

**ಸಭಾಪತಿಯವರು:-** ನೀವು ಕುಳಿತುಕೊಳ್ಳಿ, ಪೂಜಾರಿಯವರು ಮಾತನಾಡಲಿ, ಇಲ್ಲವಾದಲ್ಲಿ ಚರ್ಚೆ ಬೇಡ ಎಂದರೆ ಹೇಳಿ ಸದನವನ್ನು ಮುಂದೂಡೋಣ.

**ಶ್ರೀ ಕೋಟ ಶ್ರೀನಿವಾಸ ಪೂಜಾರಿ:-** ಮಾನ್ಯ ಸಭಾಪತಿಗಳೇ, ನಾನು ಈ ಗ್ರಾಮ ಪಂಚಾಯಿತಿ ಅಧ್ಯಕ್ಷರು, ಉಪಾಧ್ಯಕ್ಷರು ಮತ್ತು ಸದಸ್ಯರುಗಳ ವಿಚಾರದ ಬಗ್ಗೆ ಹೆಚ್ಚಿನ ಗಮನ ನೀಡಬೇಕೆಂದು ಏಕೆ ಹೇಳುತ್ತಿದ್ದೇನೆಂದರೆ ನಮ್ಮ ರಾಜ್ಯದಲ್ಲಿರುವ 5628 ಗ್ರಾಮ ಪಂಚಾಯಿತಿ ಅಧ್ಯಕ್ಷರು ಪ್ರತಿಯೊಂದು ಗ್ರಾಮ ಪಂಚಾಯಿತಿಗಳು ಸಹ ಸರ್ಕಾರದಂತೆ ಕೆಲಸವನ್ನು ಮಾಡಬೇಕೆನ್ನುವ

ಕನಸುಗಳನ್ನು ಕಾಣುತ್ತಾ, ಸಂವಿಧಾನಬದ್ಧವಾಗಿ ಆ ಜವಾಬ್ದಾರಿಯನ್ನು ಹೊತ್ತಿದ್ದಾರೆ. ಆದರೆ ಅವರ ಒಂದು ಮಾನಸಿಕತೆಗೆ ಪೂರಕವಾದ ವಾತಾವರಣವನ್ನು ಮೂಡಿಸುವಲ್ಲಿ ಅಲ್ಲಲ್ಲಿ ಗೊಂದಲವಿದೆ ಎಂದೆನಿಸುತ್ತಿದೆ. ನಮ್ಮ ರಾಜ್ಯದಲ್ಲಿ 8-9 ಗ್ರಾಮ ಪಂಚಾಯಿತಿಗಳಿಗೆ ಒಬ್ಬೊಬ್ಬ ಕಿರಿಯ ಇಂಜಿನಿಯರ್‌ಗಳಿರುತ್ತಾರೆ. ಯಾರಾದರೂ ಒಬ್ಬ ಗ್ರಾಮ ಪಂಚಾಯಿತಿ ಸದಸ್ಯ ಯಾವುದಾದರೂ ಒಂದು ಕಾಮಗಾರಿಗೆ ಕ್ರಿಯಾ ಯೋಜನೆಯನ್ನು ಮಾಡಿದಾಗ ಅವರಿಗೆ ಈ ಕಿರಿಯ ಇಂಜಿನಿಯರ್‌ರವರನ್ನು ಹುಡುಕುವುದೇ ಕಷ್ಟವಾಗುತ್ತದೆ. ಆದ್ದರಿಂದ ಮುಂದಿನ ದಿವಸಗಳಲ್ಲಿ 2-3 ಗ್ರಾಮ ಪಂಚಾಯಿತಿಗಳಿಗೆ ಒಬ್ಬರು ಕಿರಿಯ ಇಂಜಿನಿಯರ್‌ರವರನ್ನು ನೇಮಿಸಬೇಕೆಂದು ನಾನು ಸರ್ಕಾರಕ್ಕೆ ವಿನಂತಿಯನ್ನು ಮಾಡಿಕೊಳ್ಳುತ್ತೇನೆ. ಇನ್ನು ಗ್ರಾಮ ಪಂಚಾಯಿತಿಗಾಗಿ ಯಾವುದೇ ಸರಕುಗಳನ್ನು ಖರೀದಿಸಿದಾಗ ನೇರವಾಗಿ ಖರೀದಿಯನ್ನು ಮಾಡಲು ಕೆಲವು ಸಮಸ್ಯೆಗಳಿವೆ. ಇದನ್ನು ಜಿಲ್ಲಾ ಪಂಚಾಯಿತಿಯವರು ಖರೀದಿಸಿ ಗ್ರಾಮ ಪಂಚಾಯಿತಿಗಳಿಗೆ ಕೊಡುತ್ತಾರೆ. ಈ ವಿಚಾರದಲ್ಲಿ ಹಲವು ಸಲ ಜಿಲ್ಲಾ ಪಂಚಾಯಿತಿ ಮತ್ತು ಗ್ರಾಮ ಪಂಚಾಯಿತಿ ಸದಸ್ಯರುಗಳಿಗೆ ಸಂಘರ್ಷಗಳಾಗುತ್ತವೆ. ಹಾಗಾಗಿ ಗ್ರಾಮ ಪಂಚಾಯಿತಿ ವ್ಯಾಪ್ತಿಯಲ್ಲಿ ಏನೇನು ಖರೀದಿಯನ್ನು ಮಾಡಬೇಕೋ ಆ ಖರೀದಿಯ ಪೂರ್ಣ ಜವಾಬ್ದಾರಿಯನ್ನು ಗ್ರಾಮ ಪಂಚಾಯಿತಿಗಳಿಗೆ ನೇರವಾಗಿ ನೀಡಬೇಕು ಎನ್ನುವುದು ನನ್ನ ವಿನಂತಿ. ಈಗ ಗ್ರಾಮ ಪಂಚಾಯಿತಿಗೆ ಪಿಡಿಟಿ ಗಳನ್ನು ನೇಮಕ ಮಾಡಲಾಗಿದೆ. 2250 ಮಂದಿ ಗ್ರಾಮ ಪಂಚಾಯಿತಿ ಅಭಿವೃದ್ಧಿ ಅಧಿಕಾರಿಗಳು ಇವತ್ತು ಫೀಲ್ಡ್‌ನಲ್ಲಿದ್ದಾರೆ. ಮತ್ತೊಂದು ಬ್ಯಾಚ್ ಇವತ್ತು ರೆಡಿಯಾಗಿದೆ. ಪ್ರತಿ ಗ್ರಾಮ ಪಂಚಾಯಿತಿಯಲ್ಲಿಯೂ ಸಹ ಒಬ್ಬ ಅಭಿವೃದ್ಧಿ ಅಧಿಕಾರಿ ಇರಬೇಕೆನ್ನುವುದು ಸರ್ಕಾರದ ಉದ್ದೇಶ. ಈ ಗ್ರಾಮ ಪಂಚಾಯಿತಿಯ ಅಭಿವೃದ್ಧಿ ಅಧಿಕಾರಿಯನ್ನು 'ಪಿಡಿಟಿ' ಎಂದು ಕರೆಯುತ್ತಾರೆ. ಅಂದರೆ Panchayat Development Officer ಎಂದು ಅವರು ಹೆಸರು. ನಮ್ಮ ಗ್ರಾಮ ಪಂಚಾಯಿತಿಯಲ್ಲಿ ಗ್ರಾಮ ಸಭೆ ಅಧ್ಯಕ್ಷರು ಮತ್ತು ಅಧಿಕಾರಿಗಳು ಒಟ್ಟಿಗೆ ಕೆಲಸ ಮಾಡುವಾಗ ಅಧ್ಯಕ್ಷರಿಗೆ ನಾವೇನು ಈ ಅಧಿಕಾರಿಗಳ ಕೆಳಗೆ



ಕೆಲಸ ಮಾಡುವುದು ಎನ್ನುವ ಭಾವ ಹುಟ್ಟುತ್ತದೆ. ಅನೇಕ ಕಡೆಗಳಲ್ಲಿ ಪಿಡಿಓಗಳಿಗೂ ಸಹ ನಾವು ಈ ಗ್ರಾಮ ಪಂಚಾಯತಿಯನ್ನು ರಿಪೇರಿ ಮಾಡಿ, ಅದನ್ನು ಉದ್ಧರಿಸುವ ಸಲುವಾಗಿಯೇ ಬಂದಿದ್ದೇವೆ ಎನ್ನುವ ಭಾವನೆಯಿಂದ ಕೆಲಸ ಮಾಡುತ್ತಾರೆ. ಅದೇ ರೀತಿ ಕೆಲವು ಕಡೆಗಳಲ್ಲಿ ಅವರ ಮೇಲೆ ದೌರ್ಜನ್ಯ ನಡೆದಿರುವುದನ್ನು ನಾನು ಕೂಡ ಖಂಡಿಸುತ್ತೇನೆ. ನಾವು ಗ್ರಾಮ ಪಂಚಾಯತಿಯ ಕಡೆಗೆ ಹೋದಾಗ ಅಲ್ಲಿನ ಅಧ್ಯಕ್ಷರು ನಮಗೆ ಏನು ಹೇಳುತ್ತಾರೆಂದರೆ ಈ ಅಧಿಕಾರಿಗಳ ಹೆಸರನ್ನು 'ಪಿಡಿಒ' ಬದಲಿಗೆ ಅಂದರೆ Panchayat Development Officer ಬದಲಿಗೆ 'ಪಿಡಿಎ' (Panchayat Development Assistant) ಎನ್ನುವ ಹೆಸರನ್ನು ನೀಡಬೇಕೆಂದು ನಮಗೆ ಹೇಳುತ್ತಾರೆ. ಆ ಹುದ್ದೆಯನ್ನು ಸಣ್ಣದಾಗಿ ಮಾಡಬೇಕೆನ್ನುವುದು ನನ್ನ ಉದ್ದೇಶವಲ್ಲ. ಗ್ರಾಮ ಪಂಚಾಯತಿ ಅಧ್ಯಕ್ಷರು ಮತ್ತು ಸದಸ್ಯರು ಗೌರವವನ್ನು ಹೆಚ್ಚು ಮಾಡುವ ಸಲುವಾಗಿ ಆ ಹುದ್ದೆಯ ಮೇಲೆ ಕಣ್ಣಾವಲು ಇಡಬೇಕೆಂದು ನಾನು ವಿನಂತಿಯನ್ನು ಮಾಡಿಕೊಳ್ಳುತ್ತೇನೆ.

ಮಾನ್ಯ ಸಭಾಪತಿಗಳೇ, ಈ ಅಧಿಕಾರ ವಿಕೇಂದ್ರೀಕರಣವನ್ನು ಗಟ್ಟಿ ಮಾಡುವುದಕ್ಕೋಸ್ಕರ ಗ್ರಾಮ ಪಂಚಾಯತಿ, ಜಿಲ್ಲಾ ಪಂಚಾಯತಿ ಮತ್ತು ತಾಲ್ಲೂಕು ಪಂಚಾಯತಿಗಳ ಆಡಳಿತವನ್ನು ಸಮರ್ಪಕಗೊಳಿಸುವುದಕ್ಕೋಸ್ಕರ ರಾಜ್ಯದಲ್ಲಿ ಒಂದು ಪಂಚಾಯತ್ ಪರಿಷತ್ತು ಎನ್ನುವುದಿದೆ. ಇದನ್ನು ಅತ್ಯಂತ ಅರ್ಥಪೂರ್ಣವಾಗಿ ರಚಿಸಲಾಗಿದೆ. ಇದಕ್ಕೆ ರಾಜ್ಯದ ಮುಖ್ಯಮಂತ್ರಿಗಳೇ ಅಧ್ಯಕ್ಷರಾಗಿರುತ್ತಾರೆ. ಗ್ರಾಮೀಣಾಭಿವೃದ್ಧಿ ಮಂತ್ರಿಗಳು ಉಪಾಧ್ಯಕ್ಷರಾಗಿರುತ್ತಾರೆ. ಆಯ್ಕೆ ಮೇಲ್ಮನೆ ಮತ್ತು ಕೆಳಮನೆ ಶಾಸಕರು ಅದರ ಸದಸ್ಯರಾಗಿರುತ್ತಾರೆ. ರಾಜ್ಯದಲ್ಲಿರುವ 5 ಜಿಲ್ಲಾ ಪಂಚಾಯತಿಯ ಅಧ್ಯಕ್ಷರುಗಳು, 1 ತಾಲ್ಲೂಕು ಪಂಚಾಯತಿಯ ಅಧ್ಯಕ್ಷರು ಪ್ರತಿ ಜಿಲ್ಲಾ ಪಂಚಾಯತಿ ಕೊಟ್ಟಿರುವ ಹೆಸರಿನ ಆಧಾರದ ಮೇಲೆ ಒಂದು ಗ್ರಾಮ ಪಂಚಾಯತಿಯ ಅಧ್ಯಕ್ಷರು ಈ ಪರಿಷತ್ತಿನ ಸದಸ್ಯರಾಗಿರುತ್ತಾರೆ. ಕಾನೂನುಬದ್ಧವಾಗಿ ಮತ್ತು ನಿಯಮಬದ್ಧವಾಗಿ ಪ್ರತಿ ವರ್ಷಕ್ಕೆ ಕನಿಷ್ಠ ಎರಡು ಬಾರಿ, ಈ ಪಂಚಾಯತ್ ಪರಿಷತ್ತು ಸೇರಿ, ಈ ಅಧಿಕಾರ ವಿಕೇಂದ್ರೀಕರಣದ ಬಗ್ಗೆ ನೇರವಾದ ಕಣ್ಣಾವಲನ್ನು ಮಾಡಿ

ಸಮರ್ಪಕವಾದ ನಿಯಮಾವಳಿಗಳನ್ನು ರೂಪಿಸಬೇಕೆನ್ನುವ ನಿಯಮವಿದೆ. ಆದರೆ ಕಳೆದ 19 ವರ್ಷಗಳ ಮಾಹಿತಿಯನ್ನು ಪಡೆದಾಗ ಕೇವಲ ಎರಡು ಬಾರಿ ಮಾತ್ರ ಈ ಪಂಚಾಯತ್ ಪರಿಷತ್ತು ಸಭೆ ಸೇರಿದೆ ಎನ್ನುವುದನ್ನು ತಮ್ಮ ಗಮನಕ್ಕೆ ತರಬಯಸುತ್ತೇನೆ. ಮಾನ್ಯ ಸಚಿವರು ಇದರ ಬಗ್ಗೆ ವಿಶೇಷವಾದ ನಿಗಾ ವಹಿಸಿ, ಒಂದೆರಡು ತಿಂಗಳಲ್ಲಿಯೇ ರಾಜ್ಯ ಪಂಚಾಯತ್ ಪರಿಷತ್ತನ್ನು ಪುನರ್ ನಿರ್ಮಾಣ ಮಾಡಿ, ಆ ಪಂಚಾಯತ್ ಪರಿಷತ್ತಿಗೆ ಅಗತ್ಯವಿರುವ ಅಧಿಕಾರವನ್ನು ನೀಡಬೇಕು. ಇಲ್ಲಿ ಅಧಿಕಾರ ವಿಕೇಂದ್ರೀಕರಣದ ಬಗ್ಗೆ ಮುಕ್ತವಾಗಿ ಚರ್ಚೆಯನ್ನು ಮಾಡುವುದಕ್ಕೆ ಅವಕಾಶವನ್ನು ಕಲ್ಪಿಸಿಕೊಡಬೇಕು ಎನ್ನುವುದು ನನ್ನ ವಿನಂತಿಯಾಗಿದೆ. ಅದರಲ್ಲಿಯೂ ವಿಧಾನ ಪರಿಷತ್ತಿನ ಸದಸ್ಯರಿಗೆ ಹೆಚ್ಚಿನ ಪ್ರಾಧ್ಯಾನತೆಯನ್ನು ನೀಡಬೇಕೆನ್ನುವುದು ನನ್ನ ಕೋರಿಕೆ.

ಗ್ರಾಮ ಪಂಚಾಯಿತಿಯಲ್ಲಿ ಸದಸ್ಯರು ಗೌರವಧನವನ್ನು ಪಡೆಯುತ್ತಾರೆ. ಒಬ್ಬ ಗ್ರಾಮ ಪಂಚಾಯಿತಿ ಸದಸ್ಯರಿಗೆ 250 ರೂಪಾಯಿಗಳ ಗೌರವಧನವನ್ನು ನೀಡಲಾಗುವುದು. ಕಳೆದ ನಾಲ್ಕು ವರ್ಷಗಳ ಹಿಂದೆ ಇದನ್ನು ಮಾಡಲಾಯಿತು, ಅದಕ್ಕೆ ಮುಂಚೆ ಅದನ್ನೂ ಸಹ ನೀಡುತ್ತಿರಲಿಲ್ಲ. ಗ್ರಾಮ ಪಂಚಾಯಿತಿ ಸದಸ್ಯರಿಗೆ ಒಂದು ಪಂಚಾಯಿತಿಯಲ್ಲಿ ಸಭೆಗೆ ಹಾಜರಾದಲ್ಲಿ ಉಪವೇಶನ ಎಂದು 100 ರೂಪಾಯಿಗಳ sitting charges ನೀಡುತ್ತಾರೆ. ದಯಮಾಡಿ ಈ ಗ್ರಾಮ ಪಂಚಾಯಿತಿ ಅಧ್ಯಕ್ಷರಿಗೆ ಗೌರವಧನವನ್ನು 1000 ರೂಪಾಯಿಗಳಿಗೆ ಏರಿಸಬೇಕೆಂದು ನಾನು ವಿನಂತಿಯನ್ನು ಮಾಡಿಕೊಳ್ಳುತ್ತೇನೆ. ಇಲ್ಲದಿದ್ದರೆ ಅವರಿಗೆ ಅಲ್ಲಿನ ಕೆಲಸಗಳನ್ನು ಮಾಡಲು ಬಹಳ ತೊಂದರೆಯಾಗುತ್ತದೆ. ಆ ಗ್ರಾಮ ಪಂಚಾಯಿತಿ ಉಪಾಧ್ಯಕ್ಷರಿಗೆ ಕನಿಷ್ಠ 750 ರೂಪಾಯಿಗಳನ್ನಾದರೂ ಕೊಡಬೇಕಾದ ಅನಿವಾರ್ಯತೆ ಇದೆ. ಹಾಗೆಯೇ ಗ್ರಾಮ ಪಂಚಾಯಿತಿಯ ಸದಸ್ಯರಿಗೆ 500 ರೂಪಾಯಿಗಳ ಗೌರವಧನವನ್ನು ನೀಡಬೇಕು. ಏಕೆಂದರೆ ಗ್ರಾಮ ಪಂಚಾಯಿತಿ ಸದಸ್ಯರ ಮಾನಸಿಕ ಸ್ಥಿತಿ ಮತ್ತು ದೈಹಿಕ ಶ್ರಮವನ್ನು ನೋಡಬೇಕು. ಆ ಒಂದು ಗ್ರಾಮ ಪಂಚಾಯಿತಿಯಲ್ಲಿ ಎಲ್ಲಿಯಾದರೂ ಕುಡಿಯುವ ನೀರು ಬರದಿದ್ದರೆ ಅವರು ಯಾವುದೇ ಶಾಸಕರನ್ನು ಅಥವಾ ಮಂತ್ರಿಗಳನ್ನು ಕೇಳುವುದಿಲ್ಲ, ಹತ್ತಿರದಲ್ಲಿಯೇ ಇರುವ

ಗ್ರಾಮ ಪಂಚಾಯಿತಿ ಸದಸ್ಯರಿಗೆ ನಿಮಗೆ ಓಟು ನೀಡಿದ ಪರಿಣಾಮ ನಮಗೆ ನೀರಿಲ್ಲ ಎಂದು ಬಾಯಿಗೆ ಬಂದ ಹಾಗೆ ಬೈಯುತ್ತಾರೆ. ಯಾವುದೇ ಸರ್ಕಾರದ ಇಲಾಖೆಗಳಲ್ಲಿ ಹೆಚ್ಚು ಕಡಿಮೆ ಆಗಿ ಯಾರಿಗೆ ಬಿಪಿಎಲ್ ಬದಲಿಗೆ ಎಪಿಲ್ ಎಂದಾದರೆ ಮೊದಲಿಗೆ ಗ್ರಾಮ ಪಂಚಾಯಿತಿ ಸದಸ್ಯರನ್ನು ಜನರು ಬೈಯುತ್ತಾರೆ. ವಿದ್ಯುತ್ ದೀಪ ಉರಿಯದಿದ್ದರೆ ಮೊದಲು ನಮ್ಮ ಗ್ರಾಮ ಪಂಚಾಯಿತಿ ಸದಸ್ಯರಿಗೆ ತಗಾದೆಯನ್ನು ಮಾಡುತ್ತಾರೆ. ಸ್ಥಳೀಯ ಸಂಸ್ಥೆಗಳಲ್ಲಿರುವ ಪ್ರತಿನಿಧಿಗಳು ಜನರ ಸಮಸ್ಯೆಗಳಿಗೆ ಪ್ರತಿನಿತ್ಯ ನಿರಂತರವಾಗಿ ಹೋರಾಟವನ್ನು ಮಾಡಬೇಕಾಗುತ್ತದೆ. ಈ ಹಿನ್ನೆಲೆಯಲ್ಲಿ ಗ್ರಾಮ ಪಂಚಾಯಿತಿ ಸದಸ್ಯರುಗಳ ಗೌರವಧನವನ್ನು ಹೆಚ್ಚು ಮಾಡಬೇಕೆಂದು ನಾನು ವಿನಂತಿಯನ್ನು ಮಾಡುತ್ತೇನೆ. ಗ್ರಾಮ ಪಂಚಾಯಿತಿ ಸದಸ್ಯರುಗಳಿಗೆ ನೀಡುವ ಉಪವೇಶನ ಶುಲ್ಕವನ್ನು ಸರಿಯಾಗಿ ನೀಡುವುದಿಲ್ಲ. ಹಂದಡಿ ಎನ್ನುವ ಒಂದು ಗ್ರಾಮ ಪಂಚಾಯಿತಿಗೆ ನಾನು ಹೋಗಿದ್ದೆನು, ಅಲ್ಲಿ 8 ತಿಂಗಳಿಂದ ಗೌರವಧನ ನೀಡಿಲ್ಲವೆಂದು ಪರಿಶಿಷ್ಟ ಜಾತಿಯ ಒಬ್ಬ ಹೆಣ್ಣುಮಗಳು ನನಗೆ ಹೇಳಿದಳು. ನಾನು ಈ ಬಗ್ಗೆ ಪಿಡಿಓ ಅವರಲ್ಲಿ ವಿಚಾರಿಸಿದಾಗ ಅವರು, ಸರ್ ಗೌರವಧನ ಬಂದಿದೆ ಆದರೆ ಕೊಡಿ ಎನ್ನುವ ಆದೇಶ ಬಂದಿಲ್ಲದ ಕಾರಣ ಕೊಟ್ಟಿಲ್ಲ ಎನ್ನುವ ಉತ್ತರವನ್ನು ಕೊಡುತ್ತಾರೆ. ಇಂತಹ ಮಾನಸಿಕ ಸ್ಥಿತಿಯಿರುವ ಅಧಿಕಾರಿಗಳನ್ನು ಇಟ್ಟುಕೊಂಡು ಪಂಚಾಯಿತಿಗಳಲ್ಲಿ ಕೆಲಸ ಮಾಡಲು ಹೇಗೆ ಸಾಧ್ಯವಾಗುತ್ತದೆ? ಕರ್ನಾಟಕ ರಾಜ್ಯದ ಇನ್ನೂ ಅನೇಕ ಗ್ರಾಮ ಪಂಚಾಯಿತಿಗಳ ಸ್ಥಿತಿಯೂ ಇದೇ ಆಗಿರಬಹುದೆಂದು ನನಗನಿಸುತ್ತಿದೆ. ಸಮಾಜದ ಕಟ್ಟಕಡೆಯ ಮನುಷ್ಯರು ಮೀಸಲಾತಿಯ ಆಧಾರದ ಮೇಲೆ ಬಂದವರು ತಮ್ಮ ಹಕ್ಕುಗಳನ್ನು ಕೇಳಲಿಕ್ಕೆ ಅಸಹಾಯಕರಾಗಿರುವ ಪರಿಸ್ಥಿತಿ ನಿರ್ಮಾಣ ಆಗಿದೆ. ಈ ಉಪವೇಶನದ ಶುಲ್ಕವನ್ನು 100 ರೂಪಾಯಿಯಿಂದ 250 ರೂಪಾಯಿಗಳಿಗೆ ಹೆಚ್ಚಿಗೆ ಮಾಡಬೇಕೆಂದು ನಾನು ವಿನಂತಿಯನ್ನು ಮಾಡಿಕೊಳ್ಳುತ್ತೇನೆ. ಸಾಮಾನ್ಯ ಸಭೆಗಳಿಗೆ ಹಾಜರಾದರೆ 100 ರೂಪಾಯಿ ಕೊಡುತ್ತಿದ್ದರು, ಅದನ್ನು ಈಗ 250 ರೂಪಾಯಿಗಳಿಗೆ ಹೆಚ್ಚಿಸಿ. ಇನ್ನು ಕೆಲವು ಯಾವುದೇ ಗ್ರಾಮ ಪಂಚಾಯಿತಿ ಅಧ್ಯಕ್ಷರು ತಮ್ಮ ವಿವೇಚನಾ ವ್ಯಾಪ್ತಿಯಲ್ಲಿ

ಕರೆಯತಕ್ಕ ಸಭೆಗಳಿಗೆ ಯಾವುದೇ sitting charges ನೀಡುವುದಿಲ್ಲ. ಇದನ್ನು ನೀಡುವಂತೆ ಸರ್ಕಾರ ಒಂದು ಆದೇಶವನ್ನು ಮಾಡಬೇಕು. ಹಾಗೆಯೇ ಈಗಿರುವ ಗೌರವಧನವನ್ನು ಹೆಚ್ಚು ಮಾಡಬೇಕೆಂದು ನಾನು ವಿನಂತಿಯನ್ನು ಮಾಡುತ್ತೇನೆ.

ನಮ್ಮ ಗ್ರಾಮ ಪಂಚಾಯಿತಿಗಳಲ್ಲಿ ಅಧಿಕಾರ ಎಷ್ಟು ಕಡಿತ ಆಗಿದೆ ಎಂದರೆ ಅಂಗನವಾಡಿಗಳ ನಿರ್ವಹಣೆ ಮತ್ತು ಮೇಲ್ವಿಚಾರಣೆ ಮಾಡುವ ಜವಾಬ್ದಾರಿ ಗ್ರಾಮ ಪಂಚಾಯಿತಿಗೆ ಇದ್ದಿತು. ಅಂಗನವಾಡಿ ಶಿಕ್ಷಕರಿಗೆ ರಜಾ ಮಂಜೂರು ಮಾಡುವ ಹಕ್ಕು ಪಂಚಾಯಿತಿಗೆ ನೀಡಲಾಗಿತ್ತು, ದಿನಾಂಕ 26-05-2004ರಂದು ಅಂಗನವಾಡಿಯ ಎಲ್ಲಾ ಅಭಿವೃದ್ಧಿ ಕೆಲಸ ಕಾರ್ಯಗಳನ್ನು ಪಂಚಾಯಿತಿಯೇ ಮಾಡಬೇಕೆಂದು ಸರ್ಕಾರ ಒಂದು ಆದೇಶವನ್ನು ಮಾಡಿತ್ತು. ಆದರೆ ಈ ಆದೇಶದ ವಿರುದ್ಧ ಅಂಗನವಾಡಿ ಶಿಕ್ಷಕಿಯರು ಮತ್ತು ಸಹಾಯಕರು ಪ್ರತಿಭಟನೆಯನ್ನು ಮಾಡಿದರು. ಅದನ್ನು ನಾನು ತಪ್ಪು ಎಂದು ಹೇಳುವುದಿಲ್ಲ. ಆದರೆ 5628 ಗ್ರಾಮ ಪಂಚಾಯಿತಿಗಳಲ್ಲಿ 94,000 ಜನ ಗ್ರಾಮ ಪಂಚಾಯಿತಿ ಸದಸ್ಯರು ಇರುವಂತಹ ಬಹು ದೊಡ್ಡ ವ್ಯವಸ್ಥೆಯನ್ನು ಗಮನಿಸದೇ ಸರ್ಕಾರ ಅವರ ಪ್ರತಿಭಟನೆಗೆ ಮಣಿದು ಆದೇಶವನ್ನು ಹಿಂದಕ್ಕೆ ಪಡೆಯಿತು. ಹಾಗಾದಲ್ಲಿ ಇವತ್ತು ಅಂಗನವಾಡಿಗಳನ್ನು ಯಾರು ನಿರ್ವಹಣೆ ಮಾಡಬೇಕು? ಇವತ್ತು ಅಂಗನವಾಡಿಯ ಕೆಲಸಕಾರ್ಯಗಳನ್ನು ಯಾರು ನಿರ್ವಹಿಸಬೇಕು; ಇವತ್ತಿಗೂ ಸಹ ಅಂಗನವಾಡಿಯ ಕಟ್ಟಡದ ಹೆಂಚು ಹೋದರೆ, ವಿದ್ಯುತ್ ದೀಪ ಹಾಕಿಸುವುದು, ಕಟ್ಟಡದ ರಿಪೇರಿ ಹೀಗೆ ಅಂಗನವಾಡಿಯ ಎಲ್ಲಾ ಸಮಸ್ಯೆಗಳನ್ನು ಪ್ರಥಮವಾಗಿ ಗ್ರಾಮ ಪಂಚಾಯಿತಿಯೇ ನಿರ್ವಹಣೆ ಮಾಡುತ್ತಿದೆ. ಸರ್ಕಾರ ಅಲ್ಲ, ಅಂಗನವಾಡಿಯ ಎಲ್ಲಾ ಸಮಸ್ಯೆಗಳನ್ನು ಗ್ರಾಮ ಪಂಚಾಯಿತಿಯೇ ನಿವಾರಣೆ ಮಾಡುತ್ತಿದೆ. ಮಕ್ಕಳ ಅಡಿಗೆಗೆ ಬೇಕಾಗುವ ಉರುವಲು, ಗ್ಯಾಸ್ ನೀಡುವುದು ಗ್ರಾಮ ಪಂಚಾಯಿತಿ, ಸ್ಟೆಪ್ ರಿಪೇರಿ ಮಾಡುವುದು ಗ್ರಾಮ ಪಂಚಾಯಿತಿ. ಹೀಗೆ ಎಲ್ಲಾ ಸರ್ವ ಸವಲತ್ತುಗಳನ್ನು ನೀಡುವುದು ನಮ್ಮ ಗ್ರಾಮ ಪಂಚಾಯಿತಿ. ಆದರೆ ಅದರ ಮೇಲ್ವಿಚಾರಣೆ

ನಮಗೆ ಬೇಡ ಎನ್ನುವ ಒಂದೇ ಕಾರಣಕ್ಕಾಗಿ ಸರ್ಕಾರ ಅಂಗನವಾಡಿಯ ಮೇಲ್ವಿಚಾರಣೆಯ ವಿರುದ್ಧ ಆದೇಶವನ್ನು ನೀಡಿದೆ.

(1.30 ಗಂಟೆ)

ಅಂಗನವಾಡಿಯ ಪೂರ್ಣ ಮೇಲ್ವಿಚಾರಣೆಯನ್ನು ಮತ್ತೊಮ್ಮೆ ಗ್ರಾಮ ಪಂಚಾಯಿತಿಗೆ ಕೊಡಬೇಕೆಂದು ನನ್ನ ಆಗ್ರಹವಿದೆ.

ಇನ್ನು ಕರ್ನಾಟಕ ರಾಜ್ಯದಲ್ಲಿ 5628 ಗ್ರಾಮ ಪಂಚಾಯಿತಿಗಳಲ್ಲಿ 5628 ಗ್ರಾಮ ಗ್ರಂಥಾಲಯಗಳು ಇದ್ದು, ಒಂದೊಂದು ಗ್ರಂಥಾಲಯದಲ್ಲಿ ಪರಿಚಾರಕಿ ಮತ್ತು ಗ್ರಂಥಪಾಲಕಿ ಎಂದು ಇದ್ದು, ಇವರಿಗೆ ಸಂಬಳ ಕೊಡುವುದು ಸೇರಿದಂತೆ ಗ್ರಂಥಾಲಯದ ಸರ್ವ ಅಭಿವೃದ್ಧಿ ಕೆಲಸಗಳನ್ನು ಗ್ರಾಮ ಪಂಚಾಯಿತಿ ಮಾಡಬೇಕೆಂದು ಸರ್ಕಾರದ ಆದೇಶವಾಗಿತ್ತು. ಆದರೆ ಇದ್ದಕ್ಕಿದ್ದ ಹಾಗೆ ಸರ್ಕಾರದ ಇಲಾಖಾಧಿಕಾರಿಗಳ ಚರ್ಚೆಯಿಂದ ಮತ್ತೊಂದು ಆದೇಶವಾಗಿ ಗ್ರಾಮ ಪಂಚಾಯಿತಿಯಲ್ಲಿರುವ ಗ್ರಂಥಪಾಲಕರ ಗ್ರಂಥಾಲಯವನ್ನು ಬೇರೆ ಇಲಾಖೆ ವಶಪಡಿಸಿಕೊಂಡಿತು. ಇವತ್ತು ಗ್ರಾಮ ಪಂಚಾಯಿತಿಯಲ್ಲಿ ಗ್ರಂಥಾಲಯ ಆಗಬೇಕಾದರೆ ಮೊದಲು ಜಾಗ ಯಾರು ಕೊಡಬೇಕು? ಆ ಗ್ರಾಮ ಪಂಚಾಯಿತಿಯವರೇ ಜಾಗ ಕೊಡಬೇಕು. ಗ್ರಂಥಾಲಯ ಮಂಜೂರಾಗಿದೆ ಎಂದು ಗ್ರಂಥಪಾಲಕಿ ಬಂದಾಗ ಟೀಬಲ್, ಕುರ್ಚಿ ಮತ್ತು ಕಪಾಟುಗಳನ್ನು ಗ್ರಾಮ ಪಂಚಾಯಿತಿ ಸರಬರಾಜು ಮಾಡಿತು. ಗ್ರಂಥಾಲಯಕ್ಕೆ ಬೇಕಾದ ಅಮೂಲ್ಯ ಪುಸ್ತಕಗಳು ಹಾಗೂ ಮಕ್ಕಳಿಗೆ ಬೇಕಾದ ಪುಸ್ತಕಗಳನ್ನು ತೆಗೆದುಕೊಳ್ಳಲು ಗ್ರಾಮ ಪಂಚಾಯಿತಿಯು ಅನುದಾನವನ್ನು ಬಿಡುಗಡೆ ಮಾಡಿತು. ಗ್ರಾಮ ಪಂಚಾಯಿತಿ ಪ್ರತಿ ತಿಂಗಳು ಸಂಬಳವನ್ನು ಕೊಡುತ್ತಿತ್ತು. ಈ ಅಧಿಕಾರವನ್ನು ಗ್ರಾಮ ಪಂಚಾಯಿತಿಯಿಂದ ಹೊರಗಿಡುವ ವ್ಯವಸ್ಥೆ ಮಾಡಿತು. ಇದರ ಪರಿಣಾಮವಾಗಿ ಗ್ರಾಮ ಪಂಚಾಯಿತಿ ಗ್ರಂಥಾಲಯಗಳಲ್ಲಿ ಯಾವ ರೀತಿ ಕೆಲಸಗಳು ನಡೆಯುತ್ತವೆ, ಯಾವ ರೀತಿ ಚಟುವಟಿಕೆಗಳು ನಡೆಯುತ್ತವೆ ಮತ್ತು ಎಷ್ಟು ಜನ ಓದುಗರು ಬರುತ್ತಾರೆ ಹಾಗೂ ಎಂತಹ ಪುಸ್ತಕಗಳು ಇವೆ ಎಂಬ ಬಗ್ಗೆ ಕಣ್ಗಾವಲು ಮಾಡುವ

ವ್ಯವಸ್ಥೆಯೇ ಗ್ರಾಮ ಪಂಚಾಯತಿಯಿಂದ ಹೊರಟು ಹೋಯಿತು. ಆದ್ದರಿಂದ ಇವುಗಳನ್ನು ಮತ್ತೊಮ್ಮೆ ಗ್ರಾಮ ಪಂಚಾಯತಿಗೆ ಕೊಡಬೇಕೆಂದು ತಮ್ಮ ಮೂಲಕ ವಿನಂತಿ ಮಾಡುತ್ತೇನೆ.

ಇನ್ನು ನಮ್ಮ ರಾಜ್ಯದಲ್ಲಿರುವ ಪ್ರಾಥಮಿಕ ಶಿಕ್ಷಣ ವ್ಯವಸ್ಥೆಗೆ ಸಂಬಂಧಪಟ್ಟಂತೆ ಸುಮಾರು 48,400ಕ್ಕೂ ಹೆಚ್ಚು ಪ್ರಾಥಮಿಕ ಶಾಲೆಗಳಿದ್ದು, 2617 ಅನುದಾನಿತ ಪ್ರಾಥಮಿಕ ಶಾಲೆಗಳು ಇವೆ. ಇವುಗಳಿಗೆ ಪ್ರತಿಯೊಂದಕ್ಕೂ ಶಾಲಾ ಅಭಿವೃದ್ಧಿ ಸಮಿತಿ ಎಂದು ಇದೆ. ಕಾಯಿದೆ ಪ್ರಕಾರ ಅನುದಾನಿತ ಮತ್ತು ಸರ್ಕಾರಿ ಶಾಲೆಯ ಶಾಲಾಭಿವೃದ್ಧಿ ಸಮಿತಿಯನ್ನು ರಚನೆ ಮಾಡಬೇಕಾಗಿರುವುದು ಗ್ರಾಮ ಪಂಚಾಯತಿಯ ನಾಗರಿಕ ಸೌಕರ್ಯ ಸಮಿತಿಗೆ ಸಂಬಂಧಪಟ್ಟಿದೆ. ದುರಾದೃಷ್ಟವೇನೆಂದರೆ ರಾಜ್ಯದ 30 ಜಿಲ್ಲೆಗಳ 48,400 ಸರ್ಕಾರಿ ಶಾಲೆಗಳಲ್ಲಿ ಶಾಲಾಭಿವೃದ್ಧಿ ಸಮಿತಿ ರಚನೆಯಾಗಿದೆ ಎಂದು ರಾಜ್ಯ ಮಟ್ಟದಲ್ಲಿ ಇದೆ. ವಿಶೇಷವಾಗಿ ಈ ಸರ್ಕಾರಿ ಶಾಲೆಗಳಲ್ಲಿ ಅಭಿವೃದ್ಧಿ ಸಮಿತಿಯನ್ನು ರಚನೆ ಮಾಡಬೇಕಾದ ಅಧಿಕಾರ ಗ್ರಾಮ ಪಂಚಾಯತಿಯ ನಾಗರಿಕ ಸೌಕರ್ಯ ಸಮಿತಿಗೆ ಇದ್ದು, ಈ ಸೌಕರ್ಯ ಸಮಿತಿಯ ಅಧ್ಯಕ್ಷರು ಗ್ರಾಮ ಪಂಚಾಯತಿಯ ಅಧ್ಯಕ್ಷರೇ ಆಗಿರುತ್ತಾರೆ ಎಂಬುದನ್ನು ಗಮನಿಸಬೇಕಾದ ವಿಚಾರ. ಪ್ರತಿ ಪಂಚಾಯತಿಗಳ ವ್ಯಾಪ್ತಿಯಲ್ಲಿರುವ ಸರ್ಕಾರಿ ಶಾಲೆಗಳಿಗೆ ಸೂಕ್ತ ಸೂಚನೆ ಕಳುಹಿಸಿ, ಶಾಲಾಭಿವೃದ್ಧಿ ಸಮಿತಿಯನ್ನು ರಚಿಸಬೇಕು. ಕನಿಷ್ಠ ಪ್ರತಿ ತಿಂಗಳು ಸಮಿತಿ ಸಭೆ ಸೇರಿ ಶಾಲೆಯ ಆಗುಹೋಗುಗಳ ಬಗ್ಗೆ ಚರ್ಚಿಸಿ ಸಮಸ್ಯೆಗಳನ್ನು ಪರಿಹರಿಸಬೇಕು. ಕನಿಷ್ಠ 3 ತಿಂಗಳಿಗೊಮ್ಮೆ ಸೌಕರ್ಯ ಸಮಿತಿ ಸೂಚಿಸಿದ ಸ್ಥಳದಲ್ಲಿ ಸೌಕರ್ಯ ಸಮಿತಿ ಸದಸ್ಯರು ಮತ್ತು ಶಾಲಾಭಿವೃದ್ಧಿ ಸದಸ್ಯರು ಒಟ್ಟಾಗಿ ಶಾಲೆಯ ಎಲ್ಲಾ ಸಮಸ್ಯೆಗಳ ಬಗ್ಗೆ ಅಂದರೆ ಶಿಕ್ಷಣದ ಗುಣಮಟ್ಟ, ಸಕಲ ಸೌಕರ್ಯಗಳ ಬಗ್ಗೆ ಯೋಚನೆ ಮಾಡಬೇಕು ಮತ್ತು ಚಿಂತನೆ ಮಾಡಬೇಕು. ಆ ಮೂಲಕ ಅಧಿಕಾರವನ್ನು ಚಲಾಯಿಸಬೇಕು ಎಂದು ಇದೆ. ದುರಾದೃಷ್ಟಕ್ಕೆ 48,400 ಶಾಲೆಗಳ ಪೈಕಿ 100 ಶಾಲೆಗಳಲ್ಲಿಯೂ ಗ್ರಾಮ ಪಂಚಾಯತಿ ಮೂಲಕ ಸೌಕರ್ಯ ಸಮಿತಿಯನ್ನು ರಚಿಸಿದ ಮಾಹಿತಿಗಳು ಇಲ್ಲ. ಅದರ ಬದಲು ಆ

ಶಾಲಾಭಿವೃದ್ಧಿ ಸಮಿತಿಯು ಅಂದರೆ ಆ ಶಾಲೆಯ ಮುಖ್ಯೋಪಾಧ್ಯಾಯರು ಒಂದು ಸಮಿತಿಯನ್ನು ಮಾಡಿಕೊಂಡು ಶಿಕ್ಷಣ ಇಲಾಖೆಗೆ ಕಳುಹಿಸುವ ವ್ಯವಸ್ಥೆ ಇದೆ. ಇಷ್ಟೊಂದು ಹಕ್ಕುಗಳಿದ್ದರೂ ಗ್ರಾಮ ಪಂಚಾಯಿತಿ ಸದಸ್ಯರು ಸೌಕರ್ಯ ಸಮಿತಿಯನ್ನು ರಚನೆ ಮಾಡಿದ್ದರೆ, ಪ್ರತಿ ಮೂರು ತಿಂಗಳಿಗೊಮ್ಮೆ ಶಾಲಾಭಿವೃದ್ಧಿ ಸಮಿತಿ ಮತ್ತು ಸೌಕರ್ಯ ಸಮಿತಿಯವರು ಚರ್ಚೆ ಮಾಡಿ ಅಲ್ಲಿರುವ ಸಮಸ್ಯೆಗಳ ಬಗ್ಗೆ ಕಣ್ಗಾವಲು ಮಾಡಬಹುದಾಗಿತ್ತು. ದಯವಿಟ್ಟು ಕೂಡಲೇ ಸರ್ಕಾರದಿಂದ ಸುತ್ತೋಲೆಯನ್ನು ಕಳುಹಿಸುವುದರ ಮೂಲಕ ಸೌಕರ್ಯ ಸಮಿತಿಗಳ ಮೂಲಕ ಶಾಲಾಭಿವೃದ್ಧಿ ಸಮಿತಿ ರಚನೆಯಾಗಿದ್ದಿದ್ದರೆ ತಕ್ಷಣವೇ ಸೌಕರ್ಯ ಸಮಿತಿಯನ್ನು ವಿಶ್ವಾಸಕ್ಕೆ ತೆಗೆದುಕೊಂಡು ಶಾಲಾಭಿವೃದ್ಧಿ ಸಮಿತಿಯನ್ನು ರಚನೆ ಮಾಡಬೇಕೆಂದು ವಿನಂತಿಸುತ್ತೇನೆ. ಇನ್ನೂ ಅನೇಕ ವಿಚಾರಗಳು ಇದ್ದರೂ ನಮ್ಮ ಮುಂದಿರುವ ಸಮಸ್ಯೆಗಳಿಗೆ ಪರಿಹಾರ ಏನು? ಸ್ವತಂತ್ರ ಸರ್ಕಾರವಾಗಿ ಒಂದು ಗ್ರಾಮ ಪಂಚಾಯಿತಿ ಕೆಲಸ ಮಾಡಬೇಕು. ತಾಲ್ಲೂಕು ಪಂಚಾಯಿತಿ ಮತ್ತು ಜಿಲ್ಲಾ ಪಂಚಾಯಿತಿಗಳಿಗೆ ಅಧಿಕಾರ ಬರಬೇಕು ಎಂದು ನಾವು ಯೋಚನೆ ಮಾಡುತ್ತೇವೆ. ಇದನ್ನು ಪರಿಹಾರ ಮಾಡಲು ಚರ್ಚೆ ಮಾಡಿದಾಗ ಕರ್ನಾಟಕ ರಾಜ್ಯದಲ್ಲಿರುವ 3ನೇ ಹಣಕಾಸು ಆಯೋಗದ ವರದಿಯು ಸರ್ಕಾರದ ಮುಂದಿದೆ. ಅದರಂತೆ ಜಿಲ್ಲಾ ಪಂಚಾಯಿತಿಗಳಲ್ಲಿ ಅಧಿಕಾರ ಕುಂಠಿತವಾಗಿದ್ದಾಗ ಸರಿಪಡಿಸಲು ಇಂಥಿಂಥ ಮಾರ್ಗಸೂಚಿಗಳನ್ನು ಅನುಸರಿಸಬೇಕು ಎಂದು ಹೇಳಿದೆ. ತಾಲ್ಲೂಕು ಪಂಚಾಯಿತಿಗೆ ಹೆಚ್ಚು ಅಧಿಕಾರ ಬರಲು ಇಂತಹ ಕಲ್ಪನೆಗಳ ಬಗ್ಗೆ ಹೇಳಿದೆ. ಪ್ರತಿ ಗ್ರಾಮ ಪಂಚಾಯಿತಿಗಳು ಸ್ವತಂತ್ರವಾಗಿ ಕೆಲಸ ಮಾಡಬೇಕೆಂದರೆ 3ನೇ ಹಣಕಾಸು ಆಯೋಗದ ವರದಿಯನ್ನು ಜಾರಿಗೆ ತರಬೇಕು ಎಂದು ಇದೆ. ಈ 3ನೇ ಹಣಕಾಸು ಆಯೋಗದ ವರದಿಯನ್ನು ಯಥಾವತ್ತಾಗಿ ಜಾರಿಗೆ ಎಂದು ಹಿಂದಿನ ಸರ್ಕಾರ ಬಜೆಟ್‌ನಲ್ಲಿ ಘೋಷಣೆ ಮಾಡಿದೆ. ಪ್ರಾರಂಭಿಕ ಹಂತದಲ್ಲಿ ಜಿಲ್ಲಾ ಪಂಚಾಯಿತಿಗೆ 2 ಕೋಟಿ ರೂಪಾಯಿಗಳು ಮತ್ತು ತಾಲ್ಲೂಕು ಪಂಚಾಯಿತಿಗೆ 1 ಕೋಟಿ ರೂಪಾಯಿಗಳು 3ನೇ ಹಣಕಾಸು ಆಯೋಗದ ಸೂಚನೆ ಮೇರೆಗೆ ಅನುದಾನ ಲಭಿಸಿದೆ. ಗ್ರಾಮ ಪಂಚಾಯಿತಿಗೆ ಹೆಚ್ಚು

ಅಧಿಕಾರ ಬರಬೇಕು ಎಂದು 3ನೇ ಹಣಕಾಸು ಆಯೋಗದ ವರದಿಯಲ್ಲಿ ಇದೆ. ಈ ಎಲ್ಲಾ ಸಮಸ್ಯೆಗಳನ್ನು ಪರಿಹಾರ ಮಾಡುವ ಶಕ್ತಿ ಮಾನ್ಯ ಹೆಚ್.ಕೆ. ಪಾಟೀಲ್ ಅವರಿಗೆ ಇದೆ. ನನ್ನ ಊಹೆ ತಪ್ಪಲ್ಲ ಎಂದು ನಾನು ತಿಳಿದುಕೊಂಡಿದ್ದೇನೆ. ಆದ್ದರಿಂದ ದಯವಿಟ್ಟು ನಮ್ಮ ಭಾವನೆಗಳನ್ನು ಅರ್ಥಮಾಡಿಕೊಂಡು ಸಮಸ್ಯೆಗಳನ್ನು ಪರಿಹಾರ ಮಾಡಬೇಕು. ಕನಿಷ್ಠ 3 ತಿಂಗಳಿಗೊಮ್ಮೆಯಾದರೂ ಸ್ಥಳೀಯ ಸಂಸ್ಥೆಗಳಿಂದ ಆಯ್ಕೆಯಾದ ವಿಧಾನ ಪರಿಷತ್ತಿನ ಸದಸ್ಯರನ್ನು ಕರೆದು ಸಮಸ್ಯೆಗಳ ಬಗ್ಗೆ ಕೇಳಿ, ಆ ಮೂಲಕ ನಮ್ಮ ಸಲಹೆ-ಸೂಚನೆಗಳನ್ನು ತೆಗೆದುಕೊಳ್ಳಬೇಕು. ಇದರಿಂದ ಅಧಿಕಾರ ವಿಕೇಂದ್ರೀಕರಣಗೊಳ್ಳಲು ತಮ್ಮ ಕಾಲದಲ್ಲಿ ಅವಕಾಶವಾಗಬೇಕು ಎಂದು ವಿನಂತಿಸಿ, ಸಮಯವನ್ನು ನೀಡಿದ್ದಕ್ಕೆ ತಮಗೆ ವಂದಿಸಿ, ನನ್ನ ಮಾತುಗಳನ್ನು ಮುಗಿಸುತ್ತೇನೆ.

**ಸಭಾಪತಿಯವರು:-** ಮಾನ್ಯ ಸಚಿವರು ಉತ್ತರಿಸಿದ ಮೇಲೆ ಮಾತನಾಡಲು ಎಲ್ಲರಿಗೂ ಅವಕಾಶ ಕೊಡುತ್ತೇನೆ. ನಿಯಮ 330ರಡಿಯಲ್ಲಿ ಪದ್ಧತಿಯಂತೆ ಮೊದಲಿಗೆ ಮಂತ್ರಿಗಳಿಂದ ಉತ್ತರ ನಂತರವೇ clarification ಕೇಳಬೇಕು.

**ಶ್ರೀ ಅಲ್ಲಮಪ್ರಭು ಪಾಟೀಲ್:-** ಮಾನ್ಯ ಸಭಾಪತಿಯವರೇ, ನನ್ನ ವಿನಂತಿ ಏನೆಂದರೆ, ಉಡುಪಿ ಜಿಲ್ಲೆಯಲ್ಲಿ ಹೋದ ವರ್ಷ ಬೃಹತ್ ಸಮಾವೇಶ ನಡೆದಿದ್ದು, ಆ ಸಮಾವೇಶದಲ್ಲಿ ಎಲ್ಲಾ ವಿಧಾನ ಪರಿಷತ್ತಿನ ಸದಸ್ಯರು, ಜಿಲ್ಲಾ ಪಂಚಾಯತ್ ಅಧ್ಯಕ್ಷರು, ತಾಲ್ಲೂಕು ಮತ್ತು ಗ್ರಾಮ ಪಂಚಾಯತಿಯವರೆಲ್ಲರೂ ಸೇರಿ ಗ್ರಾಮ, ತಾಲ್ಲೂಕು ಮತ್ತು ಜಿಲ್ಲಾ ಪಂಚಾಯತಿಗಳಲ್ಲಿ ಏನೇನು ಆಗಬೇಕು ಮತ್ತು ಏನೇನು ಅವಶ್ಯಕತೆ ಇದೆ ಎಂಬುದನ್ನು ಸರ್ಕಾರದ ಗಮನಕ್ಕೆ ತಂದಿದ್ದೇವೆ. ದಯಮಾಡಿ ಅದನ್ನು ಜಾರಿಗೆ ತರಬೇಕು, ಆ ಶಕ್ತಿ ಮಾನ್ಯ ಹೆಚ್.ಕೆ. ಪಾಟೀಲರಿಗೆ ಇದೆ. ನಮ್ಮೆಲ್ಲರನ್ನು ಕರೆಸಿ ಒಂದು ಸಭೆ ಮಾಡಬೇಕು ಎಂದು ವಿನಂತಿಸುತ್ತೇನೆ.



**ಶ್ರೀ ಹೆಚ್.ಕೆ. ಪಾಟೀಲ್(ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಸಚಿವರು):-** ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರು ಅತ್ಯಂತ ಗಂಭೀರ ಹಾಗೂ ಮಹತ್ವದ ವಿಚಾರಗಳನ್ನು ಪ್ರಸ್ತಾಪ ಮಾಡಿದ್ದು, ತಾವು ಒಂದೂವರೆಗೆ ಸದನವನ್ನು ಮುಂದೂಡಿ ನಂತರ ಮೂರು ಗಂಟೆಗೆ ಸೇರೋಣ ಎಂದು ಅಪೇಕ್ಷೆ ಪಟ್ಟಿದ್ದರಿ. ಇನ್ನೂ ಕೆಲವು ಸದಸ್ಯರು ಸಲಹೆಗಳನ್ನು ಕೊಡುವವರಿದ್ದಾರೆ.

**ಸಭಾಪತಿಯವರು:-** ನಾನು ಅವರಿಗೆ ಅವಕಾಶ ಕೊಡಬೇಕು.

**ಶ್ರೀ ಹೆಚ್.ಕೆ. ಪಾಟೀಲ್:-** ಆ ಕಾರಣದಿಂದ ತಾವು ಒಪ್ಪುವುದಾದರೆ ಮೂರು ಗಂಟೆಯ ನಂತರ ಮಾನ್ಯ ಸದಸ್ಯರಿಗೆ 15-20 ನಿಮಿಷಗಳ ಕಾಲ ಅವಕಾಶ ಕೊಟ್ಟ ನಂತರ ನಾನು ಉತ್ತರವನ್ನು ಕೊಡುತ್ತೇನೆ. ನಾನು ಮುಂಜಾನೆ ಸದನಕ್ಕೆ ಬರುವಾಗ ಕಾವೇರಿ ವಿಷಯದಲ್ಲಿ ಮಾನ್ಯ ವಿರೋಧ ಪಕ್ಷದ ನಾಯಕರುಗಳು ಹಾಗೂ ಕಾನೂನು ಪಂಡಿತರುಗಳ ಸಭೆ ನಡೆದಿದ್ದು, ಆ ಸಭೆಯನ್ನು ಪೂರ್ಣಗೊಳಿಸಿಕೊಂಡು ಮಾನ್ಯ ಮುಖ್ಯಮಂತ್ರಿಗಳು ಹಾಗೂ ಸರ್ಕಾರದ ಸಚಿವರ ಜೊತೆ ಮಾತನಾಡುತ್ತಿದ್ದೆನು. ನಂತರ ನಾನು ವಿಳಂಬವಾಗಿ ಸದನಕ್ಕೆ ಆಗಮಿಸಿದಾಗ ಅಷ್ಟರೊಳಗೆ ತಾವು ಸದನವನ್ನು ಮುಂದೂಡಿದ್ದರಿ. ಅದಕ್ಕಾಗಿ ನನ್ನ ಕ್ಷಮೆಯನ್ನು ತಮಗೆ ಸಲ್ಲಿಸುತ್ತಾ, ನಾನು ಜವಾಬ್ದಾರಿಯಲ್ಲಿದ್ದ ಸಂದರ್ಭದಲ್ಲಿ ನನ್ನ ವಿಳಂಬವನ್ನು ತಮ್ಮಲ್ಲಿ ಅರಿಕೆ ಮಾಡಿಕೊಳ್ಳುತ್ತಿದ್ದೇನೆ.

**ಸಭಾಪತಿಯವರು:-** ಈಗ ಸದನವನ್ನು 3 ಗಂಟೆಯವರೆಗೆ ಮುಂದೂಡುತ್ತೇನೆ.

(ಭೋಜನ ವಿರಾಮಕ್ಕಾಗಿ 1 ಗಂಟೆ 39 ನಿಮಿಷಗಳಿಗೆ ಮುಂದೂಡಲ್ಪಟ್ಟ ಸದನವು  
ಪುನಃ 3 ಗಂಟೆ 14 ನಿಮಿಷಗಳಿಗೆ ಸಮಾಪಿತಗೊಂಡಿತು.

ಮಾನ್ಯ ಸಭಾಪತಿಯವರು ಸಭಾ ಪೀಠವನ್ನಲಂಕರಿಸಿದರು)

**ಸಭಾಪತಿಯವರು:-** ಬೆಳಿಗ್ಗೆ ಶ್ರೀಯುತ ಕೋಟ ಶ್ರೀನಿವಾಸ ಪೂಜಾರಿಯವರು ನಿಯಮ 330ರ ಅಡಿಯಲ್ಲಿ ಚರ್ಚೆಗೆ ಮಾನ್ಯ ಸಚಿವರು ಉತ್ತರವನ್ನು ಕೊಡುವುದಕ್ಕೆ ಮುಂಚೆ ಕೆಲವರು ಮಾತನಾಡಬೇಕೆಂದು ಆಸೆ ಪಟ್ಟಿದ್ದಾರೆ. ಮಾತನಾಡುವವರಿಗೆ ಅವಕಾಶವನ್ನು ಕೊಡುತ್ತೇನೆ. ಯಾರ್ಯಾರು ಮಾತನಾಡಬೇಕೆಂದಿದ್ದೀರೋ ನೀವುಗಳು ನಿಮ್ಮ ನಾಯಕರುಗಳ ಮೂಲಕ ಅಥವಾ ನಿಮ್ಮ ಮುಖ್ಯ ಸಚೇತಕರ ಮೂಲಕ ನನಗೆ ಒಂದು ಪಟ್ಟಿಯನ್ನು ಕಳುಹಿಸಿದರೆ ನನಗೆ ಸಮಯವನ್ನು ಹಂಚಿಕೆ ಮಾಡುವುದಕ್ಕೆ ಸುಲಭವಾಗುತ್ತದೆ. ಒಂದು ವಿಚಾರವೆಂದರೆ, ಈಗ ನನ್ನ ಬಳಿ ಸಮಯವಿಲ್ಲ. ಈಗಾಗಲೇ 3 ಗಂಟೆ 15 ನಿಮಿಷಗಳಾಗಿವೆ. ಸಂಜೆ 6.00 ಗಂಟೆಯ ನಂತರ ನೀವುಗಳು ಸದನ ನಡೆಸುವುದು ಸಾಕು ಎಂದು ಹೇಳುತ್ತೀರಿ. ಹಾಗಾಗಿ ಮಾತನಾಡುವವರು ಸ್ವಲ್ಪ ಸಹಕರಿಸಬೇಕು. ನಾನು ಎಲ್ಲರಿಗೂ ಮಾತನಾಡುವುದಕ್ಕೆ ಅವಕಾಶವನ್ನು ಕೊಡುತ್ತೇನೆ. ಯಾರ್ಯಾರು ಹೆಸರು ಬರುತ್ತದೆಯೋ ಅವರೆಲ್ಲರಿಗೂ ಮಾತನಾಡುವುದಕ್ಕೆ ಅವಕಾಶವನ್ನು ಕೊಡುತ್ತೇನೆ. 5 ಜನರು ಅಥವಾ 25 ಜನರು ಮಾತನಾಡುತ್ತೀರೋ, ಅಷ್ಟೂ ಜನರಿಗೂ ಮಾತನಾಡಲು ಅವಕಾಶವನ್ನು ಕೊಡಬೇಕೆಂಬುದು ನನ್ನ ಒಂದು ವಿಚಾರ. ಆದರೆ ಮಾತನಾಡುವುದಕ್ಕೆ ಪ್ರಾರಂಭಿಸಿದವರು ಸಮಯವನ್ನು ನಿಗದಿಗೊಳಿಸಿರುವುದು ನನಗಲ್ಲ, ಇನ್ನೊಬ್ಬರಿಗೆ ಎಂದುಕೊಳ್ಳಬಾರದು. 5 ನಿಮಿಷಗಳಿಗೂ ಹೆಚ್ಚಿನ ಸಮಯವನ್ನು ನಾನು ಯಾರಿಗೂ ಸಹ ಕೊಡುವುದಿಲ್ಲ. ಸದನದಲ್ಲಿ ಮೂರು ಕಡೆಯೂ ಸಹ ಗಡಿಯಾರವಿದೆ. ಮಾತನಾಡುವವರು ಸಮಯವನ್ನು ತಾವೇ ನೋಡಿಕೊಳ್ಳಿ. ನಾನು ಎಲ್ಲರಿಗೂ ಮಾತನಾಡುವುದಕ್ಕೆ ಅವಕಾಶವನ್ನು ಕೊಡುತ್ತೇನೆ. 5 ನಿಮಿಷಗಳು ದಾಟಿದರೆ ನನ್ನ ಮೇಲೆ ಕೋಪ ಮಾಡಿಕೊಳ್ಳಬೇಡಿ, ನಾನು ಮುಂದಿನ ಹೆಸರನ್ನು ಕರೆಯುತ್ತೇನೆ. 5 ನಿಮಿಷಗಳು ಎಂದರೆ 10 ಜನರಿಗಾದರೂ ಮಾತನಾಡಲು ಅವಕಾಶ ಸಿಗುತ್ತದೆ. ಈ ವಿಚಾರವಾಗಿ 50 ನಿಮಿಷಗಳ ಕಾಲವನ್ನು ನೀಡಬಹುದು. ಇಲ್ಲ ನಾನು ಒಬ್ಬನೇ 50 ನಿಮಿಷಗಳ ಕಾಲ ಮಾತನಾಡುತ್ತೇನೆಂದರೆ, ನನಗೆ ಸದನವನ್ನು ನಡೆಸುವುದು ಕಷ್ಟವಾಗುತ್ತದೆ.

ಇರುವ ಸಮಯದಲ್ಲಿ ಎಲ್ಲರೂ ಸಹಕರಿಸಬೇಕು. ಹಾಗಾಗಿ ಈಗ ಜನತಾದಳ (ಎಸ್) ನಿಂದ ಯಾರಾದರೂ ಮಾತನಾಡುವವರಿದ್ದರೆ ಮಾತನಾಡಬಹುದು. ಅದಾದ ನಂತರ ನಾನು ಕಾಂಗ್ರೆಸ್ ಪಕ್ಷದವರಿಗೆ ಅವಕಾಶ ಕೊಡುತ್ತೇನೆ. ಮಾತನಾಡುವವರು 5 ನಿಮಿಷಗಳ ಕಾಲ ಗಡಿಯಾರವನ್ನು ನೋಡಿಕೊಂಡು ಮಾತನಾಡಿ.

**ಶ್ರೀ ಪಟೇಲ್ ಶಿವರಾಂ(ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):-** ಮಾನ್ಯ ಸಭಾಪತಿಯವರೇ, ಈಗ ಕೋಟ ಶ್ರೀನಿವಾಸ ಪೂಜಾರಿಯವರು ಸ್ಥಳೀಯ ಸಂಸ್ಥೆಗಳ ಬಗ್ಗೆ ಸಾಕಷ್ಟು ವಿಷಯಗಳನ್ನು ಹೇಳಿ ಬೆಳಕು ಚೆಲ್ಲಿದ್ದಾರೆ. ನಾವೂ ಕೂಡ ಆ ಕ್ಷೇತ್ರದಲ್ಲಿ ಕೆಲಸ ಮಾಡಿ ಬಂದಿರುವುದರಿಂದ ಹೇಳುತ್ತಿದ್ದೇವೆ. ಉಡುಪಿ ಜಿಲ್ಲೆಯಲ್ಲಿ ಒಂದು ಸಮಾರಂಭ ನಡೆಯಿತು. ಅದಕ್ಕೆ ತಮ್ಮನ್ನು ಕರೆದಿದ್ದರು, ತಾವು ಆ ಸಮಾರಂಭಕ್ಕೆ ಬಂದಿದ್ದಿರಿ. ನಾನು ಒಂದು ದಿವಸ ಹೋಗಿದ್ದೆ. ಅದು ಮೂರು ದಿವಸಗಳ ಒಂದು ಸಮ್ಮೇಳನ. ಅಲ್ಲಿ ಎಲ್ಲಾ ವಿಚಾರಗಳು ಪ್ರಸ್ತಾಪವಾಗಿ ಹಕ್ಕೊತ್ತಾಯ ಎನ್ನತಕ್ಕಂಥ ನಿಯಮದ ಅಡಿಯಲ್ಲಿ ಎಲ್ಲಾ ವಿಚಾರಗಳು ಪ್ರಸ್ತಾಪವಾಗಿ ಸ್ಥಳೀಯ ಸಂಸ್ಥೆಗಳಿಗೆ ಹೆಚ್ಚಿನ ಅಧಿಕಾರವನ್ನು ಕೊಡಬೇಕೆ ಎನ್ನತಕ್ಕಂಥ ಒಂದು ಪ್ರತಿಪಾದನೆಯನ್ನು ಮಾಡತಕ್ಕಂಥ ನಿರ್ಣಯವಾಯಿತು. ಬಹುಶಃ ಸರ್ಕಾರದ ಮಂತ್ರಿಗಳು ಸದನದಲ್ಲಿ ಉಪಸ್ಥಿತರಲ್ಲದಿರಬಹುದು, ಆದರೆ ಇದರಲ್ಲಿ ಹೊಸದಾಗಿ ಅಧಿಕಾರವನ್ನು ಕೊಡತಕ್ಕಂಥಾದ್ದು ಏನೂ ಇಲ್ಲ. 1983ರ ಕಾಯ್ದೆಯ ಪ್ರಕಾರ 1987ರಲ್ಲಿ ಚುನಾವಣೆ ನಡೆದಾಗ ಜಿಲ್ಲಾ ಪರಿಷತ್ತು ಅಸ್ತಿತ್ವಕ್ಕೆ ಬಂತು. ಆಗ ಬಿಜೆಪಿಯವರು ನಮ್ಮ ಜೊತೆಗೆ ಇದ್ದರು. ಕಾಂಗ್ರೆಸ್ ಪಕ್ಷದ ರಾಜೀವ್ ಗಾಂಧಿಯವರು ಸಹ ಆ ವ್ಯವಸ್ಥೆಯನ್ನು ಒಪ್ಪಿಕೊಂಡಿದ್ದರು. ಇಲ್ಲೊಂದು ಸಮ್ಮೇಳನಕ್ಕೆ ಅವರು ಪ್ರಧಾನ ಮಂತ್ರಿಗಳಾಗಿ ಬಂದಿದ್ದರು. ಆ ವಿಕೇಂದ್ರೀಕರಣದ ವ್ಯವಸ್ಥೆ ಜಾರಿಗೆ ಬರುವುದಕ್ಕೆ ಶ್ರೀಯುತರುಗಳಾದ ನಜೀರ್ ಸಾಬ್‌ರವರು, ರಾಮಕೃಷ್ಣ ಹೆಗ್ಗಡೆಯವರು, ದೇವೇಗೌಡರು, ನಾಣಯ್ಯನವರು ಇವರೆಲ್ಲರೂ ಕೂಡ ಆ ಸಂದರ್ಭದಲ್ಲಿ ಸರ್ಕಾರದಲ್ಲಿದ್ದರು. ಒಬ್ಬ ಜಿಲ್ಲಾ ಪಂಚಾಯ್ತಿ ಅಧ್ಯಕ್ಷನಿಗೆ ರಾಜ್ಯದ ಮಂತ್ರಿ ಸ್ಥಾನಮಾನ ಇತ್ತು. ಒಬ್ಬ ಮಂಡಲ

ಪಂಚಾಯ್ತಿಯ ಪ್ರಧಾನರಿಗೂ ಕೂಡ ತನ್ನದೇ ಆದಂಥ ಅಧಿಕಾರವನ್ನು ನಡೆಸತಕ್ಕಂಥ ಅಧಿಕಾರವಿತ್ತು. ಆ ತರಹದ ಅಧಿಕಾರವನ್ನು, ನಮ್ಮ ಕೋಟ ಶ್ರೀನಿವಾಸ ಪೂಜಾರಿಯವರು ಪ್ರಸ್ತಾಪ ಮಾಡಿರತಕ್ಕಂಥಾದ್ದು ಜಿಲ್ಲಾ ಪಂಚಾಯ್ತಿ, ತಾಲ್ಲೂಕು ಪಂಚಾಯ್ತಿ ಹಾಗೂ ಗ್ರಾಮ ಪಂಚಾಯ್ತಿಗಳ ಬಗ್ಗೆ. ಅದರ ಜೊತೆಯಲ್ಲಿಯೇ ನಾವು ಸ್ಥಳೀಯ ಸಂಸ್ಥೆಗಳ ಪ್ರತಿನಿಧಿಗಳಾಗಿರತಕ್ಕಂಥಾದ್ದು, ನಗರ ಸಭೆ, ಪುರಸಭೆ ಮತ್ತು ಪಟ್ಟಣ ಪಂಚಾಯ್ತಿಗಳು ಸಹ ಇದರಲ್ಲಿ ಸೇರುತ್ತವೆ. ಆದರೆ ಈಗಿನ ವ್ಯವಸ್ಥೆಯೊಳಗೆ ಬಹುಶಃ ಸದಸ್ಯರುಗಳು ಬಹಳ ನಿಷ್ಕ್ರಿಯರಾಗಿದ್ದಾರೆ. ಸರ್ಕಾರ ಕೂಡತಕ್ಕಂಥ ಆರ್ಥಿಕ ನೆರವು ಏನಿದೆಯೋ ಅದು ಯಾವುದಕ್ಕೂ ಸಹ ಸಾಕಾಗುತ್ತಿಲ್ಲ. ನಮ್ಮ ಕೋಟ ಶ್ರೀನಿವಾಸ ಪೂಜಾರಿಯವರು ಹೇಳಿದಂತೆ ಯಾವುದೇ ಗ್ರಾಮ ಪಂಚಾಯ್ತಿಗಳು ಕೂಡ ಸಂಪೂರ್ಣವಾಗಿ ವಿದ್ಯುಚ್ಛಕ್ತಿಯ ಬಿಲ್‌ನ್ನು ಕಟ್ಟತಕ್ಕಂಥಾದ್ದು ಸಾಧ್ಯವಾಗಿಲ್ಲ. ಆದ್ದರಿಂದ ಸರ್ಕಾರದಲ್ಲಿ ನನ್ನ ಒಂದು ಮನವಿ ಏನೆಂದರೆ, ಅವರು ಅಧಿಕಾರವನ್ನು ಕೊಡುವುದರ ಜೊತೆಗೆ ಆರ್ಥಿಕ ನೆರವನ್ನು ಸಹ ಹೆಚ್ಚು ಮಾಡಬೇಕು. ಇನ್ನಿತರ ಸ್ನೇಹಿತರು ಹೇಳಿದ ಹಾಗೆ ಸಂಪುಟ ದರ್ಜೆಯ ಅಧಿಕಾರವನ್ನು ಜಿಲ್ಲಾ ಪಂಚಾಯ್ತಿಯ ಅಧ್ಯಕ್ಷರಿಗೆ ಕೊಡಿ, ಒಂದು ವೇಳೆ ಜಿಲ್ಲಾ ಮಟ್ಟದಲ್ಲಿ ಆ ಅಧಿಕಾರವನ್ನು ಕೊಡುವುದಕ್ಕೆ ಸರ್ಕಾರಕ್ಕೆ ಸಾಧ್ಯವಾಗದೇ ಇದ್ದರೆ, ಹಿಂದೆ ರಾಜ್ಯ ಮಂತ್ರಿಯ ಸ್ಥಾನವನ್ನು, ಉಪಾಧ್ಯಕ್ಷರಿಗೆ ಉಪ ಮಂತ್ರಿಯ ಸ್ಥಾನವನ್ನೇನು ಅಧ್ಯಕ್ಷರಿಗೆ ಕೊಟ್ಟಿದ್ದರು ಅದೇ ರೀತಿ ಮಂಡಲ ಪಂಚಾಯ್ತಿಯ ಪ್ರಧಾನರಿಗೂ ಕೂಡ ತನ್ನದೇ ಆದಂತಹ ಒಂದು ಅಧಿಕಾರವನ್ನು ಚಲಾಯಿಸತಕ್ಕಂಥ, ಚೆಕ್‌ಗೆ ಸಹಿ ಹಾಕಿ ಹಣವನ್ನು ತೆಗೆದುಕೊಳ್ಳತಕ್ಕಂಥ ಅಂದರೆ drawing power ಕೂಡ ಅವರಿಗೆ ಇದ್ದಂತಹ ಒಂದು ವ್ಯವಸ್ಥೆ ಹಿಂದಿನ ದಿನಗಳಲ್ಲಿತ್ತು. ಅಧಿಕಾರ ವಿಕೇಂದ್ರೀಕರಣದ ಹಿನ್ನೆಲೆಯಲ್ಲಿ ಇವರಿಗೆ ಸ್ಥಾನ-ಮಾನಗಳನ್ನು ಕೊಡುವ ವ್ಯವಸ್ಥೆ ಮಾಡಬೇಕು. ನಾವೇನು ಗ್ರಾಮೀಣಾಭಿವೃದ್ಧಿಯ ಕನಸನ್ನು ಕಾಣುತ್ತಿದ್ದೇವೆಯೋ, ನಗರ ಮತ್ತು ಗ್ರಾಮೀಣ ಪ್ರದೇಶಗಳಿಗಿರುವ ಅಂತರ ಕಡಿಮೆ ಆಗಬೇಕಾದರೆ ಈ ಸ್ಥಳೀಯ ಸಂಸ್ಥೆಗಳು ಮತ್ತು ಸ್ಥಳೀಯ ಸದಸ್ಯರುಗಳು ಸಕ್ರಿಯವಾಗಿ

ಪಾಲ್ಕೊಳ್ಳುವಂತಹ ವ್ಯವಸ್ಥೆ ಮಾಡಬೇಕು. ಇದರಿಂದ ಗುಣಮಟ್ಟದ ಕೆಲಸ-ಕಾರ್ಯಗಳು ಮತ್ತು ಉತ್ತಮವಾದ ಆಡಳಿತವನ್ನು ನಡೆಸುವುದಕ್ಕೆ ಸಾಧ್ಯವಾಗುತ್ತದೆ. ಮಾನ್ಯ ಸಚಿವರು ಸದನಕ್ಕೆ ಬಂದಿದ್ದಾರೆ. ಸ್ಥಳೀಯ ಸಂಸ್ಥೆಗಳಿಗೆ ಹಿಂದಿದ್ದಂಥ ಅಧಿಕಾರ ಮತ್ತು ವಿಕೇಂದ್ರೀಕರಣದ ವ್ಯವಸ್ಥೆಯಲ್ಲಿ ಚುನಾಯಿತ ಪ್ರತಿನಿಧಿಗಳಿಗೆ ಹೆಚ್ಚಿನ ಅಧಿಕಾರ ನೀಡಬೇಕು. ಹೆಚ್ಚು ಆರ್ಥಿಕ ನೆರವನ್ನು ನೀಡಿದರೆ ಗ್ರಾಮೀಣಾಭಿವೃದ್ಧಿಯ ಕೆಲಸಗಳು ಸುಗಮವಾಗುತ್ತದೆ ಎಂದು ಈ ಸಂದರ್ಭದಲ್ಲಿ ಹೇಳುವುದಕ್ಕೆ ಇಷ್ಟಪಡುತ್ತೇನೆ. ಈ ವ್ಯವಸ್ಥೆಗಳು ಸದೃಢವಾಗಿರಬೇಕು, ಪ್ರಬಲವಾಗಬೇಕು, ಸಕ್ರಿಯವಾಗಬೇಕು. ಇದು ನಮ್ಮೆಲ್ಲರ ಆಸೆ. ಬೆಂಗಳೂರಿನಲ್ಲಿ ನಡೆದ ಸಭೆಯಲ್ಲಿ ಮಾನ್ಯ ಸಚಿವರು ಭಾಗವಹಿಸಿದ್ದರು. ಉಡುಪಿಯಲ್ಲಿ ನಡೆದ ಸಭೆಗೆ ಮಾನ್ಯ ಸಚಿವರು ಬಂದಿದ್ದರೂ ಇಲ್ಲವೋ ಗೊತ್ತಿಲ್ಲ. ಅಲ್ಲಿ ಎಲ್ಲಾ ವಿಚಾರಗಳು ಪ್ರಸ್ತಾಪವಾಗಿವೆ. ಎಲ್ಲದರ ಬಗ್ಗೆ ನಿರ್ಣಯವಾಗಿದೆ. ಆ ನಿರ್ಣಯಕ್ಕೆ ಮೊದಲು ಸುಮಾರು ನಾಲ್ಕೈದು ಸಾವಿರ ಜನಪ್ರತಿನಿಧಿಗಳು ಬೆಂಗಳೂರಿಗೆ ಬಂದು ಮಂತ್ರಿಗಳನ್ನು, ಸರ್ಕಾರವನ್ನು ಒತ್ತಾಯ ಮಾಡಿದಂತಹ ಸಂದರ್ಭದಲ್ಲಿ, ಅವರು ಎಲ್ಲಾ ರೀತಿಯ ಸಹಕಾರವನ್ನು ನೀಡುತ್ತೇವೆ ಎಂದು ಹೇಳಿದ್ದರು. ಈ ವ್ಯವಸ್ಥೆಯನ್ನು ಗಟ್ಟಿಗೊಳಿಸುವಂತಹ, ಸುಭದ್ರಗೊಳಿಸುವಂತಹ ಕೆಲಸವನ್ನು ಸರ್ಕಾರ ಮಾಡಬೇಕು. ಪ್ರಾಥಮಿಕ ಶಿಕ್ಷಣವೂ ಕೂಡ ಸ್ಥಳೀಯ ಸಂಸ್ಥೆಗಳ ವ್ಯಾಪ್ತಿಗೆ ಬರುತ್ತದೆ. ಹಿಂದೆ ಜಿಲ್ಲಾ ಪಂಚಾಯಿತಿ, ಮಂಡಲ ಪಂಚಾಯಿತಿಗಳಿಗೆ ಅಧಿಕಾರ ಇದ್ದಾಗ ಸುಮಾರು 26-27 ಇಲಾಖೆಗಳು ಅದರ ವ್ಯಾಪ್ತಿಗೆ ಬರುತ್ತಿತ್ತು. ಜಿಲ್ಲಾ ಪಂಚಾಯಿತಿಗೆ ತನ್ನದೇ ಆದ ಯಾವುದೇ ಉತ್ಪನ್ನ ಇಲ್ಲ. ಸರ್ಕಾರದಿಂದ ಬರುವ ಸವಲತ್ತುಗಳಿಂದಲೇ ಅದು ಅಭಿವೃದ್ಧಿ ಕೆಲಸವನ್ನು ಮಾಡುತ್ತದೆ. ಗ್ರಾಮ ಪಂಚಾಯಿತಿ, ತಾಲ್ಲೂಕು ಪಂಚಾಯಿತಿ, ಜಿಲ್ಲಾ ಪಂಚಾಯಿತಿ, ನಗರಸಭೆ, ಪುರಸಭೆ, ಪಟ್ಟಣ ಪಂಚಾಯಿತಿಗಳಿಗೆ ಹೆಚ್ಚಿನ ಅಧಿಕಾರ ಕೊಡುವುದರ ಮೂಲಕ ಅಲ್ಲಿನ ಸದಸ್ಯರ ಗೌರವವನ್ನು ಕಾಪಾಡುವ ಕೆಲಸ ಮಾಡಬೇಕು. ಮಾನ್ಯ ಸಚಿವರ ಸಂಬಂಧಿಕರಾದ ಮಾನ್ಯ ಡಿ.ಆರ್. ಪಾಟೀಲ್‌ರವರು ಉಡುಪಿಯ ಸಮ್ಮೇಳನಕ್ಕೆ ಬಂದಿದ್ದರು. ಅಲ್ಲಿ ಎಲ್ಲವೂ ಕೂಡ

ಕೂಲಂಕಷವಾಗಿ ಚರ್ಚೆಯಾಗಿದೆ. ಮಾನ್ಯ ಸಭಾಪತಿಗಳೆ, ಸ್ಥಳೀಯ ಸಂಸ್ಥೆಗಳು ಇಡೀ ರಾಜ್ಯದ ಜನತೆಗೆ ಸಂಬಂಧಪಟ್ಟಿದೆ. ನಗರಸಭೆ, ಪುರಸಭೆ, ಪಟ್ಟಣ ಪಂಚಾಯಿತಿ, ಗ್ರಾಮ ಪಂಚಾಯಿತಿ, ತಾಲ್ಲೂಕು ಪಂಚಾಯಿತಿ ಮತ್ತು ಜಿಲ್ಲಾ ಪಂಚಾಯಿತಿ ಇವೆಲ್ಲದರಲ್ಲೇ ಸರ್ವವೂ ಸೇರುತ್ತದೆ. ಉಪಾಧ್ಯಾಯರ ಬಗ್ಗೆ ಆ ಕ್ಷೇತ್ರದಿಂದಲೇ ಬಂದವರು ಮಾತನಾಡಬೇಕು ಅಥವಾ ಅವರು ಗ್ರಾಮೀಣಾಭಿವೃದ್ಧಿ ಬಗ್ಗೆ ಮಾತನಾಡುವ ಹಾಗಿಲ್ಲ ಎಂದು ಹೇಳುವ ಹಾಗಿಲ್ಲ. ರಾಜ್ಯದ ಎಲ್ಲ ಜನರಿಗೆ ಸೇರಿರುವಂಥದ್ದು ಈ ಸ್ಥಳೀಯ ಸಂಸ್ಥೆಗಳು. ಶಿಕ್ಷಣ ಕ್ಷೇತ್ರ, ಗ್ರಾಮೀಣ ಕ್ಷೇತ್ರ ಎಂದು ವಿಭಾಗ ಮಾಡುವುದು ಬೇಡ. ಮಾನ್ಯ ಪೂಜಾರಿವರು ಹೇಳಿದಂತೆ ಸ್ಥಳೀಯ ಸಂಸ್ಥೆಗಳಿಗೆ ಹೆಚ್ಚಿನ ಅಧಿಕಾರ ಕೊಡಬೇಕು. ಹಿಂದೆ ಜಿಲ್ಲಾ ಪರಿಷತ್ತಿನ ಅಧ್ಯಕ್ಷರಿಗೆ ರಾಜ್ಯ ಮಂತ್ರಿಯ ಸ್ಥಾನವಿತ್ತು. ಜಿಲ್ಲಾ ಪಂಚಾಯಿತಿಯ ಉಪಾಧ್ಯಕ್ಷರಿಗೆ ಉಪ ಸಚಿವರ ಸ್ಥಾನಮಾನಗಳನ್ನು ಕೊಡಲಾಗಿತ್ತು. ಇದನ್ನು ಮಾನ್ಯ ರಾಜೀವ್‌ಗಾಂಧಿಯವರು ಒಂದು ಸಮಾರಂಭಕ್ಕೆ ಬಂದಿದ್ದಾಗ ಒಪ್ಪಿದ್ದರು. ಮಾನ್ಯ ನಾಣಯ್ಯ, ಮಾನ್ಯ ನಜೀರ್‌ಸಾಬ್‌ರವರು ಆಗ ಮಂತ್ರಿಗಳಾಗಿದ್ದರು. ಇದಕ್ಕೆ ಮಾನ್ಯ ರಾಮಕೃಷ್ಣ ಹೆಗ್ಗಡೆಯವರು, ಬಿಜೆಪಿಯವರು ಸರ್ಕಾರದ ಜೊತೆಗಿದ್ದರು. ಮಾನ್ಯ ರಾಜೀವ್‌ಗಾಂಧಿಯವರೂ ಕೂಡ ಇದನ್ನು ಒಪ್ಪಿದ್ದರು. ಈ ದಿಕ್ಕಿನಲ್ಲಿ ಸರ್ಕಾರ ಚಿಂತನೆ ಮಾಡುವಂಥದ್ದು ಬಹಳ ಸೂಕ್ತ ಎಂದು ಹೇಳುವುದಕ್ಕೆ ಇಷ್ಟಪಡುತ್ತೇನೆ. ನಾನೂ ಜಿಲ್ಲಾ ಪರಿಷತ್ತಿನ ಅಧ್ಯಕ್ಷನಾಗಿ ಕೆಲಸ ಮಾಡಿದ್ದೇನೆ. ಮುಖ್ಯ ಕಾರ್ಯದರ್ಶಿಯ ಡೈರಿಯನ್ನು ಬರೆಯತಕ್ಕಂಥ ಅಧಿಕಾರ ಕೂಡ ಜಿಲ್ಲಾ ಪಂಚಾಯಿತಿ ಅಧ್ಯಕ್ಷರಿಗಿತ್ತು. ಇವತ್ತು ಅಧಿಕಾರಿಗಳು ಅಧಿಕಾರ ನಡೆಸುವಂತಹ ಸಂದರ್ಭದಲ್ಲಿ ಚುನಾಯಿತ ಪ್ರತಿನಿಧಿಗಳಿಗೆ ಅಷ್ಟೊಂದು ಪುರಸ್ಕಾರ ನೀಡುವಂತಹ ಕಾರ್ಯ ಆಗುವುದಿಲ್ಲ. ಇದಾಗಬೇಕು. ಜನ ಪ್ರತಿನಿಧಿಗಳಿಗೆ ಹೆಚ್ಚಿನ ಅಧಿಕಾರ ಕೊಡಬೇಕು ಎನ್ನುವ ತೀರ್ಮಾನದ ಹಿನ್ನೆಲೆಯಲ್ಲೇ ಹಕ್ಕೊತ್ತಾಯ ಎಂದು ಮಾಡಿರುವಂಥದ್ದು. ಇವೆಲ್ಲವೂ ಆ ಸಭೆಯಲ್ಲಿ ನಿರ್ಣಯವಾಗಿದೆ. ಸ್ಥಳೀಯ ಸಂಸ್ಥೆಯ ವ್ಯಾಪ್ತಿಗೆ ಎಲ್ಲರೂ ಬರುತ್ತಾರೆ ಎಂದು ಹೇಳುತ್ತಾ ನನ್ನ ಮಾತುಗಳನ್ನು ಮುಗಿಸುತ್ತೇನೆ.

ಶ್ರೀ ದಯಾನಂದ (ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):- ಮಾನ್ಯ ಸಭಾಪತಿಗಳೇ, ನಿಯಮ 330ರ ಅಡಿಯಲ್ಲಿ ಮಾನ್ಯ ಕೋಟ ಶ್ರೀನಿವಾಸ ಪೂಜಾರಿಯವರು ಸ್ಥಳೀಯ ಸಂಸ್ಥೆಗಳ ಆಡಳಿತಾತ್ಮಕ ತೊಂದರೆಗಳು ಮತ್ತು ಅದರ ಅಧಿಕಾರ ವ್ಯಾಪ್ತಿಯ ಬಗ್ಗೆ ಒಂದು ಪ್ರಸ್ತಾವ ಮಂಡಿಸಿದ್ದಾರೆ. ಇವತ್ತು ಬಹಳ ಉತ್ತಮವಾದ ಸಲಹೆಗಳನ್ನು ಕೊಟ್ಟಿದ್ದಾರೆ. ಈ ಸಂದರ್ಭದಲ್ಲಿ ಅವರು ಮಾತನಾಡಿರುವುದನ್ನು ಪುನರುಚ್ಚಾರ ಮಾಡುವುದಕ್ಕೆ ಹೋಗುವುದಿಲ್ಲ. ಬಿಟ್ಟಿರುವಂತಹ ಕೆಲವು ಅಂಶಗಳನ್ನು ತಮ್ಮ ಮೂಲಕ ಸರ್ಕಾರದ ಗಮನಕ್ಕೆ ತರಬಯಸುತ್ತೇನೆ. ಸ್ವರಾಜ್ಯ ಗಾಂಧೀಜಿಯವರ ಕನಸಾಗಿತ್ತು. ಸ್ಥಳೀಯ ಸಂಸ್ಥೆಗಳ ವ್ಯಾಪ್ತಿಯಲ್ಲಿ ಬರುವ ಗ್ರಾಮ ಪಂಚಾಯಿತಿ, ತಾಲ್ಲೂಕು ಪಂಚಾಯಿತಿ ಮತ್ತು ಜಿಲ್ಲಾ ಪಂಚಾಯಿತಿಗಳ ಸದಸ್ಯರ ಸಂಖ್ಯೆ ಸುಮಾರು 1 ಲಕ್ಷ. ಆದರೆ ಇವರ ಅಧಿಕಾರ ವ್ಯಾಪ್ತಿಯಲ್ಲಿ ಕೆಲಸ ಮಾಡಲು ಇರುವ ನ್ಯೂನ್ಯತೆಗಳೇನಿವೆ ಅವುಗಳ ಬಗ್ಗೆ ಚರ್ಚೆಯಾಗಿ ಸರ್ಕಾರ ಪರಿಹಾರವನ್ನು ಕಂಡುಕೊಳ್ಳಬೇಕಾಗುತ್ತದೆ. ಗ್ರಾಮ ಪಂಚಾಯಿತಿ, ತಾಲ್ಲೂಕು ಪಂಚಾಯಿತಿ ಮತ್ತು ಜಿಲ್ಲಾ ಪಂಚಾಯಿತಿ ಈ 3 ಹಂತಗಳಲ್ಲಿರುವ ಜನಪ್ರತಿನಿಧಿಗಳ ಸಾಮರಸ್ಯದ ಕೊರತೆಯಿಂದ ಅಭಿವೃದ್ಧಿ ಕೆಲಸಗಳು ಆಗುತ್ತಿಲ್ಲ ಎನ್ನುವುದನ್ನು ನಾವು ಗಮನಿಸಬೇಕು. ಗ್ರಾಮ ಪಂಚಾಯಿತಿ ವ್ಯಾಪ್ತಿಯಲ್ಲಿ, ಗ್ರಾಮ ಪಂಚಾಯಿತಿ ಅನುದಾನದಿಂದ ಹಾಕಿದ್ದ ರಸ್ತೆಗೆ ತಾಲ್ಲೂಕು ಪಂಚಾಯಿತಿಯಲ್ಲಿ ಬಿಲ್ ಮಾಡುವುದು, ತಾಲ್ಲೂಕು ಪಂಚಾಯಿತಿ ವತಿಯಿಂದ ಮಾಡಿದ ರಸ್ತೆಗೆ ಜಿಲ್ಲಾ ಪಂಚಾಯಿತಿಯವರು ಬಿಲ್ ಮಾಡುವ ಹಲವಾರು ಪ್ರಕರಣಗಳು ಇವೆ. ಮುಖ್ಯವಾಗಿ ಅಭಿವೃದ್ಧಿಯ ವಿಷಯದಲ್ಲಿ, ಗ್ರಾಮ ಪಂಚಾಯಿತಿ, ತಾಲ್ಲೂಕು ಪಂಚಾಯಿತಿ ಮತ್ತು ಜಿಲ್ಲಾ ಪಂಚಾಯಿತಿಗಳಲ್ಲಿ ನಿಖರವಾದ ಎಲ್ಲೆಯನ್ನು ನಿಗದಿ ಮಾಡಬೇಕು. ನಮ್ಮ ರಾಜ್ಯ ಹೆದ್ದಾರಿ ಮತ್ತು ರಾಷ್ಟ್ರ ಹೆದ್ದಾರಿಗಳನ್ನು ಹೇಗೆ ಗುರುತಿಸುತ್ತೇವೆಯೋ ಅದೇ ರೀತಿ, ಇದು ಗ್ರಾಮ ಪಂಚಾಯಿತಿ ರಸ್ತೆ, ಇದು ತಾಲ್ಲೂಕು ಪಂಚಾಯಿತಿ ರಸ್ತೆ ಮತ್ತು ಇದು ಜಿಲ್ಲಾ ಪಂಚಾಯಿತಿ ರಸ್ತೆ ಎಂಬುದಾಗಿ ನಿಗದಿ ಮಾಡಬೇಕು. ಡ್ಯೂಪ್ಲಿಕೇಷನನ್ನು ತಡೆಯಬೇಕಾದರೆ ಸರಿಯಾದ ಡಿಮಾರ್ಕೇಷನ್ ಆಗಬೇಕು. ಗ್ರಾಮ ಪಂಚಾಯಿತಿಗಳಲ್ಲಿ ಇರುವ

ಬಹುದೊಡ್ಡ ಕೊರತೆ ಎಂದರೆ ಅಲ್ಲಿ 6 ತಿಂಗಳಿಗೆ, 10 ತಿಂಗಳಿಗೆ ಒಬ್ಬ ಅಧ್ಯಕ್ಷರನ್ನು ಬದಲಾವಣೆ ಮಾಡುವಂಥದ್ದು. ಇಂತಹ ಪ್ರವೃತ್ತಿ ನಿಲ್ಲಬೇಕು. ಏಕೆಂದರೆ ಇದರಿಂದ ಯಾರೂ ಕೂಡ ಸರಿಯಾದ ಅಭಿವೃದ್ಧಿಯನ್ನು ಮಾಡುವುದಕ್ಕೆ ಆಗುತ್ತಿಲ್ಲ. ಕನಿಷ್ಠ ಪಕ್ಷ ಗ್ರಾಮ ಪಂಚಾಯಿತಿಗಳಲ್ಲಿ ಗ್ರಾಮ ಪಂಚಾಯಿತಿಯ ಅಧ್ಯಕ್ಷರನ್ನು ನೇರ ಚುನಾವಣೆಯಲ್ಲಿ ಆಯ್ಕೆ ಮಾಡುವಂತಹ ಕಾನೂನನ್ನು ಸರ್ಕಾರ ಜಾರಿಗೆ ತರಬೇಕೆಂದು ನಾನು ಮನವಿ ಮಾಡಿಕೊಳ್ಳುತ್ತೇನೆ.

(3.30 ಗಂಟೆ)

ಹಿಂದಿನ ಸರ್ಕಾರ ಪಿ.ಡಿ.ಓ.ಗಳನ್ನು ಹೊಸದಾಗಿ ಏನು ನೇಮಕ ಮಾಡಿದೆ, ಆ ಪಿ.ಡಿ.ಓ.ಗಳ ಅಧಿಕಾರವೇನು, ಕಾರ್ಯದರ್ಶಿಗಳ ಅಧಿಕಾರ ವ್ಯಾಪ್ತಿ ಏನು ಎನ್ನುವಂಥದ್ದರ ಬಗ್ಗೆ ಇಲ್ಲಿಯವರೆಗೆ ಕೂಡ ಅವರಿಬ್ಬರ ಮಧ್ಯೆ ಸರಿಯಾದ ತಿಳುವಳಿಕೆ ಇಲ್ಲದಿರುವುದರಿಂದ ಇವತ್ತು ಪಿ.ಡಿ.ಓ.ಗಳು ಮತ್ತು ಅಲ್ಲಿರತಕ್ಕಂಥ ಕಾರ್ಯದರ್ಶಿಗಳ ಮಧ್ಯೆ ಜಗಳಕ್ಕೆ ಕಾರಣವಾಗಿದ್ದು ಇದರಿಂದಾಗಿ ಪಂಚಾಯಿತಿಗಳಲ್ಲಿ ಅಭಿವೃದ್ಧಿ ಕುಂಠಿತವಾಗಿದೆ. ನಡೆದಿರುವಂತಹ ಕಾಮಗಾರಿಗಳಿಗೆ ಸಂಬಂಧಿಸಿದಂತೆ ಇವತ್ತು ಹಣ ಬಿಡುಗಡೆ ಮಾಡುವ ವಿಚಾರದಲ್ಲಿರಬಹುದು ಮತ್ತು ಟೆಂಡರ್ ಪ್ರಕ್ರಿಯೆಗಳಿರಬಹುದು, ಸದಸ್ಯರಿಗೆ ಗೌರವಧನ ಕೊಡುವಂತಹ ವಿಚಾರ ಇರಬಹುದು. ಎಲ್ಲಾ ಸಂದರ್ಭದಲ್ಲೂ ಕೂಡ ಇವತ್ತು ಅಲ್ಲಿ ಗೊಂದಲ ಇದೆ. ಎಲ್ಲಿ ಕಾರ್ಯದರ್ಶಿಗಳಿಲ್ಲ ಅಲ್ಲಿ ಪಿ.ಡಿ.ಓ.ಗಳನ್ನು ಇನ್‌ಚಾರ್ಜ್ ಹಾಕಿರುವಂಥದ್ದು, ಎಲ್ಲಿ ಪಿ.ಡಿ.ಓ.ಗಳಿಲ್ಲ ಅಲ್ಲಿ ಕಾರ್ಯದರ್ಶಿಗಳು ಪಿ.ಡಿ.ಓ. ಮತ್ತು ಕಾರ್ಯದರ್ಶಿಗಳ ಎರಡೂ ಹುದ್ದೆಗಳಲ್ಲಿ ಕೆಲಸ ಮಾಡತಕ್ಕಂಥದ್ದಿರಬಹುದು, ಈ ಗೊಂದಲವನ್ನು ಗ್ರಾಮ ಪಂಚಾಯಿತಿ ಮಟ್ಟದಲ್ಲಿ ನಿವಾರಣೆ ಮಾಡಬೇಕಾಗಿದೆ ಎನ್ನುವಂಥದ್ದನ್ನು ನಾನು ತಮ್ಮ ಮೂಲಕ ಸರ್ಕಾರದ ಗಮನಕ್ಕೆ ತರುವುದಕ್ಕೆ ಇಷ್ಟಪಡುತ್ತೇನೆ. ಇವೊತ್ತು ಗ್ರಾಮ ಪಂಚಾಯಿತಿ ಮತ್ತು ಜಿಲ್ಲಾ ಪಂಚಾಯಿತಿಗಳ ಮಧ್ಯೆ ತಾಲ್ಲೂಕು ಪಂಚಾಯಿತಿಗಳು sandwich ನಂತಾಗಿವೆ ಎಂದು ಹೇಳಬಹುದು. ಏಕೆಂದರೆ ತಾಲ್ಲೂಕು ಪಂಚಾಯಿತಿಗಳಿಗೆ ಯಾವುದೇ ಒಂದು ಸರಿಯಾದ ಅನುದಾನ



ಇಲ್ಲದೆ ಇವತ್ತು ತಾಲ್ಲೂಕು ಪಂಚಾಯಿತಿಗಳು ಸುಮ್ಮನೆ ಹೋಗಿ ತಿಂಗಳಿಗೆ ಒಂದು ಮೀಟಿಂಗ್ ಮಾಡಿ ಮನೆಗೆ ವಾಪಸ್ ಹೋಗುವಂತಹ ಪರಿಸ್ಥಿತಿಗಳು ನಿರ್ಮಾಣವಾಗಿರುವಂತಹ ಸಂದರ್ಭದಲ್ಲಿ ಇವತ್ತು ತಾಲ್ಲೂಕು ಪಂಚಾಯಿತಿಗಳಿಗೂ ಸೂಕ್ತವಾದ ಅನುದಾನ ಕೊಟ್ಟು, ಅವರನ್ನೂ ಕೂಡ ಅಭಿವೃದ್ಧಿಯಲ್ಲಿ ಪಾಲ್ಗೊಳ್ಳುವಂತಹ ಕೆಲಸವನ್ನು ಸರ್ಕಾರ ಮಾಡಬೇಕೆಂದು ನಾನು ಮನವಿ ಮಾಡುತ್ತೇನೆ. ಗ್ರಾಮೀಣಾಭಿವೃದ್ಧಿ ವಿಚಾರದಲ್ಲಿ ಇವತ್ತು ನಮಗೆ ಬಹಳ ಸಂತೋಷವಾಗಿದೆ. ಗ್ರಾಮಗಳ ನೈರ್ಮಲ್ಯದ ಬಗ್ಗೆ, ಗ್ರಾಮೀಣ ಪ್ರದೇಶದಲ್ಲಿ ಶುದ್ಧ ನೀರು ಕೊಡುವಂತಹ ವಿಚಾರದಲ್ಲಿ ಸನ್ಮಾನ್ಯ ಎಚ್.ಕೆ. ಪಾಟೀಲ್‌ರವರು ಇವತ್ತು ಗದಗ ಜಿಲ್ಲೆಯಲ್ಲಿ ನೂರಕ್ಕೂ ಹೆಚ್ಚು ಪಂಚಾಯಿತಿಗಳಲ್ಲಿ ಶುದ್ಧ ನೀರನ್ನು ಕೊಟ್ಟಿದ್ದಾರೆ. ಗ್ರಾಮೀಣ ಪ್ರದೇಶದಲ್ಲಿ ಅವರ ಆರೋಗ್ಯ ದೃಷ್ಟಿಯಿಂದ ಇವತ್ತು ಇಡೀ ರಾಜ್ಯದಲ್ಲಿ ಒಂದೊಂದು ಪಂಚಾಯಿತಿಗೆ ಒಂದು ಯೂನಿಟ್ ಕೊಟ್ಟರೂ ಕೂಡ 600 ಕೋಟಿಗಿಂತ ಹೆಚ್ಚು ಹಣ ಬೇಕಾಗುವುದಿಲ್ಲ. ಇದು ಬಹಳ ದೊಡ್ಡ ಮೊತ್ತವಲ್ಲ. ನಾನು ಸನ್ಮಾನ್ಯ ಸಚಿವರಿಗೆ ವಿನಂತಿ ಮಾಡುತ್ತೇನೆ, ಮಾನ್ಯ ಸಚಿವರು ತಮ್ಮ ಅಧಿಕಾರವನ್ನು ಉಪಯೋಗಿಸಿಕೊಂಡು ಪ್ರಥಮ ಆದ್ಯತೆಯಾಗಿ ಗದಗ ಜಿಲ್ಲೆಯಲ್ಲಿ ಯಾವ ರೀತಿ ಶುದ್ಧ ನೀರನ್ನು ಕೊಡುವುದಕ್ಕೆ ಸಾಧ್ಯತೆ ಇದೆ ಎಂದು ತೋರಿಸಿಕೊಟ್ಟಿದ್ದಾರೆ ಆ ಒಂದು ಕೆಲಸವನ್ನು ಇಡೀ ರಾಜ್ಯದಲ್ಲಿ ಮಾಡುವುದರ ಮೂಲಕ 5,678 ಗ್ರಾಮ ಪಂಚಾಯಿತಿಗಳಿಗೂ ಕೂಡ ಪಂಚಾಯಿತಿಗೆ ಒಂದೂ ಯೂನಿಟ್ ರೀತಿಯಲ್ಲಿ ಆದಷ್ಟು ಬೇಗ ಶುದ್ಧ ಕುಡಿಯುವ ನೀರಿನ ಘಟಕವನ್ನು ಕೊಡಬೇಕೆಂದು ವಿನಂತಿ ಮಾಡುತ್ತೇನೆ. ಗ್ರಾಮೀಣ ಪ್ರದೇಶದಲ್ಲಿ ಸಾವಿರ ಅಡಿಗಿಂತ ಹೆಚ್ಚು ಬೋರ್‌ವೆಲ್ ಕೊರೆಯುವ ಸ್ಥಿತಿ ನಿರ್ಮಾಣವಾಗಿ ಅದರಲ್ಲಿ ಫ್ಲೋರೈಡ್, ನೈಟ್ರೇಟ್ ಇತ್ಯಾದಿ ರಾಸಾಯನಿಕ ಅಂಶಗಳಿದ್ದು ಜನರ ಆರೋಗ್ಯದ ಮೇಲೆ ದುಷ್ಪರಿಣಾಮ ಬೀರುತ್ತಿರುವಂತಹ ಸಂದರ್ಭದಲ್ಲಿ ಅವರ ಜಿಲ್ಲೆಯಲ್ಲಿ ಈಗಾಗಲೆ ಸರ್ಕಾರ ಅಸ್ತಿತ್ವದಲ್ಲಿದ್ದಂತಹ ಸಂದರ್ಭದಲ್ಲೂ ಕೂಡ ಶುದ್ಧ ಕುಡಿಯುವ ನೀರಿನ ಪೂರೈಕೆಗೆ ಉತ್ತಮವಾದ ಕೆಲಸವನ್ನು ಮಾಡಿ ತೋರಿಸಿದ್ದಾರೆ. ಈಗ ಅವರೇ ಮಂತ್ರಿಗಳಾಗಿರುವಂತಹ

ಸಂದರ್ಭದಲ್ಲಿ ಇಡೀ ರಾಜ್ಯದ ಜನತೆಗೆ ಈ ಕೆಲಸವನ್ನು ಮಾಡುತ್ತಾರೆ ಎಂದು ಮಾನ್ಯ ಸಚಿವರ ಮೇಲೆ ವಿಶ್ವಾಸ ಇಟ್ಟು ಈ ಸಂದರ್ಭದಲ್ಲಿ ಮಾತನಾಡುವುದಕ್ಕೆ ನನಗೆ ಅವಕಾಶ ಮಾಡಿಕೊಟ್ಟ ತಮಗೆ ವಂದಿಸಿ ನನ್ನ ಮಾತುಗಳನ್ನು ಮುಗಿಸುತ್ತೇನೆ.

**ಶ್ರೀ ಗೊ. ಮಧುಸೂದನ್(ಪದವೀಧರರ ಕ್ಷೇತ್ರ):-** ಮಾನ್ಯ ಸಭಾಪತಿಯವರೇ, ಮಾನ್ಯ ಕೋಟ ಶ್ರೀನಿವಾಸ ಪೂಜಾರಿಯವರು ಸ್ಥಳೀಯ ಸಂಸ್ಥೆಗಳ ಬಗ್ಗೆ, ಅಲ್ಲಿಯ ಆಡಳಿತ ನಿರ್ವಹಣೆಯ ಬಗ್ಗೆ, ಅಲ್ಲಿಯ ಸದಸ್ಯರ ಬಗ್ಗೆ, ಅವರ ಹಕ್ಕುಭಾಧ್ಯತೆಗಳ ಬಗ್ಗೆ ಸುಧೀರ್ಘವಾಗಿ ಮಾತನಾಡಿದ್ದಾರೆ. ಸನ್ಮಾನ್ಯ ಎಚ್.ಕೆ. ಪಾಟೀಲ್‌ರವರ ಬಗ್ಗೆ ರಾಜ್ಯದ ಎಲ್ಲರ ನಿರೀಕ್ಷೆ ಹೇಗಿದೆಯೋ ಹಾಗೇ ನಮ್ಮೆಲ್ಲಾ ಸದಸ್ಯರ ನಿರೀಕ್ಷೆಯೂ ಕೂಡ ಉನ್ನತ ಮಟ್ಟದ್ದಾಗಿದೆ. ಕಳೆದ ಹತ್ತಾರು ವರ್ಷಗಳಿಂದ ನಾವೇನು ಸ್ಥಳೀಯ ಸಂಸ್ಥೆಗಳ ವ್ಯವಸ್ಥೆಯನ್ನು ನೋಡಿಕೊಂಡು ಬಂದಾಗ ಒಂದು ಸಂಗತಿಯ ಬಗ್ಗೆ ನಮ್ಮೆಲ್ಲರಿಗೂ ಕೂಡ ಒಂದು ರೀತಿಯಾದಂತಹ ಪುನರಾವಲೋಕನ ಮಾಡಬೇಕಾದಂತಹ, ಆತ್ಮವಿಮರ್ಶೆ ಮಾಡಬೇಕಾದ ಅವಶ್ಯಕತೆ ಇದೆ ಎಂದು ನನಗನಿಸಿತು. ಚುನಾವಣೆಗಳಲ್ಲಿ ಸ್ಥಾನಗಳನ್ನು ಮೀಸಲಾತಿ ಮಾಡಬೇಕಾದರೆ ಅದನ್ನು ಪ್ರತಿ ಚುನಾವಣೆಗೆ ರೋಟೇಷನ್ ಮಾಡುವಂತಹ ಪರಿಸ್ಥಿತಿ ಏನು ಬಂದಿದೆ ಆ ರೋಟೇಷನ್‌ನಿಂದಾಗಿ ಎಲ್ಲೋ ಒಂದು ಕಡೆ ಸದಸ್ಯರ ಸ್ಥಾನದಲ್ಲಿ ಕುಳಿತಂತಹ ಅದು ಗ್ರಾಮ ಪಂಚಾಯಿತಿ ಇರಬಹುದು, ತಾಲ್ಲೂಕು ಪಂಚಾಯಿತಿ ಇರಬಹುದು, ಜಿಲ್ಲಾ ಪಂಚಾಯಿತಿ ಇರಬಹುದು ಅಥವಾ ಪುರಸಭೆಗಳಿರಬಹುದು ಅಥವಾ ನಗರ ಪಾಲಿಕೆಗಳಿರಬಹುದು, ಅವರ ಜವಾಬ್ದಾರಿ ಕಡಿಮೆ ಆಗುತ್ತಿದೆ ಎಂದು ನನ್ನ ಗಮನಕ್ಕೆ ಬರುತ್ತಿದೆ. ಈ ಜವಾಬ್ದಾರಿಯಲ್ಲಿ ಪ್ರಜಾಪ್ರಭುತ್ವದ ಜೀವಾಳ ಇರುವಂಥದ್ದು. ಐದು ವರ್ಷಕೊಮ್ಮೆ ನಡೆಯುವ ಚುನಾವಣೆಯಲ್ಲಿ ಕಳೆದ ಬಾರಿ ಗೆದ್ದಂತಹ ಜನಪ್ರತಿನಿಧಿ ಐದು ವರ್ಷದಲ್ಲಿ ನಾನು ಏನು ಸೇವೆಯನ್ನು ಮಾಡಿದ್ದೇನೆ ಎನ್ನುವಂಥದ್ದನ್ನು ಪರೀಕ್ಷಿಸಿಕೊಳ್ಳುವಂತಹ ಒಂದು ಪರೀಕ್ಷಾ ಕಾಲ ಚುನಾವಣೆ. ಹೊಸಬರಿಗೆ ಹೇಗೆ ಪರೀಕ್ಷೆಯೋ ಹಾಗೆ ಹಳಬರಿಗೆ ತಮ್ಮ ಸೇವೆಯ

ಅಗ್ನಿಪರೀಕ್ಷೆಯ ಕಾಲ ಈ ಚುನಾವಣೆ. ಆ ಸಮಯದಲ್ಲಿ ಮೌಲ್ಯಮಾಪನ ನಡೆಯುತ್ತದೆ. ಆತ ತಾನು ಮಾಡಿದಂತಹ ಒಳ್ಳೆಯ ಕೆಲಸಗಳಿಗೆ ಪ್ರತಿಫಲ ಸಿಗುತ್ತದೆ. ನಾವು ತಪ್ಪು ಮಾಡಿದರೆ ಜನತೆ ಶಿಕ್ಷೆ ಕೊಡುತ್ತಾರೆ ಎನ್ನುವ ನೈಜವಾದ ವಾತಾವರಣ ನಿರ್ಮಾಣವಾಗಬೇಕಾಗಿದೆ. ಈಗ ಪರಿಸ್ಥಿತಿ ಹೇಗಿದೆ ಎಂದರೆ, ಏ ಬಿಡಯ್ಯಾ, ಹೇಗಿದ್ದರೂ ನಾನು ಮುಂದಿನ ಚುನಾವಣೆಯಲ್ಲಿ ಈ ಕ್ಷೇತ್ರದಿಂದ ಏನು ನಿಲ್ಲಬೇಕಾಗಿಲ್ಲ, ಇನ್ನೊಂದು ಕ್ಷೇತ್ರವನ್ನು ಹುಡುಕಿಕೊಳ್ಳಬೇಕು ಎನ್ನುವಂತಹ ಮಾನಸಿಕ ಸ್ಥಿತಿಯಲ್ಲಿರುತ್ತಾರೆ. ನಮ್ಮಲ್ಲಿ ಒಂದು ಗಾದೆ ಮಾತಿದೆ, ಅದರ ಅರ್ಥವನ್ನು ನಾನು ತಮ್ಮ ವಿವೇಚನೆಗೆ ಬಿಡುತ್ತೇನೆ. 'ಊರಿಗೋಗೋ ಬಡ್ಡಿ ಹಾಲಿಗೆ ಹೆಪ್ಪು ಹಾಕ್ತಾಳಾ' ಎಂದು, ಅಂದರೆ ಊರಿಗೆ ಹೋಗಬೇಕೆಂದು ತೀರ್ಮಾನ ಮಾಡಿದಂತಹ ಒಬ್ಬ ಹೆಣ್ಣು ಮಗಳು ಮನೆಯಲ್ಲಿ ಹಾಲು ಕಾಯಿಸಿ, ಆರಿಸಿ ನಂತರ ಹೆಪ್ಪು ಹಾಕಿ ಅದು ಮೊಸರಾಗಲು ಬೇಕಾದಂತಹ ಸಿದ್ಧತೆಗಳನ್ನೆಲ್ಲಾ ಮಾಡುವಷ್ಟು ತಾಳ್ಮೆಯಿಂದ ಇರುತ್ತಾಳೆಯೇ ಎನ್ನುವುದು ಈ ಗಾದೆ ಮಾತಿನ ಅರ್ಥ. ಅಂದರೆ ಅದು ಮಾನಸಿಕತೆಗೆ ಸಂಬಂಧಪಟ್ಟಂಥ ವಿಷಯ. ನಾನು ಮತ್ತೊಮ್ಮೆ ಇಲ್ಲಿ ಸ್ಪರ್ಧಿಸುವುದಿಲ್ಲ ಎಂಬುದು ತೀರ್ಮಾನವಾಯಿತು ಎಂದರೆ ಇಲ್ಲಿ ಜನರ ವಿಶ್ವಾಸವನ್ನು ಗಳಿಸಬೇಕಾಗಿರುವಂಥದ್ದು, ನಾನು ಇಲ್ಲಿಯ ಜನರ ಸೇವೆ ಮಾಡಿ ಅವರನ್ನು ತೃಪ್ತಿಪಡಿಸಬೇಕಾಗುವಂತಹ ಅವಶ್ಯಕತೆ ಇದೆಯೇ ಎನ್ನುವಂಥದ್ದು ಆ ವ್ಯಕ್ತಿಯ ಮಾನಸಿಕತೆಯ ಮೇಲೆ ನಿರ್ಧಾರಗೊಳ್ಳುತ್ತದೆ. ಈ ರೋಟೇಷನ್ ಪದ್ಧತಿಯಿಂದಾಗಿ ಇಡೀ ವ್ಯವಸ್ಥೆ ಕುಸಿದು ಬೀಳುವುದಕ್ಕೆ ಕಾರಣವಾಗುತ್ತಿದೆ. ಹಾಗಾಗಿ ನಾನು ಮತ್ತೊಮ್ಮೆ ಸ್ಪರ್ಧೆಯೇ ಮಾಡುವುದಿಲ್ಲವೆಂದರೆ ಅವರಿಗೆ ಜವಾಬ್ದಾರಿ ಇರುವುದಿಲ್ಲ. ಜವಾಬ್ದಾರಿ ಎಂದರೆ ಜವಾಬು, ಉತ್ತರದಾಯಿತ್ವ ಎನ್ನುವ ಮಾತನ್ನು ಹೇಳುತ್ತಾರೆ. ನಾನು ಉತ್ತರವೇ ಕೊಡಬೇಕಾಗಿಲ್ಲ ಜನರಿಗೆ ಎಂದರೆ ಮನಸೋಇಚ್ಛೆ ಕೆಲಸ ಮಾಡುವುದನ್ನು ನಾವು ಕಾಣುತ್ತಿದ್ದೇವೆ. ಹೀಗಾಗಿ ಇಡೀ ಸ್ಥಳೀಯ ಸಂಸ್ಥೆಯ ವ್ಯವಸ್ಥೆ ಎಲ್ಲೊ ಒಂದು ಕಡೆ ಕುಸಿಯುತ್ತಿದೆ ಎಂದು ನನಗನಿಸುತ್ತಿದೆ. ದೊಡ್ಡ ಪ್ರಮಾಣದಲ್ಲಿ ಯಾವುದೋ ಪಾರ್ಲಿಮೆಂಟ್ ಚುನಾವಣೆ ಇರಲಿ, ಬೇರೆ ಎಲ್ಲೋ ಚುನಾವಣೆ ಇರಲಿ

ಅಭ್ಯರ್ಥಿ ನಮ್ಮ ಕೈಗೇ ಸಿಗುವುದಿಲ್ಲ ಅಥವಾ ಗೆದ್ದು ಹೋದಂತಹ ವ್ಯಕ್ತಿ ನಮ್ಮ ಕೈಗೇ ಸಿಗುವುದಿಲ್ಲ ಎಂದು ಹಳ್ಳಿಯಲ್ಲಿರುವಂತಹ ವ್ಯಕ್ತಿಗೆ ಅನಿಸಬಹುದು. ಆದರೆ, ಅವರ ಗ್ರಾಮದಲ್ಲೇ ಪ್ರತಿ ದಿನ ಬೆಳಿಗ್ಗೆ ಓಡಾಡುವಂತಹ ವ್ಯಕ್ತಿ ಅವರ ತಾಲ್ಲೂಕಿನಲ್ಲೇ, ಅವರ ಹಳ್ಳಿಯಲ್ಲೇ ಅಕ್ಕಪಕ್ಕದ ಹಳ್ಳಿಯಲ್ಲಿ ಓಡಾಡುವಂತಹ ವ್ಯಕ್ತಿಯನ್ನು ಮಾತನಾಡಿಸಕ್ಕಾಗದೇ ಇರುವಂತಹ ಸ್ಥಿತಿ, ಆ ವ್ಯಕ್ತಿಗೆ ಇವರು ಪ್ರಶ್ನೆ ಕೇಳುವುದಕ್ಕಾಗದಿರುವ ಸ್ಥಿತಿ, ಇವರು ಪ್ರಶ್ನೆ ಕೇಳಿದರೆ ಉತ್ತರ ಕೊಡಲೇಬೇಕು ಎನ್ನುವ ಯಾವುದೇ ನೈತಿಕವಾದ ಬದ್ಧತೆ ಇಲ್ಲದಿರುವಂತಹ ಸ್ಥಿತಿ ಏನು ನಿರ್ಮಾಣವಾಗಿದೆ ಇದು ಇಡೀ ವ್ಯವಸ್ಥೆ ಕುಸಿಯುವುದಕ್ಕೆ ಕಾರಣವಾಗುತ್ತಿದೆ. ಯಾವುದೋ ಪರಿಸ್ಥಿತಿಯಲ್ಲಿ ನಾವು ಒಂದು ವ್ಯವಸ್ಥೆಯನ್ನು ತಂದೆವು. ವ್ಯವಸ್ಥೆಯನ್ನು ತಂದ ಮೇಲೆ ಅದರ ಸಾಧಕ-ಬಾಧಕಗಳನ್ನು ಆಗಿಂದಾಗ್ಗೆ ವಿಮರ್ಶೆ ಮಾಡಿ ಯಾವುದು ಭಾದಕಗಳಾಗಿವೆ ಅದನ್ನು ನಾವು ಬದಲಾವಣೆ ಮಾಡಬೇಕಾದ ಅನಿವಾರ್ಯತೆ ಬರುತ್ತದೆ. ಹಾಗಾಗಿ ಈಗ ಸರಿಯಾದ ಪಕ್ಷವಾದಂತಹ ಕಾಲ ಬಂದಿದೆ. The rotation system has to be re-examined. ಕನಿಷ್ಠ ಮೂರು ಅವಧಿಗೆ ಒಂದು ಕ್ಷೇತ್ರಕ್ಕೆ ಒಂದು ವ್ಯಕ್ತಿಗೆ ನಾವು ಅವಕಾಶ ಮಾಡಿಕೊಡಬೇಕೇ ಅಥವಾ ಎರಡು ವರ್ಷಕ್ಕೆ ಎರಡು ಅವಧಿಗೆ ಮಾಡಿಕೊಡಬೇಕೇ ಈ ರೀತಿ ನಾವು ಯಾವುದಾದರೂ ಮಾನದಂಡವನ್ನು ರೂಪಿಸಬೇಕಾಗುತ್ತದೆ. ಆ ರೀತಿಯ ಮಾನದಂಡವನ್ನು ರೂಪಿಸಲಿಲ್ಲವೆಂದರೆ ಎಲ್ಲೋ ಒಂದು ಕಡೆ continuation ಇಲ್ಲವೆಂದರೆ ಆಗ ಈ ರೀತಿಯಾದಂತಹ ಬೇಜಾವಾಬ್ದಾರಿ, ಉತ್ತರದಾಯಿತ್ವ ಇಲ್ಲದಿರುವಂಥದ್ದು unanswerable ಎನ್ನುವಂತಹ ಕಂಡೀಷನ್ ನಿರ್ಮಾಣವಾಗುತ್ತದೆ. ಇದರ ಬಗ್ಗೆ ಸೂಕ್ತವಾದ ತೀರ್ಮಾನವನ್ನು ಮಾನ್ಯ ಎಚ್.ಕೆ. ಪಾಟೀಲ್‌ರವರು ಮಾಡಬೇಕೆಂದು ಈ ಸಂದರ್ಭದಲ್ಲಿ ಹೇಳಿ ನನ್ನ ಮಾತುಗಳನ್ನು ಮುಗಿಸುತ್ತೇನೆ.

ಶ್ರೀ ಬಸವರಾಜ ಹೊರಟ್ಟಿ(ಶಿಕ್ಷಕರ ಕ್ಷೇತ್ರ):- ಮಾನ್ಯ ಸಭಾಪತಿಯವರೇ, ಮಾನ್ಯ ದಯಾನಂದರವರು, ಮಾನ್ಯ ಮಧುಸೂದನ್‌ರವರ ಭಾವನೆಗಳಿಗೆ ನಾನು ಸಹ ಬೆಂಬಲವನ್ನು

ವ್ಯಕ್ತಪಡಿಸುತ್ತೇನೆ. ಕನಿಷ್ಠ ಮೂರು ಟರ್ಮ್ ಆದರೂ ಅವರನ್ನು ಅಲ್ಲಿಯೇ ಇಟ್ಟರೆ ಒಳ್ಳೆಯದು. ಏಕೆಂದರೆ, ಮಾನ್ಯ ಎಚ್.ಕೆ. ಪಾಟೀಲ್‌ರವರು ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಇಲಾಖೆಯ ಮಂತ್ರಿಗಳಾಗಿದ್ದಾರೆ. ಗದಗ್ ಜಿಲ್ಲೆಯಾಗಲಿ ಮತ್ತು ಧಾರವಾಡ ಜಿಲ್ಲೆಯಾಗಲಿ ಬೇರೆ ಬೇರೆ ಪಂಚಾಯಿತಿಗಳಿರುವುದು ನಮಗೆ ಗೊತ್ತಿದೆ. ಅಧ್ಯಕ್ಷರನ್ನು ಆಯ್ಕೆ ಮಾಡಬೇಕಾದರೆ ಹತ್ತತ್ತು ತಿಂಗಳಿನಂತೆ ಹಂಚಿಕೊಳ್ಳುತ್ತೇವೆ. ಏಕೆಂದರೆ, ನಾವು ರಾಜಕೀಯದಲ್ಲಿರುವುದರಿಂದ ನಮ್ಮ ಹಿಂದೆ ಇದ್ದವರನ್ನು ಸಮಾಧಾನ ಮಾಡಬೇಕಾಗುವುದರಿಂದ ಆ ರೀತಿ ಹಂಚಿಕೊಳ್ಳುತ್ತೇವೆ. ಆ ರೀತಿ ಆಗಬಾರದು. ಕನಿಷ್ಠ ಮೂರು ಟರ್ಮ್ ಇರಬೇಕು ಮತ್ತು ಅಧ್ಯಕ್ಷರನ್ನು ಗ್ರಾಮ ಪಂಚಾಯಿತಿ ಇರಲಿ ಅಥವಾ ತಾಲ್ಲೂಕು ಪಂಚಾಯಿತಿ, ಜಿಲ್ಲಾ ಪಂಚಾಯಿತಿ ಇರಲಿ ನೇರವಾಗಿ ಚುನಾವಣೆ ಮೂಲಕ ಮಾಡುವಂತಹ ಪದ್ಧತಿಯನ್ನು ತರಬೇಕು. ಆ ರೀತಿ ಮಾಡಿದಾಗ ಭ್ರಷ್ಟಾಚಾರ ಕಡಿಮೆಯಾಗುತ್ತದೆ. ಮಾನ್ಯ ಕೋಟಿ ಶ್ರೀನಿವಾಸ ಪೂಜಾರಿಯವರು ಬಹಳ ಉತ್ತಮವಾದ ರೀತಿಯಲ್ಲಿ ಹೇಳಿದರು. ಅದನ್ನು ನಾನು ಒಪ್ಪುತ್ತೇನೆ. ಆದರೆ, ಸ್ಥಳೀಯ ಸಂಸ್ಥೆಗಳಲ್ಲಿ ಆಗುವಂತಹ ಭ್ರಷ್ಟಾಚಾರದ ಬಗ್ಗೆ ಯಾರೂ ಮಾತನಾಡಿಲ್ಲ. ಅಲ್ಲಿ ಭ್ರಷ್ಟಾಚಾರ ಎಷ್ಟು ನಡೆಯುತ್ತಿದೆ ಎಂದರೆ, ಅಲ್ಲಿ ಯಾವುದೇ ಪಕ್ಷದ ಮಾತು ನಡೆಯುವುದಿಲ್ಲ. ಇಂಜಿನಿಯರ್‌ಗಳು ಕೇವಲ ಕಾಗದ ಪತ್ರಗಳ ಮೇಲೆಯೇ ಎಲ್ಲವನ್ನೂ ಮಾಡುತ್ತಾರೆಯೇ ಹೊರತು ಎಷ್ಟೋ ಸಲ ಕೆಲಸಗಳಾಗುವುದಿಲ್ಲ.

ಮೊನ್ನೆ ಊರಿಗೆ ಹೋದಂತಹ ಸಂದರ್ಭದಲ್ಲಿ ಒಂದು ರಸ್ತೆಯನ್ನು ನೋಡಿದೆ. 50 ಲಕ್ಷ ರೂಪಾಯಿಗಳನ್ನು ಆ ರಸ್ತೆ ಕಾಮಗಾರಿಗೆ ಕೊಟ್ಟರೆ, ಬಹಳ ಅಂದರೆ 8-10 ಲಕ್ಷ ರೂಪಾಯಿಗಳನ್ನು ಮಾತ್ರ ಖರ್ಚು ಮಾಡುತ್ತಾರೆ. ಯಾವುದೋ ಒಂದು ತಾಲ್ಲೂಕಿನಲ್ಲಿ ನೋಡಿದೆ. ಹೆಸರನ್ನು ಹೇಳುವುದು ಬೇಡ. ಬರೀ ಮಣ್ಣು ಹಾಕಿದ್ದಾರೆ. ಇದರಿಂದ ಏನಾಗುತ್ತದೆ ಎಂದರೆ ಸರ್ಕಾರದಿಂದ ಎಷ್ಟೇ ಹಣ ಕಳುಹಿಸಿದರೂ ಸಹಿತ ಜನರಿಗೆ ಆ ದುಡ್ಡಿನಿಂದ ಸದುಪಯೋಗವಾಗುವುದಿಲ್ಲ. ಎಲ್ಲರಿಗೂ corruption ಮಾಡಲಿಕ್ಕೆ ದಾರಿಯಾಗಿದೆ. ಮೊನ್ನೆ ಒಂದು ಘಟನೆ ನಡೆಯಿತು. ತಾಲ್ಲೂಕು ಪಂಚಾಯಿತಿ

ಅಧ್ಯಕ್ಷರ ಚುನಾವಣೆ ನಡೆಯುವಂತಹ ಸಂದರ್ಭದಲ್ಲಿ ತಾಲ್ಲೂಕು ಪಂಚಾಯತಿಯ 8 ಮಂದಿ ಸದಸ್ಯರುಗಳನ್ನು ಬೇರೆ ಬೇರೆ ಕಡೆ ತಂದು ಇಡುವಂತಹ ಕೆಲಸವನ್ನು ಮಾಡಿದರು. ಈ ರೀತಿಯ ಕೆಲಸಗಳು ಅಲ್ಲಿ ಆಗುತ್ತಿರುವುದು ತಮಗೆಲ್ಲಾ ಗೊತ್ತಿರುವ ವಿಚಾರ. ನಾನು ಸಹ 8 ತಿಂಗಳು ಗ್ರಾಮೀಣಾಭಿವೃದ್ಧಿ ಸಚಿವನಾಗಿ ಕೆಲಸ ನಿರ್ವಹಿಸಿದ್ದೇನೆ. ಆ ಸಂದರ್ಭದಲ್ಲಿ ಏನು ಮಾಡಿದೆವು ಎಂದರೆ 10 ಸಾವಿರ ರೂಪಾಯಿಗಳ ಕಾಮಗಾರಿಗಳು ಏನಿರುತ್ತವೆ, ಅವುಗಳನ್ನು ಟೆಂಡರ್ ಮಾಡದೇ ಕಾಮಗಾರಿ ಮಾಡಬೇಕೆಂದು ಒಂದು ಕಾನೂನನ್ನು ಮಾಡಿದರು. ಪಂಚಾಯತಿಗಳ ಮುಂದೆ ಬೋರ್ಡ್ ಹೆಚ್ಚಬೇಕು. ಎಷ್ಟು ಕಾಮಗಾರಿಗಳಿವೆ, ಎಷ್ಟು ಕಾಮಗಾರಿಗಳು ಮಂಜೂರಾಗಿವೆ, ಹಣ ಎಷ್ಟಿದೆ ಎನ್ನುವುದು ಗೊತ್ತಾಗಬೇಕು. ಈ ವಿಚಾರವಾಗಿ ಅನೇಕ ಬಾರಿ ಮಾತನಾಡುತ್ತಾರೆ. ಕೆಲವು ಜನರು ಈ ಬಗ್ಗೆ ಮಾತನಾಡಲಿಕ್ಕೆ ಹೋಗುವುದಿಲ್ಲ, ಹೆದರುತ್ತಾರೆ. ಅಧಿಕಾರ ವಿಕೇಂದ್ರೀಕರಣ ಹೋಗಿ ಭ್ರಷ್ಟಾಚಾರ ಪ್ರಾರಂಭವಾಗಿದೆ ಎನ್ನುವ ವಿಚಾರ ಬಹಳ ಸಲ ಪತ್ರಿಕೆಯಲ್ಲಿ ಬಂದಿದೆ. ಇದರ ಬಗ್ಗೆ ಮಾತನಾಡಲಿಕ್ಕೆ ನಾವೆಲ್ಲರೂ ಹಿಂದೆ-ಮುಂದೆ ನೋಡುತ್ತೇವೆ. ಏಕೆಂದರೆ, ನಮ್ಮ ಹಿಂದೆ ಇರುವಂತಹ ಮತ್ತು ಓಟು ಹಾಕುವವರನ್ನು ನೋಡಬೇಕಾಗುತ್ತದೆ. ಈ ಹಿನ್ನೆಲೆಯಲ್ಲಿ ಸಮಗ್ರವಾದಂತಹ ಬದಲಾವಣೆಯನ್ನು ಮಾಡಬೇಕಾಗುತ್ತದೆ. ಅಧಿಕಾರ ವಿಕೇಂದ್ರೀಕರಣ ಎನ್ನುವಂತಹ ಒಂದು ವ್ಯವಸ್ಥೆಯನ್ನು ನಾವು ಏನು ನಿರ್ಮಾಣ ಮಾಡಿದ್ದೇವೆ, ಅದು ಸರಿಯಾಗಿ ನಡೆಯುತ್ತಿಲ್ಲ. ಈ ವಿಚಾರವಾಗಿ ನಾನು ಸ್ಪಷ್ಟವಾಗಿ ಹೇಳಲಿಕ್ಕೆ ಇಚ್ಛೆ ಪಡುತ್ತೇನೆ. ಈ ವ್ಯವಸ್ಥೆ ಪ್ರಾರಂಭದಲ್ಲಿ ಅಂದರೆ 1-4-1987 ರಿಂದ 2-3 term ಗಳಲ್ಲಿ ಬಹಳ ಚೆನ್ನಾಗಿತ್ತು. ಎಲ್ಲಿ ಬೇಕಾದರೂ ಹೋಗಿ ನೋಡಿ.

ಈ ಒಂದು ಭ್ರಷ್ಟಾಚಾರ ಪಕ್ಷಾತೀತವಾಗಿ ನಡೆಯುತ್ತಿದೆ. ಯಾರೂ ವಿಚಾರ ಮಾಡುವುದಿಲ್ಲ ಮತ್ತು ಕೆಲಸವನ್ನೂ ಮಾಡುವುದಿಲ್ಲ. ಅವರಿಗೆ ಬೇಕಾದ ಕೆಲಸಗಳನ್ನು ಮಾಡಿಕೊಳ್ಳುತ್ತಾರೆ. 25 ಸಾವಿರ ರೂಪಾಯಿಗಳ ಹಣದಲ್ಲಿ 2 ಸಾವಿರ ರೂಪಾಯಿಗಳನ್ನು ಖರ್ಚು ಮಾಡಿ ಸ್ವಲ್ಪ ಕೆಲಸ ಮಾಡಿ

ಹೋಗುತ್ತಾರೆ. ಈ ವಿಚಾರದಲ್ಲಿ ಇಂಜಿನಿಯರ್‌ಗಳು, PDO ಗಳು ಆತ್ಮಹತ್ಯೆ ಮಾಡಿಕೊಳ್ಳುತ್ತಾರೆಂದು ಹೇಳುತ್ತಾರೆ. Physically ಅವರ shirt ಗಳನ್ನು ಹಿಡಿದುಕೊಂಡು ಇಲ್ಲಿ ಸಹಿ ಮಾಡಿ ಎಂದು ಕೇಳುವಂತಹದ್ದನ್ನು ನಾನೇ ಸ್ವತಃ ನೋಡಿದ್ದೇನೆ. ಆ ಸಂದರ್ಭದಲ್ಲಿ ಅವರು ಆಡುವಂತಹ ಭಾಷೆಯೇ ಬೇರೆ ಇರುತ್ತದೆ. ಅದನ್ನು ಇಲ್ಲಿ ಹೇಳಬಾರದು. ನಾನು ಆ ಸಂದರ್ಭದಲ್ಲಿ ಅವರನ್ನು ಬೈದು ಬಿಡಿಸಿ ಕಳುಹಿಸಿದ್ದೇನೆ. ಇದನ್ನು ಬದಲಾವಣೆ ಮಾಡಬೇಕಾಗುತ್ತದೆ. ಅವರುಗಳು ಆತ್ಮಹತ್ಯೆ ಮಾಡಿಕೊಳ್ಳುತ್ತಿದ್ದಾರೆ. ಇದು practical ಆಗಿ ನಡೆಯುತ್ತಿರುವಂತಹ ಕೆಲಸಗಳಾಗಿವೆ. ಬಹಳ ಚೆನ್ನಾಗಿ, ಪ್ರಾಮಾಣಿಕವಾಗಿ ಕೆಲಸ ಮಾಡಬೇಕೆಂದು ಪದವಿ ಪಡೆದಂತಹ ಕೆಲವು ಮಂದಿ PDO ಗಳಾಗಿ ಬಂದಿದ್ದಾರೆ. ಬಹಳ ಉತ್ಸಾಹದಿಂದ ಕೆಲಸ ಮಾಡಬೇಕೆಂದು ಬಂದಿದ್ದಾರೆ. ಅವರುಗಳಿಗೆ ಯಾವುದೇ ರಕ್ಷಣೆಯಿಲ್ಲ. ಅವರುಗಳು ಕಾನೂನಿನ ರೀತಿ ಕೆಲಸ ಮಾಡುವಂತಿಲ್ಲ. ಅವರುಗಳು ಸಹಿ ಮಾಡಬೇಕು. ಈ ವಿಚಾರದಲ್ಲಿ ಏನಾದರೂ ಆದಲ್ಲಿ, ವಿಚಾರಣೆ ಬಂದಾಗ ಅವರ ಮೇಲೆ ಕ್ರಮ ಕೈಗೊಳ್ಳಬೇಕು. ಇಷ್ಟೆಲ್ಲಾ ಕೆಲಸಗಳು ಅಲ್ಲಿ ನಡೆಯುತ್ತಿವೆ. ಅದಕ್ಕೋಸ್ಕರ ಮಾನ್ಯ ಸಚಿವರಲ್ಲಿ ನಾನು ವಿನಂತಿ ಮಾಡಿಕೊಳ್ಳುವುದೇನೆಂದರೆ ಈ ವಿಚಾರದಲ್ಲಿ ಏನಾದರೂ ಒಂದು ಕಮಿಟಿ ಮಾಡಿ ಅಥವಾ ಬೇರೆ ಏನಾದರೂ ಮಾಡಿ ಸಮಗ್ರವಾದಂತಹ ಬದಲಾವಣೆಯನ್ನು ನೀವು ಮಾಡದಿದ್ದರೆ ಇದು ಸರಿ ಹೋಗುವುದಿಲ್ಲ. ಅಂದಿನ ಕಾಲ ಇವತ್ತು ಇಲ್ಲ. 1987ನೇ ಸಾಲಿನಲ್ಲಿ ಇದ್ದಂತಹ ವ್ಯವಸ್ಥೆ ಇಂದು ಇಲ್ಲ. ತಮಗೆ ಗೊತ್ತಿರುವಂತೆ ಅಖಂಡ ಧಾರವಾಡ ಜಿಲ್ಲೆ ಇದ್ದಂತಹ ಸಮಯದಲ್ಲಿ ಜಿಲ್ಲಾ ಪಂಚಾಯಿತಿ ಮತ್ತು ತಾಲ್ಲೂಕು ಪಂಚಾಯಿತಿಗಳು ನಡೆಯುತ್ತಿದ್ದ ರೀತಿಯಲ್ಲಿ ಇವತ್ತು ನಡೆಯುತ್ತಿಲ್ಲ. ನಾನು ಇವತ್ತು ಪ್ರಾಮಾಣಿಕವಾಗಿ ಹೇಳುತ್ತಿದ್ದೇನೆ. ಈ ವಿಚಾರದಲ್ಲಿ ಬಹಳ ಮಂದಿ ಪ್ರಾಮಾಣಿಕವಾಗಿ ಮಾತನಾಡುವುದಕ್ಕೆ ಹೋಗುವುದಿಲ್ಲ. ಪ್ರಾಮಾಣಿಕವಾಗಿ ಹೇಳುವುದಾದರೆ, 100ಕ್ಕೆ 60 ರಿಂದ 70% ರಷ್ಟು corruption ಇದೆ. ಕೇವಲ 30% ರಷ್ಟು ಮಾತ್ರ ಕೆಲಸವಾಗುತ್ತಿದೆ. ನಮ್ಮ ಪಕ್ಷ, ನಿಮ್ಮ ಪಕ್ಷ ಎಂದು ನಾನು ಹೇಳುತ್ತಿಲ್ಲ, ಈ ರೀತಿಯ ಕೆಲಸ ಎಲ್ಲಾ ಕಡೆ

ನಡೆಯುತ್ತಿದೆ. ಇದರ ಬಗ್ಗೆ ನಾವೆಲ್ಲರೂ ಪ್ರಾಮಾಣಿಕವಾಗಿ ಮಾತನಾಡಬೇಕಾಗುತ್ತದೆ ಮತ್ತು ಇದರ ಬಗ್ಗೆ ಗಮನಹರಿಸಬೇಕಾಗುತ್ತದೆ. ಈ ವಿಚಾರವಾಗಿ ಮಾನ್ಯ ಸದಸ್ಯರುಗಳಾದ ಶ್ರೀ ದಯಾನಂದರವರು ಹಾಗೂ ಶ್ರೀ ಮಧುಸೂಧನ್‌ರವರು ಹೇಳಿದಂತೆ turn-wise ಮಾಡುವುದರಿಂದ ಇದು ಸರಿ ಹೋಗುವುದಿಲ್ಲ. ನಂತರ ಬಂದಂತಹವರು ಇದಕ್ಕೆ ಉತ್ತರ ಕೊಡಲಿಕ್ಕೆ ಆಗುವುದಿಲ್ಲ. ಚುನಾಯಿತರಾಗಿ ಬಂದ ನಾವುಗಳು ನಮಗೆ ಓಟು ಹಾಕಿದವರಿಗೆ ಎಲ್ಲಾ ರೀತಿಯಲ್ಲಿ ಕೆಲಸ ಮಾಡಬೇಕಾಗುತ್ತದೆ. ಆದ್ದರಿಂದ, ಈ ವಿಚಾರದಲ್ಲಿ ದಯಮಾಡಿ ಕೆಲವು ಮಾರ್ಪಾಡುಗಳನ್ನು ಮಾಡಬೇಕಾಗಿದೆ. ತಾವು ಹಿರಿಯರಿದ್ದು, ಇದರಲ್ಲಿ ಸಾಕಷ್ಟು ಅನುಭವ ಹೊಂದಿದವರಾಗಿದ್ದೀರಿ. ಡಿ.ಆರ್.ಪಾಟೀಲ್‌ರವರು ಕೆಲಸ ನಿರ್ವಹಿಸುತ್ತಿದ್ದ ಸಂದರ್ಭದಲ್ಲಿ ತಾವು ಅವರಿಗೆ ಅನೇಕ ಸಲಹೆಗಳನ್ನು ಕೊಟ್ಟಿದ್ದು, ಆ ರೀತಿಯ ಸಲಹೆಗಳನ್ನು ಈ ಸದನದಲ್ಲಿ ಮಾಡಿದರೆ ಅನುಕೂಲವಾಗುತ್ತದೆ. ಕಾಮಗಾರಿಗಳಿಗೆ ಟೆಂಡರ್ ಕರೆಯುವ ಯೋಜನೆಯನ್ನು ಜಾರಿಗೆ ತಂದಿದ್ದೇವೆ. 10 ಸಾವಿರ ರೂಪಾಯಿಗಳ ಮೇಲೆ ಕಾಮಗಾರಿ ಇದ್ದರೆ, ಅದಕ್ಕೆ ಟೆಂಡರ್ ಕರೆಯಬೇಕೆಂದು ಯೋಜನೆಯನ್ನು ಮಾಡಿಕೊಂಡಿದ್ದೇವೆ. ತದನಂತರ ಬಂದಂತಹ ಮಂತ್ರಿಗಳು ಈ ಯೋಜನೆಯನ್ನು ರದ್ದು ಮಾಡಿದರು. ಈ ರೀತಿ ಆಗಬಾರದು ಎನ್ನುವುದಕ್ಕೆ ನಾನು ಹೇಳುವುದೇನೆಂದರೆ ಎಲ್ಲದಕ್ಕೂ ಟೆಂಡರ್ ಕೊಡಬೇಕು ಮತ್ತು ಮಾನ್ಯ ಸದಸ್ಯರುಗಳು ಈಗಾಗಲೇ ಹೇಳಿದಂತೆ ಪಂಚಾಯಿತಿ ಸದಸ್ಯರುಗಳಿಗೆ ಗೌರವಧನವನ್ನು ಕೊಡುವುದು, ಮತ್ತೊಂದು ಕೊಡುವಂತಹ ವ್ಯವಸ್ಥೆ ಸರಿಯಾದ ರೀತಿಯಲ್ಲಿ ಇರಬೇಕು. ಭ್ರಷ್ಟಾಚಾರ ಬಹಳಷ್ಟು ನಡೆಯುತ್ತಿದೆ. ನಮ್ಮ ರಾಜ್ಯದಲ್ಲಿ ನಡೆಯುತ್ತಿರುವಷ್ಟು ಭ್ರಷ್ಟಾಚಾರ ಬೇರೆ ಎಲ್ಲಿಯೂ ನಡೆಯುವುದಿಲ್ಲವೆನ್ನುವಂತಹ ಮಾತನ್ನು ಅನೇಕ ಸಾರಿ ಕೇಳಿದ್ದೇವೆ. ಇದನ್ನು ಸರಿಮಾಡಬೇಕೆಂದು ಹೇಳಿ ನನ್ನ ಮಾತನ್ನು ಮುಗಿಸುತ್ತೇನೆ.

**ಶ್ರೀ ಕೆ. ಪ್ರತಾಪಚಂದ್ರ ಶೆಟ್ಟಿ(ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):-** ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರಾದ ಶ್ರೀಯುತ ಕೋಟಿ ಶ್ರೀನಿವಾಸ ಪೂಜಾರಿಯವರು ನಿಯಮ 330ರಡಿಯಲ್ಲಿ ರಾಜ್ಯ ಅಧಿಕಾರ ವಿಕೇಂದ್ರೀಕರಣ



ವ್ಯವಸ್ಥೆಯಲ್ಲಿ ಶಾಸನಬದ್ಧವಾಗಿ ನಡೆಯುತ್ತಿರುವ ಸ್ಥಳೀಯ ಸಂಸ್ಥೆಗಳ ಅಧಿಕಾರವು ಆಡಳಿತಾತ್ಮಕವಾದ ತೊಂದರೆಗಳನ್ನು ಎದುರಿಸುತ್ತಿದೆ ಮತ್ತು ಗೌರವಧನ, ಶಾಸನಬದ್ಧ ಅನುದಾನ ಮತ್ತು ಹಕ್ಕುಗಳ ಕುರಿತು ಪ್ರಸ್ತಾವನೆ ಮಾಡಿದ್ದಾರೆ.

ಸನ್ಮಾನ್ಯ ಸಭಾಪತಿಯವರೇ, ಇಲ್ಲಿ ಈ ವಿಚಾರಗಳನ್ನು ಪ್ರಸ್ತಾಪ ಮಾಡುವ ಪೂರ್ವ ಮೀಸಲಾತಿಯಲ್ಲಿ ಕನಿಷ್ಠ ಮೂರು ಅವಧಿಯನ್ನು ಕೊಡಬೇಕೆನ್ನುವ ಒಂದು ವಿಚಾರವನ್ನು ಹೇಳಿದರು. ಒಬ್ಬ ಜನ ಪ್ರತಿನಿಧಿಯ ರಾಜಕೀಯ ಭವಿಷ್ಯ ಅನಿಶ್ಚಿತತೆಯಲ್ಲಿರಬಾರದು. ಅವನು ಯಾವ ಕ್ಷೇತ್ರದಲ್ಲಿ ಇನ್ನೊಂದು ಬಾರಿ ಆಯ್ಕೆಯಾಗಬೇಕೆನ್ನುವುದು ಸ್ಥಿರವಾಗಿರಬೇಕು. ಈ ರಾಜಕೀಯ ಭವಿಷ್ಯ ಅನಿಶ್ಚಿತತೆಯಲ್ಲಿದ್ದಾಗ ಆ ಕೆಲಸ ಮಾಡುವ ಹುಮ್ಮಸ್ಸು ಕಡಿಮೆಯಾಗುತ್ತದೆ. ಜನ ಸೇವೆ ಮಾಡತಕ್ಕಂತಹ ವಿಚಾರಧಾರೆಯಿಂದ ಅನಿಶ್ಚಿತತೆಯ ಕಡೆ ಹೋಗುತ್ತಾನೆ. ಬಹುಶಃ ಅದರ ಬಗ್ಗೆ ಒಂದು ಶಾಶ್ವತವಾದ ನಿಲುವನ್ನು ಸರ್ಕಾರ ತೆಗೆದುಕೊಳ್ಳಬೇಕಾಗುತ್ತದೆ. ಇದು ಒಂದು ವಿಚಾರ. ಮತ್ತೊಂದು ವಿಷಯ ಏನೆಂದರೆ ನಮ್ಮ ಕೋಟಿ ಶ್ರೀನಿವಾಸ ಪೂಜಾರಿಯವರು ಹೇಳಿರತಕ್ಕಂತಹ ವಿಚಾರಧಾರೆಗಳಲ್ಲಿ ಗೌರವಧನವನ್ನು ಹೆಚ್ಚು ಮಾಡತಕ್ಕಂತಹದ್ದೂ ಸಹ ಒಂದು ವಿಚಾರವಾಗಿದೆ.

ಸನ್ಮಾನ್ಯ ಸಭಾಪತಿಯವರೇ, ಒಬ್ಬ ಜನಪ್ರತಿನಿಧಿಯಿಂದ ಎಷ್ಟು ದಿನಗಳ ಕೆಲಸವನ್ನು ನಿರೀಕ್ಷೆ ಮಾಡುತ್ತೀರಿ? ಅದು ಒಂದು ದಿವಸವೇ, ಎರಡು ದಿವಸವೇ, ಮೂವತ್ತು ದಿವಸಗಳೇ? ಹಾಗಾದರೆ, ಕನಿಷ್ಠ ವೇತನ ಅವನಿಗೆ ಸಿಗಬೇಕಲ್ಲವೇ? ಯಾರನ್ನು ನೀವು ಆಯ್ಕೆ ಮಾಡುತ್ತೀರಿ? ಆರ್ಥಿಕವಾಗಿ ಕಷ್ಟದಲ್ಲಿರುವ ಜನರು ಜನ ಪ್ರತಿನಿಧಿಯಾಗಿ ಆಯ್ಕೆಯಾಗತಕ್ಕಂತಹ ಈ ಸಂದರ್ಭದಲ್ಲಿ ಆರ್ಥಿಕವಾಗಿ ಅವನಿಗೆ ಶಕ್ತಿ ಇಲ್ಲದಿದ್ದರೆ, ಅವನು ಜನಸೇವೆ ಮಾಡಲಿಕ್ಕೆ ಚುನಾವಣೆಗೆ ಹೋಗಬೇಕಾ? ಚುನಾವಣೆಗೆ ಸ್ಪರ್ಧೆ ಮಾಡಬೇಕಾದರೆ ಅವನು ತನ್ನ ಕಾಲ ಮೇಲೆ ನಿಲ್ಲುವಂತಹ ಆರ್ಥಿಕ ಪರಿಸ್ಥಿತಿ ಇದ್ದರೆ ಮಾತ್ರ ಚುನಾವಣೆಗೆ ನಿಲ್ಲಬೇಕಾಗುತ್ತದೆ. ಬಹುಶಃ ಈ ರೀತಿಯಲ್ಲಿ

ಪ್ರತಿಯೊಂದು ಸ್ಥಳೀಯ ಸಂಸ್ಥೆಗಳ ಜನಪ್ರತಿನಿಧಿಗಳ ಗೌರವಧನವನ್ನು ಹೆಚ್ಚು ಮಾಡತಕ್ಕಂತಹದ್ದು ಬಹಳಷ್ಟು ಅರ್ಥ ಪೂರ್ಣ.

ಆದರೆ, ಕೋಟ ಶ್ರೀನಿವಾಸ ಪೂಜಾರಿ ಅವರು ಅವರ ಸರ್ಕಾರ ಇದ್ದಂತಹ ಸಮಯದಲ್ಲಿ ಮಾಡಲಿಕ್ಕೆ ಆಗದೇ ಇರತಕ್ಕಂತಹ ಪರಿಸ್ಥಿತಿಯಲ್ಲಿ ಅದನ್ನು ಜಾಸ್ತಿ ಮಾಡಲಿಕ್ಕೆ ನಮ್ಮ ಸರ್ಕಾರದ ಮೇಲೆ ಒತ್ತಡವನ್ನು ತರುತ್ತಿದ್ದಾರೆ.

ಮಾನ್ಯ ಸದಸ್ಯರು ಮತ್ತೊಂದು ವಿಷಯವನ್ನು ಹೇಳಿದ್ದಾರೆ, ಅದು ಏನೆಂದರೆ, ಶಾಸನಬದ್ಧವಾದ ಅನುದಾನದ ವಿಚಾರವಾಗಿ ಹೇಳಿದ್ದಾರೆ. ಶಾಸನಬದ್ಧವಾದ ಅನುದಾನವನ್ನು ಎಷ್ಟು ಕೊಡುತ್ತಿದ್ದಾರೆ? ಅದು 6 ಲಕ್ಷ ರೂಪಾಯಿಗಳಿಂದ ಈಗ 8 ಲಕ್ಷ ರೂಪಾಯಿಗಳಿಗೆ ಬಂತು. ಜನಸಂಖ್ಯೆ ಪ್ರಕಾರ 10 ಲಕ್ಷ ರೂಪಾಯಿಗಳ ತನಕ ಬಂದಿದೆ.

ಈ 6 ಲಕ್ಷ ರೂಪಾಯಿಗಳ ಹಣದ ಜೊತೆಗೆ ಗ್ರಾಮ ಪಂಚಾಯಿತಿಗೆ ತೆರಿಗೆಯಿಂದ ಬಂದಂತಹ ಹಣವನ್ನು ಖರ್ಚು ಮಾಡಲಿಕ್ಕೆ ಎಷ್ಟು ಮಂದಿ ಸಿಬ್ಬಂದಿಯನ್ನು ನಾವು ಹಾಕುತ್ತಿದ್ದೇವೆಂದರೆ, 1. ಪಿಡಿಓ, 2. ಕಾರ್ಯದರ್ಶಿ, 3. ಲೆಕ್ಕಸಹಾಯಕರು ಮತ್ತು ಇತರ ಸಿಬ್ಬಂದಿಗಳು. ಹಾಗಾದರೆ, ಈ 10-15 ಲಕ್ಷ ರೂಪಾಯಿಗಳ ಹಣವನ್ನು ಖರ್ಚು ಮಾಡಲಿಕ್ಕೆ ನಮ್ಮ ಗ್ರಾಮ ಪಂಚಾಯಿತಿಗಳಿಗೆ ಸಿಬ್ಬಂದಿಗಳ ಹೊರೆಯನ್ನು ಹೊರಿಸಿ, 5-6 ಲಕ್ಷ ರೂಪಾಯಿಗಳನ್ನು ಅವರಿಗಾಗಿ ಖರ್ಚು ಮಾಡಲಾಗುತ್ತಿದೆ. ಅಂದರೆ, ಜನಪ್ರತಿನಿಧಿಗಳಿಗೆ, ಜನರಿಂದ ವಿಶ್ವಾಸವನ್ನು ಕಳೆದುಕೊಳ್ಳತಕ್ಕಂತಹ ಮತ್ತು ಯಾವುದೇ ಅಭಿವೃದ್ಧಿ ಕೆಲಸಗಳನ್ನು ಮಾಡಲಿಕ್ಕೆ ಆಗದೇ ಇರತಕ್ಕಂತಹ ಪರಿಸ್ಥಿತಿ ನಿರ್ಮಾಣವಾಗುತ್ತಿದೆ.

ಮಾನ್ಯ ಸದಸ್ಯರು ಜನಪ್ರತಿನಿಧಿಗಳ ಹಕ್ಕುಗಳ ಬಗ್ಗೆ ಹೇಳಿದ್ದಾರೆ. ಜನಪ್ರತಿನಿಧಿಗಳ ಹಕ್ಕುಗಳು ಯಾವ್ಯಾವು? ಕಾಯ್ದೆಯಲ್ಲಿ ಸರ್ಕಾರ ಕೊಟ್ಟಿರುವಂತಹ ಏನು ಹಕ್ಕುಗಳಿವೆ, ಆ ಹಕ್ಕುಗಳನ್ನು ರಕ್ಷಣೆ ಮಾಡತಕ್ಕಂತಹ ಜವಾಬ್ದಾರಿ ಸರ್ಕಾರದ್ದಾಗಿದೆ. ಬೇರೆ ಬೇರೆ ಇಲಾಖೆಗಳಿಗೆ ಸಂಬಂಧಪಟ್ಟಂತೆ

ಸರ್ಕಾರ ಕೊಟ್ಟಿರುವಂತಹ ಶಾಸನಬದ್ಧ ಹಕ್ಕುಗಳನ್ನು ಬೇರೆ ಇಲಾಖೆಗಳವರು ಕಸಿಯುವಂತಹ ಪ್ರಯತ್ನವನ್ನು ಮಾಡುತ್ತಾರೆ. ಅವರ ರಕ್ಷಣೆಗೆ ಯಾವ ಇಲಾಖೆಯು ಮುಂದೆ ಬಂದಿಲ್ಲ. ಬಹುಶಃ ಇದನ್ನು ನಾನು ಬಹಳ ವರ್ಷಗಳಿಂದ ಕಾಣುತ್ತಿದ್ದೇನೆ.

**ಶ್ರೀ ಕೆ.ಬಿ. ಶಾಣಪ್ಪ:-** ಮಾನ್ಯ ಸದಸ್ಯರಾದ ಶ್ರೀ ಕೆ. ಪ್ರತಾಪ ಚಂದ್ರ ಶೆಟ್ಟಿಯವರು ಮಾನ್ಯ ಸದಸ್ಯರಾದ ಕೋಟ ಶ್ರೀನಿವಾಸ ಪೂಜಾರಿಯವರ ಪ್ರಶ್ನೆಗೆ ಉತ್ತರ ಕೊಡುತ್ತಿರುವಂತೆ ಕಾಣುತ್ತಿದೆ. ನೀವು ಮಾತನಾಡುವುದು ನೋಡಿದರೆ . . Are you giving an answer to him? I was thinking that he is giving the answer.

**ಶ್ರೀ ಕೆ. ಪ್ರತಾಪಚಂದ್ರ ಶೆಟ್ಟಿ:-** ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರಾದ ಶ್ರೀ ಕೆ.ಬಿ. ಶಾಣಪ್ಪನವರು ಸ್ಥಳೀಯ ಸಂಸ್ಥೆಗಳ ಚುನಾವಣೆಯಿಂದ ಆಯ್ಕೆಯಾಗಿರುವುದಿಲ್ಲ, ಜನರ ಭಾವನೆಗಳು, ನೋವುಗಳು ಅವರಿಗೆ ಅಷ್ಟಾಗಿ ತಿಳಿದಿಲ್ಲ. ಏಕೆಂದರೆ, ಅವರು ಸಾಕಷ್ಟು ಮೇಲೆ ಇದ್ದಾರೆ. ರಾಜ್ಯಸಭಾ ಸದಸ್ಯರಾಗಿ, ನಂತರ ವಿಧಾನ ಪರಿಷತ್ತಿನ ಸದಸ್ಯರಾಗಿ ಕೆಲಸ ನಿರ್ವಹಿಸುತ್ತಿದ್ದಾರೆ.

**ಶ್ರೀ ಬಸವರಾಜ ಹೊರಟ್ಟಿ:-** ಶ್ರೀಯುತ ಕೆ.ಬಿ. ಶಾಣಪ್ಪನವರು ಒಂದು ಬಾರಿ MLA ಆಗಿ ಕೆಲಸ ಮಾಡಿದ್ದಾರೆ.

**ಶ್ರೀ ಕೆ.ಬಿ. ಶಾಣಪ್ಪ:-** ಶ್ರೀಯುತ ಪ್ರತಾಪಚಂದ್ರ ಶೆಟ್ಟಿಯವರು MLA ಆಗಿದ್ದಾಗ ಅವರ ಜೊತೆಯಲ್ಲಿ ನಾನೂ ಸಹ MLA ಆಗಿ ಕೆಲಸ ನಿರ್ವಹಿಸಿರುತ್ತೇನೆ.

**ಶ್ರೀ ಕೆ. ಪ್ರತಾಪಚಂದ್ರ ಶೆಟ್ಟಿ:-** ಹೌದು, ಹೌದು. ಇಬ್ಬರು ಒಟ್ಟಿಗೆ ಇದ್ದೆವು. ಅದು ಸಹ ನನಗೆ ನೆನಪು ಇದೆ. ಮಾನ್ಯ ಸಭಾಪತಿಯವರೇ, ಇನ್ನೊಂದು ವಿಚಾರವನ್ನು ನಾನು ಹೇಳಲಿಕ್ಕೆ ಇಚ್ಛೆಪಡುತ್ತೇನೆ.

**ಸಭಾಪತಿಯವರು:-** ನೇರವಾಗಿ ವಿಷಯಕ್ಕೆ ಬನ್ನಿ.

ಶ್ರೀ ಕೆ. ಪ್ರತಾಪಚಂದ್ರ ಶೆಟ್ಟಿ:- ನಾವು ಗ್ರಾಮ ಸಭೆಗಳನ್ನು ಮಾಡುತ್ತಿದ್ದೇವೆ. ಈ ವಿಚಾರವಾಗಿ ಸನ್ಮಾನ್ಯ ಸಚಿವರು ನಾನು ಹೇಳುವುದನ್ನು ಕೇಳಿಕೊಂಡರೆ ಒಳ್ಳೆಯದು. ಈ ಗ್ರಾಮ ಸಭೆಗಳನ್ನು ಮಾಡುವಂತಹ ಔಚಿತ್ಯವಾದರೂ ಏನು? ಗ್ರಾಮ ಸಭೆಗಳನ್ನು ಮಾಡುವಂತಹ ಔಚಿತ್ಯ ಏನೆಂದರೆ, ಆ ಗ್ರಾಮದಲ್ಲಿರುವಂತಹ ಜನರ ಭಾವನೆಗಳಿಗೆ ಸ್ಪಂದಿಸಿ, ಅವರ ನೋವು-ನಲಿವುಗಳಿಗೆ ಸ್ಪಂದಿಸುವಂತಹ ಒಂದು ಸಭೆ ಗ್ರಾಮ ಸಭೆಯಾಗಿದೆ. ಮುಖ್ಯಮಂತ್ರಿಗಳಾಗಿ ಕೆಲಸ ನಿರ್ವಹಿಸಿದಂತಹ ರಾಮಕೃಷ್ಣ ಹೆಗಡೆಯವರು ಆ ಒಂದು ಉದ್ದೇಶದಿಂದ ಈ ಗ್ರಾಮ ಸಭೆಯ ವ್ಯವಸ್ಥೆಯನ್ನು ಮಾಡಿದರು. ಜನಪ್ರತಿನಿಧಿಗಳು ಗ್ರಾಮಕ್ಕೆ ಹೋಗುತ್ತಿಲ್ಲ. ಕನಿಷ್ಠ 6 ತಿಂಗಳಿಗೆ ಒಮ್ಮೆಯಾದರೂ ಗ್ರಾಮಕ್ಕೆ ಹೋಗಬೇಕೆನ್ನುವ ಚಿಂತನೆಯ ಹಿನ್ನೆಲೆಯಲ್ಲಿ ಗ್ರಾಮ ಸಭೆಗಳನ್ನು ಮಾಡಿದರು. ಗ್ರಾಮ ಸಭೆಯಲ್ಲಿ ವ್ಯಕ್ತ ಮಾಡುವಂತಹ ಅವರ ಭಾವನೆಗಳು ಏನಿವೆ, ಏನು ನಿರ್ಣಯಗಳಿವೆ, ಆ ನಿರ್ಣಯಗಳ ಬಗ್ಗೆ ಯಾರು ಕ್ರಮ ತೆಗೆದುಕೊಳ್ಳುತ್ತಿದ್ದಾರೆ? ಬಹುಶಃ ಈ ಒಂದು ಕೆಲಸವನ್ನು ಯಾವ ಸಂಸ್ಥೆ ಅಂದರೆ, ತಾಲ್ಲೂಕು ಪಂಚಾಯಿತಿ ಮಾಡುತ್ತಿದೆಯೇ, ಜಿಲ್ಲಾ ಪಂಚಾಯಿತಿ ಮಾಡುತ್ತಿದೆಯೇ, ಸರ್ಕಾರ ಮಾಡುತ್ತಿದೆಯೇ, ಆ ನಿರ್ಣಯದ ಮೇಲೆ ಯಾರು ಕ್ರಮ ಕೈಗೊಳ್ಳುತ್ತಿದ್ದಾರೆ? ಮುಗ್ಧ ಜನರನ್ನು ಮೋಸ ಮಾಡುವಂತಹ ವ್ಯವಸ್ಥೆಯನ್ನು ಜನ ಪ್ರತಿನಿಧಿಗಳ ಮುಖಾಂತರ ಮಾಡುತ್ತಿದ್ದೇವೆ. ಅವರ ಏನು ನಿರ್ಣಯಗಳು ಮತ್ತು ಭಾವನೆಗಳು ಇವೆ ಅದಕ್ಕೆ ಸ್ಪಂದಿಸತಕ್ಕಂತಹ ಯಾವ ವ್ಯವಸ್ಥೆಗಳೂ ನಮ್ಮ ಹತ್ತಿರ ಇಲ್ಲ. ಇದನ್ನು ನಾವು ಪರೋಕ್ಷವಾಗಿ ಒಪ್ಪಿಕೊಳ್ಳಲೇಬೇಕಾಗುತ್ತದೆ. 6-6 ತಿಂಗಳಿಗೆ ಮಾಡಿರತಕ್ಕಂಥ ವಾರ್ಡ್ ಸಭೆಗಳಾಗಲೀ, 6-6 ತಿಂಗಳಿಗೆ ಒಮ್ಮೆ ಮಾಡಿರತಕ್ಕಂಥ ಗ್ರಾಮ ಪಂಚಾಯಿತಿ ಸಭೆಗಳಾಗಲೀ, ಒಂದು ಮುತುವರ್ಜಿಯನ್ನು ವಹಿಸಿ ಕೆಲಸ ಮಾಡತಕ್ಕಂತಹ ವ್ಯವಸ್ಥೆಗಳಾಗಲೀ ನಮ್ಮ ಹತ್ತಿರ ಇಲ್ಲ. ಇವು ಗ್ರಾಮ ಪಂಚಾಯಿತಿಯ ಆಡಳಿತಾತ್ಮಕ ಸಮಸ್ಯೆಗಳಾಗಿವೆ. ಇನ್ನು ಪಡಿತರ ವ್ಯವಸ್ಥೆಯ ಬಗ್ಗೆ ಕೆಲವು ಮಾತುಗಳನ್ನು ಹೇಳಬೇಕಾಗುತ್ತದೆ. ಅವರನ್ನು ಆಯ್ಕೆ ಮಾಡತಕ್ಕಂತಹ ಅಧಿಕಾರ ಇರುತ್ತದೆ. Income ಸರ್ವಿಫಿಕೇಟ್ ನೀಡುವವರು ಕಂದಾಯ

ಇಲಾಖೆಯವರು. ಈ ವ್ಯವಸ್ಥೆ ಬದಲಾವಣೆಯಾಗಬೇಕು. ಈಗ ಗ್ರಾಮ ಪಂಚಾಯತಿಯ ಮುಖಾಂತರ ಪಡಿತರ ಕಾರ್ಡ್ ಅನ್ನು ಕೊಡುವ ಕೆಲಸವನ್ನು ಮಾಡುತ್ತಿದ್ದಾರೆ. ನಮ್ಮ ರಾಜ್ಯದಲ್ಲಿ ಕುಡಿಯುವ ನೀರಿನ ಸಮಸ್ಯೆ ಬಹಳ ಅಗಾಧವಾಗಿದೆ. ಜಿಲ್ಲಾ ಪಂಚಾಯತಿಯವರು ಕುಡಿಯುವ ನೀರಿನ ಮಂಜೂರಾತಿಯನ್ನು ಮಾಡುತ್ತಾರೆ. ಆ ಒಂದು ಅಧಿಕಾರ ಅವರಿಗೆ ಇದೆ. ಅದನ್ನು ನಿರ್ವಹಣೆ ಮಾಡುವ ಅಧಿಕಾರ ಗ್ರಾಮ ಪಂಚಾಯತಿಗೆ ಇರುತ್ತದೆ. ಕುಡಿಯುವ ನೀರನ್ನು ಮಂಜೂರು ಮಾಡುವ ಮತ್ತು ಅದನ್ನು ನಿರ್ವಹಣೆ ಮಾಡುವ ಜವಾಬ್ದಾರಿಯನ್ನು ಗ್ರಾಮ ಪಂಚಾಯತಿಗೆ ಕೊಟ್ಟಾಗ, ಆ ಹೊರೆಯನ್ನು ಹೊರುವುದಕ್ಕೆ ಸಾಧ್ಯವಾಗದೇ ಇರತಕ್ಕಂಥ ಹಿನ್ನೆಲೆ ಇದೆ. ಸುಮಾರು ಎಲ್ಲಾ ಗ್ರಾಮ ಪಂಚಾಯತಿಗೆ ಇದರ ವಿದ್ಯುತ್ ಬಿಲ್ ಬಹಳ ದೊಡ್ಡ ಹೊರೆಯಾಗಿ ಪರಿಣಮಿಸಿದೆ. ಒಂದೊಂದು ಗ್ರಾಮ ಪಂಚಾಯತಿಯಲ್ಲಿ ಕುಡಿಯುವ ನೀರಿಗೋಸ್ಕರ 8-10 motor ಗಳು run ಆಗುತ್ತವೆ. ಇವತ್ತು ಶಾಸಕರ ಪ್ರದೇಶಾಭಿವೃದ್ಧಿನಿಧಿಯಿಂದ ಮಂಜೂರು ಮಾಡಬಹುದಾಗಿದೆ. ಮತ್ತು ಸಂಸತ್ ಸದಸ್ಯರ ಅನುದಾನದಿಂದ ಮಂಜೂರು ಮಾಡಬಹುದಾಗಿದೆ. ಜಿಲ್ಲಾ ಪಂಚಾಯತಿಯ ಅನುದಾನದಲ್ಲಿ ಮಂಜೂರು ಮಾಡಬಹುದಾಗಿದೆ. ಅವರು ಕೊಟ್ಟಿರತಕ್ಕಂಥ ಅಷ್ಟೂ ವೆಚ್ಚವನ್ನು ನಿರ್ವಹಣೆ ಮಾಡುವ ಜವಾಬ್ದಾರಿ ಗ್ರಾಮ ಪಂಚಾಯತಿಯದ್ದಾಗಿರುತ್ತದೆ. ಗ್ರಾಮ ಪಂಚಾಯತಿ ಬೇಕು ಬೇಡವೆಂದು ಹೇಳತಕ್ಕಂತಹ ಅಧಿಕಾರ ಅವರಿಗೆ ಇಲ್ಲ. ಆ ಒಂದು ಹಿನ್ನೆಲೆಯಲ್ಲಿ ವಿದ್ಯುತ್ ಬಿಲ್ಲುಗಳು ಬಹಳ ದೊಡ್ಡ ಹೊರೆಯಾಗಿ ಎಲ್ಲಾ ಗ್ರಾಮ ಪಂಚಾಯತಿಗಳ ಮೇಲೆ ಇದೆ. ಯಾವುದಾದರೂ ಒಂದು ದಾರಿಯಲ್ಲಿ ಇದನ್ನು ಮನ್ನಾ ಮಾಡಬೇಕು ಎಂದು ಅಂದಿನ ಮುಖ್ಯಮಂತ್ರಿಗಳಾಗಿದ್ದಂತಹ ಶ್ರೀ ಎಸ್.ಎಂ. ಕೃಷ್ಣ ಅವರು ಈ ಎಲ್ಲಾ ವಿದ್ಯುತ್ ಬಿಲ್ ಅನ್ನು ಮನ್ನಾ ಮಾಡಿರತಕ್ಕಂಥದ್ದು ನಮ್ಮ ನೆನಪಿಗೆ ಬರುತ್ತದೆ. ಅದೇ ಕೆಲಸವನ್ನು ಎಲ್ಲಿಯತನಕ ಮಾಡುವುದಕ್ಕೆ ಆಗುವುದಿಲ್ಲ ಮತ್ತು ಎಲ್ಲಿಯತನಕ ಗ್ರಾಮ ಪಂಚಾಯತಿಗೆ ಈ ಅಧಿಕಾರ ವಿಕೇಂದ್ರೀಕರಣವನ್ನು ಕೊಡುವುದಿಲ್ಲ ಅಲ್ಲಿಯವರೆಗೆ ಈ ಸಮಸ್ಯೆ ಜೀವಂತವಾಗಿರುತ್ತದೆ. ಇದಕ್ಕೆ ಒಂದು

ಪರಿಹಾರವನ್ನು ಕಂಡುಕೊಳ್ಳುವುದಕ್ಕೆ ಪ್ರಯತ್ನ ಮಾಡಬೇಕು. ವಸತಿ ಸಮಸ್ಯೆಯ ಬಗ್ಗೆ ಒಂದು ಮಾತನ್ನು ಹೇಳುತ್ತೇನೆ. ಇವತ್ತು ನಿವೇಶನ ಮತ್ತು ಮನೆಗಳನ್ನು ಮಂಜೂರು ಮಾಡುವಂತಹ ಒಂದು ಅಧಿಕಾರ ಗ್ರಾಮ ಪಂಚಾಯಿತಿಗೆ ಇರುತ್ತದೆ. ಈ ವ್ಯವಸ್ಥೆ ಹೇಗೆ ಇದೆ ಎಂದರೆ, ಅವರು list ಮಾಡಿ ಕೊಡುತ್ತಾರೆ. ತಾಲ್ಲೂಕು ಪಂಚಾಯಿತಿ ಆಯ್ಕೆ ಸಮಿತಿ ಏನು ಇದೆ ಅದು ಆಯ್ಕೆ ಮಾಡತಕ್ಕಂತಹ ಪ್ರಕ್ರಿಯೆಯಲ್ಲಿ ಇರುತ್ತದೆ. ನಾನು ನೇರವಾಗಿ ನಮ್ಮ ಎದುರಿಗೆ ಕುಳಿತವರನ್ನು ಟೀಕೆ ಮಾಡುವುದಕ್ಕೆ ಇಚ್ಛೆ ಪಡದೇ ಇರುವಂತಹ ಒಂದು ಹಿನ್ನೆಲೆಯಲ್ಲಿ ನಾನು ತಾಲ್ಲೂಕು ಪಂಚಾಯಿತಿಯ ಮುಖಾಂತರ ಎಂದು ಹೇಳಿದೆ. ಆ ತಾಲ್ಲೂಕು ಸಮಿತಿಯ ಅಧ್ಯಕ್ಷರು ಏನು ಇದ್ದಾರೆ ಅವರು ಶಾಸಕರಾಗಿದ್ದಾರೆ.

**ಸಭಾಪತಿಯವರು:-** ಏನಾಗಿದೆ ಎಂದು ಹೇಳುತ್ತಿದ್ದೀರಿ, ಆದರೆ ನಿಮಗೆ ಏನು ಆಗಬೇಕು ಎಂಬುದನ್ನು ಹೇಳಿ. ಅದನ್ನು ತಾವು ಹೇಳಲಿಲ್ಲ.

**ಶ್ರೀ ಕೆ. ಪ್ರತಾಪಚಂದ್ರ ಶೆಟ್ಟಿ:-** ಗ್ರಾಮ ಪಂಚಾಯಿತಿ ಅಧಿಕಾರ ಶಾಸನಬದ್ಧವಾಗಿ ಇದೆ. ಆ ಶಾಸನ ಬದ್ಧವಾಗಿ ಇರುವಂತಹ ಅಧಿಕಾರವನ್ನು ಆ ಗ್ರಾಮ ಪಂಚಾಯಿತಿಗೆ ಉಳಿಸಿಕೊಟ್ಟರೆ ಸರಿಯಾಗುತ್ತದೆ. ಮಾನ್ಯ ಕೋಟ ಶ್ರೀನಿವಾಸ ಪೂಜಾರಿಯವರು ಅವರ ಸರ್ಕಾರ ಮಾಡುವುದಕ್ಕೆ ಆಗದೇ ಇರತಕ್ಕಂತಹ ಒಂದು ದೊಡ್ಡ ಜವಾಬ್ದಾರಿಯನ್ನು ನಮ್ಮ ಸರ್ಕಾರದ ಮೇಲೆ ನಂಬಿಕೆ ಇಟ್ಟು ಏನು ಹೇಳಿದ್ದಾರೆ ಅವರಿಗೆ ಅಭಿನಂದನೆಯನ್ನು ಸಲ್ಲಿಸುತ್ತೇನೆ. ನನಗೆ ಮಾತನಾಡಲು ಅವಕಾಶ ಕೊಟ್ಟ ತಮಗೆ ವಂದಿಸಿ ನನ್ನ ಮಾತುಗಳನ್ನು ಮುಗಿಸುತ್ತೇನೆ.

**ಕ್ಯಾಪ್ಟನ್ ಗಣೇಶ್ ಕಾರ್ಣಿಕ್(ಶಿಕ್ಷಕರ ಕ್ಷೇತ್ರ):-** ಮಾನ್ಯ ಸಭಾಪತಿಯವರೆ, ಮಾನ್ಯ ಕೋಟ ಶ್ರೀನಿವಾಸ ಪೂಜಾರಿಯವರು ಗ್ರಾಮ ಪಂಚಾಯಿತಿ ವ್ಯವಸ್ಥೆಯ ಸಬಲೀಕರಣದ ಬಗ್ಗೆ ನಿಯಮ 330ರ ಕೆಳಗೆ ಈ ವಿಷಯವನ್ನು ಚರ್ಚೆಗೆ ತಂದಿದ್ದು, ಅದರ ಬಗ್ಗೆ ಬಹಳ ಸುದೀರ್ಘವಾಗಿ ಮಾತನಾಡಿದ್ದಾರೆ. ನಾನು ಅವರಿಗೆ ಅಭಿನಂದನೆಯನ್ನು ಸಲ್ಲಿಸುತ್ತಾ, ಎಲ್ಲಾ

ಸದಸ್ಯರ ಜೊತೆಯಲ್ಲಿ ನಾನೂ ಕೂಡ ಧ್ವನಿಗೊಡಿಸುತ್ತಾ ಎರಡು ಸಂಗತಿಗಳನ್ನು ಮಾತ್ರ ಉಲ್ಲೇಖ ಮಾಡಬಯಸುತ್ತೇನೆ. ಈ ಎಲ್ಲಾ ಚರ್ಚೆಯ ಒಟ್ಟು ಉದ್ದೇಶ ಇರುವಂಥಾದ್ದು ಏನೆಂದರೆ, ಗ್ರಾಮ ಪಂಚಾಯಿತಿಯನ್ನು ಇನ್ನಷ್ಟು ಗಟ್ಟಿಗೊಳಿಸುವುದೇ ಆಗಿದೆ. ಕಳೆದ ಎರಡೂವರೆ ದಶಕಗಳ ಕಾಲ ಇದನ್ನು ಅನುಷ್ಠಾನಗೊಳಿಸದರೂ ಕೂಡ ಇದನ್ನು ಮತ್ತೊಮ್ಮೆ ಭೇಟಿ ಮಾಡಿ ಎಲ್ಲಿ ಏನು ಕೊರತೆಗಳಾಗಿವೆ ಈ ಕೊರತೆಗಳಿಗೆ ಏನು ಕಾರಣ ಎಂಬುದರ ಬಗ್ಗೆ ನಾವು ಗಮನ ನೀಡಬೇಕಾಗಿದೆ. ಯಾವ ಆದರ್ಶ, ಉನ್ನತ ಧೈಯಗಳೊಂದಿಗೆ ಇದನ್ನು ಅನುಷ್ಠಾನಕ್ಕೆ ತಂದರು ಮತ್ತು ಇದು ಪ್ರಾಮಾಣಿಕವಾಗಿ ಎಷ್ಟರ ಮಟ್ಟಿಗೆ ಅನುಷ್ಠಾನಗೊಂಡಿದೆ ಎಂಬುದರ ಬಗ್ಗೆ ನಾವು ವಿಚಾರ ಮಾಡಬೇಕಾಗಿದೆ. ಮಾನ್ಯ ಬಸವರಾಜ ಹೊರಟ್ಟಿಯವರು ಅಧಿಕಾರ ವಿಕೇಂದ್ರೀಕರಣ ಆಗುವ ಬದಲಿಗೆ ಭ್ರಷ್ಟಾಚಾರ ವಿಕೇಂದ್ರೀಕರಣ ಆಗಿದೆ ಎನ್ನುವ ಭಾವನೆ ಮೂಡಿದರೆ ಅದು ಸರಿಯಾಗುವುದಿಲ್ಲ. ಅದರ ಅನುಷ್ಠಾನದಲ್ಲಿ ಕೂಡ ಬಹಳಷ್ಟು ಕೊರತೆಗಳು ಇವೆ ಎಂಬುದನ್ನು ಬಹಳಷ್ಟು ಸೊಗಸಾಗಿ ಹೇಳಿದರು. ಮಾನ್ಯ ಕೋಟಿ ಶ್ರೀನಿವಾಸ ಪೂಜಾರಿಯವರು ಉಲ್ಲೇಖ ಮಾಡಿ ಹೇಳಿದರು. ಆ ಎಲ್ಲಾ ಸಂಗತಿಗಳಿಗೆ ಧ್ವನಿಯನ್ನು ಸೇರಿಸುತ್ತೇನೆ. ಮಾನ್ಯ ರಾಜ್ಯಪಾಲರ ಭಾಷಣದಲ್ಲಿ ಏನು ಉಲ್ಲೇಖ ಮಾಡಿದ್ದಾರೆ ಅದನ್ನು ಮಾತ್ರ ಮಾನ್ಯ ಮಂತ್ರಿಗಳ ಗಮನಕ್ಕೆ ತರಬಯಸುತ್ತೇನೆ. ಮಾನ್ಯ ರಾಜ್ಯಪಾಲರು ತಮ್ಮ ಭಾಷಣದಲ್ಲಿ “ನನ್ನ ಸರ್ಕಾರವು ಕರ್ತವ್ಯಲೋಪವೆಸಗಿ ಪಂಚಾಯತ್ ರಾಜ್ ವ್ಯವಸ್ಥೆಯ ಕಾರ್ಯ ನಿರ್ವಹಣೆಗೆ ಅಡ್ಡಿಯಾಗುವ ಗ್ರಾಮ ಪಂಚಾಯಿತಿಯ ಸದಸ್ಯರನ್ನು ಅನರ್ಹಗೊಳಿಸಲು ಅವಕಾಶ ಇರುವಂತೆ ಕಾನೂನಿಗೆ ಸೂಕ್ತ ತಿದ್ದುಪಡಿಯನ್ನು ಮಾಡಲು ಬದ್ಧವಾಗಿದೆ.” ಎಂದು ಹೇಳಿದ್ದಾರೆ. ಖಂಡಿತವಾಗಿ ನಾನು ಪ್ರಾಮಾಣಿಕವಾಗಿ ಒಪ್ಪಿಕೊಳ್ಳುತ್ತೇನೆ. ಆ ರೀತಿ ಆಗಿದ್ದರೆ ಖಂಡಿತವಾಗಿ ಅನರ್ಹಗೊಳಿಸಬೇಕು. ಇದರ ಹಿಂದೆ ಬೇರೆ ಆಲೋಚನೆ ಇದ್ದರೆ ಅದರ ಬಗ್ಗೆ ವಿಚಾರ ಮಾಡುವುದು ಅವಶ್ಯ ಇದೆ. ಗ್ರಾಮ ಪಂಚಾಯಿತಿ ಅಧ್ಯಕ್ಷ ಮತ್ತು ಉಪಾಧ್ಯಕ್ಷರಾಗಲೀ ಪ್ರಾಮಾಣಿಕವಾಗಿ ಕೆಲಸ ಮಾಡದೇ ಇರುವುದಕ್ಕೆ ಏನು

ಕಾರಣ ಎನ್ನುವುದನ್ನು ಮಾನ್ಯ ಕೋಟ ಶ್ರೀನಿವಾಸ ಪೂಜಾರಿಯವರು ಉಲ್ಲೇಖ ಮಾಡಿದ್ದಾರೆ. ಆ ವ್ಯವಸ್ಥೆಯನ್ನು ಸರ್ಕಾರ ಸುಧಾರಣೆ ಮಾಡದೆ, ಅವರಿಗೆ ಕೆಲಸ ಮಾಡುವುದಕ್ಕೆ ಅವಕಾಶವನ್ನು ಮಾಡಿಕೊಡುತ್ತಿಲ್ಲ. ಆ ಪಂಚಾಯಿಗಳಿಗೆ Panchayat Development Officer ಅನ್ನು ಏನು ಹಾಕಿದ್ದೇವೆ ಆ ಅಧಿಕಾರಿ ಮತ್ತು ಅಲ್ಲಿಯ local contractor ಏನು ಇದ್ದಾರೆ ಅವರು ಅಲ್ಲಿಯ ಸ್ಥಳೀಯ ಸಂಗತಿಗಳನ್ನು ನಿರ್ಣಯ ಮಾಡಿಕೊಂಡು, ಭ್ರಷ್ಟಾಚಾರ ವ್ಯವಸ್ಥೆಯನ್ನು ಗ್ರಾಮಾಂತರ ಪ್ರದೇಶಕ್ಕೆ ತೆಗೆದುಕೊಂಡು ಹೋಗಿದ್ದಾರೆ. ಅಲ್ಲಿ ಅವರಿಗೆ 1-2 term ಏನು ಇದೆ ಇವೆಲ್ಲವನ್ನೂ ಉಲ್ಲೇಖ ಮಾಡಿ ಇವೆಲ್ಲವನ್ನೂ ಒಪ್ಪಿಕೊಂಡು ಅವರ ಮಾಮೂಲಿ ಖರ್ಚಿಗೆ ಬೇಕಾದ ಸಂಗತಿಗಳನ್ನು ಕೊಡದೆ ಎಲ್ಲೋ ಒಂದು ಕಡೆಯಲ್ಲಿ ಈ ಕರ್ತವ್ಯ ಲೋಪ ಮಾಡಿದವರನ್ನು ಅನರ್ಹಗೊಳಿಸುವುದಕ್ಕೆ ನಾವು ಕಾನೂನು ತಿದ್ದುಪಡಿ ತರುತ್ತೇವೆಂದು ಹೇಳಿದರೆ ಅದು ಸರಿಯಾಗುವುದಿಲ್ಲ. ಮೂಲಭೂತವಾಗಿ ಈ ಪಂಚಾಯತ್ ರಾಜ್ ವ್ಯವಸ್ಥೆಯ ಕಾನೂನಿನ ಅನುಷ್ಠಾನದಲ್ಲಿಯೇ ತೊಂದರೆಗಳು ಇವೆ. ನಾವು ಇದನ್ನು ಒಪ್ಪಿಕೊಂಡಿಲ್ಲ. ಇವೆಲ್ಲದರಿಂದಾಗಿ ಅಲ್ಲಿ ಆಗಿರುವಂತಹ ಎಲ್ಲಾ ಸಂಗತಿಗಳಿಗೆ ಅಧ್ಯಕ್ಷರು ಮತ್ತು ಸದಸ್ಯರು ಮಾತ್ರ ಕಾರಣ ಎಂದು ಹೇಳುವುದಿಲ್ಲವೆಂದು ನಾನು ಅಂದುಕೊಳ್ಳುತ್ತೇನೆ. ವಿಕೇಂದ್ರೀಕರಣ ವ್ಯವಸ್ಥೆಯನ್ನು ಗಟ್ಟಿ ಮಾಡುವ ಉದ್ದೇಶ ನಮ್ಮೆಲ್ಲರಿಗೂ ಇರಬೇಕು. ಅದನ್ನು ಇನ್ನಷ್ಟು ಸಬಲೀಕರಣ ಮಾಡುವ ಕೆಲಸವನ್ನು ಮಾಡಬೇಕೇ ಹೊರತು ಈಗ ಇರುವಂತಹ ಕಾನೂನಿಗೆ ತಿದ್ದುಪಡಿಯನ್ನು ತಂದು, ಈಗ ಇರುವಂತಹ ಅಲ್ಲಿನ ಅಧ್ಯಕ್ಷರನ್ನೇ ಅನರ್ಹಗೊಳಿಸುವ ಕೆಲಸವನ್ನು ಮಾಡಿದರೆ ಈಗ ಇರುವ ವ್ಯವಸ್ಥೆಯೇ ಬುಡಮೇಲಾಗುತ್ತದೆ. ಇಡೀ ವ್ಯವಸ್ಥೆಯನ್ನು ಗಟ್ಟಿಗೊಳಿಸುವುದಕ್ಕೆ ಏನು ಮಾಡಬೇಕೋ ಅದನ್ನು ಅವರಿಗೆ ಏನು ಸವಲತ್ತನ್ನು ಕೊಡಬೇಕೋ ಅದನ್ನು ಕೊಡುವ ಕೆಲಸವನ್ನು ಮಾಡೋಣ. ಅಲ್ಲಿ ಇರುವಂತಹ ಕೊರತೆಗಳು ಏನು ಇವೆ ಅದನ್ನು ತುಂಬುವ ಪ್ರಯತ್ನವನ್ನು ಮಾಡೋಣ. ಅವರ ಅಧಿಕಾರವನ್ನು ಕಬಳಿಸುವ ಬೇರೆ ಬೇರೆ ಪ್ರಯತ್ನಗಳು ಏನು ಆಗುತ್ತಿವೆ, ಅದಕ್ಕೆ ಕಡಿವಾಣವನ್ನು



ಹಾಕಬೇಕು. ಇವೆಲ್ಲವೂ ಆದ ನಂತರ ಅಲ್ಲಿನ ಅಧ್ಯಕ್ಷರು ಅಥವಾ ಸದಸ್ಯರು ಸರಿಯಾಗಿ ಕೆಲಸ ಮಾಡದೇ ಹೋದರೆ, ತಿದ್ದುಪಡಿ ಬೇಕೇ ಹೊರತು ಈ ಹಂತದಲ್ಲಿ ಕಾನೂನಿಗೆ ತಿದ್ದುಪಡಿಯನ್ನು ಮಾಡುವುದಕ್ಕೆ ಹೋದರೆ ಸರಿಯಾಗುವುದಿಲ್ಲ. ಪಂಚಾಯತ್‌ರಾಜ್ ವ್ಯವಸ್ಥೆಯ ಕೆಳ ಹಂತದಲ್ಲಿ ತುಂಬಾ ಗೊಂದಲಗಳು ಉಂಟಾಗುತ್ತವೆ ಎಂಬುದನ್ನು ತಮ್ಮ ಮೂಲಕ ಮಾನ್ಯ ಮಂತ್ರಿಗಳ ಗಮನಕ್ಕೆ ತರುತ್ತೇನೆ. ಮಾನ್ಯ ಪೂಜಾರಿಯವರು ತಂದಿರುವ ಈ ವಿಚಾರಕ್ಕೆ ನನ್ನ ಬೆಂಬಲವನ್ನು ಸೂಚಿಸುತ್ತಾ ತಮಗೆ ವಂದಿಸಿ ನನ್ನ ಮಾತುಗಳನ್ನು ಮುಗಿಸುತ್ತೇನೆ.

**ಶ್ರೀ ಅಲ್ಲಮ ಪ್ರಭು ಪಾಟೀಲ್(ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):-** ಮಾನ್ಯ ಸಭಾಪತಿಯವರೇ, ಮಾನ್ಯ ಕೋಟಿ ಶ್ರೀನಿವಾಸ ಪೂಜಾರಿಯವರು ತಂದಿರುವ ವಿಷಯ ಏನು ಇದೆ ಇದು ಬಹಳ ಗಂಭೀರವಾದದ್ದಾಗಿದೆ. ಇದರ ಬಗ್ಗೆ ಮಾತನಾಡಲು ಅವಕಾಶ ಮಾಡಿಕೊಟ್ಟು ತಮಗೆ ನಾನು ಧನ್ಯವಾದಗಳನ್ನು ಅರ್ಪಿಸುತ್ತೇನೆ. ನಮ್ಮ ದೇಶದಲ್ಲಿ ಯಾವಾಗಲೂ ಎಲ್ಲಾ ರಾಜಕೀಯ ಪಕ್ಷಗಳೂ ಕೂಡ ಬಹಳ ಗಂಭೀರವಾಗಿ ಎರಡು ವಿಷಯಗಳ ಬಗ್ಗೆ ಹೆಚ್ಚಿನ ಒತ್ತನ್ನು ಕೊಡುತ್ತವೆ. ಒಂದು ಈ ದೇಶದ ಬೆನ್ನೆಲುಬಾದ ರೈತರ ಬಗ್ಗೆ, ಮತ್ತೊಂದು ಗ್ರಾಮ ಪಂಚಾಯಿತಿಯ ಅಧಿಕಾರ ವಿಕೇಂದ್ರೀಕರಣ ಆಗಬೇಕು ಮತ್ತು ಇದಕ್ಕೆ ಹೆಚ್ಚಿನ ಅಧಿಕಾರವನ್ನು ಕೊಡಬೇಕು ಎಂಬುದರ ಬಗ್ಗೆ ಹೆಚ್ಚು ಹೆಚ್ಚು ಮಾತನಾಡುತ್ತೇವೆ. ಈ ಎರಡರ ಬಗ್ಗೆ ಹೆಚ್ಚಿನ ಒತ್ತನ್ನು ಕೊಡುತ್ತವೆ. ಪದೇ ಪದೇ ಎಲ್ಲಾ ರಾಜಕೀಯ ಪಕ್ಷಗಳ ಎಲ್ಲಾ ರಾಜಕಾರಣಿಗಳೂ ಹೇಳುತ್ತಾ ಬಂದಿದ್ದೇವೆ. ಈ ಹಿಂದೆ ನಮ್ಮ ಕರ್ನಾಟಕ ರಾಜ್ಯದಲ್ಲಿ 2 tier system ಹೋಗಿ 3 tier system ಗ್ರಾಮ ಪಂಚಾಯಿತಿಯಲ್ಲಿ ಬಂದ ನಂತರ, ಇದಕ್ಕೆ ಯಾವ ರೀತಿ ಅಧಿಕಾರವನ್ನು ಕೊಡಬೇಕೆಂಬ ಬಗ್ಗೆ ನಮ್ಮ ಸ್ವಾಮಿನಾಥನ್ ಸಮಿತಿಯನ್ನು ಹಿಂದಿನ ಮುಖ್ಯಮಂತ್ರಿಗಳಾಗಿದ್ದ ಮಾನ್ಯ ಎಸ್.ಎಂ. ಕೃಷ್ಣ ಅವರು ನೇಮಕ ಮಾಡಿದ್ದರು. ಅವರು ವರದಿಯನ್ನು ಕೊಟ್ಟರು. ಆ ವರದಿ ಜಾರಿಗೆ ಬಾರದೇ ಇದ್ದಂತಹ ಸಂದರ್ಭದಲ್ಲಿ ಬೇಲೂರು ಘೋಷಣೆ ಆಯಿತು. ಶ್ರೀಮತಿ ಸೋನಿಯಾಗಾಂಧಿಯವರು ಬೇಲೂರಿನಲ್ಲಿ ಗ್ರಾಮ ಪಂಚಾಯಿತಿಯ

ಅಧ್ಯಕ್ಷರನ್ನಾಗಿ ಒಬ್ಬ ಮಹಿಳೆಯನ್ನು ಆ ಗ್ರಾಮ ಪಂಚಾಯಿತಿಯ ಅಧ್ಯಕ್ಷರೆಂದು ಘೋಷಣೆ ಮಾಡಿದರು. ಆ ಬೇಲೂರಿನಲ್ಲಿ ಆಗಿರತಕ್ಕಂತಹ ಘೋಷಣೆಗಳು ಏನು ಇವೆ ಆ ಅಂಶಗಳು ಏನು ಇವೆ ಅವು ಇವತ್ತಿಗೂ ಯಥಾವತ್ತಾಗಿ ಜಾರಿಗೆ ಬರದೇ ಇರತಕ್ಕಂಥಾದ್ದು ತಮ್ಮೆಲ್ಲರ ಗಮನಕ್ಕೂ ಕೂಡ ಬಂದಿದೆ. ಈ ಬೇಲೂರು ಘೋಷಣೆಯಲ್ಲಿ ಜಿಲ್ಲಾ ಪಂಚಾಯಿತಿಯ ಕೆಳಗೆ ಬರತಕ್ಕಂತಹ 29 ಇಲಾಖೆಗಳು ಅಧಿಕಾರ ವಿಕೇಂದ್ರೀಕರಣದ ಗ್ರಾಮ ಪಂಚಾಯಿತಿಗಳ ಕೆಳಗಡೆ ಬಂದು ಅಧಿಕಾರ ವಿಕೇಂದ್ರೀಕರಣ ಆಗಿ ಹೆಚ್ಚಿನ ಅಧಿಕಾರ ಕೊಡತಕ್ಕಂಥಾ ಒಂದು ವಿಷಯವನ್ನು ಆ ಬೇಲೂರು ಘೋಷಣೆಯಲ್ಲಿ ಇಟ್ಟಿದ್ದರು.

(4.00 ಗಂಟೆ)

ಮಾನ್ಯ ಸಭಾಪತಿಯವರೆ, ಅದಾದ ನಂತರ ನಮ್ಮ ಎ.ಜಿ. ಕೊಡಗಿಯವರ ನೇತೃತ್ವದಲ್ಲಿ ಮತ್ತೊಂದು ಸಮಿತಿ ನೇಮಕ ಮಾಡಿದರು. ಆವೊತ್ತು ಇವರು 3ನೇ ಹಣಕಾಸಿನ ಅಧ್ಯಕ್ಷರು ಕೂಡ ಆಗಿದ್ದರು. ಕಳೆದ ಬಾರಿ ಬಿ.ಜೆ.ಪಿ ಸರ್ಕಾರದವರು ಇದನ್ನು ಜಾರಿಗೆ ತರತಕ್ಕಂಥ ಸಮಯದಲ್ಲಿ ಅವರನ್ನೇ ಈ ಸಮಿತಿಯ ಅಧ್ಯಕ್ಷರನ್ನಾಗಿ ಮಾಡಿದ್ದಾರೆ. ಇಲ್ಲಿಯವರೆಗೂ ಕೂಡ ಆ ಒಂದು ವ್ಯವಸ್ಥೆ ಜಾರಿಗೆ ಬಂದಿಲ್ಲ. ಈ ಕೊಡಗಿಯವರ ನೇತೃತ್ವದಲ್ಲಿ ಉಡುಪಿಯಲ್ಲಿ ಎಲ್ಲಾ ಗ್ರಾಮ ಪಂಚಾಯಿತಿ ಸದಸ್ಯರನ್ನು, ಅಧ್ಯಕ್ಷರುಗಳನ್ನು, ತಾಲ್ಲೂಕು ಪಂಚಾಯಿತಿ ಸದಸ್ಯರುಗಳನ್ನು, ಜಿಲ್ಲಾ ಪಂಚಾಯಿತಿ ಸದಸ್ಯರನ್ನು ಕರೆದು ಒಂದು ಸಭೆಯನ್ನು ಮಾಡಿದ್ದಾರೆ. ಆ ಸಭೆಗೆ ನಮ್ಮ ಪೂಜಾರಿಯವರು, ಕೇಂದ್ರದ ಮಣಿಶಂಕರ್ ಅಯ್ಯರ್‌ರವರು, ಡಿ.ಆರ್. ಪಾಟೀಲರು, ನಮ್ಮ ಡಾ|| ಶರಣ ಪ್ರಕಾಶ್ ಪಾಟೀಲರು, ಮುಖ್ಯಮಂತ್ರಿಗಳಾದ ಜಗದೀಶ್ ಶೆಟ್ಟರ್ ಕೂಡ ಬಂದಿದ್ದರು.

**ಡಾ|| ಎಸ್.ಆರ್. ಲೀಲಾ:-** ಮಾನ್ಯ ಸಭಾಪತಿಯವರೆ, ಬೇಲೂರು ಘೋಷಣೆ ಏನು ಎಂದು ಹೇಳಿದರೆ ಒಳ್ಳೆಯದು.

**ಸಭಾಪತಿಯವರು:-** ಅದು ಎಲ್ಲರಿಗೂ ಗೊತ್ತಿದೆ, ಅದು ಹೇಳುವುದು ಬೇಡ. ಅದು ಬಹಳ ಉದ್ದ ಇದೆ.

**ಶ್ರೀ ಅಲ್ಲಮಪ್ರಭು ಪಾಟೀಲ್:-** ಮಾನ್ಯ ಸಭಾಪತಿಯವರೇ, ಗ್ರಾಮಪಂಚಾಯ್ತಿಗೆ ಹೆಚ್ಚಿನ ಅಧಿಕಾರ ಕೊಡಬೇಕೆಂದು ಘೋಷಣೆ ಮಾಡಿದ್ದೆ ಬೇಲೂರು ಘೋಷಣೆ.

**ಸಭಾಪತಿಯವರು:-** ನಿಮಗೆ ಹೇಳುವುದಕ್ಕೆ ಸಮಯ ಇಲ್ಲ. ಸಮಯ ಆಗಿದೆ ನಿಮಗೆ ಇನ್ನು ಎರಡು ನಿಮಿಷಗಳು ಮಾತ್ರ ಇದೆ. ಅವರು ಕೇಳಿರುವ ಕಡೆ ಹೋಗಬೇಡಿ. ನಾನು ಹೇಳುವುದನ್ನು ಕೇಳಿ. ನಾನು ಎರಡು ನಿಮಿಷದಲ್ಲಿ ಮುಗಿಸಿ ಎಂದು ಹೇಳುತ್ತಿದ್ದೇನೆ. ದಯಮಾಡಿ ಬೇಗ ಮುಕ್ತಾಯ ಮಾಡಿ.

**ಶ್ರೀ ಅಲ್ಲಮಪ್ರಭು ಪಾಟೀಲ್:-** ಮಾನ್ಯ ಸಭಾಪತಿಯವರೇ, ಉಡುಪಿಯಲ್ಲಿ ನಾವು ಮುಖ್ಯಮಂತ್ರಿಗಳಿಗೆ ಹೇಳಿದ್ದೇವೆ. ಹೋದ ಸಲ ಬಿ.ಜೆ.ಪಿ. ಸರ್ಕಾರದಲ್ಲಿ ಕೇವಲ ಪಿ.ಡಿ.ಓ.ಗಳ ನೇಮಕ ಮಾಡಿದರು. ಗ್ರಾಮ ಪಂಚಾಯ್ತಿ ಅಭಿವೃದ್ಧಿ ಮಾಡುವುದೆಂದರೆ ಕೇವಲ ಪಿ.ಡಿ.ಓ.ಗಳನ್ನು ನೇಮಕ ಮಾಡುವುದು. ಅಷ್ಟನ್ನೇ ತಿಳಿದುಕೊಂಡಿದ್ದಾರೆ. ಮತ್ತೆ ಬೇರೆ ಕೆಲಸವೇ ಆಗಿಲ್ಲ. ನಮ್ಮ ಹೊರಟ್ಟಿಯವರು ಎಲ್ಲಾ ಗ್ರಾಮ ಪಂಚಾಯ್ತಿಗಳಲ್ಲಿ ಭ್ರಷ್ಟಾಚಾರ ಇದೆ ಎಂದು ಹೇಳಿದ್ದಾರೆ. ಆದರೆ ಗ್ರಾಮ ಪಂಚಾಯ್ತಿಗೆ ಎಷ್ಟು ಅನುದಾನ ಬರುತ್ತದೆ? ಕೇವಲ ಆರು ಲಕ್ಷ ರೂಪಾಯಿ. ಅಂದರೆ ಮೂರು ತಿಂಗಳಿಗೆ ಒಂದೂವರೆ ಲಕ್ಷ ರೂಪಾಯಿ. ಅದರಲ್ಲಿ ಶೇಕಡ 60ರಷ್ಟು ಕೆ.ಇ.ಬಿ. ಬಿಲ್‌ಗೆ ಹೋಗುತ್ತದೆ. ಉಳಿದಿರತಕ್ಕಂಥದ್ದು ಕೇವಲ ಶೇಕಡ ನಲವತ್ತು. ಒಂದೊಂದು ಪಂಚಾಯ್ತಿಗೆ 6-8 ಹಳ್ಳಿಗಳು ಬರುತ್ತವೆ. ಆ ಎಂಟು ಹಳ್ಳಿಗಳಲ್ಲಿ ಅರವತ್ತು ಸಾವಿರ ರೂಪಾಯಿಯಲ್ಲಿ ಏನು ಅಭಿವೃದ್ಧಿ ಮಾಡುತ್ತೀರಿ? ಏನು ಭ್ರಷ್ಟಾಚಾರ ಮಾಡುತ್ತೀರಿ? ಇವೊತ್ತು ಗ್ರಾಮ ಪಂಚಾಯ್ತಿಯಲ್ಲಿರತಕ್ಕಂಥ ಯಾವುದೇ ಸದಸ್ಯರು ಭ್ರಷ್ಟಾಚಾರಕ್ಕೆ ಹೋಗಿಲ್ಲ. ಅದು ಏನಾದರೂ ನಿಮ್ಮ ತಲೆಯಲ್ಲಿದ್ದರೆ ಅದನ್ನು ತೆಗೆದು ಹಾಕಿ.

**ಸಭಾಪತಿಯವರು:-** ಮಾನ್ಯ ಅಲ್ಲಮಪ್ರಭುರವರೇ, ಇನ್ನು ಎರಡು ನಿಮಿಷದಲ್ಲಿ ತಾವು ತಮ್ಮ ಭಾಷಣವನ್ನು ಮುಕ್ತಾಯ ಮಾಡಬೇಕು. ಇಲ್ಲದಿದ್ದರೆ

ನಾನು ಮುಂದಿನ ಹೆಸರನ್ನು ಕರೆಯುತ್ತೇನೆ. ತಮ್ಮ ಸಮಯ ಆಗ ಮುಕ್ತಾಯವಾಗುತ್ತದೆ. ಅದನ್ನು ನನ್ನ ಬಾಯಿಯಲ್ಲಿ ಹೇಳಿಸಬೇಡಿ.

**ಶ್ರೀ ಅಲ್ಲಮಪ್ರಭು ಪಾಟೀಲ್:-** ಮಾನ್ಯ ಸಭಾಪತಿಯವರ, ಮೇಲ್ಮಟ್ಟದಲ್ಲಿ ಭ್ರಷ್ಟಾಚಾರ ಹೆಚ್ಚಾಗಿದೆ. ಅದನ್ನು ಕಿತ್ತೊಗೆಯುವಂಥದ್ದರ ಬಗ್ಗೆ ನಾವೆಲ್ಲರೂ ಸೇರಿ ಯೋಚನೆ ಮಾಡಬೇಕಾಗುತ್ತದೆ. ಎಲ್ಲರೂ ರಾಜಕೀಯ ಇಚ್ಛಾಶಕ್ತಿಯನ್ನು ಪ್ರದರ್ಶಿಸಲಿ, ಅದರ ಬಗ್ಗೆ ಚರ್ಚೆಯಾಗಲಿ. ಅದನ್ನು ಮಾಡೋಣ. ನಾನು ಹೇಳುವುದೇನೆಂದರೆ ಈ ಒಂದು ಗ್ರಾಮ ಪಂಚಾಯ್ತಿಗಳಿಗೆ ಹೆಚ್ಚಿನ ಅನುದಾನ ಬರಬೇಕು. ಪ್ರತಿಯೊಂದು ಗ್ರಾಮ ಪಂಚಾಯ್ತಿಗೆ ಆರು ಲಕ್ಷದಿಂದ ಇಪ್ಪತ್ತು ಲಕ್ಷ ರೂಪಾಯಿಗಳನ್ನು ಕೊಡಬೇಕು. ಇವೊತ್ತು ಗ್ರಾಮ ಪಂಚಾಯ್ತಿ ಅಂದರೆ ಕೇವಲ ಒಂದು ವಿದ್ಯುತ್ ಬಿಲ್ ತುಂಬುವ ಕೇಂದ್ರವಾಗಿದೆ. ದುಡ್ಡು ಬಂದ ತಕ್ಷಣ ಶೇಕಡ ಅರವತ್ತರಷ್ಟು ವಿದ್ಯುತ್ ಬಿಲ್ ಕಟ್ಟಬೇಕು. ಉಳಿದ ಶೇಕಡ ನಲವತ್ತರಲ್ಲಿ ಅಲ್ಲಿರತಕ್ಕಂಥ ಸಿಬ್ಬಂದಿಗಳಿಗೆ ಸಂಬಳಕ್ಕೆ ಹೋಗುತ್ತದೆ. ಒಂದು ಗ್ರಾಮ ಪಂಚಾಯ್ತಿಗೆ ಒಬ್ಬ ಕಾರ್ಯದರ್ಶಿ ಮತ್ತು ಮೂರು ಪಿ.ಡಿ.ಓ. ನೇಮಕ ಆಗಿದ್ದಾರೆ. ಹಾಗಾದರೆ ಹೇಗೆ ಕೆಲಸ ಮಾಡಲು ಸಾಧ್ಯವಿದೆ? ಅಲ್ಲಿ ಯಾವ ರೀತಿ ಅಭಿವೃದ್ಧಿಯಾಗಲಿಕ್ಕೆ ಸಾಧ್ಯವಿದೆ? ಅವರಿಗೆ ಇರುವ ಆಶ್ರಯ ಮನೆ ಕೊಡತಕ್ಕಂಥ ಅಧಿಕಾರವನ್ನು ಕೂಡ ಕಿತ್ತುಕೊಂಡಿದ್ದಾರೆ. ಯಾರಿಗೆ ಗುಡಿಸಲು ಇದೆ, ಯಾರಿಗೆ ಮನೆ ಇದೆ ಎಂದು ಗ್ರಾಮ ಪಂಚಾಯ್ತಿಯವರೆಗೆ ಪರಿಚ್ಛಾನ ಇರುತ್ತದೆ. ಮೇಲೆ ಕುಳಿತಿರತಕ್ಕಂಥವರು ಯಾರಾದರೂ ಮನೆ ಕೊಡಲಿಕ್ಕೆ ಸಾಧ್ಯವಿದೆಯೇ? ನಮ್ಮ ಸರ್ಕಾರ ಇದರ ಬಗ್ಗೆ ಬಹಳಷ್ಟು ಯೋಚನೆ ಮಾಡಬೇಕಾಗಿದೆ. ಮಾನ್ಯ ಹೆಚ್.ಕೆ. ಪಾಟೀಲ್‌ರವರು ಇವೊತ್ತು ಗ್ರಾಮೀಣಾಭಿವೃದ್ಧಿ ಸಚಿವರಾಗಿದ್ದಾರೆ. ಅವರು ಬಹಳಷ್ಟು ಕಳಕಳಿಯನ್ನು ಹೊಂದಿರತಕ್ಕಂಥವರು. ಅವರು ಗ್ರಾಮ ಪಂಚಾಯ್ತಿಯ ಬಗ್ಗೆ ಸಂಪೂರ್ಣವಾಗಿ ಅರಿತುಕೊಂಡಿದ್ದಾರೆ. ಅಂತಹವರು ಇವೊತ್ತು ಗ್ರಾಮೀಣಾಭಿವೃದ್ಧಿ ಸಚಿವರಾಗಿದ್ದಾರೆ.

ಇನ್ನು ಕುಡಿಯುವ ನೀರಿಗಾಗಿ ಕೇಂದ್ರ ಸರ್ಕಾರ 1400 ಲಕ್ಷ ರೂಪಾಯಿ ಹಣವನ್ನು ಕೊಟ್ಟಿದೆ. ಒಂದು ವರ್ಷದಲ್ಲಿ ಸಾವಿರ ಗ್ರಾಮಗಳನ್ನು ಆಯ್ಕೆ ಮಾಡಿಕೊಂಡು ಕೆಲಸ ಮಾಡುತ್ತೇವೆ ಎನ್ನುತಕ್ಕಂಥ ಮಾತನ್ನು ಕೂಡ ಹೇಳಿದ್ದಾರೆ. ನಮ್ಮ ಮಾನ್ಯ ಪ್ರತಾಪಚಂದ್ರ ಶೆಟ್ಟಿಯವರು ಗೌರವ ಧನವನ್ನು ಹೆಚ್ಚು ಮಾಡಬೇಕೆಂದು ಹೇಳಿದ್ದಾರೆ. ಸುಮಾರು 30 ದಿನಗಳು ಕೆಲಸ ಮಾಡತಕ್ಕಂಥ ಒಬ್ಬ ಸಾಮಾನ್ಯ ಸದಸ್ಯರು ಅಧ್ಯಕ್ಷರಾಗಲಿ, ಉಪಾಧ್ಯಕ್ಷರಾಗಲಿ, ಅವರು ತಮ್ಮ ಊರಿನಿಂದ ಗ್ರಾಮ ಪಂಚಾಯ್ತಿ ಕೇಂದ್ರ ಸ್ಥಾನಕ್ಕೆ ಬರಬೇಕಾದರೆ 8-10 ಕಿ.ಮೀ. ದೂರ ಇರುತ್ತಾರೆ. ಅವರು ಕೈಯಿಂದ ಖರ್ಚು ಮಾಡಿ ದುಡ್ಡು ಹಾಕಿ ಬರಬೇಕೆಂದರೆ ಸಭೆಗೆ ಬರುವುದಿಲ್ಲ. ಅವರುಗಳು ಪಂಚಾಯ್ತಿಗೆ ಬರದೆ ಇರುವಂಥ ಪರಿಸ್ಥಿತಿ ಬಂದಿದೆ. ಆದ್ದರಿಂದ ಅವರಿಗೆ ಕನಿಷ್ಠ ವೇತನ ಆಧಾರದ ಮೇಲೆ ಗೌರವ ಧನವನ್ನು ನೀಡಬೇಕೆಂದು ತಮ್ಮಲ್ಲಿ ಕಳಕಳಿಯಿಂದ ವಿನಂತಿ ಮಾಡುತ್ತೇನೆ.

**ಸಭಾಪತಿಯವರು:-** ಈಗ ಮಾನ್ಯ ಆಚಾರ್ ಹಾಲಪ್ಪನವರು ಮಾತನಾಡಲಿ. ನಿಮ್ಮ ಸಮಯ ಮುಕ್ತಾಯವಾಯಿತು. ಬೇರೆಯವರು ಮಾತನಾಡುವುದು ಬೇಡವೇ? ಬೇರೆಯವರು ಮಾತನಾಡುವುದು ಬೇಡ ಅಂದರೆ ನೀವೇ ಮಾತನಾಡಿ.

**ಶ್ರೀ ಅಲ್ಲಮಪ್ರಭು ಪಾಟೀಲ್:-** ಮಾನ್ಯ ಸಭಾಪತಿಯವರೆ, ಕೊನೆಯದಾಗಿ ಒಂದು ವಿನಂತಿ ಮಾಡಿಕೊಳ್ಳುತ್ತೇನೆ. ನಮ್ಮ ವಿಧಾನ ಪರಿಷತ್ತಿನಲ್ಲಿ ಸ್ಥಳೀಯ ಸಂಸ್ಥೆಗಳಿಂದ ಏನು ಆರಿಸಿ ಬಂದಿದ್ದೇವೆ ಅವರೆಲ್ಲರ ಒಂದು ಸಭೆ ಕರೆದು ಎಲ್ಲರ ಜೊತೆಗೆ ಚರ್ಚೆ ಮಾಡಿ ಗ್ರಾಮ ಪಂಚಾಯ್ತಿಯಲ್ಲಿರತಕ್ಕಂಥ, ತಾಲ್ಲೂಕು ಪಂಚಾಯ್ತಿಯಲ್ಲಿರತಕ್ಕಂಥ, ಜಿಲ್ಲಾ ಪಂಚಾಯ್ತಿಯಲ್ಲಿರತಕ್ಕಂಥ ಏನು ಸಮಸ್ಯೆಗಳಿವೆ ಅವುಗಳ ಬಗ್ಗೆ ಚರ್ಚಿಸಬೇಕು. ನಾನು ಕೂಡ ಜಿಲ್ಲಾ ಪಂಚಾಯ್ತಿ ಅಧ್ಯಕ್ಷನಾಗಿ ಕೆಲಸವನ್ನು ನಿರ್ವಹಿಸಿದ್ದೇನೆ. ಜಿಲ್ಲಾ ಪಂಚಾಯ್ತಿಯಲ್ಲಿ, ತಾಲ್ಲೂಕು ಪಂಚಾಯ್ತಿಯಲ್ಲಿ, ಗ್ರಾಮ ಪಂಚಾಯ್ತಿಯಲ್ಲಿ ಒಂದೇ ಕೆಲಸ ಆಗುತ್ತಿದೆ. ಒಂದೇ ಕೆಲಸಕ್ಕೆ ಮೂರು ಜನ

ಬಿಲ್ ಹಾಕತಕ್ಕಂಥ ಪರಿಸ್ಥಿತಿ ಇದೆ. ಆದಕಾರಣ ಮಾನ್ಯ ಸಚಿವರು ನಮ್ಮನ್ನೆಲ್ಲಾ ಕರೆಸಿ ಚರ್ಚೆ ಮಾಡಿ ನಿರ್ಧಾರ ತೆಗೆದುಕೊಳ್ಳಬೇಕೆಂದು ವಿನಂತಿ ಮಾಡುತ್ತೇನೆ.

**ಶ್ರೀ ಆಚಾರ್ ಹಾಲಪ್ಪ ಬಸಪ್ಪ(ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):-** ಮಾನ್ಯ ಸಭಾಪತಿಯವರೆ, ನಾನು ಹೆಚ್ಚಿನ ಸಮಯ ತೆಗೆದುಕೊಳ್ಳುವುದಿಲ್ಲ. ಕೇವಲ ಎರಡು ಮಾತನ್ನು ಹೇಳಿ ನನ್ನ ಮಾತನ್ನು ಮುಗಿಸುತ್ತೇನೆ. ಈ ಗ್ರಾಮ ಪಂಚಾಯ್ತಿಯ ಸಬಲೀಕರಣದ ಬಗ್ಗೆ ಸಾಕಷ್ಟು ಸದಸ್ಯರು ಮಾತನಾಡಿದ್ದಾರೆ. ಕುಡಿಯುವ ನೀರಿನ ವ್ಯವಸ್ಥೆಯನ್ನು ಮಾಡತಕ್ಕಂಥ ಪಂಚಾಯ್ತಿಗಳು ಶುದ್ಧ ಕುಡಿಯುವ ನೀರನ್ನು ಕೊಡತಕ್ಕಂಥ ಅವಶ್ಯಕತೆ ಇದೆ. ಗ್ರಾಮ ಪಂಚಾಯ್ತಿಗಳ ಮುಖಾಂತರ ಫ್ಲೋರೈಡ್‌ಯುಕ್ತ ನೀರನ್ನು ಹೋಗಲಾಡಿಸಬೇಕಾದರೆ Reverse Osmosis Plant ಅನ್ನು ಎಲ್ಲಾ ಪಂಚಾಯ್ತಿಗೆ ಅನುಕೂಲವಾಗುವಂತೆ ಮಾಡಬೇಕು. ಮಾನ್ಯ ಸಚಿವರು ಈಗಾಗಲೇ ತಮ್ಮ ಕ್ಷೇತ್ರದಲ್ಲಿ ಪ್ರಾಯೋಗಿಕವಾಗಿ ಮಾಡಿದ್ದಾರೆ. ಅದನ್ನೆ ಇವೊತ್ತು ಪ್ರತಿ ಪಂಚಾಯ್ತಿಯಲ್ಲಿ ಸರ್ಕಾರದಿಂದ ಕೊಟ್ಟರೆ ಒಂದು ಒಳ್ಳೆಯ ಕೆಲಸ ಮಾಡಿದ ಹಾಗೆ ಆಗುತ್ತದೆ ಎನ್ನುವ ಮಾತನ್ನು ಹೇಳಿ ನನ್ನ ಮಾತನ್ನು ಮುಗಿಸುತ್ತೇನೆ.

**ಶ್ರೀ ಕವಟಗಿಮಠ ಮಹಂತೇಶ ಮಲ್ಲಿಕಾರ್ಜುನ(ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):-** ಮಾನ್ಯ ಸಭಾಪತಿಯವರೆ, ಈಗಾಗಲೇ ಕೋಟ ಶ್ರೀನಿವಾಸ್ ಪೂಜಾರಿಯವರು ನಿಯಮ 330ರಡಿಯಲ್ಲಿ ಗ್ರಾಮ ಪಂಚಾಯ್ತಿಗಳ ಸಬಲೀಕರಣದ ಬಗ್ಗೆ ಬೆಳಕನ್ನು ಚೆಲ್ಲಿದ್ದಾರೆ. ಅವೆಲ್ಲವನ್ನು ಈ ಸಂದರ್ಭದಲ್ಲಿ ಸ್ವಾಗತ ಮಾಡುತ್ತ ಹೆಚ್ಚು ಸಮಯವನ್ನು ತೆಗೆದುಕೊಳ್ಳದೆ ಗ್ರಾಮ ಪಂಚಾಯ್ತಿಗಳಿಗೆ ಕೊಡತಕ್ಕಂಥ ಅನುದಾನ ಇವೊತ್ತು ಪ್ರತಿಯೊಂದು ಗ್ರಾಮ ಪಂಚಾಯ್ತಿಗೆ ಸರಿಸಮಾನ ಆರು ಲಕ್ಷ ರೂಪಾಯಿಗಳನ್ನು ಕೊಡುತ್ತಿದ್ದಾರೆ. ಆದರೆ ಗ್ರಾಮ ಪಂಚಾಯ್ತಿಗಳ ಜನಸಂಖ್ಯೆಗನುಗುಣವಾಗಿ ಅನುದಾನವನ್ನು ಕೊಡಬೇಕೆನ್ನುವಂಥ ಬೇಡಿಕೆಯನ್ನು ತಮ್ಮ ಮುಖಾಂತರ ಸನ್ಮಾನ್ಯ ಸಚಿವರ ಗಮನಕ್ಕೆ ತರುವುದಕ್ಕೆ ಬಯಸುತ್ತೇನೆ. ವಿಶೇಷವಾಗಿ ಕರಾವಳಿ ಭಾಗದಲ್ಲಿ ಇರಬಹುದು, ಉಳಿದಂಥ ಮಲೆನಾಡು ಭಾಗದಲ್ಲಿ ಇರಬಹುದು ಅಲ್ಲಿರತಕ್ಕಂಥ ಗ್ರಾಮ ಪಂಚಾಯ್ತಿಗಳ ಜನಸಂಖ್ಯೆ ಎರಡು ಸಾವಿರ ಅಥವಾ ಮೂರು

ಸಾವಿರ. ಬೆಳಗಾಂ ಜಿಲ್ಲೆಯ ಹಾರುಗೇರಿ ಗ್ರಾಮ ಪಂಚಾಯ್ತಿಯ ಜನಸಂಖ್ಯೆ ಸುಮಾರು ನಲವತ್ತು ಸಾವಿರ. ಅದು 73 ಗ್ರಾಮ ಪಂಚಾಯ್ತಿ ಸದಸ್ಯರನ್ನು ಹೊಂದಿರತಕ್ಕಂಥ ಒಂದು ಗ್ರಾಮ ಪಂಚಾಯ್ತಿ. ಆ ಗ್ರಾಮ ಪಂಚಾಯ್ತಿಗೆ ಕೊಡತಕ್ಕಂಥ ಅನುದಾನ ಕೇವಲ ಆರು ಲಕ್ಷ ರೂಪಾಯಿಗಳು. ಹೀಗೆ ಬೆಳಗಾಂ ಜಿಲ್ಲೆಯಲ್ಲಿರತಕ್ಕಂಥ ಅನೇಕ ಗ್ರಾಮ ಪಂಚಾಯ್ತಿಗಳ ಜನಸಂಖ್ಯೆ ಸುಮಾರು ಹತ್ತರಿಂದ ಹದಿನೈದು ಸಾವಿರ ಇರತಕ್ಕಂಥ, ಸುಮಾರು ಮೂವತ್ತರಿಂದ ನಲವತ್ತು ಗ್ರಾಮ ಪಂಚಾಯ್ತಿ ಸದಸ್ಯರನ್ನೊಳಗೊಂಡಿರತಕ್ಕಂಥ ಗ್ರಾಮ ಪಂಚಾಯ್ತಿಗಳು ಇರುವುದರಿಂದ ಈಗ ಕೊಡತಕ್ಕಂಥ ಅನುದಾನ ಅದು ಯಾವುದೇ ಅಭಿವೃದ್ಧಿಗಾಗಲಿ ಅಥವಾ ಗ್ರಾಮ ಪಂಚಾಯ್ತಿಗಳ ನಿರ್ವಹಣೆಗಾಗಲಿ ಸಾಲದು ಎನ್ನತಕ್ಕಂಥ ವಿಚಾರವನ್ನು ತಮ್ಮ ಮುಖಾಂತರ ಸಚಿವರ ಗಮನಕ್ಕೆ ತರಬಯಸಿ, ಜನಸಂಖ್ಯೆ ಆಧಾರದ ಮೇಲೆ ಅಲ್ಲಿರತಕ್ಕಂಥ ಸದಸ್ಯರ ಆಧಾರದ ಮೇಲೆ ಆ ಗ್ರಾಮ ಪಂಚಾಯ್ತಿಗಳಿಗೆ ಅನುದಾನ ಬಿಡುಗಡೆ ಮಾಡಬೇಕೆನ್ನುವಂಥ ಕೋರಿಕೆಯನ್ನು ಸನ್ಮಾನ್ಯ ಸಚಿವರಿಗೆ ನಾನು ಈ ಮುಖಾಂತರ ವಿನಂತಿಯನ್ನು ಮಾಡುತ್ತಿದ್ದೇನೆ.

**ಶ್ರೀ ಎಂ.ವಿ. ರಾಜಶೇಖರನ್(ವಿಧಾನಸಭಾ ಕ್ಷೇತ್ರ):-** ಮಾನ್ಯ ಸಭಾಪತಿಯವರೆ, ಮಾನ್ಯ ಶ್ರೀನಿವಾಸ್ ಪೂಜಾರಿಯವರು ಹಲವಾರು ಸಲಹೆಗಳನ್ನು ಕೊಟ್ಟಿದ್ದಾರೆ. ವಿರೋಧ ಪಕ್ಷದಿಂದ ಮಾತನಾಡಿದಂಥ ನಮ್ಮ ಎಲ್ಲಾ ಗೌರವಾನ್ವಿತ ಸದಸ್ಯರು ಸಹಿತ ಬಹಳ ಉತ್ತಮವಾದ ಸಲಹೆಯನ್ನು ಕೊಟ್ಟಿದ್ದಾರೆ. ಆಡಳಿತ ಪಕ್ಷದ ವತಿಯಿಂದ ಮಾತನಾಡಿದಂಥ ನಮ್ಮ ಎಲ್ಲಾ ಸ್ನೇಹಿತರು ಸಹಿತ ಸಾಕಷ್ಟು ಒಳ್ಳೆಯ ಸಲಹೆಗಳನ್ನು ಕೊಟ್ಟಿದ್ದಾರೆ. ಅದರ ವಿಚಾರದಲ್ಲಿ ಹೆಚ್ಚಿಗೆ ಗಮನವನ್ನು ನಮ್ಮ ಮಾನ್ಯ ಮಂತ್ರಿಗಳು ಕೊಡುತ್ತಾರೆಂದು ನಾನು ತಿಳಿದಿದ್ದೇನೆ. ಆದರೆ ಮಾನ್ಯ ಸಭಾಪತಿಯವರೆ, ಈ ಸಮಯದಲ್ಲಿ ಕೆಲವು ಅಂಶಗಳನ್ನು ತಮ್ಮ ಮುಖಾಂತರ ಮಾನ್ಯ ಸಚಿವರ ಗಮನಕ್ಕೆ ತರುವುದಕ್ಕೆ ಬಯಸುತ್ತೇನೆ. ಮಾನ್ಯ ಸಭಾಪತಿಯವರೆ, ತಮಗೆ ತಿಳಿದಿರುವ ಹಾಗೆ ನಮ್ಮ ರಾಷ್ಟ್ರದ ರಾಷ್ಟ್ರಪಿತ ಮಹಾತ್ಮಾ ಗಾಂಧೀಜಿಯವರ ಕನಸು ಏನಾಗಿತ್ತು? He wanted every village to be a republic. ಗ್ರಾಮ ಸ್ವರಾಜ್ಯದ

ಕನಸನ್ನು ಕಂಡಿದ್ದರು. ಈ 65 ವರ್ಷಗಳಲ್ಲಿ ನಾವು ಏನನ್ನು ಮಾಡಿದ್ದೇವೆ ಎಂದು ಹೇಳಿ ನಾವು ನಮ್ಮ ಆತ್ಮವನ್ನು ಮುಟ್ಟಿಕೊಂಡು ನೋಡಬೇಕಾದಂಥ ಸಮಯ ಈಗ ಬಂದಿದೆ. ಈಗ ಗ್ರಾಮ ಪಂಚಾಯ್ತಿಗಳು ಕೆಲಸ ಮಾಡುತ್ತಿವೆ. ಆದರೆ ಜನಗಳ ಕಷ್ಟವನ್ನು ದೂರ ಮಾಡುವುದರಲ್ಲಿ ಅವರ ಕನಸು ಏನು ಇದೆ ಅದನ್ನು ನನಸು ಮಾಡುವುದರಲ್ಲಿ ನಾವು ಎಷ್ಟರಮಟ್ಟಿಗೆ ಉತ್ತೀರ್ಣರಾಗಿದ್ದೇವೆ ಅನ್ನತಕ್ಕಂಥದ್ದನ್ನು ನಾವು ಯೋಚನೆ ಮಾಡಬೇಕಾಗುತ್ತದೆ. ನಾನು ಈ ಸಂದರ್ಭದಲ್ಲಿ ಎರಡು ಉದಾಹರಣೆಗಳನ್ನು ತಮಗೆ ಕೊಡುವುದಕ್ಕೆ ಬಯಸುತ್ತೇನೆ. ನಾನು ಕೇಂದ್ರದಲ್ಲಿ ಯೋಜನಾ ಖಾತೆಯ ರಾಜ್ಯ ಸಚಿವನಾಗಿದ್ದಾಗ ಇಡೀ ರಾಷ್ಟ್ರದುದ್ದಕ್ಕೂ ಸಂಚಾರ ಮಾಡತಕ್ಕಂಥ ಒಂದು ಅವಕಾಶ ನನಗೆ ದೊರಕಿತ್ತು. ಕೇಂದ್ರ ಸರ್ಕಾರದಿಂದ ಕೊಡತಕ್ಕಂಥ ಹಣ ಏನಿದೆ ಅದರ ಉಪಯೋಗ ಹೇಗೆ ಆಗುತ್ತಿದೆ, ಅನುಷ್ಠಾನ ಹೇಗೆ ಆಗುತ್ತಿದೆ ಎನ್ನತಕ್ಕಂಥದ್ದನ್ನು ಪರಿಶೀಲನೆ ಮಾಡತಕ್ಕಂತಹ ಒಂದು ಅತ್ಯಂತ ಉತ್ತಮವಾದಂತಹ ಅವಕಾಶ ನನಗೆ ದೊರಕಿತ್ತು. ಭೂತಾನ್ ಬಾರ್ಡರ್‌ನಿಂದ ಹಿಡಿದು ಕನ್ಯಾಕುಮಾರಿವರೆಗೆ ಪ್ರವಾಸ ಮಾಡಿ, ಪಂಚಾಯಿತಿ ಲೆವೆಲ್‌ವರೆಗೆ ಹೋಗಿ ಅಲ್ಲಿ ಕುಳಿತುಕೊಂಡು ಮಾತನಾಡಿದ್ದೇನೆ. ಅದರ ಜೊತೆಗೆ ನಾನು ರಾಜ್ಯಗಳ ಮುಖ್ಯಮಂತ್ರಿಗಳ ಜೊತೆಯಲ್ಲಿ ಮಾತನಾಡಿದಾಗ ಆ ಸಮಯದಲ್ಲಿ West Bengal ನಿಂದ ಕೊಲ್ಕತ್ತಾಕ್ಕೆ ಹೋಗುವುದಕ್ಕೆ ಮುಂಚೆ ಆಗಿದ್ದಂತಹ ಶ್ರೀ ಜ್ಯೋತಿಬಸುರವರು ನಿವೃತ್ತರಾಗಿ ವಿಶ್ರಾಂತಿಯಲ್ಲಿದ್ದರು. ಅವರಿಗೆ ನಾನು ಒಂದು ಪತ್ರವನ್ನು ಬರೆದೆ, ಈ ರೀತಿಯಾಗಿ ಕೊಲ್ಕತ್ತಾಗೆ ಮುಖ್ಯಮಂತ್ರಿಗಳನ್ನು ಭೇಟಿ ಮಾಡುವುದಕ್ಕಾಗಿ ಬರುತ್ತಿದ್ದೇನೆ. ಆದರೆ ನೀವು 27 ವರ್ಷಗಳ ಕಾಲ ಪಶ್ಚಿಮ ಬಂಗಾಳದ ಮುಖ್ಯಮಂತ್ರಿಯಾಗಿ ಕಾರ್ಯವನ್ನು ನಿರ್ವಹಿಸಿದ್ದೀರಿ. ಯೋಜನೆಗಳನ್ನು ಅನುಷ್ಠಾನಗೊಳಿಸುವುದಕ್ಕೆ ನಿಮ್ಮ ಸಲಹೆಗಳು ಬೇಕೆಂದು ತಿಳಿಸಿದೆ. ಅವರು ನೀವು ಇಂತಹ ದಿವಸ ಈ ಸಮಯಕ್ಕೆ ಬರಬೇಕೆಂದು ಪತ್ರವನ್ನು ಬರೆದರು. ಆಗಲಿ ಎಂದು ಪತ್ರ ಬರೆದೆ. ಆ ಸಮಯದಲ್ಲಿ ನಾನು ಅಲ್ಲಿಗೆ ಹೋದಾಗ ಅವರು ಹೇಳಿದಂಥದ್ದನ್ನು ತಮ್ಮ ಮುಖಾಂತರ ಎಲ್ಲರ ಗಮನಕ್ಕೆ ತೆಗೆದುಕೊಂಡು ಬರುತ್ತಿದ್ದೇನೆ. ಏಕೆಂದರೆ ಎಲ್ಲಿಯವರೆಗೆ ನಾವು



ಪಂಚಾಯಿತಿ ಒಂದರ ಬುನಾದಿ ಮತ್ತು ಬದ್ಧತೆ ಬಗ್ಗೆ ಮಾತನಾಡುತ್ತಾ ಅದನ್ನು ಎಲ್ಲಿಯವರೆಗೆ ಕಾರ್ಯರೂಪಕ್ಕೆ ತರುವುದಿಲ್ಲವೋ ಅಲ್ಲಿಯವರೆಗೆ ಮಹಾತ್ಮ ಗಾಂಧೀಜಿಯವರ ಕನಸನ್ನು ನನಸು ಮಾಡುವುದಕ್ಕೆ ಸಾಧ್ಯವಿಲ್ಲ ಎನ್ನುವುದನ್ನು ತಮ್ಮ ಮುಖಾಂತರ ಸಭೆಯ ಗಮನಕ್ಕೆ ತರಬಯಸುತ್ತಿದ್ದೇನೆ. ಅವರು ಏನು ಹೇಳಿದರು ಎಂದರೆ, Mr. Minister, you have come to seek my advise as for as your work is concerned. As we are aware, West-Bengal is the first State in India which took the decision to decentralize both financial and administrative powers to the Panchayaths. This was his first statement. The second statement was very much interesting. ಮಾನ್ಯ ಸಭಾಪತಿಯವರೆ, he said, while decentralizing both financial and administrative powers, we have also decentralized the corruption. It was a very significant statement coming from one of the tallest leaders of this Country. I do not worry to which party he belongs to. But, he was a great leader; he was a statesman who served as a Chief Minister of one of the most awakening State in India. Sir, we must think what is happening at the bottom level. I had an opportunity of visiting Madhya Pradesh. It was one of the so called best States of that time. ತಮಗೆ ಗೊತ್ತಿರುವಂತೆ ಶ್ರೀ ದಿಗ್ವಿಜಯ ಸಿಂಗ್‌ರವರು ಮುಖ್ಯಮಂತ್ರಿಗಳಾಗಿದ್ದ ಸಂದರ್ಭದಲ್ಲಿ ನಾನು ಪಂಚಾಯಿತಿ ಲೆವೆಲ್‌ನಲ್ಲಿ ಹೋಗಿ ಮಾತನಾಡುವಾಗ, Sarpanch, he was about 24 years. I was so much delighted to speak to him. ಆಗ ಅವರು ಒಂದು ಮಾತನ್ನು ಹೇಳಿದ್ದನ್ನು ತಮ್ಮ ಮುಖಾಂತರ ಸದನದ ಗಮನಕ್ಕೆ ತರಬಯಸುತ್ತೇನೆ. ನಾನು ಆ ಹಳ್ಳಿಯಲ್ಲಿ ಸರಪಂಚ್ ಯುವಕನ ಹೆಗಲ ಮೇಲೆ ಕೈ ಹಾಕಿ ಕೇಳಿದೆ. ಏನಪ್ಪ ಹೇಗೆ ನಡೆಯುತ್ತಿದೆ? ಸರ್ಕಾರದಿಂದ ಹೇಗೆ ನಿಮ್ಮ ಪಂಚಾಯಿತಿ ಬುನಾದಿಯನ್ನು ಅತ್ಯಂತ ವಿಶಿಷ್ಟವಾಗಿ ಭದ್ರಪಡಿಸುವುದಕ್ಕೆ ಏನು ಮಾಡುತ್ತಿದ್ದಾರೆ? ಏಕೆಂದರೆ ಶ್ರೀ ದಿಗ್ವಿಜಯಸಿಂಗ್‌ರವರ ಹೆಸರು ಪಂಚಾಯಿತಿ

ವ್ಯವಸ್ಥೆಯಲ್ಲಿ ಬಹಳ ಚೆನ್ನಾಗಿ ಬೆಳೆದಿದೆ ಎಂದು ಕೇಳಿದೆ. ಆಗ ಆ ಯುವಕ ಹೇಳಿದಂಥದ್ದು ಅತ್ಯಂತ ವಿಶಿಷ್ಟವಾದ ಮಾತನ್ನು ತಾವು ಗಮನಿಸಬೇಕು. ಆತ ಹಿಂದಿಯಲ್ಲಿ ಏನು ಹೇಳಿದ ಎಂದರೆ, 'ನಾನು ನಿಜ ಹೇಳಲೋ ಅಥವಾ ಸುಳ್ಳು ಹೇಳಲೋ' ಎಂದು ಕೇಳಿದ. ನಾನು ಸತ್ಯವನ್ನೇ ಹೇಳಿವೆ ಎಂದು ಹೇಳಿದೆ. ಅವನು ಶ್ರೀ ದಿಗ್ವಿಜಯಸಿಂಗ್ ಸಾಬ್ ಅವರು ಹಿಂದೆ ಕೂಡ ರಾಜ ಆಗಿದ್ದರು, ಈಗಲೂ ಕೂಡ ರಾಜ ಆಗಿದ್ದಾರೆ. ಈ ಒಂದು ವಾಕ್ಯದಲ್ಲಿ ಇಡೀ ವ್ಯವಸ್ಥೆಯನ್ನು ಆ ಯುವಕ ನಮ್ಮ ಗಮನಕ್ಕೆ ತೆಗೆದುಕೊಂಡು ಬಂದ. ಇದನ್ನು ನಾವು ಗಮನಿಸಬೇಕಾಗುತ್ತದೆ. ಕಡೆಯದಾಗಿ ತಮಗೆ ಗೊತ್ತಿರುವಂತಹ ಭಗವಾನ್ ಗೌತಮ ಬುದ್ಧ ಬಿಹಾರದಲ್ಲಿ ಪ್ರವಾಸ ಮಾಡುತ್ತಾ ವೈಶಾಲಿಗೆ ಹೋಗುತ್ತಾರೆ. ವೈಶಾಲಿಯಲ್ಲಿ ಸಾವಿರಾರು ವರ್ಷಗಳ ಹಿಂದೆ ಯಾವ ರೀತಿಯಾಗಿ ಗ್ರಾಮ ಪಂಚಾಯಿತಿಯ ವ್ಯವಸ್ಥೆ ಇತ್ತು ಎಂದರೆ ಬಹಳ ಚೆನ್ನಾಗಿ ಕೆಲಸ ಮಾಡುತ್ತಿದ್ದರು. ಅಭಿವೃದ್ಧಿ, ನ್ಯಾಯ ಪ್ರತಿಯೊಂದನ್ನು ಚೆನ್ನಾಗಿ ಮಾಡುತ್ತಿದ್ದರು ಎನ್ನುವಂತಹ ವಿಚಾರವನ್ನು ಈ ಒಂದು ಉದಾಹರಣೆಯಲ್ಲಿ ತಮ್ಮ ಗಮನಕ್ಕೆ ತರಬಯಸುತ್ತೇನೆ. ಭಗವಾನ್ ಗೌತಮ ಬುದ್ಧ ಅಲ್ಲಿಗೆ ಹೋದಾಗ ವೈಶಾಲಿ ಪಂಚಾಯಿತಿಯಲ್ಲಿ ಕುಳಿತುಕೊಂಡು ಅಲ್ಲಿ ನಡೆಯತಕ್ಕಂತಹ ಚರ್ಚೆಯನ್ನು ಅತ್ಯಂತ ಸೂಕ್ಷ್ಮವಾಗಿ ಗಮನಿಸಿದ ನಂತರ ಅತ್ಯಂತ ವಿಶಿಷ್ಟವಾದಂತಹ ಈ ಒಂದು ಸಂಪ್ರದಾಯವನ್ನು ಸಹ ನಮ್ಮ ಆಡಳಿತ ವ್ಯವಸ್ಥೆಯ ಬುನಾದಿಯನ್ನಾಗಿ ರೂಪಿಸಬೇಕೆಂದು ಹೇಳಿದರು. ಇದನ್ನು ಆಗ ಚೈನಾ ದೇಶದಿಂದ ಬಂದಂತಹ ಪ್ರವಾಸಿಗರು ಡಾಕ್ಯುಮೆಂಟ್ ಮಾಡಿದ್ದಾರೆ. ಇಂತಹ ಒಂದು ವ್ಯವಸ್ಥೆ ನಮ್ಮಲ್ಲಿತ್ತು. ಅಕ್ಟೋಬರ್ ಕಾಲದಲ್ಲಿ ಪಂಚಾಯಿತಿ ಏನಿತ್ತು, ಅದರ ವ್ಯವಸ್ಥೆ ಅತ್ಯಂತ ವಿಶಿಷ್ಟವಾದುದು. ದುರ್ದೈವವಶಾತ್ ಆ ವ್ಯವಸ್ಥೆ ಕೆಟ್ಟಿದೆ. ಆ ಬುನಾದಿ ಎಲ್ಲಾ ಹಾಳಾಗಿದೆ. ಇದರ ಕಡೆ ನಾವು ಹೆಚ್ಚು ಗಮನವನ್ನು ಕೊಡತಕ್ಕಂಥದ್ದು ಬಹಳ ಮುಖ್ಯ. ಮಾನ್ಯ ಮಂತ್ರಿಗಳಲ್ಲಿ ತಮ್ಮ ಮುಖಾಂತರ ಅತ್ಯಂತ ವಿನಯದಿಂದ ಗಮನಕ್ಕೆ ತರತಕ್ಕಂಥದ್ದು, ಇದನ್ನು ಹೇಗೆ ಮಾಡಬೇಕೆಂದು ಸ್ವಲ್ಪ ಯೋಚನೆ ಮಾಡಿ. ಏಕೆಂದರೆ ನಾನಾ ಸಮಸ್ಯೆಗಳಿವೆ. ಗ್ರಾಮ ಪಂಚಾಯಿತಿಗಳಿಗೆ ಇರತಕ್ಕಂತಹ

ಅಧಿಕಾರವನ್ನು ಹೆಚ್ಚಿಗೆ ಕೊಡತಕ್ಕಂಥದ್ದು ಬಹಳ ಸೂಕ್ತ. ಅದನ್ನು ಮಾಡಬೇಕು. ಈಗ ಕೊಟ್ಟಿರುವಂತಹ ಎಲ್ಲಾ ಸಲಹೆಗಳನ್ನು ನಾನು ಒಪ್ಪುತ್ತೇನೆ. ಆದರೆ ಗ್ರಾಮ ಪಂಚಾಯಿತಿಯ ಬುನಾದಿಯನ್ನು ಭದ್ರ ಮಾಡುವುದಕ್ಕೆ ಮಹಾತ್ಮ ಗಾಂಧೀಜಿಯವರ ಕನಸು ಏನಾಗಿತ್ತು? He wanted every village to be a republic. ಇದಕ್ಕೆ ಏನು ಮಾಡಬೇಕು, ಗ್ರಾಮ ಸ್ವರಾಜ್ಯದ ಕಡೆ ಏನು ಮಾಡಬೇಕು ಎನ್ನತಕ್ಕಂಥದ್ದರ ಬಗ್ಗೆ ದಯವಿಟ್ಟು ಗಮನ ಕೊಡಬೇಕೆಂದು ನಮ್ಮ ಮಂತ್ರಿಗಳಿಗೆ ಅತ್ಯಂತ ಕಳಿಕಳಿಯಿಂದ ಮನವಿಯನ್ನು ಸಲ್ಲಿಸಿ, ನನಗೆ ಎರಡು ಮಾತುಗಳನ್ನು ಆಡುವುದಕ್ಕೆ ಅವಕಾಶ ಕೊಟ್ಟಿದ್ದಕ್ಕೆ ತಮಗೆ ವಂದಿಸಿ ನನ್ನ ಮಾತುಗಳನ್ನು ಮುಗಿಸುತ್ತೇನೆ.

**ಶ್ರೀ ವೈ.ಎ. ನಾರಾಯಣಸ್ವಾಮಿ(ಶಿಕ್ಷಕರ ಕ್ಷೇತ್ರ):-** ಮಾನ್ಯ ಸಭಾಪತಿಯವರೆ, ಶ್ರೀ ಕೋಟ ಶ್ರೀನಿವಾಸ ಪೂಜಾರಿಯವರು ಗ್ರಾಮ ಪಂಚಾಯಿತಿ, ಸ್ಥಳೀಯ ಸಂಸ್ಥೆಗಳ ಪ್ರತಿನಿಧಿಗಳ ಗೌರವಧನ, ಶಾಸನಬದ್ಧ ಅನುದಾನ, ಹಕ್ಕುಗಳ ರಕ್ಷಣೆಯ ಬಗ್ಗೆ ವಿಶೇಷವಾದಂತಹ ಗಮನವನ್ನು ಸೆಳೆಯುವ ಮೂಲಕ ಈ ಸದನದಲ್ಲಿ ಅತ್ಯಂತ ಮಹತ್ವದ ಚರ್ಚೆ ಇವತ್ತು ಪ್ರಾರಂಭಗೊಳಿಸಿದ್ದಾರೆ ಅಂದುಕೊಂಡಿದ್ದೇನೆ. ಅವರು ಎತ್ತಿರುವಂತಹ ಎಲ್ಲಾ ಪ್ರಶ್ನೆಗಳಿಗೂ ನನ್ನ ಸಹಮತ ವ್ಯಕ್ತಪಡಿಸುತ್ತಾ, ನಮ್ಮ ಹಿರಿಯ ಸದಸ್ಯರಾದ ಶ್ರೀ ಎಂ.ವಿ. ರಾಜಶೇಖರನವರು ರಾಮರಾಜ್ಯ, ಸ್ವರಾಜ್ಯವಾಗಬೇಕೆಂದು ಮಹಾತ್ಮ ಗಾಂಧೀಜಿಯವರ ಕನಸು ಇತ್ತು ಎಂದು ಅದರ ಬಗ್ಗೆ ಬೆಳಕನ್ನು ಚೆಲ್ಲಿದ್ದಾರೆ. ನಾನು ಇದರ ಬಗ್ಗೆ ಹೆಚ್ಚು ಸಮಯವನ್ನು ತೆಗೆದುಕೊಳ್ಳುವುದಿಲ್ಲ. ಎರಡೇ ವಿಷಯದ ಬಗ್ಗೆ ಮಾತ್ರ ಮಾತನಾಡುತ್ತೇನೆ. ಗ್ರಾಮ ಪಂಚಾಯಿತಿಗಳನ್ನು ಸಬಲೀಕರಣ ಮಾಡಬೇಕು, ಅದನ್ನು ಗಟ್ಟಿಗೊಳಿಸಬೇಕು, ಅವರ ಹಕ್ಕುಗಳ ರಕ್ಷಣೆ ಮಾಡಬೇಕು, ಹೆಚ್ಚಿನ ಅನುದಾನಗಳನ್ನು ಕೊಡಬೇಕು, ಹೆಚ್ಚಿನ ಅಧಿಕಾರವನ್ನು ಕೊಡಬೇಕು ಎನ್ನುವುದರಲ್ಲಿ ನನ್ನದು ಯಾವುದೇ ವ್ಯತ್ಯಾಸ ಇಲ್ಲ. ಇದರ ಬಗ್ಗೆ ಸಂಶಯ ಬೇಡ. ಎಲ್ಲರೂ ಅದನ್ನೇ ಬಯಸುತ್ತಿದ್ದಾರೆ. ನಾನು ಕೂಡ ಅದನ್ನೇ ಬಯಸುತ್ತಿದ್ದೇನೆ. ಇವತ್ತು ಬಯಲು ಸೀಮೆ ಜಿಲ್ಲೆಗಳಲ್ಲಿ ಕುಡಿಯುವ ನೀರಿಗೆ ಬಹಳ ಹಾಹಾಕಾರ ಬಂದಾಗ ಗ್ರಾಮ

ಪಂಚಾಯಿತಿ ವತಿಯಿಂದ ಬೋರ್‌ವೆಲ್ ಹಾಕುವುದಕ್ಕೆ ಎಂ.ಎಲ್.ಎ. ಪರ್ಮಿಷನ್ ಬೇಕು. ಅದಕ್ಕೆ ಮೋಟಾರ್ ಜೋಡಿಸುವವನು ಒಬ್ಬ. ಕೊರೆದಂತಹ ಬೋರ್‌ವೆಲ್‌ಗೆ ಮೋಟಾರ್ ಕೂಡಿಸುವುದಕ್ಕೆ ಒಂದು ತಿಂಗಳ ಬೇಕು, ನಂತರ ಅದಕ್ಕೆ ವಿದ್ಯುಚ್ಛಕ್ತಿಯ ಸಂಪರ್ಕವನ್ನು ಕಲ್ಪಿಸಲು ಎರಡು ತಿಂಗಳು ಬೇಕು. ನನ್ನ ಆಸೆ ಏನೆಂದರೆ ಕುಡಿಯುವ ನೀರಿನ ಸೌಲಭ್ಯವನ್ನು ಕಲ್ಪಿಸಲು ಸ್ವಾಯತ್ತತೆಯನ್ನು ಕೊಡಬೇಕು. Turnkey basis ಮೇಲೆ ಕುಡಿಯುವ ನೀರನ್ನು ಆದ್ಯತೆ ಮೇಲೆ ಜನರಿಗೆ ಕೊಡುವ ವ್ಯವಸ್ಥೆಯಲ್ಲಿ ವಿಶೇಷವಾದಂತಹ ಅಧಿಕಾರ ಮತ್ತು ಅನುದಾನವನ್ನು ಗ್ರಾಮ ಪಂಚಾಯಿತಿಗಳಿಗೆ ಕೊಡಬೇಕೆಂಬುದು ನನ್ನ ಮೊದಲನೆಯ ಒತ್ತಾಯ. ಎರಡನೆಯದಾಗಿ ರಾಜ್ಯಪಾಲರ ಭಾಷಣದಲ್ಲಿ ಒಂದು ವಿಷಯವನ್ನು ಉಲ್ಲೇಖ ಮಾಡಲಾಗಿದೆ. ನಮ್ಮ ಸರ್ಕಾರ ಸುಮಾರು 1.5 ಲಕ್ಷ ಮನೆಗಳನ್ನು ಕೊಡುತ್ತದೆ, ಗುಡಿಸಲು ರಹಿತ ರಾಜ್ಯವನ್ನಾಗಿ ನಮ್ಮ ರಾಜ್ಯವನ್ನು ಮಾಡುತ್ತೇವೆ ಎನ್ನುವಂತಹ ಒಂದು ಉಲ್ಲೇಖವನ್ನು ಮಾಡಲಾಗಿದೆ. ಇದು ಬಹಳ ಸಂತೋಷ. ನಾನು ಗ್ರಾಮ ಪಂಚಾಯಿತಿ, ಗ್ರಾಮ ಸಭೆಯ ವಿಷಯಕ್ಕೆ ಬಂದಾಗ ಇದನ್ನು ಪ್ರಸ್ತಾಪ ಮಾಡುವುದಕ್ಕೆ ಇಷ್ಟಪಡುತ್ತೇನೆ. ಈಗ ಸದನಕ್ಕೆ ವಸತಿ ಸಚಿವರಾದ ಡಾ|| ಅಂಬರೀಶ್‌ರವರು ಬರುತ್ತಿದ್ದಾರೆ.

**ಸಭಾಪತಿಯವರು:-** ಅದೆಲ್ಲಾ ಬೇಡ. ನೀವು ಮಾತನಾಡಿ. ಬೇರೆಯವರು ಬರುತ್ತಿರುತ್ತಾರೆ, ಹೋಗುತ್ತಿರುತ್ತಾರೆ ಅದರ ಬಗ್ಗೆ ನೀವು ಚಿಂತೆ ಮಾಡಬೇಡಿ. ನನ್ನ ಹತ್ತಿರ ಸಮಯ ಇಲ್ಲ. Don't talk about those things. ದಯಮಾಡಿ ಅರ್ಥ ಮಾಡಿಕೊಳ್ಳಿ. ಇಲ್ಲದಿದ್ದರೆ ಮುಂದಿನ ಹೆಸರು ಇರುವವರನ್ನು ಮಾತನಾಡುವುದಕ್ಕೆ ಕರೆಯುತ್ತೇನೆ.

**ಶ್ರೀ ವೈ.ಎ. ನಾರಾಯಣಸ್ವಾಮಿ:-** ಮಾನ್ಯ ಸಭಾಪತಿಯವರೆ, ಶ್ರೀ ಕೆ. ಪ್ರತಾಪಚಂದ್ರಶೆಟ್ಟಿರವರು ಗ್ರಾಮ ಸಭೆಗಳ ಬಗ್ಗೆ ಚರ್ಚೆ ಮಾಡಿದರು. ಗ್ರಾಮ ಸಭೆಗಳಿಗೆ ಸರ್ವಾಧಿಕಾರ ಇದೆ. ಅಲ್ಲಿಯೇ ಫಲಾನುಭವಿಗಳನ್ನು ಆಯ್ಕೆ ಮಾಡಬೇಕೆಂದು ಉಲ್ಲೇಖ ಏನೋ ಇದೆ. ಅದರ ಬಗ್ಗೆ dispute ಇಲ್ಲ. ಆದರೆ ನಾನು ನನ್ನ ಪಂಚಾಯಿತಿಗೆ ಶ್ರೀನಿವಾಸಪುರ ತಾಲ್ಲೂಕಿನ ಅರಿಗುಂಟೆ

ಪಂಚಾಯಿತಿಗೆ ಎರಡೂವರೆ ವರ್ಷಗಳ ಹಿಂದೆ ವಸತಿ ಸಚಿವರ ಆದೇಶದ ಮೇರೆಗೆ 500 ಮನೆಗಳನ್ನು ಕಟ್ಟಿ ಮಂಜೂರಾತಿಯನ್ನು ತೆಗೆದುಕೊಂಡು ಹೋಗಿ ಗುಡಿಸಲು ರಹಿತ ಪಂಚಾಯಿತಿಯನ್ನಾಗಿ ಮಾಡಬೇಕೆಂದು ಹೇಳಿ ಅಂದಿನ ಶಾಸಕರು, ಲೋಕಸಭಾ ಸದಸ್ಯರು, ನಾನು ಎಲ್ಲಾ ಸೇರಿ ಗ್ರಾಮ ಸಭೆಯನ್ನು ನಡೆಸಿ ಫಲಾನುಭವಿಯನ್ನು ಆಯ್ಕೆ ಮಾಡುವುದಕ್ಕೆ ಒಂದು ಪಟ್ಟಿಯನ್ನು ಸಿದ್ಧತೆ ಮಾಡಿದೆವು. ಆ ಸಂದರ್ಭದಲ್ಲಿ ನಾನು ಸ್ವತಂತ್ರ ಅಭ್ಯರ್ಥಿಯಾಗಿ ಚುನಾವಣೆಯಲ್ಲಿ ಸ್ಪರ್ಧಿಸಿ ಆಯ್ಕೆಗೊಂಡಿದ್ದೆ, ಅಲ್ಲಿದ್ದಂತಹ ಎಲ್ಲಾ ಸದಸ್ಯರು ಒಂದು ದಿವಸ ನಮ್ಮ ಮನೆಗೆ ಬಂದು 'ನೀವು 500 ಮನೆಗಳನ್ನೇನು ತಂದಿದ್ದೀರಿ ಅವುಗಳನ್ನು ಸದಸ್ಯವಾರು ಇಷ್ಟಿಷ್ಟು ಎಂದು ಹಂಚಿಬಿಡಿ, ನಾವು ಪಟ್ಟಿಮಾಡಿ ಕೊಡುತ್ತೇವೆ' ಎಂದು ಹೇಳಿದರು. ಅದಕ್ಕೆ ನಾನು ಹೇಳಿದೆ, 'ಇಲ್ಲ ಆ ರೀತಿ ಹಂಚುವುದಕ್ಕಾಗುವುದಿಲ್ಲ, ಗ್ರಾಮ ಸಭೆಯಲ್ಲಿ ಯಾರಿಗೆ ಮನೆಯಿಲ್ಲವೋ ಅವರಿಗೆ ಮಾತ್ರ ಕೊಡಬೇಕೆನ್ನುವುದು ಈ ಯೋಜನೆಯ ಕಲ್ಪನೆಯಾಗಿರುವುದರಿಂದ ಅಂತಹವರ ಪಟ್ಟಿ ಮಾಡಿ' ಎಂದರೆ ಎರಡು ವರ್ಷ ಪಟ್ಟಿ ಮಾಡಲೇ ಇಲ್ಲ. ಪಟ್ಟಿ ಮಾಡಿ ಕೊಟ್ಟರೆ ಆ ಊರಿನ ಛೇರ್ಮನ್ ಅವನ 30 ತಿಂಗಳ ಅವಧಿ ಮುಗಿಯುವವರೆಗೂ ಅದಕ್ಕೆ ಸಹಿ ಮಾಡಲಿಲ್ಲ. ಕೊನೆಗೆ ಈ scheme lapse ಆಗುತ್ತದೆ ಎನ್ನುವಂತಹ ಕಾರಣಕ್ಕಾಗಿ ನಾನು ಅದನ್ನು ತಂದು renewal ಮಾಡಿಸಿಕೊಂಡು ಹೋಗಿ ಆ ಪಂಚಾಯಿತಿ ಛೇರ್ಮನ್ ಅವಧಿ ಮುಗಿದ ನಂತರ ಹೊಸ ಛೇರ್ಮನ್ ಆಯ್ಕೆಯಾಗಿ ಬಂದ ಮೇಲೆ ಇನ್ನೊಮ್ಮೆ ಗ್ರಾಮ ಸಭೆ ನಡೆಸಿ ಅವರಿಂದ ಸಹಿ ಮಾಡಿಸಿಕೊಟ್ಟೆ. ಇದು ನನ್ನ ಅನುಭವಕ್ಕೆ ಬಂದಿರುವಂತಹ ಸಂಗತಿಯಾಗಿದ್ದು ಇದನ್ನು ತಮ್ಮೊಡನೆ ಇವೊತ್ತು ಹಂಚಿಕೊಳ್ಳುತ್ತಿದ್ದೇನೆ. ಆದರೆ ಗ್ರಾಮ ಪಂಚಾಯಿತಿ ಅಧ್ಯಕ್ಷರು/ಉಪಾಧ್ಯಕ್ಷರು ತೊಂದರೆ ಮಾಡಿದಂತಹ ಸಂದರ್ಭದಲ್ಲಿ ಅವರನ್ನು ಅನರ್ಹಗೊಳಿಸಲಾಗುತ್ತದೆ ಎನ್ನುವಂತಹ ಮಾತನ್ನೇನು ಹೇಳಿದ್ದೀರಿ, ಅವರನ್ನು ಅನರ್ಹಗೊಳಿಸಿ ಎಂದು ನಾನು ಹೇಳುತ್ತಿಲ್ಲ, ಆದರೆ ಸರ್ಕಾರ ಒಂದು ಲಕ್ಷ, ಒಂದೂವರೆ ಲಕ್ಷ ಈ ರೀತಿ ಗುರಿಯನ್ನೇನು ನಿಗದಿಪಡಿಸಿದೆ. ಈ ಗುರಿಯನ್ನು ಮುಟ್ಟಬೇಕಾದರೆ ಇಂತಹ

ನಾನಾ harms ಬೇರು ಮಟ್ಟದಲ್ಲಿ ಬಹಳ ದೊಡ್ಡ ಪ್ರಮಾಣದಲ್ಲಿವೆ. ಅದಕ್ಕೆ ನಾನಾ ರೀತಿಯ ಒತ್ತಡಗಳು ಕೂಡ ಕಾರಣವಾಗಿದ್ದು, ಅದು ನಮ್ಮೆಲ್ಲರಿಗೂ ಗೊತ್ತಿರುವಂತಹ ವಿಷಯವೇ ಆಗಿದೆ, ಅದನ್ನು ನಾನು ಈ ಸಂದರ್ಭದಲ್ಲಿ ಹೇಳುವುದಕ್ಕೆ ಇಷ್ಟಪಡುವುದಿಲ್ಲ. ಆದ್ದರಿಂದ ಇಂತಹ ಒಂದು ಸಮಸ್ಯೆ ಬಂದಾಗ ಅದನ್ನು ಪರಿಹರಿಸಲು ನಾನು ವಿಧಾನ ಪರಿಷತ್ ಸದಸ್ಯನಾಗಿದ್ದೂ ಕೂಡ 3 ವರ್ಷಗಳ ಕಾಲಾವಕಾಶವನ್ನು ತೆಗೆದುಕೊಳ್ಳಬೇಕಾಯಿತು. ವಸತಿ ರಹಿತರ ಪಟ್ಟಿ ಮಾಡಿ, ಅದನ್ನು Rajiv Gandhi Housing Corporation ಗೆ ತೆಗೆದುಕೊಂಡು ಬಂದು approve ಮಾಡಿಸಲು ನನಗೆ 3 ವರ್ಷಗಳು ಬೇಕಾದವು. ಇದು ವಾಸ್ತವ ಸ್ಥಿತಿ. ಇಂತಹ ವಿಷಯಗಳ ಬಗ್ಗೆ ಸರ್ಕಾರ ಗಮನ ಹರಿಸಬೇಕೆಂದು ವಿನಂತಿಸುತ್ತೇನೆ.

ಗ್ರಾಮ ಪಂಚಾಯಿತಿ ಸದಸ್ಯರ ಗೌರವಧನವನ್ನು ಹೆಚ್ಚಿಸುವ ವಿಚಾರದಲ್ಲಿ ನನ್ನ ಅಭ್ಯಂತರವೇನೂ ಇಲ್ಲ, ಹೆಚ್ಚಿಸಿ. ಆದರೆ ಬದ್ಧತೆ ಬರಬೇಕಾದರೆ ಆ ಮಿಸಲಾತಿ ಏನಿದೆ, ಇವೊತ್ತು ಈ ಅವಧಿಯಲ್ಲಿ ಚುನಾವಣೆಗೆ ಸ್ಪರ್ಧಿಸಿದಂತಹ ಅಭ್ಯರ್ಥಿ ಬೇರೆ ಕಡೆ ಮುಂದಿನ ಚುನಾವಣೆಯಲ್ಲಿ ಪುನರಾವರ್ತನೆಯಾಗುವುದಿಲ್ಲ ಎನ್ನುವಂತಹ ವ್ಯವಸ್ಥೆ ಏನಿದೆ ಅದರ ಬಗ್ಗೆ ಸರ್ಕಾರ ದಯಮಾಡಿ ಚಿಂತನೆ ಮಾಡಬೇಕು. ಕನಿಷ್ಠ ಎರಡು ಅವಧಿಗಾದರೂ ಆ ಮಿಸಲಾತಿ ಒಂದೇ ಜಾಗದಲ್ಲಿ ಮುಂದುವರೆದರೆ ಒಂದು ಸಲ ಆಯ್ಕೆಗೊಂಡವರು ಕೆಲಸ ಮಾಡಲು ಅನುಕೂಲವಾಗುತ್ತದೆ, ಆದ್ದರಿಂದ ಆ ರೀತಿಯ ವ್ಯವಸ್ಥೆ ಮಾಡಬೇಕೆಂಬುದಾಗಿ ತಮ್ಮಲ್ಲಿ ವಿನಂತಿ ಮಾಡಿಕೊಳ್ಳುತ್ತಾ ಈ ಸಂದರ್ಭದಲ್ಲಿ ಮಾತನಾಡಲು ಅವಕಾಶ ಮಾಡಿಕೊಟ್ಟ ತಮಗೆ ವಂದಿಸಿ ನನ್ನ ಮಾತುಗಳನ್ನು ಮುಕ್ತಾಯಗೊಳಿಸುತ್ತೇನೆ.

**ಡಾ|| ದೊಡ್ಡರಂಗೇಗೌಡ:-** ಸನ್ಮಾನ್ಯ ಸಭಾಪತಿಯವರೇ, ನಾವೀಗ ಈ ವಿಷಯದ ಬಗ್ಗೆ ಒಂದು ಕವಿತೆಯನ್ನು ಬರೆದಿದ್ದೇನೆ. “ಎಲ್ಲಿದೆ ಉತ್ತರದಾಯಿತ್ವ” ಎಂಬುದು ಅದರ ಶೀರ್ಷಿಕೆಯಾಗಿದೆ.

### “ಎಲ್ಲಿದೆ ಉತ್ತರದಾಯಿತ್ವ”

ಯಾನೆ ಎಲ್ಲಿದೆ ಪ್ರಗತಿ ನಿಶಾನೆ  
ಹಗಲು ಇರುಳು ಪಂಚಾಯಿತಿಗಳಲ್ಲಿ, ಸರ್ಕಾರಿ ಕಛೇರಿಗಳಲ್ಲಿ ತಯಾರಾಗುತ್ತಿವೆ  
ಕ್ರಿಯಾ ಯೋಜನೆ  
ವಿನ್ಯಾಸಗಳಿಗೇನೂ ಕಡಿಮೆ ಇಲ್ಲ, ಕಾಮಗಾರಿಗಳು ನಡೆಯುತ್ತವೆ  
ಆದರೆ ಎಲ್ಲೂ ಇತ್ಯಾತ್ಮಕ ಸಬಲೀಕರಣದ ಪ್ರಗತಿ ನಿಶಾನೆ ಇಲ್ಲ, ಇಲ್ಲವೇ ಇಲ್ಲ.  
ಹಣಕಾಸು ಎಲ್ಲರಿಗೂ ಕೊಬ್ಬರಿ ಬೆಲ್ಲ||  
ಸೋರಿಕೆ ಮಾಮೂಲು, ಗುತ್ತಿಗೆಗಳಲ್ಲಿ ಅಧಿಕಾರಿಗಳ ಶಾಮೀಲು  
ನಮ್ಮಲ್ಲಿ ಶಾಸನಬದ್ಧ ಅನುದಾನಗಳು ಸಮೃದ್ಧ  
ಅಲ್ಲೂ ಶೇಕಡಾವಾರು ವಿಲೇವಾರಿಗೆ ಬದ್ಧ  
ಹೀಗಿದೆ ಆಡಳಿತ ಚಕ್ರದ ಯಾಂತ್ರಿಕ ಸುತ್ತು  
ಎಲ್ಲಕ್ಕೂ ಮಿಗಿಲು ದೇಶಪ್ರೇಮದ ಕೊರತೆ ಮತ್ತು ವ್ಯಾಪಕ ಭ್ರಷ್ಟತೆ  
ಇದು ನಮ್ಮ ದೇಶ, ರಾಜಕಾರಣದ ಶ್ವಾಸ  
ಜನಪ್ರತಿನಿಧಿಗಳ ಇಚ್ಛಾಶಕ್ತಿಗೆ ಮಹತ್ವಾಕಾಂಕ್ಷೆ ಇಲ್ಲವೇ ಇಲ್ಲ  
ಇರುವುದೊಂದೇ ಧೈಯ, ಹಳೇ ಕಲ್ಲು, ಹೊಸ ಬಿಲ್ಲು.  
ಅಭಿವೃದ್ಧಿ, ನಿಲ್ಲು, ನಿಲ್ಲು.  
ಎಲ್ಲೆಲ್ಲೂ ಸಿಕ್ಕಿದ್ದ ಸಿಕ್ಕಂತೆ ಮೆಲ್ಲು, ಬಿಡಬೇಡ ಸಿಕ್ಕರೆ ಮುಕ್ಕು ಒಣಹುಲ್ಲು  
ಮೀಟಿಂಗ್ ಎಂದರೆ ಈಟಿಂಗ್, ಈಟಿಂಗ್ ನಂತರ ಫೈಟಿಂಗ್  
ಪಂಚಾಯಿತಿಗೂ ಇಲ್ಲ ಅಪವಾದ  
ಈಗ ಹೀಗೆ ಹೇಳಲೇಬೇಕಾಗಿದೆ, ಇದೇ ವಿಷಯದ ವಿಷಮ ವಿಷಾದ||

ಮಾನ್ಯ ಸಭಾಪತಿಯವರೇ, ಈ ಸಂದರ್ಭದಲ್ಲಿ ಈ ಕವಿತೆಯನ್ನು  
ವಾಚಿಸುವ ಮೂಲಕ ನನ್ನ ಅಭಿಪ್ರಾಯಗಳನ್ನು ವ್ಯಕ್ತಪಡಿಸುವುದಕ್ಕೆ ಅವಕಾಶ  
ಮಾಡಿಕೊಟ್ಟಿದ್ದಕ್ಕಾಗಿ ತಮಗೆ ಧನ್ಯವಾದಗಳು, ನಮಸ್ಕಾರ.

**ಶ್ರೀ ಹೆಚ್.ಕೆ. ಪಾಟೀಲ್(ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್  
ರಾಜ್ ಸಚಿವರು):-** ಸನ್ಮಾನ್ಯ ಸಭಾಪತಿಯವರೇ, ಪಂಚಾಯತ್ ರಾಜ್  
ವ್ಯವಸ್ಥೆಗೆ ಶಕ್ತಿ ತುಂಬುವುದಕ್ಕೆ ಪ್ರಯತ್ನ ಮಾಡಿರುವಂತಹ ಶ್ರೀಯುತ ಕೋಟ  
ಶ್ರೀನಿವಾಸ ಪೂಜಾರಿಯವರನ್ನು ಹಾಗೂ ಅವರ ಜೊತೆಗೆ ಧ್ವನಿಗೂಡಿಸಿ  
ಮಾತನಾಡಿರತಕ್ಕಂತಹ ಗೆಳೆಯರಾದ ಶ್ರೀಯುತ ಪಟೀಲ್ ಶಿವರಾಂ,

ದಯಾನಂದ್, ಗೋ. ಮಧುಸೂಧನ್, ಆತ್ಮೀಯರಾದ ಮಾನ್ಯ ಬಸವರಾಜ ಹೊರಟ್ಟಿಯವರು ಹಾಗೂ ಶ್ರೀಯುತ ಕೆ. ಪ್ರತಾಪಚಂದ್ರಶೆಟ್ಟಿಯವರಿಗೆ ನನ್ನ ಧನ್ಯವಾದಗಳು. 'ಮೊಸರಿನಲ್ಲಿ ಕಲ್ಲು ಹುಡುಕಿದಂತೆ' ಎಲ್ಲಿಯೂ ಇಲ್ಲದ್ದನ್ನು ಹುಡುಕುವಂತಹ ಒಂದು ಮನೋಭಾವ ಕ್ಯಾಪ್ಟನ್ ಗಣೇಶ್ ಕಾರ್ಣಿಕ್‌ರವರಿಗೆ ಏಕೆಂದು ನನಗೆ ಗೊತ್ತಿಲ್ಲ, ಅದು ನನ್ನ ಮೇಲಿನ ಸಿಟ್ಟೋ ಅಥವಾ ಸಚಿವರಾದ ಮಾನ್ಯ ಆರ್.ವಿ. ದೇಶಪಾಂಡೆಯವರ ಮೇಲಿನ ಸಿಟ್ಟೋ ಎಂಬುದು ಅರ್ಥವಾಗಲಿಲ್ಲ, ಅವರಿಗೂ ಸಹ ನನ್ನ ಧನ್ಯವಾದಗಳು. ಅದೇ ರೀತಿ ಮಾನ್ಯ ಅಲ್ಲಮಪ್ರಭು ಪಾಟೀಲ್‌ರವರನ್ನು, ಶ್ರೀಯುತ ಹಾಲಪ್ಪ ಆಚಾರ್‌ರವರನ್ನು, ಮಾನ್ಯ ಕವಟಗಿಮಠ ಮಹಂತೇಶ ಮಲ್ಲಿಕಾರ್ಜುನ ಅವರನ್ನು, ನಮ್ಮೆಲ್ಲರಿಗೆ ಮಾರ್ಗದರ್ಶನ ಮಾಡಿರತಕ್ಕಂತಹ ಸನ್ಮಾನ್ಯ ಎಂ.ವಿ. ರಾಜಶೇಖರನ್ ಅವರನ್ನು ಹಾಗೂ ಶ್ರೀಯುತ ವೈ.ಎ. ನಾರಾಯಣಸ್ವಾಮಿ ಅವರನ್ನು ಮತ್ತು ಕವನ ಬರೆದು ವಾಚಿಸಿದಂತಹ ಡಾ|| ದೊಡ್ಡರಂಗೇಗೌಡರು ಇವರೆಲ್ಲರಿಗೂ ನನ್ನ ಕೃತಜ್ಞತೆಗಳನ್ನು ಹೇಳುತ್ತಾ ಈ ಎಲ್ಲಾ ಸ್ನೇಹಿತರು ಕೂಡ ಪ್ರೀತಿ, ವಿಶ್ವಾಸ ಮತ್ತು ಅಭಿಮಾನದಿಂದ ಹಲವು ಪ್ರೋತ್ಸಾಹದ ಮಾತುಗಳನ್ನು ಹೇಳಿದ್ದಾರೆ. ನಿರೀಕ್ಷೆಗಳು ಯಾವ ಮಟ್ಟಕ್ಕಿವೆ ಎಂಬುದನ್ನು ಸ್ಪಷ್ಟಪಡಿಸುವುದರ ಜೊತೆಗೆ ನನ್ನ ಕರ್ತವ್ಯ ಪ್ರಜ್ಞೆಯನ್ನು ಜಾಗೃತಗೊಳಿಸುವಂತಹ ಪ್ರಯತ್ನವನ್ನು ಅವರು ಮಾಡಿದ್ದಾರೆ. ಈ ವಿಷಯ ಇಷ್ಟು ಲಂಬಿಸುತ್ತದೆ ಎಂದು ನಾನು ಅಂದುಕೊಂಡಿರಲಿಲ್ಲ.

**ಶ್ರೀ ಡಿ.ವಿ. ಸದಾನಂದಗೌಡ (ವಿರೋಧ ಪಕ್ಷದ ನಾಯಕರು):-** ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಎಚ್.ಕೆ. ಪಾಟೀಲ್‌ರವರನ್ನು ನೋಡಿದ ಮೇಲೆ ಎಲ್ಲರಿಗೂ ಅವರನ್ನು ಮಾತನಾಡಿಸಬೇಕು ಎಂದನಿಸಿದ ಕಾರಣ ಪ್ರೀತಿಯಿಂದ ಅಷ್ಟು ಮಾತುಗಳನ್ನಾಡಿದ್ದಾರೆ.

**ಶ್ರೀ ಹೆಚ್.ಕೆ. ಪಾಟೀಲ್:-** ಮಾನ್ಯ ಸಭಾಪತಿಯವರೇ, ವಿರೋಧ ಪಕ್ಷದ ನಾಯಕರು ನನ್ನ ಮೇಲೆ ಏನು ವಿಶ್ವಾಸ ಇಟ್ಟಿದ್ದಾರೆ ಆ ನಿರೀಕ್ಷೆಗೆ ಸಮೀಪ ಬರುವುದಕ್ಕೆ ಒಬ್ಬ ಗ್ರಾಮೀಣ ಭಾಗದ ನಾಯಕನಾಗಿ, ಕಾರ್ಯಕರ್ತನಾಗಿ ನಿಮ್ಮೆಲ್ಲರ ಮಾರ್ಗದರ್ಶನದಲ್ಲಿ ಏನೆಲ್ಲಾ ಕೆಲಸ



ಮಾಡುವುದಕ್ಕೆ ಸಾಧ್ಯವಿದೆ ಆ ದಿಕ್ಕಿನಲ್ಲಿ ನಾನು ಖಂಡಿತವಾಗಿಯೂ ಪ್ರಯತ್ನ ಮಾಡುತ್ತೇನೆ. ಇದೇ ರೀತಿ ಏನೋ ಒಂದು ಪ್ರಯತ್ನ ಮಾಡುತ್ತಿದ್ದಾರೆ ಎಂಬುದನ್ನು ನನ್ನ ಮೇಲೆ ತಾವು ಇಟ್ಟಿರುವಂತಹ ಪ್ರೀತಿ, ವಿಶ್ವಾಸ ಮತ್ತು ನಂಬಿಕೆಯಿಂದ ಆ ಕೆಲಸ ಮಾಡುವುದಕ್ಕೆ ನನಗೆ ಈ ಸಾರ್ವಜನಿಕ ಬದುಕಿನಲ್ಲಿ ಯಾರೆಲ್ಲಾ ಮಾರ್ಗದರ್ಶನ ಮಾಡಿದ್ದಾರೆ ಅವರ ಆಶೀರ್ವಾದ ನನಗಿರಲಿ ಎಂದು ಆಶಿಸುತ್ತೇನೆ.

(ಈ ಹಂತದಲ್ಲಿ ಉಪ ಸಭಾಪತಿಯವರು ಪೀಠವನ್ನಲಂಕರಿಸಿದರು)

ಸನ್ಮಾನ್ಯ ಸಭಾಪತಿಯವರೇ, 5 ವರ್ಷಗಳ ನಂತರ ನಾನು ಈ ಸಭೆಯಲ್ಲಿ ಮೊದಲನೆಯದಾಗಿ ನನ್ನ ಮಾತುಗಳನ್ನು ಪ್ರಾರಂಭಿಸುತ್ತಿದ್ದೇನೆ. ಬಹುಶಃ ಈ ವಿಷಯ ನಿಯಮ 330ರ ಅಡಿಯಲ್ಲಿ ಚರ್ಚೆಗೆ ಬಂದಿದೆ ಎನ್ನುವಂತಹ scope ಬಿಟ್ಟು ಸಮಗ್ರವಾಗಿ ಇಡೀ ಗ್ರಾಮೀಣಾಭಿವೃದ್ಧಿ ಇಲಾಖೆಯ ಬಗ್ಗೆಯೇ ನಡೆದ ಚರ್ಚೆಯಂತೆ ಮಾನ್ಯ ಸದಸ್ಯರೆಲ್ಲರ ಭಾವನೆಗಳು ವ್ಯಕ್ತವಾಗಿವೆ. ಆ ಮಟ್ಟದಲ್ಲಿ ಚರ್ಚೆ ನಡೆದುದರಿಂದ ನನಗೆ ಬಹಳ ಅನುಕೂಲವಾಯಿತು. ಏಕೆಂದರೆ ಪ್ರಾರಂಭದಲ್ಲಿ ಮಾನ್ಯ ಸದಸ್ಯರ ಆಲೋಚನೆಗಳೇನಿವೆ, ಅವರ ನಿರೀಕ್ಷೆಗಳೇನಿವೆ ಎಂಬುದು ನನಗೆ ಗೊತ್ತಿತ್ತು, ಆದರೆ ನಮ್ಮ ಅಧಿಕಾರಿಶಾಹಿಗೆ ಅದು ಗೊತ್ತಾಗಬೇಕು. ಬಹಳ ಸಂದರ್ಭಗಳಲ್ಲಿ ನಿಮ್ಮ ನಿರೀಕ್ಷೆಗಳು ಅವರಿಗೆ ಗೊತ್ತಿರುವುದಿಲ್ಲ, ಜನರ ನಿರೀಕ್ಷೆಗಳು ಹಾಗೂ ನಮ್ಮ ನಿರೀಕ್ಷೆಗಳ ನಡುವೆ ಬಹಳ ದೊಡ್ಡ ಕಂದಕ ಇರುತ್ತದೆ. ಜೊತೆಗೆ ಅಧಿಕಾರಿಗಳು ಈ ನಿರೀಕ್ಷೆಗಳಿಗೆ ಯಾವ ರೀತಿ ಸ್ಪಂದಿಸುತ್ತಾರೆ ಎಂಬುದನ್ನೆಲ್ಲಾ ಗಮನಿಸಿದಾಗ ವ್ಯವಸ್ಥೆ ಈಗೇನಾಗಿದೆ ಇದು ಅದೇ ರೀತಿಯಾಗಿಯೇ ಮುಂದುವರೆಯುತ್ತದೆ ಎನ್ನುವುದು ನಾವೆಲ್ಲರೂ ಬೇರೆ ಬೇರೆ ಸಂದರ್ಭಗಳಲ್ಲಿ ಖಾಸಗಿಯಾಗಿ ಸಂಭಾಷಿಸುವಂತಹ ಸಂದರ್ಭದಲ್ಲಿ ಮಾತನಾಡುತ್ತಿರುತ್ತೇವೆ.

ಪಂಚಾಯತ್ ರಾಜ್ ವ್ಯವಸ್ಥೆ ಸಬಲೀಕರಣ ಆಗಬೇಕು, ಅದಕ್ಕೆ ಬಹಳಷ್ಟು ಶಕ್ತಿಯನ್ನು ತುಂಬಿದರೆ ಮಾತ್ರ ಪ್ರಜಾಪ್ರಭುತ್ವ ವ್ಯವಸ್ಥೆಗೆ ಅರ್ಥ ಬರುತ್ತದೆ, ಇಲ್ಲದಿದ್ದರೆ ಅದಕ್ಕೆ ಅರ್ಥ ಬರುವುದಿಲ್ಲ ಎನ್ನುವಂತಹ ಮಾತಿನಲ್ಲಿ

ನಾವೆಲ್ಲರೂ ನಂಬಿಕೆ ಉಳ್ಳವರಾಗಿದ್ದೇವೆ. ಪಂಚಾಯತ್ ರಾಜ್ ಕಾನೂನಿಗೆ 1993ರಲ್ಲಿ ತಂದಂತಹ ತಿದ್ದುಪಡಿ ಕರ್ನಾಟಕದಲ್ಲಿ ಬಹಳ ದೊಡ್ಡ ಪರಿಣಾಮವನ್ನು ಉಂಟುಮಾಡಿತು. ಬಹುಶಃ ನಮ್ಮ ದೇಶದಲ್ಲಿಯೇ ಈ ಪಂಚಾಯತ್ ರಾಜ್ ಕಾನೂನಿಗೆ ಸಂಬಂಧಿಸಿದಂತೆ ಸಂವಿಧಾನದಲ್ಲಿ ಆದಂತಹ ತಿದ್ದುಪಡಿಯ ನಂತರ ಅದನ್ನು ಕರ್ನಾಟಕ ಒಪ್ಪಿಕೊಂಡು ಅದನ್ನು ಅನುಷ್ಠಾನ ಮಾಡುವ ಮೂಲಕ ರಾಜ್ಯದಲ್ಲಿ ಒಂದು ಸಾಮಾಜಿಕ, ರಾಜಕೀಯ ರಕ್ತರಹಿತವಾಗಿರತಕ್ಕಂತಹ ಮೌನಕ್ರಾಂತಿ ನಡೆಯಿತೆಂದರೆ ಅದನ್ನು ಯಾರೂ ಅಲ್ಲಗಳೆಯುವುದಕ್ಕೆ ಸಾಧ್ಯವಿಲ್ಲ.

(4.30 ಗಂಟೆ)

ಈ ಕಾನೂನು ಬರುವುದಕ್ಕೂ ಮೊದಲೂ ಅತ್ಯಂತ ಹಿಂದುಳಿದ ಹಾಗೂ ಪರಿಶಿಷ್ಟ ಜಾತಿಯ ವರ್ಗದ ಒಬ್ಬ ಮಹಿಳೆ ಪಂಚಾಯತ್ ಛೇರ್ಮನ್ ಆಗುತ್ತಾರೆ ಎಂಬ ಕಲ್ಪನೆಯನ್ನು ಯಾರಾದರೂ ಮಾಡುವುದಕ್ಕೆ ಸಾಧ್ಯವಿತ್ತೇ? ಪಂಚಾಯತಿಯೊಳಗೆ ನಾವು ಸಾಮಾಜಿಕ ನ್ಯಾಯ ಕೊಡುತ್ತೇವೆಂಬ ಕನಸು ಸಹ ಕಾಣುವುದಕ್ಕೆ ಸಾಧ್ಯವಿರಲಿಲ್ಲ. ಹಳ್ಳಿಯೊಳಗೆ ಜಾತಿ ವ್ಯವಸ್ಥೆ, ಶ್ರೇಣೀಕೃತಿ ವರ್ಗ ಇದ್ದಂತಹ ವ್ಯವಸ್ಥೆಯಲ್ಲಿ ಒಂದೇ ಕೇರಿ ಇದ್ದು ಒಂದೇ ಬಾವಿ ಇದ್ದರೆ ಅಲ್ಲಿ ಅತ್ಯಂತ ಹಿಂದುಳಿದ ಪರಿಶಿಷ್ಟ ಜಾತಿಯ ವರ್ಗದವರಿಗೆ ಕುಡಿಯುವುದಕ್ಕೆ ನೀರು ಸಹ ತೆಗೆದುಕೊಳ್ಳುವುದಕ್ಕೆ ಬಿಡುತ್ತಿರಲಿಲ್ಲ ನಮ್ಮ ಈ ಸಮಾಜ.

ಶ್ರೀ ಸಿ.ಹೆಚ್. ವಿಜಯಶಂಕರ್:- ಸನ್ಮಾನ್ಯ ಸಭಾಪತಿಯವರೇ, ಪಂಚಾಯತ್ ವ್ಯವಸ್ಥೆಯ ಬಗ್ಗೆ ನಾವೇನಾದರೂ ಗೌರವ ಸಲ್ಲಿಸಬೇಕೆಂದಿದ್ದರೆ ಅದನ್ನು ಮೈಸೂರು ಮಹಾರಾಜರಿಗೆ ಸಲ್ಲಿಸಬೇಕಾಗುತ್ತದೆ. ಏಕೆಂದರೆ, 1935ರಲ್ಲಿ ಪ್ರಜಾಪ್ರತಿನಿಧಿ ಕಾಯಿದೆಯನ್ನು ತಂದಂತಹ, ಮೀಸಲಾತಿ ವ್ಯವಸ್ಥೆಯನ್ನು ಅಳವಡಿಸಿದಂತಹ ದೇಶದ ಮೊದಲನೇ ಮಹಾರಾಜರು ಎಂದರೆ ಅದು ಮೈಸೂರು ಮಹಾರಾಜರು. ಈ ವ್ಯವಸ್ಥೆಯನ್ನು ದೇಶಕ್ಕೆ ತೋರಿಸಿ ಕೊಟ್ಟಂಥವರು, ಕೆಳಹಂತದಿಂದ ಹಿಡಿದು ಮೇಲು ಹಂತದವರೆವಿಗೂ ಕೂಡ ಪ್ರಜಾಪ್ರತಿನಿಧಿ ಕಾಯಿದೆಯಲ್ಲಿ ಚುನಾಯಿತ

ಪ್ರತಿನಿಧಿಗಳೇ ಕೆಲಸ ಮಾಡಬೇಕೆಂದು ಅವಕಾಶ ಮಾಡಿಕೊಟ್ಟಂತಹ ಕೀರ್ತಿ ಮೈಸೂರು ಮಹಾರಾಜರಿಗೆ ಸಲ್ಲುತ್ತದೆ ಎಂಬ ವಿಷಯವನ್ನು ತಮ್ಮ ಮೂಲಕ ಮಾನ್ಯ ಸಚಿವರಿಗೆ ತಿಳಿಸಲಿಚ್ಛಿಸುತ್ತೇನೆ.

**ಶ್ರೀ ಹೆಚ್.ಕೆ. ಪಾಟೀಲ್(ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಇಲಾಖೆ):-** ಮಾನ್ಯ ವಿಜಯಶಂಕರ್ ರವರೇ, ನಾನು ಇಲ್ಲಿಯವರೆಗೆ ಸನ್ಮಾನ್ಯ ರಾಜೀವ್‌ಗಾಂಧಿಯವರಿಗೆ ಇದರ ಕೀರ್ತಿಯನ್ನು ಕೊಟ್ಟೇ ಇಲ್ಲ. ಈ ರೀತಿ ಇರುವಾಗ ನೀವು ಏಕೆ ಅಡ್ಡ ಬಂದಿರಿ?

**ಶ್ರೀ ಸಿ.ಹೆಚ್. ವಿಜಯಶಂಕರ್:-** ಮಾನ್ಯ ಸಭಾಪತಿಯವರೇ, ನಾನು ಮೈಸೂರು ಮಹಾರಾಜರ ಹೆಸರನ್ನು ಹೇಳುತ್ತಿದ್ದೇನೆ ಅಷ್ಟೇ.

**ಶ್ರೀ ಹೆಚ್.ಕೆ. ಪಾಟೀಲ್:-** ಸನ್ಮಾನ್ಯ ಸಭಾಪತಿಯವರೇ, ಮೈಸೂರು ಮಹಾರಾಜರ ನ್ಯಾಯದ ಕಳಕಳಿ ಬಗ್ಗೆ ಎರಡು ಅಭಿಪ್ರಾಯವಿಲ್ಲ. ಆದರೆ ನಾನು ನಮ್ಮ ಪಂಚಾಯತ್ ವ್ಯವಸ್ಥೆ ಏನೇನು ಸಾಧನೆ ಮಾಡಿದೆ ಎಂಬ ವಿಷಯದ ಬಗ್ಗೆ ಪ್ರಸ್ತಾಪ ಮಾಡುತ್ತಿದ್ದೇನೆ. ಬಹಳಷ್ಟು ಸಂದರ್ಭಗಳಲ್ಲಿ ನಾವು ಪಂಚಾಯತಿ ಛೇರ್ಮನ್ ಏನೋ ಮಾಡಿಬಿಟ್ಟ, ಅವನನ್ನು ಕಿತ್ತು ಹೋಗಿಯಬೇಕೆಂದು ಅವನ ಬಗ್ಗೆ ಬಹಳ ಲಘುವಾಗಿ ಮಾತನಾಡುವುದು, ಪಂಚಾಯತಿ ಕಛೇರಿಯಲ್ಲಿ ಸೇರಿದರು ಎಂದರೆ ಕೇವಲ ದುಡ್ಡಿನ ಬಗ್ಗೆ ಅದನ್ನು ಯಾರು ಹಂಚಿಕೆ ಮಾಡಿಕೊಳ್ಳುತ್ತಾರೆಂದು ರಾಜಕೀಯವಾಗಿ ಮಾತನಾಡುತ್ತಿರುತ್ತೇವೆ. ಆದರೆ ಒಟ್ಟು ವ್ಯವಸ್ಥೆ ಏನು ಬದಲಾವಣೆ ತಂದಿದೆ ಎಂಬುದನ್ನು ನಾವು ಅರ್ಥೈಸಿಕೊಳ್ಳಬೇಕು. ಪಂಚಾಯತ್ ರಾಜ್ ವ್ಯವಸ್ಥೆಯಿಂದಾಗಿ ಸಾಮಾಜಿಕವಾಗಿ, ರಾಜಕೀಯವಾಗಿ ಬಹಳ ದೊಡ್ಡ ಪ್ರಮಾಣದಲ್ಲಿ ಕ್ರಾಂತಿಯಾಗಿದೆ. ಇದನ್ನು ನಾವು ಮುಂದುವರಿಸಿಕೊಂಡು ಹೋಗಬೇಕು ಎಂಬುದು ನಮ್ಮ ನಿಮ್ಮೆಲ್ಲರ ಕಳಕಳಿ, ಕಾಳಜಿ ಹಾಗೂ ಇಚ್ಛೆ ಸಹ ಆಗಿದೆ. ಮಾನ್ಯ ಸಿದ್ದರಾಮಯ್ಯನವರ ಸರ್ಕಾರ ಈ ಪಂಚಾಯತ್‌ರಾಜ್ ವ್ಯವಸ್ಥೆಯನ್ನು ಸಬಲೀಕರಣಗೊಳಿಸಬೇಕು. ನಮ್ಮ ಉದ್ದೇಶಗಳು ಏನಿವೆ ಆ ಉದ್ದೇಶಗಳು ಸಹಕಾರಗೊಳ್ಳಬೇಕು. ಸಹಕಾರಗೊಳ್ಳುವುದರಲ್ಲಿ ಅಲ್ಲಲ್ಲಿ ಏನೇನು

ಅಡೆತಡೆಗಳು ಉಂಟಾಗಿವೆ ಅವುಗಳನ್ನು ಯಾವ ರೀತಿಯಾಗಿ ಸರಿಪಡಿಸಬೇಕು ಎಂಬ ಮಾತುಗಳನ್ನು ಸಹ ತಾವು ಹೇಳಿದ್ದೀರಿ. ಸನ್ಮಾನ್ಯ ಸಭಾಪತಿಯವರೇ, ನಾನು ಈ ಸಂದರ್ಭದಲ್ಲಿ ನಮ್ಮ ಸದಸ್ಯ ಸನ್ನಿತ್ತರಲ್ಲಿ, ಹಿರಿಯರಲ್ಲಿ ಒಂದು ಮಾತನ್ನು ಕೇಳುವುದೇನೆಂದರೆ, ಈ ವ್ಯವಸ್ಥೆ ಏನಿದೆ ಇದು ಬಹಳ ದೊಡ್ಡದಾದಂತಹ ವ್ಯವಸ್ಥೆ. ಹಾಗಾಗಿ ಇದರ ಬಗ್ಗೆ ಒಂದು ಗಂಟೆಯ ಚರ್ಚೆಯಲ್ಲಿ ಎಲ್ಲವನ್ನೂ ನೀವೂ ನನಗೆ ಹೇಳುವುದಕ್ಕೆ ಆಗುವುದಿಲ್ಲ, ನಾನೂ ಸಹ ಅರ್ಥೈಸಿಕೊಳ್ಳುವುದಕ್ಕೆ ಆಗುವುದಿಲ್ಲ, ನಮ್ಮ ಅಧಿಕಾರಶಾಹಿಗಳು ಸಹ ಪೂರ್ಣವಾಗಿ ಗ್ರಹಿಸಿಕೊಳ್ಳುವುದಕ್ಕೆ ಆಗುವುದಿಲ್ಲ. ಆದುದರಿಂದ ಇಂತಹ ಹತ್ತು-ಹಲವು ಚರ್ಚೆಗಳನ್ನು ನಾವು ಮಾಡಬೇಕಾಗುತ್ತದೆ. ಇವತ್ತು ನಿರ್ದಿಷ್ಟವಾದಂತಹ ಕೆಲವು ವಿಷಯಗಳನ್ನು ಪ್ರಸ್ತಾಪ ಮಾಡಿದ್ದೀರಿ. ಅದರಲ್ಲಿ ಮೂಲಭೂತವಾಗಿ ಗಾಂಧೀಜಿಯವರ ಹೆಸರನ್ನು ಸ್ಮರಣೆ ಮಾಡುತ್ತಾ, ಮಾನ್ಯ ಎಂ.ವಿ. ರಾಜಶೇಖರನ್ ರವರು ತಮ್ಮ ಸದಾಶಯವನ್ನು 'village should be a republic by itself'. ಎಂದು ಹೇಳಿದರು. ಹಳ್ಳಿಗಳು ಸ್ವಾವಲಂಬಿಯಾಗಬೇಕೆಂದು ನಾವೆಲ್ಲರೂ ಹೇಳುತ್ತೇವೆ. ಆದರೆ ಈಗ ಗ್ರಾಮೀಣ ವ್ಯವಸ್ಥೆ ಯಾವ ರೀತಿ ಇದೆ ಎಂದು ನಾವು ಪ್ರಶ್ನೆ ಮಾಡಿಕೊಳ್ಳುವುದಕ್ಕೆ ಹೋದರೆ ಈ ಹಿಂದೆ ಹಳ್ಳಿ ಯಾವ ರೀತಿ ಇತ್ತು, ಅಷ್ಟು ಸ್ವಾವಲಂಬಿಯಾಗಿ ಉಳಿದಿಲ್ಲ. ಉದಾಹರಣೆಗೆ ಹೇಳಬೇಕೆಂದರೆ, ಈಗ ನಮ್ಮ ಊರಿನಲ್ಲಿದ್ದಂತಹ ಕಮಾರ ಈಗ ಕಮಾರನಾಗಿ ಉಳಿದಿಲ್ಲ. ಬಡಗಿ ಬಡಗಿ ಆಗಿ ಉಳಿದಿಲ್ಲ. ಏಕೆಂದರೆ, ನಮ್ಮ ರೈತಾಪಿ ಜನರ ಸಣ್ಣ ಪುಟ್ಟ ಕೆಲಸ ಇದ್ದರೂ ಸಹ ನಮ್ಮ ಪಕ್ಕದ ತಾಲ್ಲೂಕು ಕ್ಷೇತ್ರಕ್ಕೆ ಹೋಗಿ ಅಲ್ಲಿ ವರ್ಕ್‌ಶಾಪ್‌ನಲ್ಲಿ ರಿಪೇರಿ ಮಾಡಿಸುವುದಕ್ಕೋ ಅಥವಾ ಹೊಸದಾಗಿ ತರುವುದಕ್ಕೆ ಹೋಗುತ್ತೇವೆ. ಇವತ್ತಿನ ದಿವಸ ನಮ್ಮ ಊರಿನ ದರ್ಜಿಯನ್ನೇ ನಾವು ಅವಲಂಬಿಸಿಲ್ಲ. ಮೊದಲೆಲ್ಲಾ ಆಭರಣಗಳಿಂದ ಹಿಡಿದು ನಮ್ಮ ಕೃಷಿ ಉತ್ಪನ್ನಗಳವರೆಗೆ ನಾವು ನಮ್ಮ ಗ್ರಾಮದಲ್ಲಿಯೇ ಅವಲಂಬಿತರಾಗಿದ್ದೆವು. ಆ ಸ್ವಾವಲಂಬಿ ಕಲ್ಪನೆ ಇತ್ತು, ಆದರೆ ಆ ಕಲ್ಪನೆ ಈಗ ಬಹಳಷ್ಟು ತಿಳಿಯಾಗುತ್ತಿದೆ. ಕುಶಲಕರ್ಮಿಗಳು ಇಲ್ಲದೆ ಇರುವುದರಿಂದ ಅಥವಾ ಅವರನ್ನು ನಾವು ಸರಿಯಾಗಿ ಸದ್ಭಳಕೆ

ಮಾಡಿಕೊಳ್ಳದೆ ಇರುವುದರಿಂದ ಒಂದು ಹೊಸ ವ್ಯವಸ್ಥೆ ಸೃಷ್ಟಿಯಾಗುತ್ತಿದೆ. ಸನ್ಮಾನ್ಯ ಕೆ.ಬಿ. ಶಾಣಪ್ಪನವರು migration ಎಂಬ ಪದವನ್ನು ಉಪಯೋಗಿಸಿದರು. ಅಂದರೆ ಗುಳೇ ಹೋಗುವುದಲ್ಲ. Migration to Urban Area. ಇತ್ತೀಚೆಗೆ ಪಟ್ಟಣವು ಕೆಡುತ್ತಿದೆ, ಹಳ್ಳಿಯು ಕೆಡುತ್ತಿದೆ. ನಾವು ಎಲ್ಲಿಯವರೆವಿಗೆ ಪಟ್ಟಣಕ್ಕಿಂತ ನಮ್ಮ ಗ್ರಾಮ ಆಕರ್ಷಣೆ ಆಗುವಂತೆ ಮಾಡುವುದಿಲ್ಲವೋ ಅಲ್ಲಿಯವರೆಗೆ ಈ migration ನಿಲ್ಲಿಸುವುದಕ್ಕೆ ಸಾಧ್ಯವೇ ಇಲ್ಲ. ಆ ಹಿನ್ನೆಲೆಯಲ್ಲಿ ನಾವು ಗ್ರಾಮಗಳನ್ನು ಆಕರ್ಷಣೀಯ ಸ್ಥಳವನ್ನಾಗಿ ಮಾಡಬೇಕು ಮತ್ತು ಎಲ್ಲಾ ರೀತಿಯ ಸೌಲಭ್ಯ ಅವರಿಗೆ ಒದಗುವಂತೆ ಮಾಡಬೇಕು ಎಂಬುದು ಪಂಚಾಯತ್ ರಾಜ್ ವ್ಯವಸ್ಥೆಯಲ್ಲಿ ಒಂದು ಮಹತ್ತರವಾದಂತಹ ಉದ್ದೇಶವಾಗಿದೆ. ಆ ಹಿನ್ನೆಲೆಯಲ್ಲಿ ಪಂಚಾಯತ್ ರಾಜ್ಯ ವ್ಯವಸ್ಥೆಯನ್ನು ಸಬಲೀಕರಣಗೊಳಿಸಿ ನಮ್ಮ ಹಿರಿಯರು ಕಂಡಿರುವಂತಹ ಕಾನೂನುಗಳನ್ನು ಸಾಕಾರಗೊಳಿಸುವುದರಲ್ಲಿ ನಾವು ಪ್ರಯತ್ನ ಮಾಡೋಣ ಎಂಬ ಹಿನ್ನೆಲೆಯಲ್ಲಿ ತಾವೆಲ್ಲರೂ ತಮ್ಮ ತಮ್ಮ ಅಭಿಪ್ರಾಯವನ್ನು ತಿಳಿಸಿದ್ದೀರಿ. ಸನ್ಮಾನ್ಯ ಸಭಾಪತಿಯವರೇ, ನಾನು ಯಾರಿಂದ ಪ್ರಾರಂಭ ಮಾಡಬೇಕು ಎಂಬುದು ಗೊತ್ತಿಲ್ಲ. ಏಕೆಂದರೆ, ಸನ್ಮಾನ್ಯ ಕೋಟ ಶ್ರೀನಿವಾಸ ಪೂಜಾರಿಯವರು ಕೆಲವೊಂದು ವಿಷಯಗಳ ಬಗ್ಗೆ ಸ್ಪಷ್ಟವಾಗಿ ತಿಳಿಸಿದ್ದಾರೆ. ಅದರ ಬಗ್ಗೆ ನಾನು ಒಂದೊಂದಾಗಿ ಮಾತನಾಡುತ್ತೇನೆ. ರಾಜ್ಯಪಾಲರ ಭಾಷಣವನ್ನು ಉಲ್ಲೇಖ ಮಾಡಿ ಕ್ಯಾಪ್ಟನ್ ಗಣೇಶ್ ಕಾರ್ಣಿಕ್ ರವರು ಒಂದು ಮಾತನ್ನು ಹೇಳಿದರು. ತಾವು..... You are questioning the very intention of these lines. ನಾನು ಕೇಳುವುದೇನೆಂದರೆ, ಗ್ರಾಮ ಸಭೆಯ ಬಗ್ಗೆ ಇಷ್ಟೆಲ್ಲಾ ಮಾತನಾಡುತ್ತೇವೆ. ಮಾನ್ಯ ವೈ.ಎ. ನಾರಾಯಣಸ್ವಾಮಿಯವರು ಮಾತನಾಡುವಾಗ ಗ್ರಾಮಸಭೆಯಲ್ಲಿ ಪಂಚಾಯತಿ ಛೇರ್ಮನ್ ಆಗಿರುವಂಥವರು ಗ್ರಾಮಸಭೆಯನ್ನೇ ಮಾಡುವುದಿಲ್ಲ, ಅಂಥವರು ಪಂಚಾಯತ್ ಅಧ್ಯಕ್ಷರಾಗಿದ್ದಾರೆಂದು ತಿಳಿಸಿದರು. ಪಂಚಾಯತಿ ಅಧ್ಯಕ್ಷರೇ ಗ್ರಾಮಸಭೆಯನ್ನು ಮಾಡದೇ ಹೋದರೆ ಅಧಿಕಾರಿಗಳಾದರು ಏನು ಮಾಡುತ್ತಾರೆ? ಸದ್ಯದ ಕಾನೂನಿನಲ್ಲಿ ಪಂಚಾಯತಿ ಅಧ್ಯಕ್ಷರ ಮೇಲೆ ಯಾವ

ರೀತಿಯಾದಂತಹ ಕ್ರಮವನ್ನು ಜರುಗಿಸುವುದಕ್ಕೂ ಆಗುವುದಿಲ್ಲ. ಹೆಚ್ಚಿಂದರೆ ಜೋರಾಗಿ ಸಭೆ ನಡೆಸಿ ಎಂದು ಹೇಳಬಹುದಷ್ಟೆ. ಮಾನ್ಯ ಹೊರಟ್ಟಿಯವರಂಥವರು ಇದ್ದರೆ ಅವನಿಗೆ ಭಯ ಹುಟ್ಟಿಸುವಂತೆ ಮಾಡಬಹುದು. ಮಾನ್ಯ ಕೆ.ಬಿ. ಶಾಣಪ್ಪನವರಂಥವರು ಇದ್ದರೆ ನೋಡೋ, ಮಾಡೋ ಎಂದು ಹೇಳಬಹುದು. ಏನೋ ಒಂದು persuasion methodನ್ನು ಉಪಯೋಗ ಮಾಡಬಹುದೇ ಹೋರತು ಕಾನೂನಾತ್ಮಕವಾಗಿ ಏನೂ ಮಾಡುವುದಕ್ಕೆ ಆಗುವುದಿಲ್ಲ. ಆದುದರಿಂದ ಈ ಕಾನೂನಿಗೆ ತಿದ್ದುಪಡಿ ತಂದು ಗ್ರಾಮಸಭೆ ಮಾಡದೆ ಹೋದರೆ ಅಧ್ಯಕ್ಷರ ಹಾಗೂ ಉಪಾಧ್ಯಕ್ಷರ ಕುರ್ಚಿಗೆ ದಕ್ಕೆ ಬರುತ್ತದೆ ಎನ್ನುವಂತಹ ಭಯ ಇದ್ದರೆ ಈ ವ್ಯವಸ್ಥೆಯಲ್ಲಿ ಸುಧಾರಣೆ ತರಬಹುದು ಹಾಗೂ ಗ್ರಾಮಸಭೆ ಆಗಲೇ ಬೇಕು ಎನ್ನುವುದು ನಮ್ಮ ಉದ್ದೇಶವೇನಿದೆ ಅದು ತನ್ನಷ್ಟಕ್ಕೆ ತಾನೇ ಸಾಧ್ಯವಾಗುತ್ತದೆ. ಅಂತಹ ಒಂದು ಉತ್ತಮವಾಗಿರುವಂತಹ ಉದ್ದೇಶದಿಂದ ಈ ಒಂದು ಕಾನೂನಿಗೆ ತಿದ್ದುಪಡಿ ತರಬೇಕು ಎಂಬ ವಿಚಾರ ಮಾಡಿದ್ದೇವೆಯೇ ಹೊರತು ತಪ್ಪು ಭಾವನೆಗೆ ಅವಕಾಶವಿಲ್ಲವೆಂದು ಈ ಸಂದರ್ಭದಲ್ಲಿ ಹೇಳಬಯಸುತ್ತೇನೆ.

ಇವತ್ತು ಸಿಬ್ಬಂದಿ ಬಗ್ಗೆ ಪ್ರಸ್ತಾವ ಮಾಡಿದರು. ನಾನು ಈ ವಿಷಯದ ಬಗ್ಗೆ ಏನು ಹೇಳಬೇಕೋ ಗೊತ್ತಾಗುತ್ತಿಲ್ಲ. ಏಕೆಂದರೆ ನಾನು ಹೇಳುವಂತಹ ವಿಷಯದ ಬಗ್ಗೆ ಮಾನ್ಯ ಸದಾನಂದಗೌಡರಿಗೆ ಸ್ವಲ್ಪ ಮುಜುಗರ ಹಾಗೂ ಸ್ವಲ್ಪ ನೋವೂ ಆಗಬಹುದು. ಮಾನ್ಯ ಎಚ್.ಡಿ. ಕುಮಾರಸ್ವಾಮಿಯವರು ತಮ್ಮ ಬೆಂಬಲದಿಂದ ಆಡಳಿತ ನಡೆಸುವಂತಹ ಸಂದರ್ಭದಲ್ಲಾಗಲಿ, ಸನ್ಮಾನ್ಯ ಯಡಿಯೂರಪ್ಪನವರ ಸರ್ಕಾರ ಇದ್ದಂತಹ ಸಂದರ್ಭದಲ್ಲಾಗಲಿ ಅಥವಾ ನಂತರದ ಅವಧಿಯಲ್ಲಿ ತಾವು ಮುಖ್ಯಮಂತ್ರಿ ಆಗಿದ್ದಂತಹ ಸಂದರ್ಭದಲ್ಲಾಗಲಿ ಅಥವಾ ಮಾನ್ಯ ಜಗದೀಶ್ ಶೆಟ್ಟರ್ ರವರು ಮುಖ್ಯಮಂತ್ರಿ ಆಗಿದ್ದಂತಹ ಸಂದರ್ಭದಲ್ಲಾಗಲಿ ಅಥವಾ ಅದಕ್ಕಿಂತ ಮೊದಲಿನಿಂದಲೂ ಬಹಳಷ್ಟು ಹುದ್ದೆಗಳು ಖಾಲಿ ಇದ್ದವು. ಒಮ್ಮೊಮ್ಮೆ ನನಗೆ ಅನ್ನಿಸುತ್ತದೆ whether we are really keen in improving or strengthening the system? ಸುಮಾರು 10 ಹುದ್ದೆಗಳು ಇದ್ದರೆ ಅದರಲ್ಲಿ 8 ಹುದ್ದೆ

ಭರ್ತಿಯಾಗಿದ್ದು, 2 ಹುದ್ದೆ ಖಾಲಿ ಇದ್ದರೆ ನಾವು ಹೇಗಾದರು ಕೆಲಸ ನಿರ್ವಹಿಸಬಹುದು. ಅಂದರೆ ಒಬ್ಬೊಬ್ಬರು ಒಂದು ಗಂಟೆ ಹೆಚ್ಚು ಕೆಲಸ ಮಾಡಿ ಎಂದು ಹೇಳಬಹುದು, ಏನಾದರು ಮಾಡಿ ಆ ಕೊರತೆಯನ್ನು ತುಂಬಬಹುದು. ನಮ್ಮ ಗ್ರಾಮ ಪಂಚಾಯತಿಯಲ್ಲಿ 2435 ಪಂಚಾಯತಿ ಅಭಿವೃದ್ಧಿ ಅಧಿಕಾರಿಗಳ ಹುದ್ದೆಗಳು ಖಾಲಿಯಿವೆ. ಅಂದರೆ ಶೇಕಡ 80 ರಷ್ಟು ಹುದ್ದೆಗಳು ಖಾಲಿಯಿವೆ. ಕಾರ್ಯದರ್ಶಿ ಗ್ರೇಡ್‌ನಲ್ಲಿ ಗ್ರೇಡ್-1 ಮತ್ತು ಗ್ರೇಡ್-2 ನಲ್ಲಿ 748 ಹುದ್ದೆಗಳು ಖಾಲಿಯಿವೆ. 1910 ದ್ವಿತೀಯ ದರ್ಜೆ ಲೆಕ್ಕ ಸಹಾಯಕರ ಹುದ್ದೆಗಳು ಖಾಲಿಯಿವೆ. ನಾನಿಲ್ಲಿ ಈ ಅಂಕಿಅಂಶಗಳನ್ನು ಏಕೆ ಹೇಳುತ್ತಿದ್ದೇನೆಂದರೆ, ಇಷ್ಟು ಹುದ್ದೆಗಳು ಖಾಲಿಯಿದ್ದರೂ ಗ್ರಾಮ ಪಂಚಾಯತಿಗಳು ಯಾವ ರೀತಿಯಲ್ಲಿ ಕೆಲಸವನ್ನು ಮಾಡುತ್ತಿವೆ? ಕಾರ್ಯದರ್ಶಿಗಳು, Panchayat Development Officer (PDO) ಗಳಿಲ್ಲದೇ what can the Chairman do? ಶ್ರೀ ಕೋಟ ಶ್ರೀನಿವಾಸ ಪೂಜಾರಿಯವರು ಇದರ ಬಗ್ಗೆ ಹೆಚ್ಚಿನ ಒತ್ತು ಕೊಟ್ಟು ಹುದ್ದೆಗಳನ್ನು ತುಂಬಬೇಕೆಂದು ಮನವಿಯನ್ನು ಮಾಡಿಕೊಂಡರು.

**ಶ್ರೀಮತಿ ಭಾರತಿ ಶೆಟ್ಟಿ:-** ಮಾನ್ಯ ಸಭಾಪತಿಗಳೇ, ಇಷ್ಟು ಹುದ್ದೆಗಳು ಖಾಲಿಯಿದ್ದರೂ ಸಹ ಗ್ರಾಮೀಣಾಭಿವೃದ್ಧಿಯಲ್ಲಿ ನಮ್ಮ ರಾಜ್ಯ ಇಡೀ ದೇಶದಲ್ಲಿಯೇ ಮೊದಲನೆ ಬಹುಮಾನವನ್ನು 2-3 ಸಲ ಪಡೆದಿದೆ.

**ಶ್ರೀ ಬಸವರಾಜ ಹೊರಟ್ಟಿ:-** ಅದರ ಗಳಿಕೆ ನಿಮಗೆ ಸೇರುವುದಿಲ್ಲ, ನೀವು ಕೆಜೆಪಿ ಗೆ ಸೇರಿದವರು ಬಿಜೆಪಿಯವರಲ್ಲ.

**ಶ್ರೀ ಹೆಚ್.ಕೆ. ಪಾಟೀಲ್:-** ಮಾನ್ಯ ಸಭಾಪತಿಯವರೆ, ಶ್ರೀಮತಿ ಭಾರತಿ ಶೆಟ್ಟಿಯವರಿಗೆ ನಾನು ಆನಂತರದಲ್ಲಿ ಉತ್ತರವನ್ನು ಕೊಡುತ್ತೇನೆ. ಒಂದು ವೇಳೆ ಅದರಿಂದ ಅವರಿಗೆ ಬಹಳಷ್ಟು ಮಿಷಿಯಾಗಿದ್ದರೆ ಆ ಸರ್ಟಿಫಿಕೇಟ್‌ಗಳನ್ನೆಲ್ಲ screen ಮಾಡುವುದಕ್ಕೆ, review ಮಾಡುವುದಕ್ಕೆ ಜನರು ಸಹ ಇದ್ದಾರೆ. ಜನರು ಸಹ ಅವರಿಗೆ ಸರ್ಟಿಫಿಕೇಟ್ ಕೊಟ್ಟಿರುವ

ಹಿನ್ನೆಲೆಯಲ್ಲಿ ಈ ಸರ್ಟಿಫಿಕೇಟ್ ಮೇಲೆ ಡಿಫೆಂಡ್ ಆಗಬಾರದು. ವ್ಯವಸ್ಥೆ ಕಡೆ ನಾವು ಹೋಗೋಣ.

**ಶ್ರೀಮತಿ ಭಾರತಿ ಶೆಟ್ಟಿ:-** ಜನರು ನಮ್ಮಲ್ಲಿರುವ ಕೊರತೆಯಿಂದ ಈ ಸರ್ಟಿಫಿಕೇಟ್ ನೀಡಿದರು.

**ಶ್ರೀ ವೀರಣ್ಣ ಮತ್ತಿಕಟ್ಟಿ:-** ಭಾರತಿ ಶೆಟ್ಟಿಯವರು ಅವರ ಪಕ್ಷದಲ್ಲಿ ಕೊರತೆ ಇದೆ ಎನ್ನುವುದನ್ನು ಒಪ್ಪಿಕೊಂಡಿದಕ್ಕೆ ಅವರಿಗೆ ನನ್ನ ಧನ್ಯವಾದಗಳು.

**ಶ್ರೀಮತಿ ಭಾರತಿ ಶೆಟ್ಟಿ:-** ನಮ್ಮಲ್ಲಿ ಗೊಂದಲ ಉಂಟಾದ ಕಾರಣ ನಿಮಗೆ ಜನಾದೇಶ ದೊರೆಯಿತು.

**ಶ್ರೀ ಎಂ.ಆರ್. ಸೀತರಾಮ್:-** ಕೊರತೆ ಎನ್ನುವುದಕ್ಕಿಂತ ನ್ಯೂನತೆ ಎಂದುಕೊಂಡರೆ ಸರಿಯಾಗುತ್ತದೆ.

**ಶ್ರೀ ಹೆಚ್.ಕೆ. ಪಾಟೀಲ್(ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಸಚಿವರು):-** ಮಾನ್ಯ ಸಭಾಪತಿಯವರೆ, ಪ್ರಸ್ತುತ ಕಿರಿಯ ಇಂಜಿನಿಯರ್‌ರವರ ಬಗ್ಗೆ ಪ್ರಸ್ತಾಪವನ್ನು ಮಾಡಲಾಗಿದೆ. ಈಗಾಗಲೇ ರಾಜೀವ್ ಗಾಂಧಿ ಪಂಚಾಯತ್ ಸಶಕ್ತೀಕರಣ ಯೋಜನೆಯನ್ನು ಪ್ರಾರಂಭ ಮಾಡಿದ್ದಾರೆ. ಈ ಯೋಜನೆಯ ಪ್ರಕಾರ ಈಗ 8 ರಿಂದ 10 ಪಂಚಾಯಿತಿಗಳಿಗೆ ಒಬ್ಬ ಇಂಜಿನಿಯರ್‌ರನ್ನು ನೀಡಲಾಗುತ್ತಿತ್ತು, ಆದರೆ ಈಗ 4-5 ಪಂಚಾಯಿತಿಗಳಿಗೆ ಒಬ್ಬ ಕಿರಿಯ ಇಂಜಿನಿಯರ್ ಅವರನ್ನು ನೇಮಿಸುವ ಹಾಗೆ ಇಂಜಿನಿಯರ್‌ಗಳನ್ನು ತುಂಬುವ ವ್ಯವಸ್ಥೆಯನ್ನು ಮಾಡಲಾಗುವುದು. ವಿದ್ಯುತ್ ಬಿಲ್ ಬಾಕಿಯಿರುವುದರ ಬಗ್ಗೆ ಮಾನ್ಯ ಸದಸ್ಯರು ಪ್ರಸ್ತಾಪವನ್ನು ಮಾಡಿದರು. ಸುಮಾರು 2684 ಕೋಟಿ ರೂಪಾಯಿಗಳು ಬಾಕಿಯಿದೆ. ನಾವು 10 ಲಕ್ಷ ರೂಪಾಯಿಗಳನ್ನು ಕೊಟ್ಟು ಅದರಲ್ಲಿ 8 ಲಕ್ಷ ರೂಪಾಯಿಗಳನ್ನು ಜಮಾ ಮಾಡಿರಿ ಎನ್ನುವುದು, ಇದೆಲ್ಲ ಸರ್ಕಾರಗಳು ಪಂಚಾಯಿತಿಗೆ ಹತ್ತು ಲಕ್ಷ ಕೊಟ್ಟಿವು ಎಂದು ಹೇಳಿಕೊಳ್ಳುವುದಕ್ಕೆ ರಾಜಕೀಯ ಸಂದರ್ಭಗಳಲ್ಲಿ ನಮ್ಮ ಬೆನ್ನನ್ನು ನಾವು ಚಪ್ಪರಿಸಿಕೊಳ್ಳುವುದಕ್ಕೆ ಹೇಳಬಹುದಾದಂತಹ ಮಾತೇ ವಿನಃ ನಾವು ಅವರಿಗೆ untied grant ಆಗಿ 10 ಲಕ್ಷ ರೂಪಾಯಿಗಳನ್ನು ಕೊಡಲೇ



ಇಲ್ಲ. ಆದರೆ ಒಂದು ಸಂದರ್ಭದಲ್ಲಿ ವಿದ್ಯುಚ್ಛಕ್ತಿ ಬಾಕಿ 1400 ಕೋಟಿ ರೂಪಾಯಿಗಳನ್ನು ಸರ್ಕಾರವೇ ತುಂಬುತ್ತದೆ ಅದಕ್ಕೂ ಪಂಚಾಯಿತಿಗೂ ಸಂಬಂಧವಿಲ್ಲ ಎನ್ನುವ ಒಂದು ಆದೇಶವನ್ನು ಹೊರಡಿಸಲಾಗಿತ್ತು. ಅದಾದ ನಂತರವೇ ಹೀಗೆ 2684 ಕೋಟಿ ರೂಪಾಯಿಗಳು ವಿದ್ಯುತ್ ಬಿಲ್ ಬಾಕಿ ಉಳಿದಿರುವುದು. ಈ ಬಾಕಿಯ ಭಾರವನ್ನು ಪಂಚಾಯಿತಿಗಳಿಗೆ ಕಡಿಮೆ ಮಾಡುವುದಕ್ಕೆ ನಾವು ಪ್ರಯತ್ನವನ್ನು ಮಾಡುತ್ತೇವೆ, ಕೇಂದ್ರದಿಂದಲೂ ಸಹ ಏನಾದರೂ ಅನುದಾನ ಪಡೆಯುವುದರ ಬಗ್ಗೆ ಚಿಂತನೆಯನ್ನು ಮಾಡಲಾಗುವುದು. ಅದು ಸಾಧ್ಯ ಆಗದಿದ್ದಲ್ಲಿ ಹಿಂದೆ ಸರ್ಕಾರ ಹೇಗೆ 14 ಕೋಟಿ ರೂಪಾಯಿಗಳನ್ನು ಮನ್ನಾ ಮಾಡಿತ್ತು ಅದನ್ನೇ ಈಗಲೂ ಸಹ ಮಾಡಬೇಕಾಗುತ್ತದೆ. ಈ ವಿಷಯದ ಬಗ್ಗೆ ಮಾನ್ಯ ಮುಖ್ಯಮಂತ್ರಿಗಳ ಜೊತೆಯಲ್ಲಿ ಚರ್ಚೆಯನ್ನು ಮಾಡಿ, ಸಂಪುಟದ ಸಭೆಯ ಮುಂದೆ ಈ ವಿಚಾರವನ್ನು ತೆಗೆದುಕೊಂಡು ಹೋಗಿ ಮುಂದೆ ಏನು ಕ್ರಮ ಕೈಗೊಳ್ಳಬೇಕೋ ಅದನ್ನು ನಾನು ಮಾಡುತ್ತೇನೆ.

ಮಾನ್ಯ ಸಭಾಪತಿಗಳೇ, ಶಾಲಾ ಅಭಿವೃದ್ಧಿ ಬಗ್ಗೆ ಮಾನ್ಯ ಸ್ನೇಹಿತರುಗಳಾದ ಪೂಜಾರಿಯವರು ಮತ್ತು ವೈ.ಎ. ನಾರಾಯಣಸ್ವಾಮಿಯವರು ಪ್ರಸ್ತಾಪವನ್ನು ಮಾಡಿದರು. ಶಾಲಾಭಿವೃದ್ಧಿ ಹಾಗೂ ಉಸ್ತುವಾರಿ ಸಮಿತಿ ನಮ್ಮ ನಿಯಮಗಳಲ್ಲಿರುವಂತೆ ಇದೆ. ಅದರಲ್ಲಿ ಯಾವುದೇ ಬದಲಾವಣೆ ಆಗಿಲ್ಲ. ಆದರೆ ಇದನ್ನು ಅವರು ಹೇಗೆ ಗ್ರಹಿಸಿಕೊಂಡರೋ ಗೊತ್ತಿಲ್ಲ. ಆದರೆ ಕಾನೂನಿನಲ್ಲಿ ಏನಿದೆ ಅದನ್ನು ಯಾರು ಯಾವ ಕಾಲಕ್ಕೂ ಹೆಚ್ಚು ಕಡಿಮೆ ಮಾಡದ ಹಾಗೆ ಅನುಷ್ಠಾನಗೊಳಿಸುವ ಕ್ರಮವನ್ನು ರಾಜ್ಯ ಸರ್ಕಾರ ತೆಗೆದುಕೊಳ್ಳುತ್ತದೆ. ಈಗಾಗಲೇ ಕಾನೂನು ಅಧ್ಯಾಯ 2 ಮತ್ತು 3ರಲ್ಲಿ ಶಾಲಾಭಿವೃದ್ಧಿಯ ಮತ್ತು ಮೇಲುಸ್ತುವಾರಿ ಸಮಿತಿ ರಚನೆಯ ಅಧಿಕಾರವನ್ನು ನಾಗರಿಕ ಸೇವೆಗಳ ಸಮಿತಿಯು ಪಂಚಾಯಿತಿ ಪ್ರದೇಶದ ವ್ಯಾಪ್ತಿಯೊಳಗೆ ಪ್ರತಿಯೊಂದು ಪ್ರಾಥಮಿಕ ಶಾಲೆಗಾಗಿ ಒಂದು ಗ್ರಾಮ ಪಂಚಾಯಿತಿ ಶಾಲಾಭಿವೃದ್ಧಿ ಮೇಲುಸ್ತುವಾರಿ ಸಮಿತಿಯನ್ನು ರಚಿಸತಕ್ಕದ್ದು.

ಅವರಿಗೆ ಯಾವ ಜವಾಬ್ದಾರಿ ಇದೆ ಅದನ್ನು ನಿರ್ವಹಿಸುವುದಕ್ಕೆ ಏನೇನು ಮಾಡಬೇಕು ಅದನ್ನು ರಾಜ್ಯ ಸರ್ಕಾರ ಕೈಗೊಳ್ಳುತ್ತದೆ.

ಇನ್ನು ಗ್ರಾಮ ಪಂಚಾಯಿತಿಯ ಗ್ರಂಥಾಲಯಗಳ ಬಗ್ಗೆ ಪ್ರಸ್ತಾಪವನ್ನು ಮಾಡಲಾಯಿತು. ಇದು ಮೊದಲಿಗೆ ಪಂಚಾಯಿತಿಯ ವ್ಯಾಪ್ತಿಯಲ್ಲಿಯೇ ಇತ್ತು. ನಂತರದಲ್ಲಿ ಅದನ್ನು ಶಿಕ್ಷಣ ಇಲಾಖೆಯವರು ತೆಗೆದುಕೊಂಡಿದ್ದರು. ಅದನ್ನು ಪುನಃ ಶಿಕ್ಷಣ ಇಲಾಖೆಯಿಂದ ಪಂಚಾಯತಿಗೆ ನೀಡಬೇಕೆನ್ನುವುದು ಎಲ್ಲರ ಅನುಭವ ಮತ್ತು ಅನಿಸಿಕೆ. ನಾನು ಈ ವಿಷಯದ ಬಗ್ಗೆ ಶಿಕ್ಷಣ ಸಚಿವರ ಜೊತೆಯಲ್ಲಿ ಚರ್ಚೆಯನ್ನು ಮಾಡಿ ಸೂಕ್ತವಾದ ಬದಲಾವಣೆಯನ್ನು ಸರ್ಕಾರ ಮಾಡುತ್ತದೆ ಎನ್ನುವ ಭರವಸೆಯನ್ನು ನಾನು ನೀಡುತ್ತೇನೆ.

ಪಂಚಾಯತಿ ಅಧ್ಯಕ್ಷರು, ಉಪಾಧ್ಯಕ್ಷರು ಮತ್ತು ಸದಸ್ಯರುಗಳ ಗೌರವಧನ ಯಾವುದಕ್ಕೂ ಸಾಲದು ಹಾಗೂ ಅದನ್ನು ಹೆಚ್ಚಿಸಬೇಕೆಂದು ಸಾರ್ವತ್ರಿಕವಾಗಿ ಅಭಿಪ್ರಾಯ ವ್ಯಕ್ತವಾಯಿತು. ಪಂಚಾಯತಿ ಅಧ್ಯಕ್ಷರು, ಉಪಾಧ್ಯಕ್ಷರು ಮತ್ತು ಸದಸ್ಯರುಗಳಿಗೆ ಸರ್ಕಾರ ಗೌರವಧನವನ್ನು ನೀಡುವುದಿಲ್ಲ. ಅದನ್ನು ಕಂದಾಯ ತೆರಿಗೆಗಳ ಮೂಲಕ ಪಂಚಾಯಿತಿಯವರೇ generate ಮಾಡಿಕೊಳ್ಳಬೇಕು. ಆದರೆ ಪಂಚಾಯತಿ ಕಾರ್ಯದರ್ಶಿ ಮತ್ತು ಪಂಚಾಯತಿ ಅಭಿವೃದ್ಧಿ ಅಧಿಕಾರಿಗೆ ಸರ್ಕಾರ ಹಣವನ್ನು ನೀಡುತ್ತದೆ.

**ಶ್ರೀ ಕೋಟಿ ಶ್ರೀನಿವಾಸ ಪೂಜಾರಿ:-** ಮಾನ್ಯ ಸಭಾಪತಿಯವರೆ, ಪಂಚಾಯತಿ ಅಧ್ಯಕ್ಷರು, ಉಪಾಧ್ಯಕ್ಷರು ಮತ್ತು ಸದಸ್ಯರುಗಳಿಗೆ ಮೊದಲು ಗೌರವಧನವನ್ನು ನೀಡುತ್ತಿರಲಿಲ್ಲ. 2008 ರಲ್ಲಿ ರಾಜ್ಯ ಸರ್ಕಾರ ಬಜೆಟ್‌ನಲ್ಲಿ ಒಂದು ಆದೇಶವನ್ನು ಹೊರಡಿಸಿ 27 ಕೋಟಿ ರೂಪಾಯಿಗಳನ್ನು ಅದಕ್ಕೆ ಮೀಸಲಿರಿಸಿ 94,000 ಗ್ರಾಮ ಪಂಚಾಯತಿ ಸದಸ್ಯರುಗಳಿಗೆ 250 ರೂಪಾಯಿಗಳ ಗೌರವಧನವನ್ನು ನೀಡಲಾಗುವುದು ಎನ್ನುವ ಒಂದು ಆದೇಶವನ್ನು ಮಾಡಲಾಯಿತು. ಸರ್ಕಾರ ಈ ಹಣವನ್ನು ಸಮಾನ ಕಂತಿನಲ್ಲಿ ವರ್ಷಕ್ಕೆ ಎರಡು ಬಾರಿ ಕೊಡುತ್ತಾ ಬಂದಿತು. ನಂತರ ಸ್ವಲ್ಪ ಒತ್ತಡ ಹೆಚ್ಚಾದ ಹಿನ್ನೆಲೆಯಲ್ಲಿ ಸರ್ಕಾರ ಶಾಶ್ವತ ಅನುದಾನವನ್ನು ಹೆಚ್ಚಿಗೆ ಮಾಡುವುದಾಗಿ

ಮತ್ತು ಈ ಹಣವನ್ನು ಗ್ರಾಮ ಪಂಚಾಯಿತಿಯ ಮೂಲಕವೇ ಪಡೆಯಬೇಕೆನ್ನುವ ಒಂದು ಸೂಚನೆಯನ್ನು ನೀಡಿತು. ಇದು ಗ್ರಾಮ ಪಂಚಾಯಿತಿ ಸದಸ್ಯರುಗಳಿಗೆ ಗೌರವಧನ ನೀಡಿದ ಹಿನ್ನೆಲೆ. ಪಂಚಾಯಿತಿ ಅಧ್ಯಕ್ಷರು, ಉಪಾಧ್ಯಕ್ಷರುಗಳಿಗೆ 500 ಹಾಗೂ 300 ರೂಪಾಯಿಗಳ ಗೌರವಧನವನ್ನು ನೀಡಲಾಗುತ್ತಿದೆ. ಈ ಗೌರವಧನವನ್ನು ಪಂಚಾಯಿತಿ ಸಂಪನ್ಮೂಲದಿಂದಲೇ ಪಡೆಯಬೇಕೆನ್ನುವುದು ಸರಿಯಾಗಿದೆ. ಆದರೆ ಅದನ್ನು ಹೆಚ್ಚಿಗೆ ಮಾಡಲು ಸರ್ಕಾರದಿಂದ ಆದೇಶ ಮಾಡಬೇಕು.

**ಶ್ರೀ ಕೆ. ಪ್ರತಾಪಚಂದ್ರ ಶೆಟ್ಟಿ:-** ಮಾನ್ಯ ಸಭಾಪತಿಗಳೇ, ನಮ್ಮ ಅನುದಾನದಲ್ಲಿಯೇ ಗೌರವಧನವನ್ನು ನೀಡುವುದು ಸರಿಯಲ್ಲ ಎನ್ನುವುದು ಪಂಚಾಯಿತಿ ಸದಸ್ಯರುಗಳ ಅಭಿಪ್ರಾಯ. ಗೌರವಧನವನ್ನು ಎಷ್ಟು ಬೇಕೋ ಅಷ್ಟು ಪಡೆಯಲಿಕ್ಕೆ ನಮಗೆ ಅಧಿಕಾರ ಇದೆ ಎಂದು ವಾದವನ್ನು ಮಾಡುವುದಾದರೆ ಗ್ರಾಮ ಪಂಚಾಯಿತಿ ಸದಸ್ಯರುಗಳು ನಾವು ನೀಡಿದಂತಹ ತೆರಿಗೆಯಿಂದಲೇ ನಮ್ಮ ಗೌರವಧನವನ್ನು ಪಡೆಯುವುದು ಸರಿಯಲ್ಲ. ಏಕೆಂದರೆ ಅವರು ಯಾರಿಂದ ಹಣ ಸಂಗ್ರಹ ಮಾಡುತ್ತಾರೆ? ಅವರು ಕಷ್ಟದಲ್ಲಿರುವ ಜನರ ಹಣವನ್ನು ತೆರಿಗೆಯ ರೂಪದಲ್ಲಿ ಸಂಗ್ರಹ ಮಾಡಿ, ಅದನ್ನು ಗೌರವಧನವನ್ನಾಗಿ ಬಳಸಿಕೊಂಡು ಪ್ರಯೋಜನ ಪಡೆಯುವುದು ಸರಿಯಲ್ಲ ಎನ್ನುವ ಭಾವನೆ ಇದೆ.

**ಶ್ರೀ ಹೆಚ್.ಕೆ. ಪಾಟೀಲ್:-** ಗೌರವಧನವನ್ನು ಹೆಚ್ಚಿಸುವ ಬಗ್ಗೆ ಅಭಿಪ್ರಾಯ ಕೊಟ್ಟಿದ್ದಾರೆ. ಇದನ್ನು ಹೆಚ್ಚು ಮಾಡುವ ಬಗ್ಗೆ ಮಾನ್ಯ ಮುಖ್ಯಮಂತ್ರಿಗಳಿಗೆ.....

**ಶ್ರೀ ಎಂ.ಸಿ. ನಾಣಯ್ಯ:-** ಮಾನ್ಯ ಮುಖ್ಯಮಂತ್ರಿಯವರು ಸದನದಲ್ಲಿದ್ದು, ಬಹುಶಃ ಅವರ ಬೇಡಿಕೆಯಂತೆ ಕೊಡಬೇಕು. ನಮ್ಮಲ್ಲಿ ನೀವು ತೆಗೆದುಕೊಳ್ಳುವುದಿಲ್ಲವೇ? ನಮಗೆ 500 ರೂಪಾಯಿಗಳನ್ನು ಜಾಸ್ತಿ ಕೊಟ್ಟರೆ ಏನಾಗುತ್ತದೆ ಎಂದು ಕೇಳುತ್ತಾರೆ. ಆದ್ದರಿಂದ ಮಾನ್ಯ ಮುಖ್ಯಮಂತ್ರಿಯವರಿಗೆ ಹೇಳಿ ಅದನ್ನು ಕೊಟ್ಟುಬಿಡಲಿ.

ಶ್ರೀ ಹೆಚ್.ಕೆ. ಪಾಟೀಲ್:- ನಾನು ಮಾನ್ಯ ನಾಣಯ್ಯನವರಿಗೆ ಕೃತಜ್ಞತೆ ಹೇಳಬೇಕು, ಏಕೆಂದರೆ ನನ್ನ ಬೆಂಬಲಕ್ಕೆ ಬಂದಿದ್ದಾರೆ. ಮಾನ್ಯ ಮುಖ್ಯಮಂತ್ರಿಗಳು ಮಾನ್ಯ ನಾಣಯ್ಯನವರು ಹೇಳಿದ್ದನ್ನು ಕೇಳಿಸಿಕೊಂಡಿದ್ದಾರೆ. ಇದರ ಬಗ್ಗೆ ಮಾನ್ಯ ಮುಖ್ಯಮಂತ್ರಿಯವರಿಗೆ ಮತ್ತೊಮ್ಮೆ ಮನವರಿಕೆ ಮಾಡಿಕೊಟ್ಟು ಏನು ಹೆಜ್ಜೆಗಳನ್ನು ಮಾಡಲು ಸಾಧ್ಯವೋ, ಅದರ ಬಗ್ಗೆ ಪರಿಶೀಲನೆ ಮಾಡುತ್ತೇನೆ.

ಇನ್ನು Panchayat Development Officer ನನ್ನು Panchayat Assistant ಎಂದು ಮಾಡಿ ಎಂದು ಹೇಳಿದರು. ಇದು ಏಕೆ? He is under Panchayat Chairman. Let there be some Officer who works under the Panchayat Chairman. ಅವನನ್ನು ಏಕೆ ಸಣ್ಣವನ್ನಾಗಿ ಮಾಡುತ್ತಾರೆ? ಅವನನ್ನು ಸಣ್ಣವನ್ನಾಗಿ ಮಾಡಿ ಇವರನ್ನು ದೊಡ್ಡವರನ್ನಾಗಿ ಮಾಡುವುದಕ್ಕೆ ಆಗುವುದಿಲ್ಲ. ಇನ್ನು ಚೀಫ್ ಸೆಕ್ರೆಟರಿ ಎಂದರೂ ಅವನ ಮೇಲೆ ಇವರು ಇರುತ್ತಾರೆ. ಆದ್ದರಿಂದ Panchayat Development Officer ನ ಪದನಾಮ ಬದಲಾವಣೆ ಮಾಡುವುದಕ್ಕೆ ಸರ್ಕಾರ ಒಪ್ಪುವುದಿಲ್ಲ.

ಇನ್ನು ಜಿಲ್ಲಾ ಪಂಚಾಯಿತಿ ಅಧ್ಯಕ್ಷರು ಮತ್ತು ಉಪಾಧ್ಯಕ್ಷರಿಗೆ ಕ್ಯಾಬಿನೆಟ್ ಮಿನಿಸ್ಟರ್ ಸ್ಟೇಟಸ್ ಮತ್ತು ಸ್ಟೇಟ್ ಮಿನಿಸ್ಟರ್ ಸ್ಟೇಟಸ್ ಕೊಡುವುದಕ್ಕೆ ಹೇಳಿದರು. ಎಲ್ಲರಿಗೂ ತಿಳಿದಿರುವಂತೆ ಸನ್ಮಾನ್ಯ ರಾಮಕೃಷ್ಣ ಹೆಗಡೆಯವರ ಕಾಲದಲ್ಲಿ ಇದೆಲ್ಲವನ್ನು ಕೊಟ್ಟಿದ್ದು, ಅದಾದನಂತರ ಈ ರೀತಿ ಇರಬೇಕೋ, ಇರಬೇಡವೋ ಎಂಬ ಬಗ್ಗೆ ಚರ್ಚೆ ನಡೆದು ಒಂದು ಸಮಿತಿಯನ್ನು ನೇಮಿಸಿದ್ದರು. ನನ್ನ ಮಾಹಿತಿಯಂತೆ ಮತ್ತು ಅಧಿಕಾರಿಗಳು ಕೊಟ್ಟಿರುವ ಮಾಹಿತಿಯಂತೆ ಆ ಸಮಿತಿಯ ವರದಿಯ ಹಿನ್ನೆಲೆಯಲ್ಲಿ ಮಾನ್ಯ ವೀರೇಂದ್ರ ಪಾಟೀಲರು ಮುಖ್ಯಮಂತ್ರಿಗಳಾಗಿ, ಮಾನ್ಯ ಬಸವಲಿಂಗಪ್ಪನವರು ಆರ್.ಡಿ.ಪಿ.ಆರ್ ಇಲಾಖೆಯ ಮಂತ್ರಿಗಳಾಗಿದ್ದಾಗ ಆ ರೀತಿ ಸ್ಟೇಟಸ್ ಕೊಡಬಾರದು ಎಂದು ನಿರ್ಣಯ ಮಾಡಿದ್ದರು. ಆದ್ದರಿಂದ ಆ ವಿವರಗಳನ್ನು ಪಡೆದುಕೊಳ್ಳುತ್ತೇನೆ. ಸದ್ಯ ಆ ವಿಚಾರದ ಬಗ್ಗೆ ಅವರು ಹೆಚ್ಚು ಒತ್ತಾಯ ಮಾಡುತ್ತಿಲ್ಲ ಎಂದು ತಿಳಿದುಕೊಳ್ಳುತ್ತೇನೆ.

ಇನ್ನು ರಾಜ್ಯ ಪಂಚಾಯತ್ ಪರಿಷತ್ ಬಗ್ಗೆ ಮಹತ್ವದ ವಿಚಾರವನ್ನು ಎತ್ತಿದ್ದು, ಕಳೆದ 10-11 ವರ್ಷಗಳಲ್ಲಿ ರಾಜ್ಯ ಪಂಚಾಯತ್ ಪರಿಷತ್ ಎರಡು ಬಾರಿ ಸಭೆ ಮಾಡಿದೆ. ಗ್ರಾಮ ಪಂಚಾಯಿತಿ ಕಾನೂನಿನ ಕಲಂ 301(ಎ) ಪ್ರಕಾರ this is almost a Statutory Body. ಆದರೆ ಇದನ್ನು ರಚನೆ ಮಾಡಲಿಲ್ಲ. ಮಾನ್ಯ ಮುಖ್ಯಮಂತ್ರಿಗಳು ಅಧ್ಯಕ್ಷರಾಗಿದ್ದು, ಮಾನ್ಯ ಗ್ರಾಮೀಣಾಭಿವೃದ್ಧಿ ಸಚಿವರು ಉಪಾಧ್ಯಕ್ಷರಾಗಿದ್ದು, ವಿಧಾನ ಪರಿಷತ್ತಿನಿಂದ ಇಬ್ಬರು ಹಾಗೂ ವಿಧಾನ ಸಭೆಯಿಂದ ಐದು ಜನರನ್ನು ನಾಮನಿರ್ದೇಶನ ಮಾಡುತ್ತಾರೆ. ಈ ರೀತಿ ಇದ್ದು, ಇದರ Body ರಚನೆ ಆಗಿರಲಿಲ್ಲ. ಮಾಜಿ ಲೋಕಸಭಾ ಸದಸ್ಯರಾದ ಶ್ರೀ ನಾರಾಯಣಸ್ವಾಮಿಯವರು ಪಂಚಾಯತ್ ಪರಿಷತ್ತಿನ ಕಾರ್ಯಾಧ್ಯಕ್ಷರಾಗಿದ್ದು, ನಮ್ಮ ಪಕ್ಷದ ಹಿರಿಯ ನಾಯಕರಾದ ಶ್ರೀಮತಿ ಕಮಲಮ್ಮನವರು ಉಪಾಧ್ಯಕ್ಷರಾಗಿದ್ದು, ಇವರುಗಳ ಜೊತೆ ನಾನು ಮೊನ್ನೆ ಒಂದು ಸಭೆ ನಡೆಸಿದ್ದೇನೆ. ಮಾನ್ಯ ಮುಖ್ಯಮಂತ್ರಿಗಳು ಪಂಚಾಯತ್ ಪರಿಷತ್ತಿನ ಅಧ್ಯಕ್ಷರಾಗಿ ಜವಾಬ್ದಾರಿ ವಹಿಸಿಕೊಳ್ಳುವುದಕ್ಕೆ ಈಗಾಗಲೇ ಒಂದು ಪತ್ರವನ್ನು ಕಳುಹಿಸಿದ್ದೇನೆ. ಇದರ ಜೊತೆಗೆ ವಿಧಾನ ಪರಿಷತ್ತಿನ ಸಭಾಪತಿಯವರು ಹಾಗೂ ವಿಧಾನ ಸಭೆಯ ಸಭಾಧ್ಯಕ್ಷರಿಗೂ ದಯಮಾಡಿ ನಾಮನಿರ್ದೇಶನವನ್ನು ಮಾಡಬೇಕೆಂದು ಪತ್ರ ಬರೆದು ವಿನಂತಿಸಿದ್ದೇನೆ. ಮಾನ್ಯ ಕೋಟ ಶ್ರೀನಿವಾಸ ಪೂಜಾರಿಯವರು ಹಾಗೂ ಇತರ ಎಲ್ಲಾ ಗೌರವಾನ್ವಿತ ಸದಸ್ಯರಿಗೆ ನಾನು ಕೊಡುವ ಭರವಸೆ ಏನೆಂದರೆ, ಈ ರಾಜ್ಯ ಪಂಚಾಯತ್ ಪರಿಷತ್ತು ಕ್ರಿಯಾಶೀಲ ಆಗುವಂತೆ ಒಂದು ತಿಂಗಳಲ್ಲಿ ರಚನೆ ಮಾಡಿ, ಕೆಲಸ ಮಾಡುವಂತೆ ಮಾಡುತ್ತೇನೆ ಎಂದು ಹೇಳುತ್ತೇನೆ.

ಇನ್ನು ತಮಗೆಲ್ಲರಿಗೂ ಗೊತ್ತಿರುವಂತೆ 2012-13ನೇ ಸಾಲಿನಲ್ಲಿ 8 ಸಾವಿರಕ್ಕಿಂತ ಹೆಚ್ಚು ಜನಸಂಖ್ಯೆ ಹೊಂದಿರುವ ಗ್ರಾಮ ಪಂಚಾಯಿತಿಗಳಿಗೆ ಶಾಸನಬದ್ಧ ಅನುದಾನವಾಗಿ 8 ಲಕ್ಷ ರೂಪಾಯಿಗಳಿಂದ 10 ಲಕ್ಷ ರೂಪಾಯಿಗಳವರೆಗೆ ಏರಿಸಿದ್ದಾರೆ. ಅಲ್ಲದೆ ಹೇಗೆ ವಿನಿಯೋಗವಾಗುತ್ತದೆ ಎನ್ನುವ ಬಗ್ಗೆಯೂ ಪ್ರಸ್ತಾಪ ಮಾಡಿದ್ದೇನೆ. ಈ ಮೊತ್ತವು ಒಟ್ಟು 465 ಕೋಟಿ ರೂಪಾಯಿಗಳು ಆಗುತ್ತದೆ. ಈಗಾಗಲೇ ವಿಚಾರಗಳನ್ನು ಅಲಿಸಿರುವ

ಸರ್ಕಾರವು ಹೆಚ್ಚಿನ ಅನುದಾನವನ್ನು ಕೊಡಲು, untied grant ಅನ್ನು ಪಂಚಾಯಿತಿಗಳೇ ನಿರ್ಣಯಿಸುವ ಮಟ್ಟಕ್ಕೆ ಸಿಗುವಂತಹ grant ಆಗಿ ಮಾಡಲು ಎಲ್ಲಾ ರೀತಿಯ ಪ್ರಯತ್ನ ಮಾಡುತ್ತೇನೆ.

ಇನ್ನು ರಾಜ್ಯಪಾಲರು ತಮ್ಮ ಭಾಷಣದಲ್ಲಿ ಹಲವಾರು ವಿಚಾರಗಳನ್ನು ಪ್ರಸ್ತಾಪಿಸಿದ್ದು, ಮಾನ್ಯ ಸದಸ್ಯರು ಅವುಗಳನ್ನು ಪ್ರಸ್ತಾಪಿಸಿದ್ದಾರೆ. ಶ್ರೀ ಅಲ್ಲಮಪ್ರಭು ಪಾಟೀಲ್‌ರವರು ಹಾಗೂ ಇತರ ಸ್ನೇಹಿತರು ಶುದ್ಧ ನೀರಿನ ಘಟಕಗಳನ್ನು ಪಂಚಾಯಿತಿಗೊಂದರಂತೆ ಮಾಡುವ ಬಗ್ಗೆ ಸಲಹೆಗಳನ್ನು ಕೊಟ್ಟಿದ್ದಾರೆ. 1000 ಶುದ್ಧ ನೀರಿನ ಘಟಕ ರೂಪಿಸಲು ಕಾರ್ಯಕ್ರಮ ಮಾಡುತ್ತಿದ್ದು, ಇನ್ನೂ ಹೆಚ್ಚಿನ ಘಟಕಗಳನ್ನು ಸ್ಥಾಪಿಸಲು ಹಣಕಾಸಿನ ಕ್ರೋಢೀಕರಣ ಕೆಲಸವನ್ನು ರಾಜ್ಯ ಸರ್ಕಾರ ಮಾಡುತ್ತಿದೆ ಎನ್ನುವ ಮಾತನ್ನು ಹೇಳುತ್ತೇನೆ. ಮಾನ್ಯ ಮುಖ್ಯಮಂತ್ರಿಯವರು ಸದನದಲ್ಲಿರುವುದರಿಂದ ಪಂಚಾಯತ್ ರಾಜ್ಯ ವ್ಯವಸ್ಥೆಯಲ್ಲಿ ಗ್ರಾಮ ಸಭೆಗೆ ಮಹತ್ವ ಕೊಡುವ ಸಲುವಾಗಿ ಹಲವು ಪಂಚಾಯತ್ ಪ್ರದೇಶಗಳಲ್ಲಿ ನಡೆಯುವ ಗ್ರಾಮ ಸಭೆಗಳಿಗೆ ಮಾನ್ಯ ಸದಸ್ಯರು ಹೋದಾಗ ಅದೇ ಒಂದು ಜನ ಜಾಗೃತಿಗೆ ಕಾರಣವಾಗುತ್ತದೆ. ಆ ಕಾರಣದಿಂದ ಗ್ರಾಮ ಸಭೆಗಳಿಗೆ ಕೆಲವು ಸಂದರ್ಭಗಳಲ್ಲಿ ಹೋಗಬೇಕು ಎನ್ನುವ ಒತ್ತಾಯದ ಹಾಗೂ ವಿನಂತಿ ಮಾತುಗಳು ಬೇರೆ ಬೇರೆ ಕ್ಷೇತ್ರದಲ್ಲಿರುವವರಿಂದ ಬರುತ್ತಿವೆ. ಈ ಸದನದ ಸದಸ್ಯರು ಆ ರೀತಿಯ ಭಾವನೆಗಳನ್ನು ವ್ಯಕ್ತ ಮಾಡುತ್ತಿದ್ದಾರೆ. ಆ ಒಂದು ವಿಶೇಷ ಪ್ರಯತ್ನದ ಮೂಲಕ ಗ್ರಾಮ ಸಭೆಗಳನ್ನು ಬಲಯುತ ಹಾಗೂ ಆಕರ್ಷಣೀಯವಾಗಿ ಮಾಡೋಣ. ಜನರು ಗ್ರಾಮ ಸಭೆಗಳಲ್ಲಿ ಪಾಲ್ಗೊಳ್ಳುವಂತೆ ಮಾಡೋಣ ಎಂದು ಹೇಳಿ, ಪಂಚಾಯತ್ ವ್ಯವಸ್ಥೆಯನ್ನು ಸಬಲೀಕರಣಗೊಳಿಸಲು ಹುದ್ದೆಗಳನ್ನು ಸೃಜನೆ ಅಥವಾ ಭರ್ತಿ ಮಾಡಬೇಕಾಗಿದೆ. ಆ ಸಂದರ್ಭದಲ್ಲಿ ಎಲ್ಲರ ಸಂಪೂರ್ಣ ಬೆಂಬಲ ಬೇಕಾಗುತ್ತದೆ ಹಾಗೂ ಬಹಳಷ್ಟು ಸಂದರ್ಭಗಳಲ್ಲಿ ಸದನದಿಂದ ಒತ್ತಾಯವೂ ಬಂದಿದೆ. ಮಾನ್ಯ ಅಲ್ಲಮಪ್ರಭು ಪಾಟೀಲ್‌ರವರು ಹಾಗೂ ಇತರರು ತಿಳಿಸಿದಂತೆ ಪಂಚಾಯತ್ ರಾಜ್ಯ ವ್ಯವಸ್ಥೆಯನ್ನು ಸಬಲೀಕರಣಗೊಳಿಸಲು ಸಭೆ ಕರೆಯಬೇಕೆಂಬ ಅನಿಸಿಕೆಯನ್ನು

ನಾನು ಸಂಪೂರ್ಣವಾಗಿ ಒಪ್ಪುತ್ತೇನೆ. ಇನ್ನು 15-20 ದಿವಸಗಳಲ್ಲಿ ಆಸಕ್ತ ಶಾಸಕರನ್ನು ಕರೆದು ಮಾತನಾಡುತ್ತೇನೆ. ಇಷ್ಟು ಸಮಯ ಮಾತನಾಡಲು ನನಗೆ ಅವಕಾಶ ಕೊಟ್ಟಿದ್ದಕ್ಕಾಗಿ ವಂದಿಸಿ, ನನ್ನ ಮಾತುಗಳನ್ನು ಮುಗಿಸುತ್ತೇನೆ.

**ಸಭಾಪತಿಯವರು:-** ಧನ್ಯವಾದಗಳು, ಚರ್ಚೆ ಇಲ್ಲಿಗೆ ಮುಕ್ತಾಯವಾಯಿತು. ಮಾನ್ಯ ನಾಣಯ್ಯನವರ ವಿಷಯ ಬಾಕಿ ಉಳಿದಿದ್ದು, ಮುಂದಕ್ಕೆ ಹೋಗುತ್ತಿದೆ. ಅದನ್ನು ಮುಗಿಸಿದರೆ ಬೇರೆ ವಿಷಯಗಳಿಗೆ ಅನುಕೂಲವಾಗುತ್ತದೆ. ಎಲ್ಲರ ವಿಷಯಗಳನ್ನು ತೆಗೆದುಕೊಳ್ಳುತ್ತೇನೆ. ಇವತ್ತು 8 ಗಂಟೆಯಾದರೂ ವಿಷಯಗಳನ್ನು ಮುಗಿಸಿಯೇ ಹೋಗುವುದು. ಅವಕಾಶ ಕೊಡುತ್ತೇನೆ. ಮಾನ್ಯ ಮುಖ್ಯಮಂತ್ರಿಯವರು ಬೇರೆ ಕಾರ್ಯದ ಒತ್ತಡದಲ್ಲಿದ್ದು, ಸ್ವಲ್ಪ ಸಮಯ ಈ ಸದನಕ್ಕೆ ಬಂದಿದ್ದಾರೆ.

(5.00 ಗಂಟೆ)

ಹಾಗಾಗಿ ಮೂರು ವಿಷಯಗಳನ್ನು ಅವರು ನೋಡಬೇಕಾಗುತ್ತದೆ. ಗುಟ್ಟಾ ನಿಷೇಧದಿಂದ ಉದ್ಭವ ಆಗಿರುವಂತಹ ಪರಿಸ್ಥಿತಿಯ ಬಗ್ಗೆ ಚರ್ಚೆ ಆಗಿದೆ, ಅದಕ್ಕೆ ಸರ್ಕಾರದ ಪರವಾಗಿ ಆರೋಗ್ಯ ಸಚಿವರು ಉತ್ತರವನ್ನು ಕೊಟ್ಟಿದ್ದಾರೆ. ಇನ್ನೂ ಸ್ವಲ್ಪ ಭಾಗವನ್ನು ಮಾನ್ಯ ಮುಖ್ಯಮಂತ್ರಿಗಳೇ ಕೊಡುವುದು ಒಳ್ಳೆಯದು ಎನ್ನುವುದು ಸಭೆಯ ಅಭಿಪ್ರಾಯವಾಗಿರುವ ಹಿನ್ನೆಲೆಯಲ್ಲಿ ಆ ವಿಚಾರಕ್ಕೂ ಮಾನ್ಯ ಮುಖ್ಯಮಂತ್ರಿಗಳು ಉತ್ತರವನ್ನು ಕೊಡುತ್ತಾರೆ. ಇನ್ನು ಎರಡನೆಯದಾಗಿ, ಮಾನ್ಯ ಸದಸ್ಯರಾಗಿರುವಂತಹ ಬಸವರಾಜ ಹೊರಟ್ಟಿಯವರು ಕೊಟ್ಟಿರುವಂತಹ ಗಮನ ಸೆಳೆಯುವ ಸೂಚನೆಗೂ ಸಹ ಮಾನ್ಯ ಮುಖ್ಯಮಂತ್ರಿಗಳೇ ಉತ್ತರವನ್ನು ಕೊಡಬೇಕಾಗಿದೆ. ಇನ್ನು ಮೂರನೆಯದಾಗಿ, ಮಾನ್ಯ ನಾಣಯ್ಯನವರಿಗೆ ಮತ್ತು ಮಾನ್ಯ ಹೊರಟ್ಟಿಯವರಿಗೆ ಕರ್ನಾಟಕ ಲೋಕಸೇವಾ ಆಯೋಗದ ಬಗ್ಗೆ ಪ್ರಸ್ತಾಪ ಮಾಡುವುದಕ್ಕೆ ನಾನು ಅವಕಾಶವನ್ನು ಮಾಡಿಕೊಟ್ಟಿದ್ದೇನೆ. ಮಾನ್ಯ ಮುಖ್ಯಮಂತ್ರಿಗಳು, 'ಅರ್ಧ ಗಂಟೆ ಅಥವಾ ಮುಕ್ಕಾಲು ಗಂಟೆಗಳೊಳಗಾಗಿ ನನ್ನನ್ನು ಕಳುಹಿಸಿಕೊಡಿ, ಘನತೆವೆತ್ತ ರಾಜ್ಯಪಾಲರ ಜೊತೆಯಲ್ಲಿ ಒಂದು

ಸಮಾರಂಭಕ್ಕೆ ಹೋಗಬೇಕಾಗಿದೆ' ಎಂದು ಹೇಳಿದ್ದಾರೆ. ಹಾಗಾಗಿ ಮಾನ್ಯ ನಾಣಯ್ಯನವರು ಸಮಯವನ್ನು ನೆನಪಿನಲ್ಲಿಟ್ಟುಕೊಂಡು ನನ್ನ ಚೊತೆಗೆ ಸಹಕರಿಸಿದರೆ, ಈ ಮೂರು ವಿಷಯಗಳಿಗೆ ಮಾನ್ಯ ಮುಖ್ಯಮಂತ್ರಿಗಳಿಂದ ಉತ್ತರವನ್ನು ಪಡೆದುಕೊಳ್ಳಬಹುದಾಗಿದೆ. ಈ ಮೂರು ವಿಷಯಗಳನ್ನು ಮುಗಿಸಿಕೊಂಡರೆ ಉಳಿದ ವಿಷಯಗಳನ್ನು ಇವತ್ತು ತಡವಾದರೂ ಸರಿ ಕಾರ್ಯಕಲಾಪಗಳ ಪಟ್ಟಿಯನ್ನು ಪೂರ್ತಿ ಮಾಡಲಾಗುತ್ತದೆ. ದಯವಿಟ್ಟು ತಾವುಗಳು ಸಹಕರಿಸಬೇಕೆಂದು ಕೇಳಿಕೊಳ್ಳುತ್ತಿದ್ದೇನೆ. ಮಾನ್ಯ ಮುಖ್ಯಮಂತ್ರಿಗಳ ಕಾರ್ಯ ಒತ್ತಡವನ್ನು ಅರ್ಥ ಮಾಡಿಕೊಂಡು ಸಭೆಯ ಮುಂದೆ ಈ ವಿನಂತಿಯನ್ನು ಇಟ್ಟಿದ್ದೇನೆ.

**6. ನಿಯಮ 68ರಡಿಯಲ್ಲಿ ಸಾರ್ವಜನಿಕ ಮಹತ್ವದ ಜರೂರು ವಿಷಯದ ಮೇಲೆ ಚರ್ಚೆ**

**ವಿಷಯ:** ಕರ್ನಾಟಕ ಲೋಕಸೇವಾ ಆಯೋಗದಿಂದ ವಿವಿಧ ಹುದ್ದೆಗಳಿಗೆ ನಡೆಸುವ ನೇಮಕಾತಿಯಲ್ಲಿ ನಡೆದಿರುವ ಭ್ರಷ್ಟಾಚಾರ ಹಾಗೂ ಅವ್ಯವಹಾರಗಳ ಕುರಿತು.

**ಶ್ರೀ ಎಂ.ಸಿ. ನಾಣಯ್ಯ(ವಿಧಾನ ಸಭಾ ಕ್ಷೇತ್ರ):-** ಸನ್ಮಾನ್ಯ ಸಭಾಪತಿಯವರೇ, ಕರ್ನಾಟಕ ಲೋಕಸೇವಾ ಆಯೋಗದಲ್ಲಿ ನಡೆಯುತ್ತಿರುವ ಅವ್ಯವಹಾರದ ಬಗ್ಗೆ ನಾನು ನಿನ್ನೆ ನಿಲುವಳಿ ಸೂಚನೆಯ ಮೂಲಕ ತಮ್ಮ ಗಮನಕ್ಕೆ ತಂದಿದ್ದೆ. ತಾವು ಅದರ ಗಾಂಭೀರ್ಯವನ್ನು ಅರಿತು ನಿಯಮ 68ಕ್ಕೆ ಪರಿವರ್ತನೆ ಮಾಡಿ ಈಗ ಅದನ್ನು ಪ್ರಸ್ತಾಪ ಮಾಡುವುದಕ್ಕೆ ಅವಕಾಶವನ್ನು ಕೊಟ್ಟಿದ್ದೀರಿ. ಮಾನ್ಯ ಮುಖ್ಯಮಂತ್ರಿಗಳಿಗೆ ಇದರ ಬಗ್ಗೆ ಸಂಪೂರ್ಣ ವಾಗಿರುವಂತಹ ವಿವರಗಳನ್ನು ಹೇಳಬೇಕಾಗಿರುವಂತಹ ಅವಶ್ಯಕತೆ ಇಲ್ಲವೆಂದು ನಾನು ಭಾವಿಸುತ್ತೇನೆ. ಕರ್ನಾಟಕ ಲೋಕಸೇವಾ ಆಯೋಗವನ್ನು ಬಹಳ ವರ್ಷಗಳ ಹಿಂದೆ ರಚನೆ ಮಾಡಲಾಗಿದೆ. ನಮ್ಮ ರಾಜ್ಯಾಂಗದ ಅನುಚ್ಛೇದ 315ರ ಅಡಿಯಲ್ಲಿ ಕೇಂದ್ರದ ಮಟ್ಟದಲ್ಲಿ ಕೇಂದ್ರ ಲೋಕಸೇವಾ ಆಯೋಗ ಎಂದು ಒಂದು ಆಯೋಗ ಮತ್ತು ಎಲ್ಲ ರಾಜ್ಯಗಳಿಗೆ ಒಂದು



ಆಯೋಗವನ್ನು ರಚನೆ ಮಾಡಲಾಗಿದೆ. ನಮ್ಮ ರಾಜ್ಯದಲ್ಲಿ 'ಕರ್ನಾಟಕ ಲೋಕಸೇವಾ ಆಯೋಗ' ಎಂದು ರಚನೆ ಮಾಡಲಾಯಿತು. ಇದರ ಉದ್ದೇಶ ಎಲ್ಲರಿಗೂ ಗೊತ್ತಿದೆ. ಆದರೆ, ಕಳೆದ ಹತ್ತಾರು ವರ್ಷಗಳಿಂದ ಅರ್ಹತೆ ಇರುವಂತಹ ಮಕ್ಕಳಿಗೆ ಇದರ ಲಾಭ ಸಿಕ್ಕಿದೆಯೇ ಎನ್ನುವುದರ ಬಗ್ಗೆ ನಾವು ಸ್ವಲ್ಪ ಮಟ್ಟಿಗೆ ಆತ್ಮವಲೋಕನ ಮಾಡಿಕೊಳ್ಳಬೇಕಾಗುತ್ತದೆ. ನಾವೆಲ್ಲರೂ ಸರ್ಕಾರದಲ್ಲಿ ಕೆಲಸ ಮಾಡಿದ್ದೇವೆ, ಈಗ ಕೆಲಸ ಮಾಡುವ ಸರ್ಕಾರದಲ್ಲಿ ಅವರು ಇದ್ದಾರೆ. ಇನ್ನು ಮುಂದೆ ಅಧಿಕಾರಕ್ಕೆ ಬರುವವರು ಇದ್ದಾರೆ. ಆದರೆ, ಇತ್ತೀಚೆಗೆ KPSCಯಲ್ಲಿ ನಡೆಯುತ್ತಿರುವ ಅವ್ಯವಹಾರಗಳು ಪತ್ರಿಕೆಗಳಲ್ಲಿ ಬಹಳ ವ್ಯಾಪಕವಾಗಿ ಪ್ರಕಟವಾಗಿರುವುದನ್ನು ನಾವು ಗಮನಿಸಿದ್ದೇವೆ. ಪತ್ರಿಕೆಗಳಲ್ಲಿ ಬಂದಿರುವುದು ಎಲ್ಲವೂ ಸರಿ ಎಂದು ಕೆಲವು ಸಂದರ್ಭಗಳಲ್ಲಿ ಹೇಳುವುದಕ್ಕೆ ಸಾಧ್ಯವಾಗುವುದಿಲ್ಲ. ನಾನು ಅದನ್ನು ಒಪ್ಪುತ್ತೇನೆ. ಆದರೆ, ವಂಚಿತ ಅಭ್ಯರ್ಥಿಗಳು ಲೋಕಸೇವಾ ಆಯೋಗದಲ್ಲಿ ಆಗುತ್ತಿರುವ ವಂಚನೆಯನ್ನು ಬಹಿರಂಗವಾಗಿ ಹೇಳುವಂತಹ ಪರಿಸ್ಥಿತಿಯನ್ನು ನಿರ್ಮಾಣ ಮಾಡಿ, ಆ ಮೂಲಕ ಪತ್ರಿಕೆಗಳಲ್ಲಿ ಹೇಳಿಕೆಯನ್ನು ಕೊಡುವಂತಹ ಮಟ್ಟಕ್ಕೂ ತಲುಪಿಯಾಗಿದೆ. ಇದರ ಜೊತೆಗೆ ಒಂದು ವರ್ಗಕ್ಕೆ ಸೇರಿರುವ ಒಬ್ಬ ಅಭ್ಯರ್ಥಿಯ ಹೆಸರು ಬಹಳ ಮೇಲ್ಮಟ್ಟದಲ್ಲಿ ಇದ್ದಾಗಲೂ ಸಹ ಲೋಕಸೇವಾ ಆಯೋಗದ ಸದಸ್ಯರುಗಳು ಮತ್ತು ಅವರ ಆಪ್ತ ಕಾರ್ಯದರ್ಶಿಗಳು ಅಭ್ಯರ್ಥಿಯನ್ನು ದೂರವಾಣಿ ಮೂಲಕ ಮತ್ತು ಮೊಬೈಲ್ ಮೂಲಕ ಸುಮಾರು 8-10 ಬಾರಿ ಸಂಪರ್ಕ ಮಾಡಿ, 'ನಿಮ್ಮನ್ನು ಕ್ಯಾಟಗರಿ 'ಎ' ಗೆ ಕಳುಹಿಸುತ್ತಿದ್ದೇವೆ, ನೀವು ನಮಗೆ ಇಷ್ಟು ಹಣವನ್ನು ಕೊಡಬೇಕು' ಎಂದು ಹೇಳುವಂತಹ ಪರಿಸ್ಥಿತಿಯನ್ನು ನಿರ್ಮಾಣ ಮಾಡುವ ಮಟ್ಟಕ್ಕೆ ಹೋಗಿ, ಅವರ ಮೇಲೆ ಹಣವನ್ನು ನೀಡುವಂತಹ ಒತ್ತಡವನ್ನು ತರಲಾಗುತ್ತಿದೆ ಎನ್ನುವಂತಹ ವಿಚಾರ ಬಹಿರಂಗವಾಗಿ ಪತ್ರಿಕೆಗಳಲ್ಲಿ ಬಂದ ಮೇಲೆ ಸರ್ಕಾರ ಇದರ ಬಗ್ಗೆ ಯಾವ ಕ್ರಮವನ್ನು ತೆಗೆದುಕೊಂಡಿದೆ ಎನ್ನುವುದು ನಮ್ಮ ಪ್ರಶ್ನೆಯಾಗಿದೆ. ನೇರವಾಗಿ ಸರ್ಕಾರ ಇದರಲ್ಲಿ ಕೈ ಹಾಕುವುದಕ್ಕೆ ಕಾನೂನಿನ ಅಡಿಯಲ್ಲಿ ಸ್ವಲ್ಪ ಮಟ್ಟಿಗೆ ಕಷ್ಟವಿದೆ ಎನ್ನುವುದನ್ನು ನಾನು ಸಹ ಅರ್ಥ

ಮಾಡಿಕೊಂಡಿದ್ದೇನೆ. ಕರ್ನಾಟಕ ಲೋಕಸೇವಾ ಆಯೋಗದವರಿಗೆ ರಾಜ್ಯಾಂಗಬದ್ಧವಾಗಿರುವಂತಹ ಅಧಿಕಾರವಿದೆ. ಲೋಕಸೇವಾ ಆಯೋಗದ ಸದಸ್ಯರನ್ನು ಒಮ್ಮೆ ನೇಮಕಾತಿ ಮಾಡಿದ ಮೇಲೆ, ಅವರನ್ನು ತೆಗೆದು ಹಾಕಬೇಕಾದರೆ, ಮಾನ್ಯ ರಾಷ್ಟ್ರಪತಿಗಳು ಸುಪ್ರೀಂ ಕೋರ್ಟ್‌ಗೊಂದು ರೆಫರೆನ್ಸ್ ಮಾಡಿ, ಸುಪ್ರೀಂ ಕೋರ್ಟ್‌ನ ನ್ಯಾಯಮೂರ್ತಿಗಳು ಅದನ್ನು ತನಿಖೆ ಮಾಡಿ, ಅನಂತರ ಮಾನ್ಯ ರಾಷ್ಟ್ರಪತಿಗಳು ಮಾತ್ರ ಲೋಕಸೇವಾ ಆಯೋಗದ ಸದಸ್ಯರನ್ನು ತೆಗೆದು ಹಾಕಬಹುದಾಗಿದೆ. ಈ ಸಂಸ್ಥೆಯಲ್ಲಿ ಭ್ರಷ್ಟಾಚಾರ ನಡೆದರೆ, ಈ ಸಂಸ್ಥೆಯಲ್ಲಿನ ಸದಸ್ಯರು ಭ್ರಷ್ಟಾಚಾರವನ್ನು ಎಸಗಿದರೆ, ಲೋಕಕ್ಕೆ ಈ ಸಂಸ್ಥೆಯಲ್ಲಿ ಭ್ರಷ್ಟಾಚಾರ ನಡೆದಿದೆ ಎಂದು ಗೊತ್ತಾದ ಮೇಲೆಯೂ ಸಹ ಅವರ ವಿರುದ್ಧ ಭ್ರಷ್ಟಾಚಾರದ ಮೊಕದ್ದಮೆಯನ್ನು ಹೂಡುವುದಕ್ಕೆ ಸಾಧ್ಯವಿಲ್ಲ. ಕಾನೂನಿನ ಅಡಿಯಲ್ಲಿ ಅದಕ್ಕೆ ಅವಕಾಶವಿಲ್ಲ.

**ಶ್ರೀ ಬಿ.ಜಿ. ಪುಟ್ಟಸ್ವಾಮಿ(ವಿಧಾನ ಸಭಾ ಕ್ಷೇತ್ರ):-** ಸನ್ಮಾನ್ಯ ಸಭಾಪತಿಯವರೇ, ಹಿಂದೆ ಒಬ್ಬರು ಕರ್ನಾಟಕ ಲೋಕಸೇವಾ ಆಯೋಗದ ಅಧ್ಯಕ್ಷರನ್ನು ಅಧಿಕಾರದಲ್ಲಿ ಇದ್ದಾಗ ಅವರ ಮೇಲೆ ಭ್ರಷ್ಟಾಚಾರದ ಆರೋಪವನ್ನು ಹೊರಿಸಲಾಗಿತ್ತು.

**ಶ್ರೀ ಎಂ.ಸಿ. ನಾಣಯ್ಯ:-** ಸನ್ಮಾನ್ಯ ಸಭಾಪತಿಯವರೇ, ಅವರು ಅಧಿಕಾರದಲ್ಲಿ ಇದ್ದಾಗ ಅವರನ್ನು ತೆಗೆಯುವುದಕ್ಕೆ ಸಾಧ್ಯವಿಲ್ಲ. ಅವರು ಆ ಹುದ್ದೆಯಿಂದ ಹೊರ ಬಂದ ಮೇಲೆ ಭ್ರಷ್ಟಾಚಾರ ನಿರ್ಮೂಲನಾ ಕಾಯ್ದೆ ಅಡಿಯಲ್ಲಿ ಕ್ರಮವನ್ನು ತೆಗೆದುಕೊಳ್ಳುವುದಕ್ಕೆ ಸಾಧ್ಯವಿದೆ. ಅದನ್ನು ಇಲ್ಲವೆಂದು ನಾನು ಹೇಳುವುದಕ್ಕೆ ಹೋಗುವುದಿಲ್ಲ. ಮಾನ್ಯ ಮುಖ್ಯಮಂತ್ರಿಗಳು ಗಮನಿಸಿರಬಹುದು ಈ ದಿನದ “THE HINDU” ದಿನ ಪತ್ರಿಕೆಯಲ್ಲಿ ಬಹಳ ದೊಡ್ಡದಾಗಿ ಒಂದು ವರದಿ ಪ್ರಕಟವಾಗಿದೆ. ಕರ್ನಾಟಕ ಲೋಕಸೇವಾ ಆಯೋಗದಲ್ಲಿ ಈ ರೀತಿಯ ಭ್ರಷ್ಟಾಚಾರ ನಡೆದಿದೆ ಎನ್ನುವುದು ಪತ್ರಿಕೆಗಳಲ್ಲಿ ಮತ್ತು ದೃಶ್ಯ ಮಾಧ್ಯಮಗಳಲ್ಲಿ ಬಂದಾಗ, ಮಾನ್ಯ ಮುಖ್ಯಮಂತ್ರಿಗಳು ಇದರ ಬಗ್ಗೆ ರಾಜ್ಯದ Advocate General ಅವರ ಅಭಿಪ್ರಾಯವನ್ನು ಕೇಳಿದ್ದಾರೆ ಎನ್ನುವುದು ನನ್ನ ಗಮನಕ್ಕೆ ಬಂದಿದೆ ಹಾಗೂ Advocate General ಅವರು

ಸಹ 'ನಿಜ ಇದರ ಬಗ್ಗೆ ನನ್ನ ಅಭಿಪ್ರಾಯವನ್ನು ಕೇಳಿದ್ದಾರೆ. ನನ್ನ ಅಭಿಪ್ರಾಯವನ್ನು ನಾನು ಸರ್ಕಾರಕ್ಕೆ ಸಲ್ಲಿಸಿದ್ದೇನೆ. ಆದರೆ, ಅದು ಬಹಳ ಗುಪ್ತವಾಗಿರಬೇಕಾಗುತ್ತದೆ' ಎಂದು ಹೇಳಿದ್ದಾರೆ. ಇದರ ಜೊತೆಗೆ ಬಹಳ ಮುಖ್ಯವಾಗಿರುವ ಮತ್ತೊಂದು ಅಂಶವನ್ನು ಅವರು ಹೇಳಿದ್ದಾರೆ. ಇದು ಬಹಳ ಮುಖ್ಯವಾಗಿದೆ. ಇವತ್ತಿನ "THE HINDU" ಪತ್ರಿಕೆಯಲ್ಲಿ ಕೆಳಕಂಡ ವರದಿ ಪ್ರಕಟವಾಗಿದೆ:

**'I was asked for ₹ 70 lakh'**

"I was asked by a Karnataka Public Service Commission member to pay ₹ 70 lakh to be selected for the post of Assistant Commissioner (Revenue)," alleged Mythri, MD in Paediatrics, who had written the recent KPSC main examination.

A topper in the ST category in the examination held to fill 362 Gazetted probationers Group A and B posts in December-January 2012-2013, Dr. Mythri was confident that she was within striking distance of the much sought-after post of Assistant Commissioner (Revenue) reserved for women until she received a phone call asking her to meet the KPSC member ahead of the crucial interviews in May.

"When I met the member in the official chamber  
....."

This is all open now. She (Dr. Mythri) claims and admits: "I have met the Member, ನನಗೆ ಫೋನ್ ಬಂದಿತ್ತು, ನಾನು ಅಲ್ಲಿಗೆ ಹೋಗಿದ್ದೆ, I have met the Member in the official chamber". The report published in "THE HINDU" further reads thus:

"When I met the member in the official chamber and expressed my inability to pay, I was told that

the post would be allotted to a candidate recommended by the RSS if the bribe is not paid,” Dr. Mythri alleged.

Later, after the interview was held, her worst fears came true when she was shown to have fared poorly in the interview round securing 75 of the 200 marks while her competitor for the post scored 150 marks and raced ahead of her. ....”

Now, this is important one. The report published in “THE HINDU” further reads thus:

“Dr. Mythri, who has complained to the Advocate-General Ravivarma Kumar, told *The Hindu* that the KPSC member admitted that the prized membership of the commission had come about due to the influence the RSS wielded allegedly on the ... Government. And the member felt obliged to the benefactor.”

ಈ ರೀತಿಯ ಪರಿಸ್ಥಿತಿ ನಿರ್ಮಾಣವಾಗಿದೆ. ಇದರ ಸತ್ಯಾಸತ್ಯತೆಯನ್ನು ತಿಳಿದುಕೊಳ್ಳಬೇಕಾಗಿದೆ.

ಸನ್ಮಾನ್ಯ ಸಭಾಪತಿಯವರೇ, ಸಚಿವ ಸಂಪುಟದಲ್ಲಿ ಎರಡು ಸಚಿವರ ಸ್ಥಾನ ಖಾಲಿ ಇದೆ. ಆ ಎರಡು ಸ್ಥಾನಗಳನ್ನು ತುಂಬುವಂತಹ ಅಧಿಕಾರವನ್ನು ಮಾನ್ಯ ಮುಖ್ಯಮಂತ್ರಿಗಳಿಗೆ ನೀಡಲಾಗಿದೆ. ಇದರ ಮೂಲ KPSC ಸದಸ್ಯರುಗಳನ್ನು ನೇಮಕ ಮಾಡುವುದರಲ್ಲಿ ಅಡಗಿದೆ. ನಮ್ಮ ರಾಜ್ಯ ಸರ್ಕಾರ KPSC ಗೆ 10 ಜನ ಸದಸ್ಯರುಗಳನ್ನು ನೇಮಕ ಮಾಡುವುದಕ್ಕೆ ನಿಗದಿ ಮಾಡಿದೆ. ರಾಜ್ಯಾಂಗಬದ್ಧವಾಗಿ ಶೇಕಡಾ 50ರಷ್ಟು ಅಧಿಕಾರಿ ವರ್ಗದವರನ್ನು ತುಂಬಲೇ ಬೇಕಾಗಿದೆ. ಅಂದರೆ, 10 ಜನ ಸದಸ್ಯರಲ್ಲಿ 5 ಜನರನ್ನು ಅಧಿಕಾರಿ ವರ್ಗದಿಂದ ತುಂಬಲೇಬೇಕಾಗಿದೆ. ಸಂವಿಧಾನದ ಅನುಚ್ಛೇದ 316ರಲ್ಲಿ ರಾಜ್ಯಾಂಗಬದ್ಧವಾಗಿಯೇ ಇದನ್ನು ಹೇಳಲಾಗಿದೆ. ಇದಕ್ಕೆ ತಿದ್ದುಪಡಿ

ತರಬೇಕಾದರೆ ರಾಜ್ಯ ಸರ್ಕಾರದಿಂದ ತಿದ್ದುಪಡಿ ತರುವುದಕ್ಕೆ ಸಾಧ್ಯವಾಗುವುದಿಲ್ಲ. ಅದು ಕೇಂದ್ರ ಸರ್ಕಾರಕ್ಕೆ ಹೋಗಲೇಬೇಕು.

Article 315 of the Constitution of India reads thus:

**“315. Public Service Commissions for the Union and for the States.-**(1) Subject to the provisions of this article, there shall be a Public Service Commission for the Union and a Public Service Commission for each State. ...”

Further, Article 316 of the Constitution of India reads thus:

**“316. Appointment and term of office of members.-**(1) The Chairman and other members of a Public Service Commission shall be appointed, in the case of the Union Commission or a Joint Commission, by the President, and in the case of a State Commission, by the Governor of the State:

Provided that as nearly as may be one-half of the members of every Public Service Commission shall be persons who at the dates of their respective appointment have held office for at least ten years either under the Government of India or under the Government of a State, and in computing the said period of ten years any period before the commencement of this Constitution during which a person has held office under the crown in India or under the Government of an Indian State shall be included.”

ಅಂದರೆ ಈ ರಾಜ್ಯಾಂಗವನ್ನು ಮಾಡುವ ಸಂದರ್ಭದಲ್ಲಿ ನನಗೂ ಕೂಡ ಅರ್ಥವಾಗಲಿಲ್ಲ, ಏಕೆ ಇದನ್ನು ಯೋಚನೆ ಮಾಡಿದರೋ ಏನೋ? ಶೇಕಡ 50ರಷ್ಟು ಕೇಂದ್ರ ಲೋಕಸೇವಾ ಆಯೋಗವಾಗಲಿ, ಕರ್ನಾಟಕ ಲೋಕಸೇವಾ

ಆಯೋಗವಾಗಲಿ 10 ವರ್ಷಗಳಿಗಿಂತ ಹೆಚ್ಚು ಅವಧಿಗೆ ಅಧಿಕಾರದಲ್ಲಿರತಕ್ಕಂಥ ಅಧಿಕಾರಿಗೆ ಆ ಹುದ್ದೆಯನ್ನು ತುಂಬಲಿಕ್ಕೆ ನೇಮಕ ಮಾಡಲೇಬೇಕು. ನಾನಿವತ್ತು ಸರ್ಕಾರಕ್ಕೆ ಒಂದು ವಿಚಾರವನ್ನು ಕೇಳುತ್ತೇನೆ.

**ಸಭಾಪತಿಯವರು:-** ಅರ್ಧದಷ್ಟಾದರೂ ಮಾಡಬೇಕೇ ಅಥವಾ ಅರ್ಧದಷ್ಟು ಮಾಡಬೇಕೇ? Is it mandatory to maintain at more than fifty percent?

Sri M.C. NANAI AH:- No, Not more than fifty percent. It is fifty percent. ಬಾಕಿ ಇರತಕ್ಕಂಥ ಶೇಕಡ 50ರಷ್ಟನ್ನು ಬಾಕಿಯವರಿಗೆ ಮಾಡಲಿಕ್ಕೆ ಅಧಿಕಾರವನ್ನು ಕೊಟ್ಟಿದ್ದಾರೆ. KPSC ಯನ್ನು ಮಾಡಿರತಕ್ಕಂಥಾದ್ದೆ ಪ್ರಾಮಾಣಿಕತನದಿಂದ ನಿರ್ಭಯವಾಗಿ ಉತ್ತಮವಾಗಿರತಕ್ಕಂಥ ಪರೀಕ್ಷೆಗಳನ್ನು ಮಾಡಿ ಯಾರಿಗೆ ಅರ್ಹತೆ ಇದೆ, ಆ ಅರ್ಹತೆಯ ಆಧಾರದ ಮೇಲೆ ಅವರನ್ನು ನೇಮಕಾತಿ ಮಾಡಲಿಕ್ಕೆ ಇರತಕ್ಕಂಥಾದ್ದು ಈ ಸಂಸ್ಥೆ. ಹಾಗಾಗಿ ಅವರು ನೇಮಕಾತಿಯನ್ನು ಮಾಡಲೇಬೇಕಾಗುತ್ತದೆ. ಮೀಸಲಾತಿ ನೀತಿಯನ್ನು ಕೇಂದ್ರ ಲೋಕಸೇವಾ ಆಯೋಗವಾಗಲಿ ಅಥವಾ ನಮ್ಮ ಕರ್ನಾಟಕ ಲೋಕಸೇವಾ ಆಯೋಗವಾಗಲಿ ಅದನ್ನು ಪಾಲಿಸಲೇ ಬೇಕಾಗುತ್ತದೆ. ಈ ರೀತಿ ಮೀಸಲಾತಿ ನೀತಿಯನ್ನು ಪಾಲಿಸಬೇಕಾದಂಥ ಸಂದರ್ಭದಲ್ಲಿ ಈ ಪ್ರಶ್ನೆ ಬಂದಿರುವುದು ಎಲ್ಲಿ ಎಂದು ನಾವು ಯೋಚಿಸಬೇಕು. KPSC ಯವರು ಪರೀಕ್ಷೆಗಳನ್ನು ಚೆನ್ನಾಗಿ ನಡೆಸುತ್ತಿದ್ದಾರೆ. ಪರೀಕ್ಷೆಗಳನ್ನು ನಡೆಸುವಲ್ಲಿ ಯಾರದ್ದೂ ಸಹ ದೂರು ಇಲ್ಲ. ನಾವು CET ಪರೀಕ್ಷೆಗಳನ್ನು ನಡೆಸುತ್ತೇವೆ. ಅದೇ ರೀತಿ ಇದರಲ್ಲಿಯೂ ಸಹ ಪರೀಕ್ಷೆಗಳನ್ನು ನಡೆಸುತ್ತೇವೆ. ಪರೀಕ್ಷೆಗಳನ್ನು ನಡೆಸುವಲ್ಲಿ ಇವತ್ತಿನವರೆವಿಗೂ ಯಾವುದೇ ದೂರುಗಳಿಲ್ಲ. ದೂರು ಇರುವುದು ಎಲ್ಲಿ ಎಂದರೆ, ಅಭ್ಯರ್ಥಿಗಳಿಗೆ ಸಂದರ್ಶನದಲ್ಲಿ 200 ಅಂಕಗಳನ್ನು ನಿಗದಿಗೊಳಿಸಿದ್ದಾರೆ. ಮಾನ್ಯ ಮುಖ್ಯಮಂತ್ರಿಗಳಿಗೆ ನೆನಪಿರಬೇಕು. ನಮ್ಮ ಸರ್ಕಾರವಿದ್ದಾಗ, ಮಾನ್ಯ ಮುಖ್ಯಮಂತ್ರಿಗಳು ನಮ್ಮ ಜೊತೆಯಲ್ಲಿದ್ದಾಗ ನಾನು ಒಂದು ಸಲಹೆಯನ್ನು ನೀಡಿದೆ. ಈ 200 ಅಂಕಗಳಿವೆಯಲ್ಲಾ, ಇದರಿಂದಲೇ ಎಲ್ಲಾ ಅವ್ಯವಹಾರಗಳು ನಡೆಯುತ್ತಿವೆ. ಈ ಸಂದರ್ಶನದ ಅಂಕಗಳನ್ನು 50ಕ್ಕೆ

ಇಳಿಸಬೇಕೆಂಬ ಒಂದು ಸಲಹೆಯನ್ನು ನಾವು ಸಚಿವ ಸಂಪುಟ ಸಭೆಯಲ್ಲಿ ಚರ್ಚೆ ಮಾಡಿದೆವು. It should be brought down to 50. ಹಾಗಾದರೆ manipulate ಮಾಡುವುದಕ್ಕೆ ಅವಕಾಶವಿರುವುದಿಲ್ಲ. ಬಹುಶಃ ಆ ಸಂದರ್ಭದಲ್ಲಿ ಏನಾಯಿತೆಂದರೆ, ಕೇಂದ್ರ ಲೋಕಸೇವಾ ಆಯೋಗ ಮತ್ತು ಕರ್ನಾಟಕ ಲೋಕಸೇವಾ ಆಯೋಗ ಒಂದು ಸ್ವಾಯತ್ತ ಸಂಸ್ಥೆ. ಇದು ಸ್ವಾಯತ್ತ ಸಂಸ್ಥೆಯಾದಾಗ ಅವರು ಗೈಡ್‌ಲೈನ್‌ನ್ನು ನಿಗದಿಗೊಳಿಸುತ್ತಾರೆ. “What should be the guidelines in the matter of selection” ಎಂದು ಗೈಡ್‌ಲೈನ್‌ನ್ನು ನಿಗದಿಗೊಳಿಸುತ್ತಾರೆ. ಆ ಗೈಡ್‌ಲೈನ್ ಬಂದಾಗ ಬಹುಶಃ ಈ ಒಂದು ಸಲಹೆ ನೀಡಿದಾಗ ಅವರು ಆ ಸಲಹೆಯನ್ನು ಒಪ್ಪಲಿಲ್ಲ. ನಾವದನ್ನು pursue ಮಾಡಲಿಕ್ಕೆ ಇನ್ನು ಸ್ವಲ್ಪಮಟ್ಟಿಗೆ ಪ್ರಯತ್ನವನ್ನು ಮಾಡಬೇಕು. But, let me tell you, for so many reasons, we could not do that. ಆದ್ದರಿಂದ ನಾನು ಮಾನ್ಯ ಮುಖ್ಯಮಂತ್ರಿಗಳನ್ನು ಕೇಳುತ್ತಿದ್ದೇನೆ. ಈ 200 ಅಂಕಗಳನ್ನು ನಾವೇನು ಕೊಟ್ಟಿದ್ದೇವೆ, ಈಗ ಕೇಂದ್ರ ಲೋಕಸೇವಾ ಆಯೋಗದಲ್ಲಿಯೂ ಕೂಡ 200 ಅಂಕಗಳನ್ನು ನಿಗದಿಗೊಳಿಸಿದ್ದಾರೆ. There also it is 200. ಆದರೆ ಮುಂಚೆ 200 ಅಂಕಗಳಿದ್ದಾಗ 195 ಅಂಕಗಳನ್ನು ಕೊಟ್ಟಿದ್ದರು. ಇನ್ನು ಕೆಲವರಿಗೆ 25 ರಿಂದ 30 ಅಂಕಗಳನ್ನು ಕೊಟ್ಟಿರತಕ್ಕದ್ದಾದ್ದು ಉಂಟು. ಕಡೆಗೆ ಇದರ ಬಗ್ಗೆ ದೊಡ್ಡದಾದ ಒಂದು ಚರ್ಚೆಯಾಗಿ the matter went to the High Court. ಉಚ್ಚ ನ್ಯಾಯಾಲಯ ಏನು ಹೇಳಿತು ಎಂದರೆ, ನಿಜವಾಗಿ ಇದರಲ್ಲಿ ಸ್ವಲ್ಪಮಟ್ಟಿಗೆ manipulate ಮಾಡಲಿಕ್ಕೆ ಅಧಿಕಾರವಿದೆ. Therefore, ultimately Hon’ble High Court said: “It should not be less than 50 and it should not be more than 150.” ಆದ್ದರಿಂದ ಈಗ ಏನಾಯಿತು ಕನಿಷ್ಠ 50 ಅಂಕಗಳನ್ನು ಮತ್ತು ಗರಿಷ್ಠ 150 ಅಂಕಗಳನ್ನು ಕೊಡಲೇಬೇಕಾಗುತ್ತದೆ. ಬಹಳಷ್ಟು ಜನ ಅಭ್ಯರ್ಥಿಗಳು ಒಟ್ಟು 1800 ಅಂಕಗಳಲ್ಲಿ 1100, 1154, 1150, 1170 ಅಂಕಗಳನ್ನು ತೆಗೆದುಕೊಂಡಿರುವವರ ಸಂಖ್ಯೆ ಇದೆ. ಇನ್ನು ಕೆಲವರು 900, 950, 970 ಅಂಕಗಳನ್ನು ತೆಗೆದುಕೊಂಡವರು ಇದ್ದಾರೆ. ಹಾಗಾದರೆ ಇದನ್ನು ಹೇಗೆ manipulate ಮಾಡಬೇಕು? 1100 ಅಂಕಗಳನ್ನು

ತೆಗೆದುಕೊಂಡವನಿಗೆ ಸಂದರ್ಶನದಲ್ಲಿ 50 ಅಂಕಗಳನ್ನು ಕೊಡುವುದು, 970 ಅಂಕಗಳನ್ನು ತೆಗೆದುಕೊಂಡವನಿಗೆ 150 ಅಂಕಗಳನ್ನು ಕೊಡುವುದು. ಡಾ|| ಮೈತ್ರಿ ಪ್ರಕರಣದಲ್ಲಿ ನಡೆದಿರತಕ್ಕಂಥಾದ್ದು ಅದೇ. ಇದು ಕೇವಲ ಅವರೊಬ್ಬರ ಪ್ರಕರಣದಲ್ಲಿ ಮಾತ್ರವಲ್ಲ. ಅದೇ ರೀತಿ ಚಿದಾನಂದ ಎನ್ನುವ ಒಬ್ಬರು he is a top scorer. ಅವರು 1146 ಅಂಕಗಳನ್ನು ಗಳಿಸಿದ್ದರು. ಅವರಿಗೆ ಸಂದರ್ಶನದಲ್ಲಿ he was given the least marks of 50. ಇಲ್ಲಿ ಇಷ್ಟು ದೊಡ್ಡ ಪ್ರಮಾಣದಲ್ಲಿ ಭ್ರಷ್ಟಾಚಾರ ನಡೆಯಿತು ಎಂದು ಹೇಳುತ್ತಿರುವಂಥ ಹಿನ್ನೆಲೆಯಲ್ಲಿ, ಭ್ರಷ್ಟಾಚಾರ ಮಾಡಿರತಕ್ಕಂಥವರು ಯಾರು ಎನ್ನತಕ್ಕಂಥಾದ್ದನ್ನು I am prepared to name that Member. ಅದರಿಂದ ತಪ್ಪೇನು ಆಗುವುದಿಲ್ಲ. ಏಕೆಂದರೆ...

Mr. CHAIRMAN:- But, not in the House.

Sri M.C. NANAIAH:- It is so open. ಆ ಸದಸ್ಯರು ಮಾಡಿರತಕ್ಕಂಥಾದ್ದು ಎಲ್ಲವೂ ಬಯಲಾಗಿದೆ ಮತ್ತು ಅವರ ಆಪ್ತ ಕಾರ್ಯದರ್ಶಿ ಯಾರು ಎನ್ನುವ ಬಗ್ಗೆ this is the information I have received. ಅದು ಅವರೇ ಹೇಳಿರತಕ್ಕಂಥಾದ್ದು. ಏಕೆಂದರೆ ಅಭ್ಯರ್ಥಿ ಅವರ ಫೇಂಬರ್‌ಗೆ ಹೋಗಿದ್ದಾರೆ. ಫೇಂಬರ್‌ಗೆ ಹೋಗಿ ಕೇಳಿದಾಗ 70 ಲಕ್ಷ ರೂಪಾಯಿಗಳನ್ನು ಕೊಡಿ, you take the appointment, ನೀವು 70 ಲಕ್ಷ ರೂಪಾಯಿಗಳನ್ನು ಕೊಡುವುದಿಲ್ಲವೆಂದರೆ this will go to someone else, because I am under obligation to do that, because I am appointed by so and so. ಅವರು ಈ ರೀತಿ ಹೇಳಿಯೇ ಬಿಟ್ಟಿದ್ದಾರೆ. He has said: "I am appointed at the instance of one organ of a political party." ಇವರು ಯಾರು?

ಶ್ರೀ ಡಿ.ವಿ. ಸದಾನಂದಗೌಡ(ವಿರೋಧ ಪಕ್ಷದ ನಾಯಕರು):- ಮಾನ್ಯ ಸಭಾಪತಿಯವರೇ, ನಿಮ್ಮಲ್ಲಿ ನನ್ನ ಒಂದು submission. As far as corruption charges are concerned, enquiry ಮತ್ತೊಂದರ ಬಗ್ಗೆ ನನಗೆ



ಅಭ್ಯಂತರವಿಲ್ಲ. “THE HINDU” ಪತ್ರಿಕೆಯಲ್ಲಿ ಬಂದಿರುವ ವರದಿಯನ್ನು ಹೇಳುತ್ತಾ ಯಾವುದೋ ಒಂದು organisation ಹೆಸರುಗಳನ್ನು ಹೇಳಿಕೊಂಡು, ಆ organizationಗೆ ಸಂಬಂಧಪಟ್ಟವರು ಎಂದು ಹೇಳುವಂಥಾದ್ದನ್ನು “ಹಿಂದು ಪತ್ರಿಕೆ”ಯಲ್ಲಿ ಬಂದಿರುವ ವರದಿಯ ಆಧಾರದಲ್ಲಿ ಮತ್ತು ಮಾಹಿತಿಯ ಆಧಾರದಲ್ಲಿ ಅವರು ಹೇಳಿರುವುದನ್ನು ಮಾನ್ಯ ನಾಣಯ್ಯನವರಿಗೆ ಹೇಳಲಿಕ್ಕೆ ಹಕ್ಕಿದೆ. ಆದರೆ ಯಾವುದೋ ಹೆಸರುಗಳು ಮುಂತಾದವುಗಳನ್ನು, ಒಂದು organisation ಇಷ್ಟೆಲ್ಲಾ ಬಂದ ನಂತರ ಆ ಹೆಸರನ್ನು ಹೆಸರಿಸುವುದರ ಬದಲು ನಾವು ಅದರ ಇನಿಖೆಯನ್ನು ಯಾವ ರೀತಿಯಾಗಿ ಮಾಡಬೇಕೆಂದು ತನಿಖೆಯಿಂದ ಮಾಹಿತಿ ಬಂದ ನಂತರ ಹೇಳುವುದು ಸೂಕ್ತ ಎನ್ನುವುದು ನನ್ನ ಒಂದು ಅಭಿಪ್ರಾಯ. ಏಕೆಂದರೆ, ಖಂಡಿತವಾಗಿಯೂ naming a person without the conclusive proof is not fair.

**ಶ್ರೀ ಬಸವರಾಜ ಹೊರಟ್ಟಿ:-** ಅವರ ಕಛೇರಿಗೆ ಕರೆದು ಹಣವನ್ನು ಕೇಳುತ್ತಾರೆಯೆಂದರೆ, ಅವರ ಹೆಸರನ್ನು ಏಕೆ ಹೇಳಬಾರದು?

**ಶ್ರೀ ಡಿ.ವಿ. ಸದಾನಂದಗೌಡ:-** ಮಾನ್ಯ ಸಭಾಪತಿಯವರೇ, ನಾನು ಯಾರೋ ಒಬ್ಬರ ಬಗ್ಗೆ ಮಾತನಾಡುತ್ತಿಲ್ಲ. Corruption, enquiry ಬಗ್ಗೆ ಮಾತನಾಡುತ್ತಿಲ್ಲ. ಈ ವಿಚಾರದ ಬಗ್ಗೆ ತನಿಖೆಯಾಗಲೇಬೇಕು. ಮಾನ್ಯ ನಾಣಯ್ಯನವರು ಪ್ರಸ್ತಾಪ ಮಾಡಿರುವುದು ಅತ್ಯಂತ ಒಳ್ಳೆಯ ವಿಚಾರ. ಖಂಡಿತವಾಗಿ ಭ್ರಷ್ಟಾಚಾರ ಎಲ್ಲಾ ಕಡೆಯೂ ವ್ಯಾಪಿಸಿದೆ. ಅಧಿಕಾರಿಗಳ ನೇಮಕಾತಿಯಲ್ಲಿ ಇದು ನಡೆದ ಮೇಲೆ ಅಧಿಕಾರಿಗಳು ಮತ್ತೆ ಅದನ್ನೇ ಮುಂದುವರೆಸಿಕೊಂಡು ಹೋಗಬೇಕಾಗುತ್ತದೆ. ಏಕೆಂದರೆ ‘investment’ ಮಾಡಿದ ಮೇಲೆ ಪ್ರತಿಫಲವನ್ನು ಅಪೇಕ್ಷಿಸುತ್ತಾರೆ. ಅದು ಬೇರೆ ಪ್ರಶ್ನೆ. ಆದರೆ “THE HINDU” ಪತ್ರಿಕೆಯಲ್ಲಿ ಒಂದು organisation ಹೆಸರು ಬಂತು ಎಂದು ಹೇಳಿ, ಆ organization ಗೆ ಸಂಬಂಧಪಟ್ಟವರು ಹೀಗೆ ಮಾಡಿದರು ಎಂದು ಹೇಳಿ naming is not proper. This is my submission.

Sri M.C. NANAIHAH:- Dear leader, I agree. ನೀವು ಹೇಳಿದ ಮೇಲೆ ನಾನದನ್ನು ಹೇಳುವುದಕ್ಕೆ ಹೋಗುವುದಿಲ್ಲ. ಏಕೆಂದರೆ it is known to everybody. ಆ ಸದಸ್ಯರು ಯಾರು ಎಂಬುದು ಎಲ್ಲರಿಗೂ ಗೊತ್ತಿದೆ. She is a lady Member and that lady Member also belongs to the same Caste. ನಾನದನ್ನು ಇನ್ನು ಬೆಳೆಸಲಿಕ್ಕೆ ಹೋಗುವುದಿಲ್ಲ. ಇದರ ಜೊತೆಯಲ್ಲಿ who is the Personal Assistant of this particular Member, ಅವನ ಹೆಸರನ್ನಾದರೂ ಹೇಳಲಿಕ್ಕೆ ಅಭ್ಯಂತರ ಇರಲಿಕ್ಕಿಲ್ಲ.

**ಸಭಾಪತಿಯವರು:-** ಈ ಸದನದಲ್ಲಿ ಇಲ್ಲದೇ ಇರುವವರ ಹೆಸರನ್ನು ಹೇಳುವುದು ಬೇಡ. ವಿಷಯವನ್ನು ಮಾತನಾಡಿ, ಅವರಿಗೆ ಮಾಹಿತಿಯನ್ನು ಕೊಡಿ.

**ಶ್ರೀ ಬಸವರಾಜ ಹೊರಟ್ಟಿ:-** ಅವರು ಮಾಡಿರುವಂಥಾದ್ದು ಹೇಳಿ, ಅವರು ಹೆಸರು ಹೇಳುವುದಕ್ಕೆ ಏನಿದೆ? ಈ ರೀತಿ ಭ್ರಷ್ಟಾಚಾರದಲ್ಲಿ ತೊಡಗಿರುವವರ ಬಗ್ಗೆ ಹೇಳಬೇಕಾಗುತ್ತದೆ.

**ಸಭಾಪತಿಯವರು:-** ಈ ಸದನದಲ್ಲಿ ಇಲ್ಲದೇ ಇರುವವರ ಹೆಸರನ್ನು ಹೇಳುವುದು ಬೇಡ. ಅವರಿಗೆ defend ಮಾಡಿಕೊಳ್ಳುವುದಕ್ಕೆ ನಾವು ಒಂದು ಅವಕಾಶವನ್ನು ಕೊಡಬೇಕಾಗುತ್ತದೆ. Principles of natural justice says like that. ಹಾಗಾಗಿ ಇದರ ಬಗ್ಗೆ ಇನಿಖೆಯನ್ನು ಮಾಡುವುದಕ್ಕೆ ಹೇಳಿ. ಬಾಕಿಯದೆಲ್ಲಾ ಸರಿ. Please don't name anybody. ನಾನು ಅವರನ್ನು ಹೇಗೆ ಕರೆಯಲಿ, ಅವರನ್ನು defend ಮಾಡಿಕೊಳ್ಳುವುದಕ್ಕೆ ಹೇಗೆ ಅವಕಾಶವನ್ನು ಕೊಡಲಿ? ಈ ಸದನದಲ್ಲಿ ಅವರಿಗೆ ಅವಕಾಶವನ್ನು ಕೊಡುವುದಕ್ಕಾಗುವುದಿಲ್ಲ.

**ಶ್ರೀ ಎಂ.ಸಿ. ನಾಣಯ್ಯ:-** ಮಾನ್ಯ ಸಭಾಪತಿಯವರೇ, ನೀವು ಹೇಳಿದ ಹಾಗೆ ನಾನದನ್ನು ಬಿಟ್ಟುಬಿಟ್ಟೆ. ಏಕೆಂದರೆ ನಾವು ಇದನ್ನೆಲ್ಲಾ ಹೇಳಿದಾಗ ಮಾನ್ಯ ಮುಖ್ಯಮಂತ್ರಿಗಳಿಗೆ ಸ್ವಲ್ಪ ಕೋಪ ಜಾಸ್ತಿ ಬರುತ್ತದೆ. ಏನಾದರೂ ಮಾಡಿ ಈ ಹಗರಣದ ಬಗ್ಗೆ ಸತ್ಯ ಹೊರ ಬಂದು ತಪ್ಪಿತಸ್ಥರಿಗೆ ಶಿಕ್ಷೆಯಾಗಲಿ. ಈ ರೀತಿಯ ಒಂದು ಪರಿಸ್ಥಿತಿ ನಿರ್ಮಾಣವಾಗಲಿ ಎಂದು ನಾನು ಅದನ್ನು

ಹೇಳಲಿಕ್ಕೆ ಹೊರಟದ್ದೇನೆಯೇ ಹೊರತು ಇನ್ನಾವುದೇ ಉದ್ದೇಶವಿಲ್ಲ. ಇವರ ಪಿಎ ಯವರು ಸಹ ಇವರಿಗೆ 10 ರಿಂದ 20 ಸಲ ದೂರವಾಣಿಯನ್ನು ಮಾಡಿದ್ದಾರೆ. ಇದಾದ ನಂತರ ಇಡೀ KPSC ಯಲ್ಲಿರತಕ್ಕಂಥ 362 ಹುದ್ದೆಗಳಲ್ಲಿ Group-A – Assistant Commissioners, Dy.S.P., ಮುಂತಾದ ಹುದ್ದೆಗಳಿಗೆ ಸಂಬಂಧಿಸಿದ್ದು ಮತ್ತು ಬಾಕಿ ಇರತಕ್ಕಂಥಾದ್ದು Group-B. ಅದು ತಹಸೀಲ್ದಾರರು ಮತ್ತು ಬಾಕಿ ಇರತಕ್ಕಂಥ ಹುದ್ದೆಗಳು. ಈ ಮೂರು ಜನ ಯಾರಿದ್ದಾರೆ, ಇದರಲ್ಲಿ ಒಬ್ಬ Executive Engineer of the Bangalore Development Authority, who is the main broker. ಇನ್ನೊಬ್ಬ Assistant Executive Engineer of Bangalore Water Supply and Sewerage Board. ಇನ್ನು ಮೂರನೆಯವರು he is an Officer... not an Officer, he is a Second Division Assistant or First Division Assistant in the Karnataka Legislative Assembly Secretariat. He is the Member. ಒಂದು ಕಾಲದಲ್ಲಿ ಅವರನ್ನು ಟೆಂಪರರಿಯಾಗಿ ಸೇರಿಸಿಕೊಂಡರು. ಅವರನ್ನು ಯಾರು ನೇಮಕ ಮಾಡಿಕೊಂಡರು ಎಂಬುದನ್ನು ಬೇಕಾದರೆ ಹೇಳಬಹುದು, ಆದರೆ ಅದು ಬಹುಶಃ ಸದನದಲ್ಲಿ ಹೇಳಿದರೆ ಸರಿಹೋಗಲಾರದು. ಆ ಸಂದರ್ಭದಲ್ಲಿ ಅವರನ್ನು ಯಾರು ನೇಮಕ ಮಾಡಿದರು? ಅವರು ಯಾರ ನೇಮಕಾತಿಗೋಸ್ಕರ ಅಲ್ಲಿ ಓಡಿ ಬಂದರು? ನೇಮಕ ಮಾಡುವಂಥ ಇಂತಹ ಪ್ರಕ್ರಿಯೆಯಲ್ಲಿ ವಿಧಾನ ಮಂಡಲದ ಬಹಳಷ್ಟು ಜನ ಪಿಂಪ್‌ಗಳು ಮತ್ತು ದಲ್ಲಾಳಿಗಳು ಹುಟ್ಟುಕೊಂಡಿದ್ದಾರೆ. It is really very unfortunate. ಈ ಮೂರು ಜನ ಅಧಿಕಾರಿಗಳ ಮುಖಾಂತರ ಈ ಕೆಲಸ ನಡೆದಿದೆ. ಈಗ ಸರ್ಕಾರ ಏನು ಮಾಡಬೇಕು? ವ್ಯಾಪಕವಾದಂಥ ಭ್ರಷ್ಟಾಚಾರ ನಡೆದಿದೆ ಎನ್ನುವುದು ಗೊತ್ತಾಗಿದೆ. 70 ಲಕ್ಷ ರೂಪಾಯಿಗಳು ಎನ್ನುವ ಒಂದು figure ಈಗ definite ಆಯಿತು. When that candidate Dr. Mythri has openly alleged that she was asked to pay ₹ 70 lakhs for the post of Assistant Commissioner, definitely they would have demanded ₹ 50 lakhs for a Category-B post. ಈಗ ಸಂದರ್ಶನವನ್ನು ಮಾಡಿದ್ದಾರೆ ಮತ್ತು ಅದನ್ನು

ಮುಂದುವರೆಸಿದ್ದಾರೆ. So what is the role of the Government now? ಅವರ ಮೇಲೆ ತನಿಖೆ ಮಾಡಲು ನಿಮಗೆ ಅಧಿಕಾರ ಇಲ್ಲ. I do agree. ತನಿಖೆ ಮಾಡಬೇಕಾದರೆ ನೀವು ಅಡ್ವೋಕೇಟ್ ಜನರಲ್‌ರವರ ಅಭಿಪ್ರಾಯವನ್ನು ಕೇಳಬೇಕಾಗುತ್ತದೆ. ಇಷ್ಟೆಲ್ಲಾ ದೊಡ್ಡ ಪ್ರಮಾಣದಲ್ಲಿ ಭ್ರಷ್ಟಾಚಾರ ನಡೆದಿದೆ ಎಂದು ಗೊತ್ತಾದ ಮೇಲೆ the Constitution does not say anything about the criminal prosecution to be launched against an individual who is found to be corrupt. The Constitution does not say anything about that. ಆದರೆ, ಅವರಲ್ಲಿ inefficiency ಬಂದಾಗ, insolvency ಬಂದಾಗ ಅಥವಾ ಅವರು ಮಾಡುತ್ತಿರುವಂಥ ಕೆಲಸ ನಿರ್ವಹಿಸುವುದಕ್ಕೆ ಆಗುತ್ತಿಲ್ಲ ಎಂದು ಗೊತ್ತಾದಾಗ the President of India has got the power to remove them. But in respect of other matters, ಉದಾಹರಣೆಗೆ, ಅವರು ಮಾಡುತ್ತಿರುವ ಕೆಲಸದಲ್ಲಿ deficiency in service, irregularities, abuse of power ಎಂದು ಬಂದಾಗ then a reference will have to be made. ಒಂದು ದೊಡ್ಡ ವರದಿಯನ್ನು ಕಳುಹಿಸಿ ಕೊಡಬೇಕಾಗುತ್ತದೆ. Then it should go to the President of India. The President of India will have to make a reference to the Supreme Court. The Supreme Court then will have to look into the matter and appoint a judge to further look into the matter, thereafter give a report to the President and President will have to remove them. ಈ ರೀತಿ ನಿಯಮಗಳಿವೆ. ಸರ್ಕಾರ ಇದರ ಬಗ್ಗೆ ಅಡ್ವೋಕೇಟ್ ಜನರಲ್‌ರವರನ್ನು ಕೇಳಬೇಕು. ಭ್ರಷ್ಟಾಚಾರದಲ್ಲಿ ಶಾಮೀಲಾಗಿರುವ ಅಧಿಕಾರಿಗಳು ಯಾರಿದ್ದಾರೆ the reason being, ನಾವು ಅಲ್ಲಿ ಯಾರನ್ನು ನೇಮಕ ಮಾಡುತ್ತೇವೆಯೋ ಅವರಲ್ಲಿ 50% of the officers are the officers of the Government. Under the Lokayukta, right up to the Chief Secretary, if they indulge in corruption, misuse of power, nepotism and favoritism, absolutely let me tell you initiate ಮಾಡಿಯೇ ಬಿಡಬಹುದು. Prosecution can be launched against them. But when the

same officers when they go and occupy the offices of the membership of the KPSC, they get the constitutional protection. ಈ ಹಿನ್ನೆಲೆಯಲ್ಲಿ ನಾನು ನಿಮ್ಮನ್ನು ಕೇಳುವುದೇನೆಂದರೆ kindly look into the matter. ಒಂದು ದೂರನ್ನು ಕೊಡುವುದರ ಮುಖಾಂತರ, whether prosecution can be launched for corruption under Section 13 of the Anti-Corruption Act? Anti-Corruption Act ನ Section 13ರ ಅಡಿಯಲ್ಲಿ ಇದನ್ನು initiate ಮಾಡುವುದಕ್ಕೆ ಸಾಧ್ಯವಿದೆಯೇ ಎಂಬುದಾಗಿ ನಾನೂ ಕೂಡ ವಿಚಾರ ಮಾಡುತ್ತಿದ್ದೇನೆ. But there is a possibility, because they are not insulated. ಈಗ ಇಷ್ಟೆಲ್ಲಾ ಆದಮೇಲೆ then what next? ಇದನ್ನು ತಡೆಯಲು ಸರ್ಕಾರಕ್ಕೆ ಏನಾದರೂ ಅಧಿಕಾರ ಇದೆಯೇ? The Government has got absolute powers. ನಿಮ್ಮ powers ಏನೆಂದರೆ, you can certainly tell the KPSC, “I say, stop further interview”. “Stop further interview” ಎಂದು ಹೇಳಬಹುದು. That you can do. 2ನೇಯದು, ಅವರು ತಮ್ಮ ಪ್ರಕ್ರಿಯೆಯನ್ನು ಮುಗಿಸಿದ ಮೇಲೆ ಆ ಪಟ್ಟಿಯನ್ನು ಸರ್ಕಾರಕ್ಕೆ ಕಳುಹಿಸುತ್ತಾರೆ. They need have to send the list to the Government. When they send the list to the Government, you have got the authority to reject it. ಸಂವಿಧಾನದಲ್ಲಿ ಇರತಕ್ಕಂಥ ಆ ಅಧಿಕಾರವನ್ನು ನಿಮ್ಮ ಗಮನಕ್ಕೆ ತರುತ್ತೇನೆ. ಈ ನಿಟ್ಟಿನಲ್ಲಿ ಸಂವಿಧಾನದಲ್ಲಿ ಸ್ಪಷ್ಟವಾಗಿ ಹೇಳಿಲ್ಲ. ಆದರೆ, ಜಮ್ಮು ಮತ್ತು ಕಾಶ್ಮೀರದಲ್ಲಿ ಇಂತಹ ಒಂದು ಪರಿಸ್ಥಿತಿ ಬಂದಾಗ ಆ ಸರ್ಕಾರದವರು ಏನು ಮಾಡಿದರು ಎಂದರೆ they did not accept the full list. But what they did is they accepted the list in part and they did not accept another part. Subsequently, the matter went to the Supreme Court. ಆ ಸಮಯದಲ್ಲಿ ಸುಪ್ರೀಮ್ ಕೋರ್ಟಿನವರು ಏನು ಹೇಳಿದರು ಎಂದರೆ, “If the Government wants to disapprove or reject the list submitted by the Public Service Commission, it ought to do so within a reasonable time after receipt of the list and for reasons to be

recorded and the Government cannot accept a part of the list and reject another part of the list". ಇಂಥದ್ದೇ ಕ್ರಿಯೆಯನ್ನು ಜರುಗಿಸುವ ಅಧಿಕಾರ ನಿಮಗಿದೆ. ಈ ಅಧಿಕಾರವನ್ನು ನೀವು ಯಾವಾಗ ಬೇಕಾದರೂ ಚಲಾವಣೆ ಮಾಡಬಹುದು. ಮಾನ್ಯ ಸಭಾಪತಿಗಳೆ, ಸಂದರ್ಶನ ನಡೆಸುತ್ತಿರುವುದನ್ನು ನಿಲ್ಲಿಸಿದ್ದಾರೋ ಇಲ್ಲವೋ ನನಗೆ ಗೊತ್ತಿಲ್ಲ ಆದರೂ ಇಂತಹ ಕೆಲಸವನ್ನು ಬಹಳ ಆತುರದಲ್ಲಿ ಮಾಡಿರಲಿಕ್ಕೂ ಸಾಕು. ಇಷ್ಟು ದೊಡ್ಡ ಪ್ರಮಾಣದಲ್ಲಿ ಅವ್ಯವಹಾರ ನಡೆದಿರುವಾಗ, ಬಹುಶಃ ಆ ಲಿಸ್ಟನ್ನು ನಿಮಗೆ ಕಳುಹಿಸುವ ಸಂದರ್ಭದಲ್ಲಿ now what has to be done by the Government is, I think sir, you need have to reject the list. That is one thing. The second thing is that an enquiry will have to be ordered. ನಾನು ಪ್ರಸ್ತಾಪಿಸಿದ ಈ ಮೂರು ಜನ ದಲ್ಲಾಳಿಗಳು ಯಾರಿದ್ದಾರೆ. . . ಅವರ ಹೆಸರುಗಳು ಈಗಾಗಲೇ ನಿಮ್ಮ ಗಮನಕ್ಕೆ ಬಂದಿರಬಹುದು ಎಂದು ನಾನು ಭಾವಿಸುತ್ತೇನೆ. . .

**Sri VEERANNA MATTIKATTI:-** Meritorious candidates ಕೂಡ ಹೋಗಿಬಿಡುತ್ತಾರೆ ಅಲ್ಲವೇ . . .

**ಶ್ರೀ ಎಂ.ಸಿ. ನಾಣಯ್ಯ:-** ಆದರೆ ಪುನಃ it has to be redone. That's all now. It has to be redone. ಏಕೆಂದರೆ ಬಂದಿರತಕ್ಕಂಥದ್ದಕ್ಕೆ ಏನೂ ಮಾಡುವುದಕ್ಕಾಗುವುದಿಲ್ಲ. ಸರ್ಕಾರ ಹೇಗೂ ಇಬ್ಬರನ್ನೂ ಹೊಸದಾಗಿ ನೇಮಕ ಮಾಡುವುದಿದೆ. ಈ ರೀತಿ ಭ್ರಷ್ಟಾಚಾರ ಮಾಡಿದವರನ್ನು ಹೇಗೆ ಕಿತ್ತು ಹಾಕಬೇಕು ಎಂಬ ಬಗ್ಗೆ ಯೋಚನೆ ಮಾಡಬೇಕಿದೆ. Inside information ತೆಗೆದುಕೊಂಡ ಮೇಲೆ I think you must make out a case about the corruption. ಬಂದಿರುವ ಎಲ್ಲಾ ವಿಚಾರವಾಗಿ ಮಾಡಬೇಕಾಗುತ್ತದೆ. ಯಾರು ಇವತ್ತು open ಆಗಿ statement ಕೊಟ್ಟಿದ್ದಾರೋ, I think you need have to ask somebody to enquire into the matter. ಅವರ statement ಗಳನ್ನು record ಮಾಡಿಕೊಂಡು ಬರಬೇಕಾಗುತ್ತದೆ. It doesn't matter. Let there be a discreet enquiry by the CID. There is nothing wrong about that. ಅವರು ನೇರವಾಗಿ ತನಿಖೆ ಮಾಡುವುದಕ್ಕೆ ಆಗದೇ ಹೋದರೂ ಅದರ

ವಿಚಾರಣೆ ಮಾಡುವಂಥ ಪರಿಸ್ಥಿತಿ ಬಂದಾಗ there is nothing wrong about that because they are not insulated. ಇದನ್ನು ಮಾಡಬೇಕು. ಈ ರೀತಿಯ ಮೆಂಬರ್‌ಗಳು ಇನ್ನೂ 2-3-4 ವರ್ಷಗಳಿದ್ದು ಬಿಟ್ಟರೆ what would not happen, Sir? ಅಂತಹ ಪರಿಸ್ಥಿತಿ ಬಂದಾಗ ಏನು ಮಾಡಬೇಕು ಎಂದರೆ Government should not refer any appointment to the KPSC. ಇನ್ನು ಮುಂದೆ ಯಾರನ್ನೂ ನೇಮಕ ಮಾಡುವುದಕ್ಕೆ ಅಧಿಕಾರ ಕೊಡಬಾರದು. ಇದನ್ನು ಸರ್ಕಾರದ ಮಟ್ಟದಲ್ಲಿ ಮಾಡುವಾಗ ಪಾರದರ್ಶಕತೆ ಉಳಿದುಕೊಳ್ಳುತ್ತದೆಯೇ ಎನ್ನುವ ಪ್ರಶ್ನೆ ಕೂಡ ಬರುತ್ತದೆ, ನಾನು ಇಲ್ಲ ಎಂದು ಹೇಳುವುದಕ್ಕೆ ತಯಾರಾಗಿಲ್ಲ. ಈಗ ನಾವು ಶಿಕ್ಷಕರ ನೇಮಕಾತಿಗೆ ಸಂಬಂಧಪಟ್ಟಂತೆ ಕೌನ್ಸಿಲಿಂಗ್ ಮಾಡುತ್ತಿದ್ದೇವೆ. ಬಹುಶಃ ಈ ರೀತಿಯಲ್ಲಿ ಯೋಚನೆ ಮಾಡುವ ನಿಟ್ಟಿನಲ್ಲಿ ಪ್ರಯತ್ನ ಮಾಡಬಹುದು. ಇಂಥದ್ದನ್ನು ಮಾಡುವ ಸಂದರ್ಭ ಬಂದಾಗ anybody can go. ಕೆಪಿಎಸ್‌ಸಿ ಮಾಡುವಂಥ ಕೆಲಸವನ್ನು ಸರ್ಕಾರವೇ ಮಾಡುವುದಕ್ಕೆ ಹೊರಟ್ಟಿದ್ದು, ಸಿದ್ಧರಾಮಯ್ಯನವರ ಹೊಸ ಸರ್ಕಾರ ಬಂದಮೇಲೆ Department Committee ಮಾಡಿಕೊಂಡು ತಮಗೆ ಬೇಕಾದವರಿಗೆ ಮಾತ್ರ ಕೊಟ್ಟರು ಎನ್ನುವ ಆಪಾದನೆ ಸರ್ಕಾರದ ಮೇಲೆ ಬರಲಿಕ್ಕೂ ಸಾಕು, ನಾನು ಇಲ್ಲ ಎಂದು ಹೇಳುವುದಕ್ಕೆ ತಯಾರಾಗಿಲ್ಲ. ಮಾನ್ಯ ಸಭಾಪತಿಗಳೆ, all those black sheeps in the KPSC... I want you to hold an enquiry, prepare a comprehensive report about the black sheeps and the persons who are corrupt in the KPSC, make out a case and pass it on to the Government of India and then subsequently thereafter to the President. The President then will have to make a reference after looking into the report. ನಿಮ್ಮ ವರದಿಯನ್ನು ನೋಡಿ ಆದಮೇಲೆ ರಾಷ್ಟ್ರಪತಿಗಳು ಅದನ್ನು ಮಾಡಿಯೇ ಮಾಡುತ್ತಾರೆ. ಇಂತಹ ವಿಚಾರಗಳ ವಿವರಗಳನ್ನು ಸಂಪೂರ್ಣವಾಗಿ ಒದಗಿಸಿಕೊಟ್ಟಾಗ certainly he will make a reference to the Supreme Court. ಈ ತರಹ ಕೂಡ ನಡೆದಿದೆ. ಆದರೆ ಒಂದು ವಿಷಯ, ಅವರು retire ಆದಮೇಲೆ it is the prerogative of

the Government to immediately institute proceeding under the Anti-Corruption Act. But as long as they are in service, as at the moment, I feel, they have got constitutional protection. Their salaries and other things are paid from the Consolidated Fund of India. It is charged to the Consolidated Fund of India like the Judges of Supreme Court, like the President of India, like the Governors, like the office of the Speaker and like the office of the Chairman. ಅವರಿಗೆ ಅಧಿಕಾರ ಕೊಟ್ಟು, ಅವರು ಇಲ್ಲಿ ಕುಳಿತುಕೊಂಡು ಎಲ್ಲರಿಂದ ಹಣ ಲಪಟಾಯಿಸುವ ಕೆಲಸ ಮಾಡುತ್ತಿರುವವರ ಬಗ್ಗೆ ನಾವು ಮಾತನಾಡುವಾಗ ನಾನು ಇಷ್ಟು ಮಾತ್ರ ಹೇಳುತ್ತೇನೆ. ಇಲ್ಲಿಯವರೆಗೆ ಮಾಡಿರುವಂತಹ ನೇಮಕಾತಿಗೆ ಸಂಬಂಧಪಟ್ಟಂತೆ... ನಾನು ಆ ಸರ್ಕಾರ ಈ ಸರ್ಕಾರ ಎಂದು ಹೇಳುವುದಿಲ್ಲ,

be it the Congress Government or the JD(S) Government or the BJP Government. ಪ್ರಾಮಾಣಿಕರನ್ನು ಅಲ್ಲಿ ನೇಮಕ ಮಾಡಿ, ಪಾಪದ ಮಕ್ಕಳಿಗೆ, ಅರ್ಹತೆ ಇದ್ದವರಿಗೆ ಕೊಡತಕ್ಕಂಥ ಪರಿಸ್ಥಿತಿ ನಿರ್ಮಾಣ ಆಗಿರುವಂಥದ್ದು ತುಂಬಾ ವರ್ಷಗಳ ಹಿಂದೆ ಎಂದು ಹೇಳಬಹುದು. ಆದರೆ ಇತ್ತೀಚೆಗೆ ಅದು ನಡೆದಿಲ್ಲ. ಆದರೆ ಮಾನ್ಯ ಸಿದ್ದರಾಮಯ್ಯನವರ ಮೇಲೆ, ಇನ್ನು ಮುಂದೆ ಏನು ಮಾಡಬೇಕು, ಹೇಗೆ ನಿಭಾಯಿಸಬೇಕು ಎನ್ನುವ ಬಹಳ ದೊಡ್ಡ ಜವಾಬ್ದಾರಿ ಇದೆ. ನೀವು immaculate honesty ಇರತಕ್ಕಂತಹ, incorruptible officers ಆಗಿರುವಂತಹ ವ್ಯಕ್ತಿಗಳನ್ನು ನೇಮಕ ಮಾಡಬೇಕು. ಜನ ಅವರನ್ನು ಒಪ್ಪಿಕೊಳ್ಳಬೇಕು. They are really good, ಇವರಿಂದ ಖಂಡಿತವಾಗಿಯೂ ಕಳ್ಳತನ, ಮೋಸ ಆಗುವುದಿಲ್ಲ ಎನ್ನುವ ಪರಿಸ್ಥಿತಿ ನಿರ್ಮಾಣವಾಗಬೇಕು. ಸದಸ್ಯರನ್ನು ನೇಮಕ ಮಾಡುವಾಗ ತಾವು ಇಷ್ಟರಮಟ್ಟಿಗೆ ಸ್ವಲ್ಪ ಗಮನಹರಿಸಿ. ಮತ್ತೆ ನೀವು ಈ 200 ಅಂಕಗಳನ್ನು 150ಕ್ಕೆ ಇಳಿಸಬೇಕು, 120ಕ್ಕೆ ಇಳಿಸಬೇಕು ಎಂದು ಹೇಳಿದ್ದೀರಿ. ಈ ಕುರಿತು ಸ್ವಲ್ಪಮಟ್ಟಿಗೆ ಚರ್ಚೆ ಮಾಡಬೇಕಾಗುತ್ತದೆ.

(5.30 ಗಂಟೆ)



ನೀವು Advocate General ರವರನ್ನು, legal experts ನ್ನು ಕರೆಯಿರಿ. K.P.S.C. (Karnataka Public Service Commission)ಗೆ ಇರತಕ್ಕಂಥ powers, ಅವರು ನಿಮ್ಮ recommendations ನ್ನು ಏನಾದರೂ ಒಪ್ಪದಿದ್ದರೆ ಸರ್ಕಾರ ಏನು ಮಾಡಬೇಕು ಎಂದು ಹೇಳತಕ್ಕಂಥದ್ದು. But I do feel now, ನಾನು ನಿಜವಾಗಿಯೂ ಹೇಳುತ್ತೇನೆ, ಇನ್ನೂರು ಅಂಕಗಳು ಎಂದು ಹೇಳತಕ್ಕಂಥದ್ದನ್ನು ನೂರಕ್ಕೋ ಎಪ್ಪತ್ತೈದಕ್ಕೋ ಇಳಿಸತಕ್ಕಂಥ ಅಧಿಕಾರ ಬಂದರೆ, ಅವರಿಗೆ manipulate ಮಾಡತಕ್ಕಂಥ ಅಧಿಕಾರ ಯಾವಾಗ ಸಿಗುವುದಿಲ್ಲವೋ ಆಗ ಈ ರೀತಿಯ ಭ್ರಷ್ಟಾಚಾರಕ್ಕೆ ಇಲ್ಲಿ ಅವಕಾಶ ಖಂಡಿತ ಬರುವುದಿಲ್ಲ ಎನ್ನುವ ವಿಚಾರವನ್ನು ಈ ಸಂದರ್ಭದಲ್ಲಿ ಹೇಳುತ್ತಿದ್ದೇನೆ. ಇದರ ಬಗ್ಗೆ ಮಾನ್ಯ ಮುಖ್ಯಮಂತ್ರಿಗಳು ನೇರವಾಗಿ ಗಮನಹರಿಸಬೇಕು. ಮಾನ್ಯ ಎಸ್.ಎಂ. ಕೃಷ್ಣರವರು ಮುಖ್ಯಮಂತ್ರಿಯಾಗಿದ್ದಾಗ ನಾನು ವಿರೋಧ ಪಕ್ಷದ ನಾಯಕನಾಗಿದ್ದಾಗ ನಾನು ಇದನ್ನೇ ಹೇಳಿದೆ. ಆಗ ಕೆ.ಪಿ.ಎಸ್.ಸಿ.ಯಲ್ಲಿ ಬಹಳ ದೊಡ್ಡ ಭ್ರಷ್ಟಾಚಾರ ನಡೆಯಿತು. ನಾನು ಹೇಳಿದೆ, “Kindly wind up the K.P.S.C.” ಇದು ಯಾವುದು ಎಂದರೆ, Karnataka Public Service Commission ಅಲ್ಲ, ಇದು Karnataka Plundering Service Commission. ಆ ಮಟ್ಟಕ್ಕೆ ನಾನು ಹೇಳಿರತಕ್ಕಂಥದ್ದು ನಿಜ. ಆದ್ದರಿಂದ ಇದರ ಬಗ್ಗೆ ಮಾನ್ಯ ಮುಖ್ಯಮಂತ್ರಿಗಳು ಗಮನಹರಿಸಬೇಕು. ಇವೆಲ್ಲದಕ್ಕೂ ಕಡಿವಾಣ ಹಾಕತಕ್ಕಂಥ ಪರಿಸ್ಥಿತಿಯನ್ನು ನಿರ್ಮಾಣ ಮಾಡಿ. ಯಾರೆಲ್ಲಾ ಭ್ರಷ್ಟ ಸದಸ್ಯರಿದ್ದಾರೆ, ಅವರ ಬಗ್ಗೆ you need have to get the information very discreetly from your Intelligence Department; make out a case and send it to the President of India for reference and remove all of them. ಪ್ರಾಮಾಣಿಕವಾಗಿ ಇನ್ನು ಮುಂದಕ್ಕೆ ನೇಮಕಾತಿ ಮಾಡತಕ್ಕಂಥ ನಿಮ್ಮ ಅಭ್ಯರ್ಥಿಗಳು ಯಾರಿದ್ದಾರೆ, social justice ಅನ್ನು ನೀವು ಮಾಡಿಕೊಳ್ಳಿ. Social justice ಅನ್ನು ಮಾಡಿಕೊಳ್ಳಬೇಡಿ ಎಂದು ನಾನು ಹೇಳುವುದಕ್ಕೆ ತಯಾರಿಲ್ಲ. ಆದರೆ, ಆ social justice ಅನ್ನು ಮಾಡುವಾಗ ಪ್ರಾಮಾಣಿಕವಾಗಿರತಕ್ಕಂಥ ಜನರನ್ನು

ನೇಮಕ ಮಾಡತಕ್ಕಂಥ ಪ್ರಯತ್ನ ನಿಮ್ಮಿಂದ ನಡೆಯಲಿ ಎಂದು ಈ ಸಂದರ್ಭದಲ್ಲಿ ಹೇಳುವುದಕ್ಕೆ ಇಷ್ಟಪಡುತ್ತೇನೆ.

**ಶ್ರೀ ಡಿ.ವಿ. ಸದಾನಂದಗೌಡ(ವಿರೋಧ ಪಕ್ಷದ ನಾಯಕರು):-** ಮಾನ್ಯ ಸಭಾಪತಿಯವರೇ, ಕಳೆದ ಹಲವಾರು ದಿನಗಳಿಂದ ಪತ್ರಿಕೆಯಲ್ಲಿ ಬಂದಿರುವಂಥದ್ದು ಮತ್ತು ಈ ದೊಡ್ಡ ಭ್ರಷ್ಟಾಚಾರದ ಬಗ್ಗೆ ಮುಖ್ಯಮಂತ್ರಿಗಳ ಗಮನಕ್ಕೆ ಬಂದಿದೆ ಎನ್ನುವುದನ್ನು ನಾವೆಲ್ಲಾ ತಿಳಿದುಕೊಂಡಿದ್ದೇವೆ. ಒಂದಷ್ಟು ನಮ್ಮ ವ್ಯಾಪ್ತಿಯಲ್ಲಿ ಇಲ್ಲ ಎನ್ನುವುದನ್ನು ನಾವು ಒಪ್ಪಿಕೊಳ್ಳಲೇ ಬೇಕು. ಸಂವಿಧಾನ ಬದ್ಧವಾದಂತಹ ವಿಚಾರಗಳಿಗೆ ನಮ್ಮ ರಾಜ್ಯಪಾಲರ ಮುಖಾಂತರ ರಾಷ್ಟ್ರಪತಿಯವರಿಗೆ ಹೋಗಿ ಅವರು ಸುಪ್ರೀಮ್‌ಕೋರ್ಟ್‌ನಿಂದ ಕೇಳಬೇಕಾಗಿರುವಂಥದ್ದೆಲ್ಲಾ ಇದೆ. ಆದರೂ ನನಗೆ ಗೊತ್ತಿಲ್ಲ, ಮಾನ್ಯ ಮುಖ್ಯಮಂತ್ರಿಗಳು Advocate General ರವರನ್ನು ಮತ್ತೊಮ್ಮೆ consult ಮಾಡಬೇಕು. ಈ procedure ನ್ನು ಸ್ವಲ್ಪ ಮಟ್ಟಿಗೆ ತಿದ್ದುಪಡಿ ಮಾಡುವುದಕ್ಕೆ, ಮತ್ತೊಂದು ಮಾಡುವುದಕ್ಕೆ ರಾಜ್ಯ ಸರ್ಕಾರಕ್ಕೆ ಅಧಿಕಾರ ಇದೆ ಎನ್ನುವುದು ಒಂದು ಕಡೆಯಿಂದ ಕೇಳಿಬಂದಿರುವಂತಹ ಸಂಗತಿಗಳು. ಈಗ ನಡೆದಿರುವಂತಹ ವಿದ್ಯಮಾನಗಳ ಬಗ್ಗೆ, ಭ್ರಷ್ಟಾಚಾರದ ಬಗ್ಗೆ enquiry ಹೇಗೆ ಮಾಡಬೇಕು ಎಂಬುದರ ಬಗ್ಗೆ ಮಾನ್ಯ ಮುಖ್ಯಮಂತ್ರಿಗಳು ಈಗಾಗಲೇ ಒಂದು ಹೆಜ್ಜೆಯನ್ನು ಇಟ್ಟಿದ್ದಾರೆ. ಅದನ್ನು ಮುಂದುವರಿಸಿಕೊಂಡು ಹೋಗಬೇಕು. ಮೂರು ಜನ ಸರ್ಕಾರಿ ಅಧಿಕಾರಿಗಳು ಇದರಲ್ಲಿ involve ಆಗಿದ್ದಾರೆ ಎಂದು ಹೇಳಿರುವ ಹಿನ್ನೆಲೆಯಲ್ಲಿ ಆ ಸರ್ಕಾರಿ ಅಧಿಕಾರಿಗಳ ಮೇಲೆ ನೇರವಾಗಿ criminal case ನ್ನು initiate ಮಾಡಿ ಅವರನ್ನು ಅಮಾನತ್ತು ಮಾಡಿ enquiry ಮುಂದುವರಿಸುವುದಕ್ಕೆ ನಮಗೇನು ಅಭ್ಯಂತರವಿಲ್ಲ. ಇದಕ್ಕೆ ಯಾವುದೇ ಕಾನೂನಿನ ತೊಂದರೆ ಬರುವುದಿಲ್ಲ ಎನ್ನುವುದು ನನ್ನ ಸ್ಪಷ್ಟವಾದ ಅಭಿಪ್ರಾಯ. ಆ ಮೂರು ಜನ ಅಧಿಕಾರಿಗಳ ಮೇಲೆ ನಾವು ಕಾರ್ಯಾಚರಣೆಗಳನ್ನು ಪ್ರಾರಂಭ ಮಾಡಿ criminal enquiry ಗಳನ್ನು ಮಾಡಿದರೆ certainly truth will come out. ಆಗ ಮಾಧ್ಯಮಗಳಲ್ಲಿ ಅಥವಾ ಪತ್ರಿಕೆಗಳಲ್ಲಿ ಬಂದಿರುವುದಕ್ಕಿಂತ ಹೆಚ್ಚು ಸತ್ಯ ಸಂಗತಿಗಳು ಈ ಮೂರು

ಅಧಿಕಾರಿಗಳ ಮುಖಾಂತರ ಬರುವುದಕ್ಕೆ ಸಾಧ್ಯವಿದೆ. ಆದಕಾರಣ ಪ್ರಾರಂಭದಲ್ಲಿ ಸರ್ಕಾರದ ವ್ಯಾಪ್ತಿಯಲ್ಲಿ ಇರುವಂತಹ ಹಿನ್ನೆಲೆಯಲ್ಲಿ ಮಾನ್ಯ ಮುಖ್ಯಮಂತ್ರಿಗಳು ಅದನ್ನು ಮಾಡುತ್ತಾರೆ ಎನ್ನುವ ವಿಶ್ವಾಸ ನಮಗಿದೆ. ಅದನ್ನು ಮಾಡಬೇಕು. ಮತ್ತೊಂದು ವಿಚಾರ ನಾನು ತಿಳಿದುಕೊಂಡಿರುವುದೇನೆಂದರೆ, ನಾನು ಮುಖ್ಯಮಂತ್ರಿಯಾಗಿರುವಾಗಲೇ ಅವರು ಒಂದು ಪತ್ರವನ್ನು ನನಗೆ ಕಳುಹಿಸಿದ್ದರು. ಈ ಒಂದು examination ಮಾಡುವಂತಹ ಸಂದರ್ಭಗಳಲ್ಲಿ ಈ marks ನ್ನು disclose ಮಾಡಬಾರದು. ಅವರ written examination; preliminary ಮತ್ತು main examination ಗಳಲ್ಲಿ marks ನ್ನು ತಿದ್ದಿ ಆ marks ಗೆ ಹೊಂದಾಣಿಕೆ ಮಾಡುವಷ್ಟು marks ನ್ನು ಹಾಕಿಸಬಹುದು ಎಂದು ಅನಿಸಿದಾಗ ಮಾತ್ರ ಇವತ್ತು ಇಷ್ಟೆಲ್ಲಾ ತೊಂದರೆಗಳು, ಭ್ರಷ್ಟಾಚಾರ, ದುಡ್ಡು ಕೇಳುವಂಥದ್ದು ಆಗುತ್ತದೆ. 50 ರಿಂದ 150 ಅಂಕಗಳ ಮಧ್ಯದಲ್ಲಿರತಕ್ಕಂಥ 100 marks ಗಳನ್ನು ಇವರ written test ಗಳಿಗೆ ಸೇರಿಸಿದಾಗ ಅವರು No.1, No.2 ಗೆ ಹೋಗುತ್ತಾರೆ ಎಂದು ಹೇಳುವಾಗ ಮಾತ್ರ ಇದು ಈ ರೀತಿಯ ಭ್ರಷ್ಟಾಚಾರ ಆಗುವುದಕ್ಕೆ ಸಾಧ್ಯತೆಯಾಗುತ್ತದೆ. ಆದಕಾರಣ ಎಲ್ಲೋ ಒಂದು ಕಡೆ ಈ marks ಗಳು ಅದು preliminary exam ಇರಬಹುದು, main exam ಇರಬಹುದು, ಅದರ mark ಗಳು ಹೊರಗಡೆ ಬರದೆ, even including interview marks ಗಳು ಹೊರಗಡೆ ಬರದೆ ಎಲ್ಲವೂ ಕೊನೆಯ ಹಂತದಲ್ಲಿ list announce ಮಾಡಿದರೆ ಯಾವುದೇ ತೊಂದರೆಯಾಗುವುದಿಲ್ಲ. ಈ proposal ಗಳನ್ನು K.P.S.C. ಯಿಂದ ಹಿಂದೆ ಮುಖ್ಯಮಂತ್ರಿಗಳ ಕಚೇರಿಗೆ ಬಂದಿರುವುದರಿಂದ ಇದನ್ನು ಮಾಡಬೇಕು.

**ಶ್ರೀ ಎಂ.ಸಿ. ನಾಣಯ್ಯ:-** ಮಾನ್ಯ ಸಭಾಪತಿಯವರೇ U.P.S.C. (Union Public Service Commission) exam ನಲ್ಲಿ marks announce ಮಾಡುವುದಿಲ್ಲ.

**ಶ್ರೀ ಡಿ.ವಿ ಸದಾನಂದಗೌಡ:-** ಮಾನ್ಯ ಸಭಾಪತಿಯವರೇ, ಈ ಪ್ರಕರಣ ಆದಮೇಲೆ ನಾನು ಒಂದಷ್ಟು ಮಾಹಿತಿಗಳನ್ನು ಸಂಗ್ರಹ ಮಾಡಿದ್ದೇನೆ.

U.P.S.C. ಯಲ್ಲೂ ಕೂಡ ನಾವು ನೋಡಿದ್ದೇವೆ. 890 marks ಸಿಕ್ಕಿದವರಿಗೆ 120 marks ಹಾಕಿರುವುದಿದೆ. 801 marks ಸಿಕ್ಕಿದವರಿಗೆ 184 marks ಹಾಕಿರುವುದಿದೆ. ಆದಕಾರಣ ಈ ವ್ಯಕ್ತಿತ್ವ ಪರೀಕ್ಷೆಯಲ್ಲಿ ನಾನು ಬಹಳ ಚೆನ್ನಾಗಿ ಬರೆಯುತ್ತೇನೆ. ಮಾನ್ಯ ನಾಣಯ್ಯನವರ ಹಾಗೆ ಮಾತನಾಡುವುದಕ್ಕೆ ನನಗೆ ಆಗುವುದಿಲ್ಲ. ಆದರೆ, ನಾನು ಚೆನ್ನಾಗಿ ಬರೆಯಬಲ್ಲೆ. ಆ exam ಗಳಲ್ಲಿ ನಾನು marks ತೆಗೆದುಕೊಳ್ಳಬಲ್ಲೆ. ಅವರ ರೀತಿಯ ವ್ಯಕ್ತಿತ್ವದ ವರ್ಚಸ್ಸು ನನ್ನಲ್ಲಿ ಇಲ್ಲ. ಅವರಿಗೆ interview ಗೆ ಹೋದರೆ 180 marks ಸಿಗಬಹುದು. ನನಗೆ 20 marks ಸಿಗಬಹುದು. ಆದಕಾರಣ ಒಂದಷ್ಟು ರೀತಿಯಲ್ಲಿ interview ಗೆ ಎಂದು ಹೇಳತಕ್ಕಂಥದ್ದರಲ್ಲಿ ಪ್ರತ್ಯೇಕವಾಗಿ ಅವನ vocabulary ಇರಬಹುದು, ಅವನ type of answering ಇರಬಹುದು ಅಥವಾ ಬೇರೆಲ್ಲಾ ಬರುತ್ತವೆ. ಅದರಲ್ಲಿ ಏಳೆಂಟು system ಗಳು ಬರುತ್ತವೆ ಎಂದು K.P.S.C ಯಲ್ಲಿ ಬಂದಿದೆ. ಆದರೆ, marks ಹಾಕುವಂಥದ್ದನ್ನು ಎಲ್ಲೋ ಒಂದು ಕಡೆ enquiry ಆಗಬೇಕು ಎಂದು ಹೇಳುವುದರ ಜೊತೆಗೆ ಮುಂದೆಯೂ ಕೂಡ ಈ ರೀತಿ ನಡೆಯದಂತೆ ಮಾಡಬೇಕು. Ratio ಅನ್ನು reduce ಮಾಡಬೇಕು ಎನ್ನುವುದರ ಬಗ್ಗೆ ಮಾನ್ಯ ಮುಖ್ಯಮಂತ್ರಿಗಳ ಕಚೇರಿಯಲ್ಲಿ ಇರಬಹುದು. ಅದು ನನಗೆ ಗೊತ್ತಿಲ್ಲ. ಈಗ 1:3 ಇದೆ. ಜಾಸ್ತಿ ಜನ ಬಂದಷ್ಟು ಈ competition ಗಳು ಜಾಸ್ತಿ ಬರುತ್ತವೆ. Payment ಜಾಸ್ತಿ ಬರುತ್ತದೆ. ಇದನ್ನು reduce ಮಾಡಿ 1:2 ಅಥವಾ 1:1.5 ಮಾಡಿ. ಈಗ 200 ಹುದ್ದೆಗಳು ಇದ್ದರೆ 300 ಜನರನ್ನು ಮಾತ್ರ ಕರೆಯಿರಿ. ಇದನ್ನು ತಿದ್ದುಪಡಿ ಮಾಡಬೇಕು. ಈ ತಿದ್ದುಪಡಿಗಳನ್ನು ಮಾಡಬಹುದು. U.P.S.C. ಯಲ್ಲಿ 1:2 ಮಾಡಬೇಕು ಎಂದು ಹೇಳುವಂಥದ್ದು ಇದೆ. U.P.S.C. pattern ನಲ್ಲಿ ಈಗಾಗಲೇ preliminary examination ಗೆಲ್ಲಾ ಅದನ್ನೇ ಮಾಡಿದ್ದಾರೆ. Main examination ಗೆ ಮಾಡಿಲ್ಲ. ಅದನ್ನು ಮಾಡಬೇಕು ಎನ್ನುವಂಥದ್ದು. ಅದು ನಮ್ಮ ವ್ಯಾಪ್ತಿಯಲ್ಲೇ ಬರುತ್ತದೆ. ಆ directions ನ್ನು ನಾವು ಸಣ್ಣ ತಿದ್ದುಪಡಿಗಳನ್ನು ತಂದು ಮಾಡಬಹುದು ಎಂದು ಇದೆ. ಈ ಎರಡು-ಮೂರು ಸಂಗತಿಗಳನ್ನು ಮಾಡಿದರೆ ನಾಳೆ ಯಾರನ್ನಾದರೂ Committee Member ಮಾಡಿದರೂ ಕೂಡ ಅಲ್ಲಿ ಸ್ವಲ್ಪ

ವೈಯುಕ್ತಿಕ ಶಿಫಾರಸ್ಸು ಮಾಡಬಹುದು, ಆದರೆ suitcase ತೆಗೆದುಕೊಳ್ಳುವುದಕ್ಕೆ ಸಾಧ್ಯವಿಲ್ಲದಂತಹ ಪರಿಸ್ಥಿತಿಗಳನ್ನು ನಿರ್ಮಾಣ ಮಾಡಬಹುದು. ಆದಕಾರಣ ಈ ಅಂಶಗಳನ್ನು ಕೂಡ ಗಮನದಲ್ಲಿಟ್ಟುಕೊಂಡು ಕೆಲಸ ಕಾರ್ಯಗಳನ್ನು ಮಾಡಿದರೆ ಒಳ್ಳೆಯದು. ನಾನು ಒಂದು ಮಾತನ್ನು ಹೇಳುವುದಕ್ಕೆ ಇಚ್ಛೆಪಡುತ್ತೇನೆ. ಇದು ವ್ಯಾಪ್ತಿಯಲ್ಲಿ ಸರಿಯಾಗುತ್ತದೆಯೋ ಇಲ್ಲವೋ ಎಂದು ಹೇಳುವಂಥದ್ದಲ್ಲ. ಇವತ್ತು ಯಾರೋ ಒಬ್ಬರು ಡಾ|| ಮೈತ್ರಿ ಎನ್ನುವವರು ಹೋಗಿದ್ದಾರೆ. ಅವರ conduct ಬಗ್ಗೆಯೂ ಕೂಡ ನಾವು ಆಲೋಚನೆ ಮಾಡಬೇಕಲ್ಲವೇ? ಅವರು marks ಎಲ್ಲಾ final announcement ಆದಮೇಲೆ ಇದರ ಬಗ್ಗೆ ಚಿಂತನೆ ಮಾಡುವಂತಹ ಕೆಲಸ ಕಾರ್ಯಗಳನ್ನು ಮಾಡಬೇಕು. ಭ್ರಷ್ಟಾಚಾರ ಆಗಿದ್ದರೆ media ಮತ್ತೊಂದಕ್ಕೆ ಏಕೆ ಹೋಗುತ್ತಾರೆ? ಎಲ್ಲಿ ದೂರು ಕೊಡಬೇಕು ಅಲ್ಲಿ ಕೊಡುತ್ತಿಲ್ಲ. ಏಕೆ ದೂರು ಕೊಡುತ್ತಿಲ್ಲ? Media ಕ್ಕೆ ಮಾತ್ರ ಏಕೆ ಹೋಗುತ್ತಾರೆ? ದೂರು ಕೊಡಬೇಕಾಗಿರುವುದು ಅವರ ಜವಾಬ್ದಾರಿಯಲ್ಲವೇ? Legal experts ನ್ನು ಹಿಡಿದುಕೊಂಡು ನನಗೆ ಈಗ ಅನ್ಯಾಯವಾಗುತ್ತಿದೆ, ನನಗೆ ಒಂದು ರೀತಿ ಪರೋಕ್ಷವಾದಂತಹ ಕಿರುಕುಳ ಆಗುತ್ತಿದೆ, ನನಗೆ mental torture ಮಾಡುತ್ತಿದ್ದಾರೆ ಮತ್ತು ನನ್ನ ಭವಿಷ್ಯದ ಬಗ್ಗೆ ಇವರು ಆಟವಾಡುತ್ತಿದ್ದಾರೆ ಎಂದು ಹೇಳುವಂತಹ I.P.C. ಯ ಯಾವುದಾದರೂ section ಅನ್ನು attract ಮಾಡಿ complaint file ಮಾಡುವಂತಹ ಕೆಲಸ ಕಾರ್ಯಗಳನ್ನು ಮಾಡಲಿಲ್ಲ. ಇವರ intention ಕೂಡ ಪ್ರಶ್ನೆ ಮಾಡಬೇಕಾದ ಸಂಗತಿಗಳು ಇದರಲ್ಲಿ ಇವೆ. ಆದಕಾರಣ ನಾನು ಹೇಳುವುದು ಇಷ್ಟೆ, ಇದು ನಡೆಯಬಾರದು ಎಂದು ಹೇಳುವುದರಲ್ಲಿ ನಮ್ಮ ನಾಣಯ್ಯನವರಿಗೆ ಎಷ್ಟು ಕಾಳಜಿ ಇದೆಯೋ ಅಷ್ಟೆ ನೂರು ಪರ್ಸೆಂಟ್ ಕಾಳಜಿ ನನಗೂ ಇದೆ. ನಾಣಯ್ಯನವರಿಗೆ ಜಾಸ್ತಿ marks ಸಿಗಬಹುದು, ನನಗೆ ಕಡಿಮೆ ಸಿಗಬಹುದು. ಆದರೆ, ಇದರಲ್ಲಿ ಮಾತ್ರ ನಮ್ಮಿಬ್ಬರದ್ದೂ ಕೂಡ ಖಂಡಿತವಾಗಿಯೂ ಅಷ್ಟೆ ಕಾಳಜಿ ಇದೆ. ಇದರಲ್ಲಿ ಯಾರು ಮೂರು ಜನ ಅಧಿಕಾರಿಗಳು ಶಾಮೀಲಾಗಿದ್ದಾರೆ immediately take action against them. You initiate criminal proceedings and enquire into the matter. ಆ

ಹೆಗ್ಗಣ ಒಳಗೆ ಎಲ್ಲಿದೆ ಎಂದು ಗೊತ್ತಾಗುವ ಸಾಧ್ಯತೆ ಇದೆ. ಇದನ್ನು ತಕ್ಷಣ ಮಾಡಬೇಕು. ಇದಕ್ಕೇನು ತಿದ್ದುಪಡಿಗಳನ್ನು ತರಬೇಕೆಂದು ನನ್ನ ಸಣ್ಣ ಸಲಹೆ ಏನಿದೆ ಅದರ ಬಗ್ಗೆಯೂ ಕೂಡ ಕಾನೂನಿನ ಚೌಕಟ್ಟಿನಲ್ಲಿ ಮಾನ್ಯ ಮುಖ್ಯಮಂತ್ರಿಗಳು ಪರಿಶೀಲಿಸಬೇಕೆಂದು ನಾನು ವಿನಂತಿ ಮಾಡುತ್ತೇನೆ.

**ಶ್ರೀ ಬಸವರಾಜ ಹೊರಟ್ಟಿ(ಶಿಕ್ಷಕರ ಕ್ಷೇತ್ರ):-** ಮಾನ್ಯ ಸಭಾಪತಿಯವರೇ, ನಾನು ಇದರ ಬಗ್ಗೆ ಹೆಚ್ಚಿಗೆ ಹೇಳುವುದಕ್ಕೆ ಹೋಗುವುದಿಲ್ಲ. K.P.S.C. ಯಲ್ಲಿ ಒಂದು ಪದ್ಧತಿ ಇದೆ. ಯಾವ ಜಾತಿಯ ಅಭ್ಯರ್ಥಿ interview ಗೆ ಹೋಗುತ್ತಾರೆ ಆ ಜಾತಿಯವರೇ ಅವರನ್ನು interview ಮಾಡುತ್ತಿದ್ದಾರೆ. ಇದು ಬಹಳ ಕೆಟ್ಟದಾದಂತಹ ಸಂಪ್ರದಾಯ. S.T. ಯವರು ಹೋದರೆ S.T. ಹೆಣ್ಣುಮಗಳೇ interview ಮಾಡಬೇಕು. ಬೇರೆಯವರು interview ಮಾಡುವ ಹಾಗಿಲ್ಲ. ಈಗ ಒಬ್ಬರು ಲಿಂಗಾಯಿತರು ಇದ್ದರು. ಅವರ ಹತ್ತಿರ ಲಿಂಗಾಯಿತರಷ್ಟೇ ಹೋಗಬೇಕು, ಉಳಿದ member ಗಳು co-ordination ಮಾಡಬೇಕು. Co-ordination ಹೇಗೆ ಮಾಡಬೇಕೆಂದರೆ, ದುಡ್ಡಿನ ವ್ಯವಹಾರ ಮಾಡಬೇಕು. ಇದರ ಬಗ್ಗೆ ಎಲ್ಲರೂ ಮಾತನಾಡಿದ್ದಾರೆ. ಮಾನ್ಯ ವಿರೋಧ ಪಕ್ಷದ ನಾಯಕರು ಹೇಳಿದರು. ಡಾ|| ಮೈತ್ರಿಯವರ integrity ಬಗ್ಗೆ question ಮಾಡಿದರು. ಯಾವ ಅಭ್ಯರ್ಥಿ ತನ್ನ ಭವಿಷ್ಯ ಹಾಳಾಗುತ್ತದೆ ಎಂದು ತಿಳಿದುಕೊಂಡು ಯಾರಿಗೆ ಹೇಳುವುದಕ್ಕೆ ಹೋಗುತ್ತಾರೆ? ಅವರು ನನಗೆ ಅನ್ಯಾಯವಾಗಿದೆ ಎಂದು ಸಂಬಂಧಪಟ್ಟವರಿಗೆಲ್ಲಾ ಹೇಳಿದ್ದಾರೆ. ಮೂರು ನಿಮಿಷದಲ್ಲಿ ಐದು ಪ್ರಶ್ನೆಗಳನ್ನು ಕೇಳಿದ್ದಾರೆ. ನಿನ್ನ ಹೆಸರೇನು, ಡಾಕ್ಟರ್ ಕೆಲಸ ಬಿಟ್ಟು ಇಲ್ಲಿ ಏಕೆ ಬರುತ್ತೀರಾ, ಪಂಚಾಯಿತಿ member ಎಷ್ಟಿದ್ದಾರೆ ಎಂದು ಕೇಳಿದ್ದಾರೆ. ಕೇಳಿದ ನಂತರ ಯಾರಿಗೆ ಹೇಳಬೇಕು? K.P.S.C. ಅಧ್ಯಕ್ಷರಿಗೆ ಹೇಳಬೇಕು. ಬೇರೆಯವರಿಗೆ, ಮಂತ್ರಿಗಳಿಗೆ, ಮುಖ್ಯಮಂತ್ರಿಗಳಿಗೆ ಹೇಳಬೇಕು. ಅದನ್ನು ಅವರು ಹೇಳಿದ್ದಾರೆ. ಮಾಹಿತಿ ಹೋದಾಗ media ದವರು ಅವರನ್ನು ಕೇಳಿದ್ದಾರೆ. ಅವರ integrity ಬಗ್ಗೆ ಪ್ರಶ್ನೆ ಮಾಡುವ ಹಾಗಿಲ್ಲ. ಏಕೆಂದರೆ, ಅವರು ಇಂಗ್ಲೆಂಡ್‌ನಲ್ಲಿದ್ದುಕೊಂಡು ಕೆಲಸ ಮಾಡಿದಂಥವರು. ಸಾಕಷ್ಟು ಒಳ್ಳೆಯ ರೀತಿಯಿಂದ ಬಂದಂತಹ ಹೆಣ್ಣುಮಗಳು. ನಾನು ಮಾನ್ಯ

ಮುಖ್ಯಮಂತ್ರಿಗಳನ್ನು ಕೇಳುತ್ತಿದ್ದೇನೆ. ಈ ಜಾತಿ ಎನ್ನುವ interview ಏನಿದೆ, ನೀವು ಬೇಕಾದವರನ್ನು ಕೇಳಿ. ನಾನೇ ಇದರ ಬಗ್ಗೆ ಹೇಳುತ್ತೇನೆ. ಎರಡು ವರ್ಷದ ಹಿಂದೆ Dy.S.P. selection ನಲ್ಲಿ... ನಾನು ಅದನ್ನು ಹೇಳಬಾರದು. ಎರಡು ವರ್ಷದ ಹಿಂದೆ ಡಿವೈಎಸ್‌ಪಿ ಹುದ್ದೆಗೆ ಸೆಲೆಕ್ಷನ್ ಮಾಡಿದರು. ಡಿವೈಎಸ್‌ಪಿ ಹುದ್ದೆಗೆ ಸೆಲೆಕ್ಷನ್ ಮಾಡುವಾಗ ಲಿಂಗಾಯಿತ ಅಭ್ಯರ್ಥಿ ಇದ್ದರೆ, ಲಿಂಗಾಯಿತ ಮೆಂಬರ್ ಕಡೆ ಕಳುಹಿಸುತ್ತಾರೆ. ಅವರುಗಳೆಲ್ಲಾ ಒಂದು ಕಡೆ ಕುಳಿತುಕೊಂಡು ಚರ್ಚೆ ಮಾಡಿದ ನಂತರ ಮತ್ತೊಬ್ಬರು ಬಂದು ಆ ಅಭ್ಯರ್ಥಿ ಕಳುಹಿಸಿ ಎಂದು ಹೇಳಿದಾಗ ಅವರು ಅವರ ಕಡೆ ಹೋದರು, ಅವರು ಏನು ಮಾಡಿದರೋ ಗೊತ್ತಿಲ್ಲ. ಅವರು ಡಿವೈಎಸ್‌ಪಿ ಯಾಗಿ ಆಯ್ಕೆಯಾದರು. 25 ಲಕ್ಷ ರೂಪಾಯಿಗಳನ್ನು ಕೊಟ್ಟು ಡಿವೈಎಸ್‌ಪಿ ಆದವರು ಅವರು ದುಡ್ಡುಗಳಿಸದೇ ಇರುತ್ತಾರೆಯೇ? ಹೀಗಾಗಿ, ಈ ವಿಚಾರ ಬಹಳ ಪ್ರಮುಖವಾದ ವಿಚಾರವಾಗಿದ್ದು, ಈ ಹಿನ್ನೆಲೆಯಲ್ಲಿ ಸಂದರ್ಶನ ಮಾಡುವಾಗ ಜಾತಿಗೊಬ್ಬ ಸದಸ್ಯರನ್ನು ಮಾಡಿಕೊಂಡು ನೇಮಕಾತಿ ಮಾಡಲಾಗುತ್ತಿದೆ. ನಾನು ಮತ್ತೊಂದು ವಿಚಾರವನ್ನು ಹೇಳಲಿಕ್ಕೆ ಬಯಸುತ್ತೇನೆ. ನಾನು ಶಿಕ್ಷಣ ಮಂತ್ರಿಯಾಗಿದ್ದಾಗ ಜೂನಿಯರ್ ಕಾಲೇಜಿಗೆ ಉಪನ್ಯಾಸಕರನ್ನು ನೇಮಕಾತಿ ಮಾಡುವ ವಿಚಾರ ಬಂದು, ಅದನ್ನು ಕೆಪಿಎಸ್‌ಸಿಗೆ ಕಳುಹಿಸಿದೆ. ಆ ಸಮಯದಲ್ಲಿ ಚಿಕ್ಕಮಗಳೂರಿನಿಂದ ಜಗದೀಶ ಎನ್ನುವ ಹುಡುಗ ಉಪನ್ಯಾಸಕರ ಹುದ್ದೆಗೆ ಒಬ್ಬ ಅಭ್ಯರ್ಥಿಯಾಗಿ ನನ್ನ ಹತ್ತಿರ ಬಂದ. ಅವನು 12 ಗೋಲ್ಡ್ ಮೆಡಲ್ ತೆಗೆದುಕೊಂಡಿದ್ದರೂ ನಾನು ಕೆ.ಪಿ.ಎಸ್.ಸಿ. ಸೆಲೆಕ್ಷನ್ ಆಗುವುದಿಲ್ಲವೆಂದು ಹೇಳಿದ. ಆಗ ನಾನು ಏಕಪ್ಪಾ, ಎಂದು ಕೇಳಿದಾಗ ಸರ್, ಈಗ ಹೊಸ ಪದ್ಧತಿಯಂತೆ ಸಂದರ್ಶನವನ್ನು ಕರೆಯುತ್ತಾರೆ, ನನಗೆ ಇಷ್ಟು ಅಂಕಗಳಿದ್ದು, ನಾನು ರ್ಯಾಂಕ್ ಲಿಸ್ಟಿನಲ್ಲಿದ್ದೇನೆ, ಆದರೆ, ನನಗೆ ಈ ಹುದ್ದೆ ಸಿಗುವುದಿಲ್ಲವೆಂದು ನನ್ನ ಹತ್ತಿರ ತನ್ನ ನೋವನ್ನು ಹೇಳಿಕೊಂಡ. ಆ ಸಮಯದಲ್ಲಿ ಪಿ.ಯು.ಸಿ. ನಿರ್ದೇಶಕರಾಗಿ ಕೆಲಸ ಮಾಡುತ್ತಿದ್ದ ಶ್ರೀ ಗೋನಾಳ್ ಭೀಮಪ್ಪನವರು ಕೆ.ಪಿ.ಎಸ್.ಸಿ. ಅಧ್ಯಕ್ಷರಾಗಿ ಕೆಲಸ ನಿರ್ವಹಿಸುತ್ತಿದ್ದರು. ಅವರಿಗೆ ನಾನು ಫೋನ್ ಮಾಡಿ, 'ಏನೀ ಭೀಮಪ್ಪನವರೆ, ಹೀಗೆ ಆಗಿದೆ, ಇದನ್ನು

ನೋಡಿ' ಎಂದು ಅವರಿಗೆ ಹೇಳಿದೆ. ಈ ವಿಚಾರದಲ್ಲಿ ನೀವು ಸಂದರ್ಶನ ಮಾಡುವ ಬದಲು ಸಿಇಟಿ ಮಾಡಿ ಎಂದು ನಾನು ಅವರಿಗೆ ಹೇಳಿದೆ. ಅಗ ಅವರು ಮಾತನಾಡುತ್ತಾ, ಸರ್, ದಯಮಾಡಿ ತಪ್ಪು ತಿಳಿದುಕೊಳ್ಳಬೇಡಿ. ನೀವು ಹೇಳಿದ್ದನ್ನು ನಾನು ಒಪ್ಪುತ್ತೇನೆ. ಎಲ್ಲಾ ವಿಷಯಗಳ ಬಗ್ಗೆ ಒಂದು ಬಾರಿ ಮೀಟಿಂಗ್ ಮಾಡಿದೆ. ಕೆಪಿಎಸ್‌ಸಿ ಒಂದು ಸ್ವಾಯತ್ತ ಸಂಸ್ಥೆ, ಸರ್ಕಾರದ ಹಸ್ತಕ್ಷೇಪ ನಡೆಯುವುದಿಲ್ಲವೆಂದು ಹೇಳಿದರು. ಕೊನೆಗೆ 2635 ಜೂನಿಯರ್ ಕಾಲೇಜು ಉಪನ್ಯಾಸಕರುಗಳ ನೇಮಕಾತಿ ವಿಚಾರವನ್ನು ಕೆಪಿಎಸ್‌ಸಿ ಯಿಂದ ವಾಪಸ್ಸು ಕ್ಯಾಬಿನೆಟ್‌ಗೆ ತೆಗೆದುಕೊಂಡು ಬಂದು ಅದನ್ನು ಮೆರಿಟ್ ಮೂಲಕ ಮಾಡಬೇಕೆಂದು ಹೇಳಿ, ಟೆಸ್ಟ್ ಮಾಡಿ, ಆ ಮೆರಿಟ್ ಪ್ರಕಾರ ಮಾಡಲಾಗಿದೆ. ಸಂದರ್ಶನ ಕರೆದು ಮಾಡಲಿಕ್ಕೆ ಆಗಲಿಲ್ಲ. ಇವತ್ತು ಅವರೆಲ್ಲರೂ ಸಹ ಮೆರಿಟ್ ಮೇಲೆ ನೇಮಕಾತಿ ಹೊಂದಿದವರಾಗಿದ್ದಾರೆ. ಆದರೆ, ಪ್ರಥಮ ದರ್ಜೆ ಕಾಲೇಜಿನ ಉಪನ್ಯಾಸಕರುಗಳ ವಿಷಯವನ್ನು ತೆಗೆದುಕೊಂಡಾಗ ನೇಮಕಾತಿ ಮಾಡಲು ಒಬ್ಬರಿಗೆ 10 ಲಕ್ಷ, 15 ಲಕ್ಷ, 20 ಲಕ್ಷ ರೂಪಾಯಿಗಳ ಹಣವನ್ನು ತೆಗೆದುಕೊಂಡು ಮಾಡಿದ್ದಾರೆ. ನಾವು ಇಲ್ಲಿ ಎಲ್ಲರೂ ಮಾತನಾಡುತ್ತೇವೆ. ಆದರೆ, ಅಲ್ಲಿ ಮೆರಿಟ್ ಇದ್ದವನಿಗೆ ಸಂದರ್ಶನದಲ್ಲಿ ಸೊನ್ನೆ ಹಾಕಿ ಕಳುಹಿಸುತ್ತಾನೆ. ಅಂದರೆ, ಕಡಿಮೆ ಅಂಕಗಳನ್ನು ಕೊಡುತ್ತಾರೆ. ಇದು ಅಲ್ಲಿ ಇರುವಂತಹ ವ್ಯವಸ್ಥೆಯಾಗಿದೆ. ಕೆಪಿಎಸ್‌ಸಿಯಲ್ಲಿ ಯಾರೂ ಹೇಳುವವರು, ಕೇಳುವವರು ಇಲ್ಲ. ಅವರು ಮಾಡಿದ್ದೇ ಬಂತು, ಅವರು ಹೇಳಿದ್ದೇ ಬಂತು. ಈ ಹಿನ್ನೆಲೆಯಲ್ಲಿ ಯಾರೇ ಆಗಲಿ, ಮುಖ್ಯಮಂತ್ರಿಗಳು ಶಿಫಾರಸ್ಸು ಪತ್ರ ಕೊಟ್ಟರೆ, ಕೊಡುತ್ತಾರೆ ಬಿಡಿ. ನಾವು ಇಲ್ಲಿ ಸುಮ್ಮನೆ ಬಂದಿದ್ದೇವೆಯೇ? ನಾವೂ ಸಹ ದುಡ್ಡನ್ನು ಕೊಟ್ಟು ಬಂದಿದ್ದೇವೆಂದು ಹೇಳುವಂತಹ ಸದಸ್ಯರುಗಳು ಸಹ ಇದ್ದಾರೆ. ಈ ರೀತಿಯ ಕೆಲಸಗಳು ಅಲ್ಲಿ ಆಗುತ್ತಿವೆ. ಬೋರ್ಡ್, ಕಾರ್ಪೊರೇಷನ್‌ಗಳಿಗೆ ನಾವು ಸದಸ್ಯರುಗಳನ್ನು ಯಾವ ರೀತಿಯಲ್ಲಿ ನಾಮನಿರ್ದೇಶನ ಮಾಡುತ್ತೇವೆ, ಆ ರೀತಿಯಲ್ಲಿ ಮಾಡಬೇಡಿ. ಈಗಲಾದರೂ ಸಹಿತ ನೀವು ಇದರ ಬಗ್ಗೆ ಗಮನಹರಿಸಿ. ನೀವು ಮಾಡುತ್ತೀರಿ ಎಂದು ನನಗೆ ನಂಬಿಕೆ ಇದೆ. ಆದರೆ, ನಿಮಗೆ ಮಾಡಲಿಕ್ಕೆ ಬಿಡುತ್ತಾರೆಯೇ ಎನ್ನುವ



ವಿಷಯದಲ್ಲಿ ನನಗೆ ಸಂಶಯವಿದೆ. ಇಲ್ಲಿ ಸವಿಸ್ತಾರವಾದ ವಿಚಾರವನ್ನು ಹೇಳಬೇಕಾಗುತ್ತದೆ. ಈ ಕೆಲಸವನ್ನು ಮಾಡಲಿಕ್ಕೆ ನಿಮಗೆ ಕಳಕಳಿ ಇದೆ. ನೀವು ಯಾರ ಮಾತನ್ನೂ ಕೇಳುವುದಿಲ್ಲವೆನ್ನುವ ಬಗ್ಗೆ 30 ವರ್ಷಗಳಿಂದ ನನಗೆ ಗೊತ್ತಿದೆ. ಆದರೆ, ಪರಿಸ್ಥಿತಿಗೆ ಅನುಗುಣವಾಗಿ ಒಂದೊಂದು ಸಾರಿ ನೀವು ಬೇರೆಯವರ ಮಾತನ್ನು ಮೊನ್ನೆ ಕೇಳಿದಿರಿ ಎನ್ನುವ ಹಾಗೆ ಆಗಬಾರದು ಎನ್ನುವ ದೃಷ್ಟಿಯಿಂದ ಹೇಳುತ್ತಿದ್ದೇನೆ.

**ಸಭಾಪತಿಯವರು:-** ಧನ್ಯವಾದಗಳು.

**ಶ್ರೀ ಬಸವರಾಜ ಹೊರಟ್ಟಿ:-** ಸಿದ್ಧರಾಮಯ್ಯನವರು ನಮ್ಮ ಸ್ನೇಹಿತರಿದ್ದಾರೆ. ಅವರಿಗೆ ಈ ವಿಚಾರವಾಗಿ ಹೇಳುತ್ತಿದ್ದೇವೆ.

**ಸಭಾಪತಿಯವರು:-** ಸಮಯವಾಗಿದೆ, ಮಾನ್ಯ ಮುಖ್ಯಮಂತ್ರಿಗಳಿಗೆ ಅವಕಾಶವನ್ನು ಕೊಡಿ. ಅವರು ಹೋಗಬೇಕಾಗಿದೆ.

**ಶ್ರೀ ಬಸವರಾಜ ಹೊರಟ್ಟಿ:-** ಮಾನ್ಯ ಸಭಾಪತಿಯವರೆ, ಅಭ್ಯರ್ಥಿಗಳು ಪರೀಕ್ಷೆಯಲ್ಲಿ ಪಡೆದಿರುವ ಅಂಕಗಳ ಮಾಹಿತಿ ಸದಸ್ಯರುಗಳಿಗೆ ಮತ್ತು ಅಭ್ಯರ್ಥಿಗಳಿಗೆ ಗೊತ್ತಾಗಬಾರದು. ಯಾರಿಗೂ ಗೊತ್ತಾಗದಂತೆ ಸಂದರ್ಶನವಾಗಬೇಕೆನ್ನುವುದು ಮುಖ್ಯವಾದ ವಿಚಾರ. ನನ್ನ ಸಲಹೆ. ಈ ಘಟನೆಯ ವಿಚಾರದಲ್ಲಿ ದಯಮಾಡಿ ವಿಚಾರಣೆ ಮಾಡಬೇಕು. ಇದರ ಬಗ್ಗೆ ಇರುವಂತಹ ಕಾನೂನು ಗೊತ್ತಿಲ್ಲ. ಇದಕ್ಕೆ ಒಂದು ಜಂಟಿ ಸದನ ಸಮಿತಿ ಮಾಡಿ ಅದರ ಮೂಲಕ ವಿಚಾರಣೆ ಮಾಡಿಸಿ. ನೀವು ಇದನ್ನು ವಿಚಾರಣೆ ಮಾಡಲು ನಿವೃತ್ತ ನ್ಯಾಯಾಧೀಶರಿಗೆ, ಮತ್ತೊಬ್ಬರಿಗೆ ಕೊಟ್ಟರೆ, ಅದನ್ನು ಪೂರ್ಣಗೊಳಿಸಲು ಸುಮಾರು 5-6 ವರ್ಷಗಳು ಹೋಗುತ್ತದೆ. ಒಂದು ಬಾರಿ ಇದಕ್ಕೆ ಏನಾದರೂ ಮೋಕ್ಷವನ್ನು ತೆಗೆದುಕೊಳ್ಳಬೇಕಾದರೆ, ಇದರ ಸುಧಾರಣೆಯಾಗದಿದ್ದರೆ ಬರುವಂತಹ ಅಧಿಕಾರಿಗಳು ಹಾಗೆಯೇ ಆಗುತ್ತಾರೆ. ಮತ್ತೆ ಬಡವರು ಯಾರು ಮೆರಿಟ್ ಇರುತ್ತಾರೆ, ಅವರಾರೂ ಕೂಡ ಸರ್ಕಾರದ ಗ್ರೇಡ್-1 ಅಧಿಕಾರಿ ಆಗುವುದಿಲ್ಲ. ಈ ಹಿನ್ನೆಲೆಯಲ್ಲಿ ಏನಾದರೂ ವಿಚಾರಣೆ ಮಾಡಬೇಕು, ಇದರ ಬಗ್ಗೆ ಸರ್ಕಾರ ಏನಾದರೂ ಗಟ್ಟಿಯಾದಂತಹ ನಿರ್ಧಾರ

ತೆಗೆದುಕೊಳ್ಳಬೇಕೆಂದು ಮಾನ್ಯ ಸಭಾಪತಿಯವರ ಮೂಲಕ ಮುಖ್ಯಮಂತ್ರಿಗಳಿಗೆ ಹೇಳಲಿಕ್ಕೆ ಇಷ್ಟಪಡುತ್ತೇನೆ.

**ಶ್ರೀ ಸಿದ್ದರಾಮಯ್ಯ(ಮುಖ್ಯಮಂತ್ರಿಗಳು):-** ಮಾನ್ಯ ಸಭಾಪತಿಯವರ, ಮಾನ್ಯ ನಾಣಯ್ಯನವರು ನಿಲುವಳಿ ಸೂಚನೆಯ ಮೂಲಕ ಕರ್ನಾಟಕ ಲೋಕಸೇವಾ ಆಯೋಗದಲ್ಲಿ ನಡೆದಿದೆ ಎನ್ನಲಾದಂತಹ ಭ್ರಷ್ಟಾಚಾರದ ಬಗ್ಗೆ ಪ್ರಸ್ತಾಪ ಮಾಡಿದ್ದಾರೆ. ತಾವು ಅದನ್ನು ನಿಯಮ 68 ಕ್ಕೆ ಮಾರ್ಪಾಡು ಮಾಡಿ ಚರ್ಚೆಗೆ ಅವಕಾಶ ಮಾಡಿಕೊಟ್ಟಿದ್ದೀರಿ. ಮಾನ್ಯ ನಾಣಯ್ಯನವರು ಅದರ ಬಗ್ಗೆ ಮಾತನಾಡಿದ್ದಾರೆ. ವಿರೋಧ ಪಕ್ಷದ ನಾಯಕರಾದಂತಹ ಮಾನ್ಯ ಸದಾನಂದಗೌಡರವರು, ಮಾನ್ಯ ಬಸವರಾಜ ಹೊರಟ್ಟಿಯವರು, ಇವರೆಲ್ಲರೂ ಮಾತನಾಡಿ, ಈ ವಿಚಾರವಾಗಿ ಪತ್ರಿಕೆಗಳಲ್ಲಿ ಏನೇನು ಬಂದಿದೆ, ಟಿ.ವಿ. ಮಾಧ್ಯಮಗಳಲ್ಲಿ ಏನೇನು ಪ್ರಸಾರವಾಗಿದೆ, ಸಾರ್ವಜನಿಕರು ಈ ಬಗ್ಗೆ ಏನೇನು ಮಾತನಾಡಿಕೊಳ್ಳುತ್ತಿದ್ದಾರೆ, ಮತ್ತೆ ಡಾ|| ಮೈತ್ರಿ ಎನ್ನತಕ್ಕಂತಹ ಒಬ್ಬ ಹೆಣ್ಣುಮಗಳು ಪತ್ರಿಕೆಗೆ ಏನು ಹೇಳಿಕೆಯನ್ನು ಕೊಟ್ಟಿದ್ದಾರೆ, ಇವೆಲ್ಲವುಗಳನ್ನು ಇಲ್ಲಿ ಪ್ರಸ್ತಾಪ ಮಾಡಿದ್ದಾರೆ. ಕರ್ನಾಟಕ ಲೋಕಸೇವಾ ಆಯೋಗವು ಸಂವಿಧಾನಾತ್ಮಕವಾಗಿ ರಚನೆಯಾಗಿರುವಂತಹ ಒಂದು ಸಂಸ್ಥೆಯಾಗಿದೆ. ಎಲ್ಲರ ನಿರೀಕ್ಷೆ ಏನೆಂದರೆ ಅಲ್ಲಿ ನೇಮಕಾತಿ ಮಾಡುವಾಗ ಪ್ರಾಮಾಣಿಕವಾಗಿ ನೇಮಕಾತಿ ಮಾಡಬೇಕು, ಯೋಗ್ಯರಾದವರನ್ನು, ಸಮರ್ಥರನ್ನು, ಪ್ರಾಮಾಣಿಕವಾಗಿ ಸೇವೆ ಮಾಡುವವರನ್ನು ಆಯ್ಕೆ ಮಾಡಬೇಕೆನ್ನುವ ಉದ್ದೇಶ. ಅದಕ್ಕಾಗಿ ಈ ಸಂಸ್ಥೆ ನಿರ್ಮಾಣವಾಗಿದೆ. ಇಂತಹ ಆರೋಪಗಳು ಲೋಕಸೇವಾ ಆಯೋಗದ ಮೇಲೆ ಬಂದರೆ ಅದರ ಘನತೆ-ಗೌರವ ಎಲ್ಲವೂ ಹಾಳಾಗುತ್ತವೆ. ಸರ್ಕಾರದ ಮೇಲೂ ಸಹ ಅದರ reflection ಆಗುತ್ತದೆ. ನಮಗೂ ಇದಕ್ಕೂ ಏನೂ ಸಂಬಂಧವಿಲ್ಲ. ನಾವು ತಿಳಿದುಕೊಂಡಿರುವ ಪ್ರಕಾರ ಅದು ಒಂದು ಸ್ವತಂತ್ರವಾದ ಸಂಸ್ಥೆ, ಸಂವಿಧಾನಾತ್ಮಕವಾದಂತಹ ಸಂಸ್ಥೆ, ಅಲ್ಲಿ ಅಭ್ಯರ್ಥಿಗಳನ್ನು ಪ್ರಾಮಾಣಿಕವಾಗಿ ಆಯ್ಕೆ ಮಾಡುತ್ತಾರೆ, ಯೋಗ್ಯರನ್ನು ಆಯ್ಕೆ ಮಾಡುತ್ತಾರೆ, ಸಮರ್ಥರನ್ನು ಆಯ್ಕೆ ಮಾಡುತ್ತಾರೆನ್ನುವ ನಂಬಿಕೆ ಇದೆ. ಆದರೆ, ದುರ್ವೈವ ಇಂತಹ ದೂರುಗಳು ಬಂದು, ಆ ಸಂಸ್ಥೆಯ ಘನತೆ-

ಗೌರವ ಎಲ್ಲವೂ ಹಾಳಾಗುತ್ತಿವೆ. ಲೋಕಸೇವಾ ಆಯೋಗದ ಸದಸ್ಯರಾಗಿರುವಂತಹ ಸದಸ್ಯರ ಘನತೆ-ಗೌರವವೂ ಹಾಳಾಗುತ್ತಿವೆ ನಾನು ಎಲ್ಲರೂ ಅಪ್ರಾಮಾಣಿಕರು ಎಂದು ಹೇಳುವುದಕ್ಕೆ ಹೋಗುವುದಿಲ್ಲ, ಮತ್ತೆ ಎಲ್ಲರೂ ಪ್ರಾಮಾಣಿಕರು ಎಂದು ಹೇಳಲಿಕ್ಕೆ ಹೋಗುವುದಿಲ್ಲ. ಇಷ್ಟೆಲ್ಲಾ ದೂರು ಬರಬೇಕಾದರೆ, ಸಾರ್ವಜನಿಕವಾಗಿ ಚರ್ಚೆಯಾಗಬೇಕಾದರೆ, sting operation ಗಳೆಲ್ಲವೂ ನಡೆದಿವೆ. ಟಿ.ವಿ-9 ನವರು sting operation ಮಾಡಿದರು. ಹೀಗಾಗಿ ಇಲ್ಲಿ ಏನೋ ನಡೆದಿರಬೇಕು ಎನ್ನುವಂತಹದ್ದು ಇಡೀ ರಾಜ್ಯದ ಜನತೆಯಲ್ಲಿ ಸಂಶಯ ಮೂಡಿದೆ. ಈ ಸಂಶಯವನ್ನು ಹೋಗಲಾಡಿಸಬೇಕು. ಇಲ್ಲದೇ ಹೋದರೆ ಲೋಕಸೇವಾ ಆಯೋಗದ ಘನತೆ-ಗೌರವ ಉಳಿಯುವುದಿಲ್ಲ. ಸಾರ್ವಜನಿಕ ಮನಸ್ಸಿನಲ್ಲಿ ಬಂದು ಬಿಟ್ಟಿದೆ. ಅವರು ಟಿ.ವಿ.ಯಲ್ಲಿ ನೋಡಿದ್ದಾರೆ, ಪತ್ರಿಕೆಗಳಲ್ಲಿ ನೋಡಿದ್ದಾರೆ, ಸರ್ಕಾರದ ಗಮನಕ್ಕೂ ಬಂದಿದೆ, ಇಡೀ ರಾಜ್ಯದ 6 ಕೋಟಿ ಜನರ ಗಮನಕ್ಕೂ ಬಂದಿದೆ. ಇಂತಹ ಪರಿಸ್ಥಿತಿಯಲ್ಲಿ ಸರ್ಕಾರ ಏನು ಮಾಡಬಹುದು ಎನ್ನುವ ಬಗ್ಗೆ ನಾನು ಅಧಿಕಾರಿಗಳ ಜೊತೆ ಚರ್ಚೆ ಮಾಡಿದ್ದೇನೆ. ನಮ್ಮ ರಾಜ್ಯದ ಅಡ್ವೋಕೇಟ್ ಜನರಲ್‌ರವರಿಗೂ ಕೂಡ ಈ ವಿಚಾರದಲ್ಲಿ ಅಭಿಪ್ರಾಯವನ್ನು ಕೊಡಬೇಕೆಂದು ಕೇಳಿದ್ದೇನೆ. ಏಕೆಂದರೆ, ಇದು ಒಂದು ಸಂವಿಧಾನಾತ್ಮಕವಾದ ಸಂಸ್ಥೆಯಾಗಿದೆ. ಇಂತಹ ಸಂದರ್ಭದಲ್ಲಿ ರಾಜ್ಯ ಸರ್ಕಾರ ಏನು ಮಾಡಬಹುದು, ನಮಗೆ ಯಾರಿಗೂ ಕೂಡ ಭ್ರಷ್ಟಾಚಾರವನ್ನು ಸಹಿಸಿಕೊಳ್ಳಬೇಕೆನ್ನುವುದು ಇಲ್ಲ, ಸಹಿಸಿಕೊಳ್ಳಬಾರದು. ಭ್ರಷ್ಟಾಚಾರವನ್ನು ಯಾರೇ ಮಾಡಿರಲಿ, ಭ್ರಷ್ಟಾಚಾರಕ್ಕೆ ಕಡಿವಾಣ ಹಾಕುವಂತಹದ್ದು ಅತ್ಯಂತ ಅವಶ್ಯ ಇದೆ. ಮತ್ತೆ ಭ್ರಷ್ಟಾಚಾರ ಆದವರಿಗೂ ಕೂಡ ಶಿಕ್ಷೆ ಆಗಬೇಕು. ಇಲ್ಲದೆ ಹೋದರೆ ಸಮಾಜದಲ್ಲಿ ನಾವು ಭ್ರಷ್ಟಾಚಾರದ ಬಗ್ಗೆ ಕೇವಲ ಮಾತುಗಳನ್ನು ಆಡುತ್ತೇವೆಯೇ ಹೊರತು, ನಂಬಿಕೆ ಹೋಗಿ ಬಿಡುತ್ತದೆ. ಈಗಾಗಲೇ ನಂಬಿಕೆಗಳೆಲ್ಲವೂ ಕಡಿಮೆಯಾಗುತ್ತಿವೆ. ಅನೇಕ ಕಾರಣಗಳಿಂದ ಆಗಿದೆ. ನಾನು ಅದನ್ನೆಲ್ಲಾ ಚರ್ಚೆ ಮಾಡಲಿಕ್ಕೆ ಹೋಗುವುದಿಲ್ಲ. ಅದಕ್ಕೆ ಸಮಯವೂ ಕೂಡ ಇಲ್ಲ. ಒಂದು ವಿಚಾರವನ್ನು ಮಾತ್ರ ನಾನು ಸ್ಪಷ್ಟವಾಗಿ ಹೇಳಲಿಕ್ಕೆ ಬಯಸುತ್ತೇನೆ. ನಾನು ಅಡ್ವೋಕೇಟ್

ಜನರಲ್ ಅವರ ಒಪ್ಪಿಗೆಯನ್ನು ತೆಗೆದುಕೊಂಡಿದ್ದೇನೆ. ಅಲ್ಲಿ ಸಂದರ್ಶನಕ್ಕೆ ಹೋಗಿದ್ದಂತಹ ಅಭ್ಯರ್ಥಿಗಳು ನಮಗೂ ಕೂಡ ಬಂದು ಹೇಳಿದ್ದಾರೆ. ಆ ಸಂದರ್ಶನಕ್ಕೆ ಹೋಗಿದ್ದಂತಹ ಅಭ್ಯರ್ಥಿಗಳು ನಾನು ಪರೀಕ್ಷೆಯಲ್ಲಿ ಹೆಚ್ಚಿನ ಅಂಕವನ್ನು ತೆಗೆದುಕೊಂಡಿದ್ದೇನೆ, ಆದರೆ ಮೌಖಿಕ ಸಂದರ್ಶನದಲ್ಲಿ ಕಡಿಮೆ ಅಂಕವನ್ನು ಕೊಟ್ಟಿದ್ದಾರೆ ಎಂದು ಹೇಳಿದರು. ಪರಿಶಿಷ್ಟ ವರ್ಗದಿಂದ ಬಂದಿರುವ ಡಾ|| ಮೈತ್ರಿ ಅವರೂ ಕೂಡ ಅದನ್ನೇ ಹೇಳಿದರು. Among Scheduled Tribes, I stand No.1 on merit in written examination ಎಂದು ಹೇಳಿದರು. ನನಗಿಂತ ಕಡಿಮೆ ಅಂಕವನ್ನು ತೆಗೆದುಕೊಂಡಿರುವವರಿಗೆ ಹೆಚ್ಚಿನ ನಂಬರ್ ಅನ್ನು ಕೊಟ್ಟು ನನಗೆ ಕಡಿಮೆ ಅಂಕವನ್ನು ಕೊಟ್ಟಿದ್ದಾರೆ ಎಂದು ಹೇಳಿದರು. ನಾನು ಅಸಿಸ್ಟೆಂಟ್ ಕಮೀಷನರ್ ಆಗುತ್ತಿದ್ದೆ. ಇದರಿಂದಾಗಿ ನನಗೆ ಬಹಳ ದೊಡ್ಡ ಅನ್ಯಾಯವಾಗಿದೆ, ನನಗೆ ನ್ಯಾಯ ಸಿಗಬೇಕೆಂದು ಹೇಳಿದ್ದಾರೆ. ಇದೇ ರೀತಿ ಇನ್ನೂ ಬೇರೆ ಬೇರೆಯವರು ಬಂದು ನಮಗೂ ಕೂಡ ಇದೇ ರೀತಿಯ ಅನುಭವಗಳಾಗಿವೆ ಎಂದು ಹೇಳಿದ್ದಾರೆ. ಇದರಲ್ಲಿ ಸರ್ಕಾರದವರು ಮೂಕ ಪ್ರೇಕ್ಷಕರಾಗಿ ಇರಬೇಕೆಂದು ನನ್ನ ಅಭಿಪ್ರಾಯವಲ್ಲ ಅಥವಾ ಕೈಕಟ್ಟಿಕೊಂಡು ಕುಳಿತುಕೊಳ್ಳಬೇಕೆಂದೂ ಅಲ್ಲ. ಸರ್ಕಾರಕ್ಕೆ ಏನು ಅಧಿಕಾರ ಇದೆ, ಆ ಅಧಿಕಾರವನ್ನು ಚಲಾಯಿಸಿ ನ್ಯಾಯವನ್ನು ದೊರಕಿಸುವುದಕ್ಕೆ ಪ್ರಯತ್ನ ಮಾಡಬೇಕು. ಅದಕ್ಕೋಸ್ಕರ ನಾನು ಈಗಾಗಲೇ ಒಂದು ಯೋಚನೆಯನ್ನು ಮಾಡಿದ್ದೇನೆ. ಇದರ ಬಗ್ಗೆ ಒಂದು ಸೂಕ್ತ ತನಿಖಾ ಸಂಸ್ಥೆಯಿಂದ ತನಿಖೆಯನ್ನು ಮಾಡಿಸಬೇಕೆಂದು ಯೋಚನೆ ಮಾಡಿದ್ದೇನೆ. ಒಂದು ಸೂಕ್ತ ತನಿಖಾ ಸಂಸ್ಥೆಯಿಂದ ತನಿಖೆಯನ್ನು ಮಾಡಿಸುತ್ತೇನೆ. ಕರ್ನಾಟಕ ಲೋಕಸೇವಾ ಆಯೋಗದವರು ಇನ್ನೂ ನಮಗೆ ಲಿಸ್ಟ್ ಅನ್ನು ಕಳುಹಿಸಿಲ್ಲ. 27ನೇ ತಾರೀಖು ಕಡೆಯ ದಿನವಾಗಿತ್ತು, ಆ 27ನೇ ತಾರೀಖು ಅವರು ಸಂದರ್ಶನವನ್ನು ಮುಗಿಸಿದ್ದಾರೆ. ಹಿಂದೆಯೇ ಅಂದರೆ ಚುನಾವಣೆಗಿಂತ ಮುಂಚಿತವಾಗಿಯೇ ಸಂದರ್ಶನಕ್ಕೆ ಕರೆದಿದ್ದರು. ಆದರೆ ಚುನಾವಣಾ ನೀತಿ ಸಂಹಿತೆ ಜಾರಿಯಲ್ಲಿ ಇದ್ದುದರಿಂದ ಅದನ್ನು ಮುಂದಕ್ಕೆ ಹಾಕಿದ್ದರು. ನಂತರ ಈಗ ತರಾತುರಿಯಲ್ಲಿ ಈ ಸಂದರ್ಶನವನ್ನು

ಮುಗಿಸಿದ್ದಾರೆ. ಚುನಾವಣಾ ಆಯೋಗದಿಂದ ಸೂಚನೆ ಬಂದ ಮೇಲೆ ಮುಂದಕ್ಕೆ ಹಾಕಿದ್ದರು. ಸರ್ಕಾರ ಕೂಡ ಈ ಬಗ್ಗೆ ಪತ್ರವನ್ನು ಬರೆದಿತ್ತು. ಇವೆಲ್ಲವೂ ಕೂಡ ಆಗಿವೆ. ಆದರೆ ಆ ಲಿಸ್ಟ್ ಸರ್ಕಾರಕ್ಕೆ ಬರಬೇಕಾಗುತ್ತದೆ. ಅವರೇ ಇದಕ್ಕೆ ಆದೇಶವನ್ನು ಕೊಡುವುದಕ್ಕೆ ಬರುವುದಿಲ್ಲ. ಈ ಲಿಸ್ಟ್‌ಗೆ ಸರ್ಕಾರ ತನ್ನ ಒಪ್ಪಿಗೆಯನ್ನು ಕೊಡಬೇಕಾಗುತ್ತದೆ. ಆದುದರಿಂದ ಅದು ನಮ್ಮ ಹತ್ತಿರಕ್ಕೆ ಬರಲೇಬೇಕಾಗುತ್ತದೆ. ನಮ್ಮ ಹತ್ತಿರಕ್ಕೆ ಅದು ಇನ್ನೂ ಬಂದಿಲ್ಲ. ನಾವು ಈ ತನಿಖೆಯನ್ನು ಮಾಡಿ ಮುಗಿಸುವವರೆಗೆ ಯಾವುದೇ ಕಾರಣಕ್ಕೂ ಆ ಲಿಸ್ಟ್‌ಗೆ ನಾವು ಒಪ್ಪಿಗೆಯನ್ನು ಕೊಡುವುದಿಲ್ಲ. ಅದನ್ನು withhold ಮಾಡುತ್ತೇವೆ. ಆದಷ್ಟು ಜಾಗ್ರತೆ ಅಂದರೆ 2 ಅಥವಾ 3 ವಾರದಲ್ಲಿ ತನಿಖೆಯನ್ನು ಮಾಡಿಸಿ, ಆ ವರದಿ ಬಂದ ಮೇಲೆ ಏನು ಕ್ರಮ ತೆಗೆದುಕೊಳ್ಳಬೇಕೋ ಆ ಕ್ರಮವನ್ನು ಕಾನೂನು ರೀತ್ಯಾ ಕಡ್ಡಾಯವಾಗಿ ತೆಗೆದುಕೊಂಡೇ ತೆಗೆದುಕೊಳ್ಳುತ್ತೇವೆ. ಇದರ ಬಗ್ಗೆ ಯಾವುದೇ ರಾಜಿ ಇಲ್ಲ. ಇದರಿಂದ ಹಿಂದೆ ಹೋಗುವ ಪ್ರಶ್ನೆಯೇ ಇಲ್ಲ. ಭ್ರಷ್ಟಾಚಾರವನ್ನು ಹತ್ತಿಕ್ಕಬೇಕೆನ್ನುವುದು ನಮ್ಮ ಉದ್ದೇಶವಾಗಿದೆ. ಈ ಭ್ರಷ್ಟಾಚಾರವನ್ನು ಸಂಪೂರ್ಣವಾಗಿ ತೊಡೆದು ಹಾಕುವುದಕ್ಕೆ ಆಗದೇ ಇರಬಹುದು. ಈ ಭ್ರಷ್ಟಾಚಾರ ಏನು ಇದೆ ಇದನ್ನು global phenomenon ಎಂದು ಹೇಳುತ್ತಾರೆ. ಆದರೆ ಈ ಭ್ರಷ್ಟಾಚಾರ ನಡೆಯುತ್ತಿರುವುದನ್ನು ನಾವು ಕಣ್ಣಾರೆ ನೋಡುತ್ತಾ ಕುಳಿತುಕೊಂಡರೆ ನಾವೂ ಕೂಡ ಭ್ರಷ್ಟಾಚಾರದ ಪರವಾಗಿ ಆಗುತ್ತೇವೆ. ನಾವು ಅದರಲ್ಲಿ ಶಾಮೀಲಾಗಿರಲಿ ಆಗದೇ ಇರಲಿ ನಾವೂ ಕೂಡ ಭ್ರಷ್ಟಾಚಾರದ ಬೆಂಬಲಿಗರಾಗಿ ಸಾರ್ವಜನಿಕರ ಮುಂದೆ ನಿಲ್ಲಬೇಕಾದ ಪರಿಸ್ಥಿತಿ ನಿರ್ಮಾಣವಾಗುತ್ತದೆ ಎಂಬ ಮಾತನ್ನು ಈ ಸದನದ ಮೂಲಕ ರಾಜ್ಯದ ಜನರಿಗೆ ತಿಳಿಸ ಬಯಸುತ್ತೇನೆ. ಮಾನ್ಯ ನಾಣಯ್ಯನವರು ಕಾನೂನನ್ನು ಚೆನ್ನಾಗಿ ತಿಳಿದುಕೊಂಡಿರತಕ್ಕಂಥವರು. ನಾವು 2-3 ವಾರಗಳಲ್ಲಿ ತನಿಖೆಯನ್ನು ಮಾಡಿ ಮುಗಿಸಿ ಆ ವರದಿಯನ್ನು ತರಿಸಿಕೊಂಡು, ಆ ವರದಿಯ ಆಧಾರದ ಮೇಲೆ ಕಠಿಣವಾದ ಕ್ರಮವನ್ನು ತೆಗೆದುಕೊಳ್ಳುತ್ತೇವೆ. ಇನ್ನು ಎರಡನೆಯದಾಗಿ ಹೇಳುವುದಾದರೆ, ಈಗ ಅವರಿಗೆ ಮಾರ್ಕ್ಸ್ ಅನ್ನು ಕೊಂಡುಕೊಳ್ಳುವುದಕ್ಕೆ

ಅವಕಾಶಗಳು ಇವೆ. 200 ಮಾರ್ಕ್ಸ್ ಇದೆ. ಅದರಲ್ಲಿ ಕನಿಷ್ಠ 50 ಮಾರ್ಕ್ಸ್ ಕೊಡುತ್ತಾರೆ. ಗರಿಷ್ಠ ಅಂದರೆ 150 ಮಾರ್ಕ್ಸ್ ಕೊಡುತ್ತಾರೆ. ಹಿಂದೆ 190 ಅಂಕಗಳನ್ನೆಲ್ಲಾ ಕೊಡುತ್ತಿದ್ದರು. ಈಗ ಕನಿಷ್ಠ 50 ಅಂಕಗಳು ಹಾಗೂ ಗರಿಷ್ಠ 150 ಅಂಕಗಳು ಎಂದು ತೀರ್ಮಾನ ಮಾಡಿಕೊಂಡಿದ್ದಾರೆ. ಇದರೊಳಗೆ manipulate ಮಾಡುವುದಕ್ಕೆ ಬಹಳ ಅವಕಾಶಗಳು ಇವೆ. ಆದರೆ ಅದು ಆಗಬಾರದು. ಅರ್ಹರಿಗೆ ಉದ್ಯೋಗ ಸಿಕ್ಕದೇ ಹೋದ ಮೇಲೆ ಈ ಲೋಕಸೇವಾ ಆಯೋಗಕ್ಕೆ ನೇಮಕಾತಿಯನ್ನು ಮಾಡುವಂತಹ ಜವಾಬ್ದಾರಿ ಏಕೆ ಇರಬೇಕು? ಈ manipulation ಆಗಬಾರದು. 200 ಮಾರ್ಕ್ಸ್ ಇರುವುದು ಏನು ಇದೆ, ಇದನ್ನು ಕಡಿಮೆ ಮಾಡುವುದಕ್ಕೆ ಸಾಧ್ಯವೇ ಎಂಬ ಬಗ್ಗೆ ನಾವು ಗಂಭೀರವಾಗಿ ಪರಿಶೀಲನೆ ಮಾಡುತ್ತೇವೆ. ಎರಡನೆಯದಾಗಿ ಹೇಳುವುದಾದರೆ, ಯೂನಿಯನ್ ಪಬ್ಲಿಕ್ ಸರ್ವೀಸ್ ಕಮಿಷನ್ನಿನವರು ಯಾವ ರೀತಿ ನೇಮಕಾತಿಯನ್ನು ಮಾಡುತ್ತಾರೆ ಅಲ್ಲಿನ ನೇಮಕಾತಿ ಪದ್ಧತಿ ಹೇಗೆ ಇದೆ ಎಂಬುದನ್ನು ಅಧಿಕೃತವಾಗಿ ತರಿಸಿಕೊಂಡು ಅಲ್ಲಿರತಕ್ಕಂತಹಾದ್ದನ್ನು ನಾವು ಇಲ್ಲಿ ಅಳವಡಿಸುವುದಕ್ಕೆ ಪ್ರಯತ್ನ ಮಾಡುತ್ತೇವೆ ಮತ್ತು ಬೇರೆ ರಾಜ್ಯಗಳಲ್ಲಿ ಕೂಡ fool-proof system ಯಾವ ರೀತಿ ಇದೆ ಎಂಬುದನ್ನು ನೋಡಬೇಕಾಗುತ್ತದೆ. ಭ್ರಷ್ಟಾಚಾರವನ್ನು ತಡೆಯುವುದಕ್ಕೆ ಮತ್ತು ಇದು ನಡೆಯದೇ ಇರುವುದಕ್ಕೆ ಅಲ್ಲಿ ಯಾವ ರೀತಿ ನೀತಿಗಳು ಇವೆ ಎಂಬುದನ್ನು ತರಿಸಿಕೊಳ್ಳುತ್ತೇವೆ. ನನ್ನಲ್ಲಿ ಮಾಹಿತಿ ಇರುವ ಪ್ರಕಾರ ಕೇಂದ್ರದ ಯು.ಪಿ.ಎಸ್.ಸಿ. ಯವರು ವಿದ್ಯಾರ್ಥಿಗಳು ತೆಗೆದಿರುವಂತಹ ಮಾರ್ಕ್ಸ್ ಅನ್ನು announce ಮಾಡುವುದಿಲ್ಲ. ಸಂದರ್ಶನ ಆದ ಮೇಲೆ ಎರಡನ್ನೂ ಒಟ್ಟಿಗೆ ಸೇರಿಸಿ announce ಮಾಡುತ್ತಾರೆ. ಆದರೆ ಇಲ್ಲಿ ಪರೀಕ್ಷೆಯ ಮಾರ್ಕ್ಸ್ ಎಷ್ಟು ಬಂದಿದೆ ಎಂದು ಘೋಷಣೆ ಮಾಡುವುದರಿಂದಾಗಿ manipulation ಮಾಡುವುದಕ್ಕೆ ಸಾಧ್ಯವಾಗುತ್ತಿದೆ. ಆದರೆ ಅಲ್ಲಿ ಅಭ್ಯರ್ಥಿಗಳಿಗೂ ಗೊತ್ತಿರುವುದಿಲ್ಲ. ಸದಸ್ಯರುಗಳಿಗೂ ಇದು ಗೊತ್ತಿರುವುದಿಲ್ಲ. ಮಾನ್ಯ ಸದಾನಂದಗೌಡರವರು ಹೇಳಿದಂತೆ ಯಾರು ಮೂವರು ಅಧಿಕಾರಿಗಳಿದ್ದರಲ್ಲಾ ಅವರ ಬಗ್ಗೆ ಕೂಡ ವಿಚಾರಣೆ ಮಾಡುತ್ತೇವೆ. ಅವರ

ಮೇಲೆ ಕ್ರಮವನ್ನು ತೆಗೆದುಕೊಳ್ಳುವಂತೆ ಮಾಡುತ್ತೇವೆ. ಸೂಕ್ತವಾದ ತನಿಖಾ ಸಂಸ್ಥೆಯಿಂದ ತನಿಖೆಯನ್ನು ಮಾಡಿಸುತ್ತೇವೆ. ಅವರಿಂದ ವರದಿ ಬಂದ ತಕ್ಷಣವೇ ಕಠಿಣವಾದ ಕ್ರಮಗಳನ್ನು ತೆಗೆದುಕೊಳ್ಳುತ್ತೇವೆ. ಅಲ್ಲಿಯವರೆಗೆ ಅವರು ಲಿಸ್ಟ್ ಅನ್ನು ಕಳುಹಿಸಿದರೂ ಕೂಡ ಅದನ್ನು withhold ಮಾಡತಕ್ಕಂತಹ ಕೆಲಸವನ್ನು ಮಾಡುತ್ತೇವೆ. ನಿಮ್ಮ ಕಳಕಳಿಗೆ ನಮ್ಮ ಸರ್ಕಾರ ಸ್ಪಂದಿಸುತ್ತದೆ. ನಿಮ್ಮ ಕಳಕಳಿಯನ್ನು ನಾವು ಅರ್ಥ ಮಾಡಿಕೊಂಡಿದ್ದೇವೆ. ಯಾರಿಗೂ ಕೂಡ ಅನ್ಯಾಯ ಆಗಬಾರದೆನ್ನುವ ಕಳಕಳಿ ನಮಗೂ ಇದೆ. ಯಾವುದೇ ಅರ್ಹ ಅಭ್ಯರ್ಥಿಗೆ ತೊಂದರೆಯಾಗಬಾರದೆಂಬ ಇಚ್ಛೆ, ಕಳಕಳಿ ನಮ್ಮ ಸರ್ಕಾರಕ್ಕೂ ಕೂಡ ಇದೆ.

**ಶ್ರೀ ಕೆ.ಬಿ. ಶಾಣಪ್ಪ:-** ಇದುವರೆಗೆ ಯಾರಿಗೆ ಅನ್ಯಾಯವಾಗಿದೆ ಎಂಬುದರ ಬಗ್ಗೆ ತಿಳಿದುಕೊಳ್ಳದೆ, ಯಾರು ಅನ್ಯಾಯ ಮಾಡಿದ್ದಾರೆ ಅವರ ಮೇಲೆ ಕ್ರಮವನ್ನು ತೆಗೆದುಕೊಳ್ಳುತ್ತೇವೆಂದು ಹೇಳುತ್ತಿದ್ದೀರಿ. ಈ 362 ಅಭ್ಯರ್ಥಿಗಳಲ್ಲಿ ಕೆಲವರು meritorious ಇರಬಹುದು. ಅಂತಹವರ ಬಗ್ಗೆ ಸರ್ಕಾರ ಕ್ರಮವನ್ನು ತೆಗೆದುಕೊಳ್ಳಬೇಕು.

**ಶ್ರೀ ಸಿದ್ದರಾಮಯ್ಯ:-** ಶಾಣಪ್ಪನವರೆ, ಅಂತಹವರ ಬಗ್ಗೆ ಯೋಚನೆ ಮಾಡೋಣ. ತನಿಖೆಯಾಗಿ ತನಿಖಾ ವರದಿ ಬರಲಿ. ಅದಾದ ಮೇಲೆ ಏನು ಮಾಡಬೇಕೆಂದು ಯೋಚನೆ ಮಾಡೋಣ.

**ಶ್ರೀ ಎಂ.ಸಿ. ನಾಣಯ್ಯ:-** 100-150 ಮಾರ್ಕ್ಸ್ ಇರುವುದರಿಂದ ಈ manipulation ನಲ್ಲಿ ಯಾವನ್ನೋ ಒಬ್ಬ 100-150 ಮಾರ್ಕ್ಸ್ ಕೊಟ್ಟರೂ ಕೂಡ ಏನೂ ಮಾಡುವುದಕ್ಕಾಗುವುದಿಲ್ಲವೆಂದು ಇದು ಎಲ್ಲಿಯಾದರೂ ಇದೆಯೋ ಏನೋ ನನಗೆ ಗೊತ್ತಿಲ್ಲ. ಎಲ್ಲೋ 1-2 ಪ್ರಕರಣಗಳು ಇರಬಹುದು. ಅದರ ಬಗ್ಗೆ ತಾವು ವಿಚಾರಣೆ ಮಾಡಿ. ಆದರೆ ಈ 362 ಅಭ್ಯರ್ಥಿಗಳಲ್ಲಿ ಶೇಕಡ 90 ರಷ್ಟು ಈ ರೀತಿ ಮಾಡಿಯೇ ಬಂದಿರಬೇಕು. ಕೊಟ್ಟು ಬಂದಿರಬೇಕೆಂಬುದು ನನ್ನ ಭಾವನೆಯಾಗಿದೆ. ಮೆರಿಟ್ ಮೇಲೆಯೇ ಬಂದರೂ ಕೂಡ ಈಗ ಆ ಜನರು ಹಣವನ್ನು ಕೊಡಬೇಕಲ್ಲವೇ?

ಶ್ರೀ ಸಿದ್ದರಾಮಯ್ಯ:- ಈ manipulate ಮಾಡುವವರು ಒಂದೆರಡು ಮಾಡುವುದಕ್ಕೆ ಹೋಗುವುದಿಲ್ಲ. ಹತ್ತಕ್ಕೆ ಮಾಡಿರುವುದಿಲ್ಲ. ಎಲ್ಲಾದಕ್ಕೂ ಮಾಡಿರುತ್ತಾರೆ. ಆ ಕಾರಣದಿಂದ ಇದರಲ್ಲಿ ಯಾರನ್ನೂ ರಕ್ಷಣೆ ಮಾಡುವ, ಸಹಾಯ ಮಾಡುವ ಪ್ರಶ್ನೆ ಸರ್ಕಾರದ ಮುಂದೆ ಇಲ್ಲ. ಅವರು ಯಾರೇ ಇರಲಿ. ಯಾರೇ ಅದರಲ್ಲಿ ಭಾಗಿಯಾಗಿರಲಿ, ಅವರ ಮೇಲೆ ಕಠಿಣವಾದ ಕ್ರಮವನ್ನು ಯಾವುದೇ ರಾಜಿ ಇಲ್ಲದೆಯೇ, ಮುಲಾಜು ಇಲ್ಲದೆ ತೆಗೆದುಕೊಳ್ಳುತ್ತೇವೆ.

ಸಭಾಪತಿಯವರು:- ಸಾಕು. ಈ ವಿಷಯದ ಬಗ್ಗೆ ಚರ್ಚೆ ಇಲ್ಲಿಗೆ ಮುಗಿದಿದೆ. ಗುಟ್ಟಾ ನಿಷೇಧದ ಬಗ್ಗೆ ನಿಯಮ 68ರ ಅಡಿಯಲ್ಲಿ ಚರ್ಚೆಯಾಯಿತು. ಮಾನ್ಯ ಆರೋಗ್ಯ ಸಚಿವರು ಉತ್ತರವನ್ನು ಕೊಟ್ಟರು. ಅವರು ಒಂದು ಭಾಗದಲ್ಲಿ ಉತ್ತರವನ್ನು ಕೊಟ್ಟಿದ್ದಾರೆ. ಇನ್ನೂ ಒಂದೆರಡು ವಿಷಯಗಳಿಗೆ ಸಂಬಂಧಿಸಿದಂತೆ ಮಾನ್ಯ ಮುಖ್ಯಮಂತ್ರಿಗಳೇ ಬಂದು ಸಮಜಾಯಿಷಿ ಕೊಡಬೇಕಾಗುತ್ತದೆ ಎಂದು ನಿನ್ನೆ ಸದನದಲ್ಲಿ ಒಮ್ಮತದ ಅಭಿಪ್ರಾಯ ಮೂಡಿ ಬಂತು. ಮಾನ್ಯ ಸಭಾನಾಯಕರಾದಿಯಾಗಿ ಎಲ್ಲರೂ ಕೂಡ ಮಾನ್ಯ ಮುಖ್ಯಮಂತ್ರಿಗಳು ಬಂದಾಗ ಇದರ ಬಗ್ಗೆ ಒಂದೆರಡು ಮಾತುಗಳನ್ನು ಹೇಳುತ್ತಾರೆ ಎಂದು ಹೇಳಿದ್ದಾರೆ. ತಾವು ಅದಕ್ಕೆ ತಯಾರಾಗಿದ್ದರೆ, ದಯಮಾಡಿ ಆ ಬಗ್ಗೆ ಎರಡು ಮಾತುಗಳನ್ನು ಹೇಳಬೇಕೆಂದು ವಿನಂತಿ.

(6.00 ಗಂಟೆ)

## 7. ಮುಖ್ಯಮಂತ್ರಿಗಳ ಹೇಳಿಕೆ

### ರಾಜ್ಯದಲ್ಲಿ ಗುಟ್ಟಾ ನಿಷೇಧದ ಬಗ್ಗೆ

ಶ್ರೀ ಸಿದ್ದರಾಮಯ್ಯ(ಮುಖ್ಯಮಂತ್ರಿಗಳು):- ಮಾನ್ಯ ಸಭಾಪತಿಯವರೇ, ಈಗಾಗಲೇ ನಮ್ಮ ಆರೋಗ್ಯ ಸಚಿವರು ಉತ್ತರವನ್ನು ಕೊಟ್ಟಿದ್ದಾರೆ. ನಾನು ಮಾನ್ಯ ಸದಾನಂದಗೌಡರ ಮಾತುಗಳನ್ನು ಕೇಳಿದ್ದೇನೆ ಮತ್ತು ಪತ್ರಿಕೆಗಳಲ್ಲೂ ಕೂಡ ಓದಿದ್ದೇನೆ. ಈ ವಿಚಾರದಲ್ಲಿ ನ್ಯಾಯಾಲಯ ಆದೇಶ ಕೂಡ ಮಾಡಿತ್ತು.



ಶ್ರೀ ಡಿ.ವಿ. ಸದಾನಂದಗೌಡ(ವಿರೋಧ ಪಕ್ಷದ ನಾಯಕರು):- ಮಾನ್ಯ ಸಭಾಪತಿಯವರೇ, ಗುಟ್ಕಾ ನಿಷೇಧ ಕ್ರಮವನ್ನು ನಾವೆಲ್ಲಾ ಸ್ವಾಗತಿಸುತ್ತೇವೆ. ನ್ಯಾಯಾಲಯದ ಆದೇಶವನ್ನು ಕೂಡ ಸ್ವಾಗತಿಸುತ್ತೇವೆ. ಅದರಲ್ಲಿ ಯಾವುದೇ ಭಿನ್ನಾಭಿಪ್ರಾಯವಿಲ್ಲ. ಆದಕಾರಣ ಗುಟ್ಕಾ ನಿಷೇಧದ ಬಗ್ಗೆ ನಮ್ಮ ಚರ್ಚೆ ಇಲ್ಲ. ಗುಟ್ಕಾ ನಿಷೇಧವನ್ನು ಅವರು 30ನೇ ತಾರೀಖಿನಿಂದಲೇ ಮಾಡಿದ್ದಾರೆ. 31ನೇ ತಾರೀಖಿನಿಂದಲೇ ಅಡಿಕೆ ಬೆಲೆಗಳು ಕುಸಿತವಾಗಿವೆ. ಅಡಿಕೆಯ ಒಂದು ಕ್ವಿಂಟಾಲ್‌ನ ಬೆಲೆಯು 2000 ರೂಪಾಯಿಗಳಿಗೆ ಕುಸಿತವಾಗಿರುವುದನ್ನು ನಿನ್ನೆ ಸದನದ ಮುಂದೆ ಇಟ್ಟಿದ್ದೇವೆ. ತಮ್ಮ ಮೂಲಕ ಮಾನ್ಯ ಮುಖ್ಯಮಂತ್ರಿಗಳಿಗೆ ಕೇಳುತ್ತಿರುವುದೇನೆಂದರೆ, ಮೊನ್ನೆ ಗುಟ್ಕಾ ಕಾರ್ಖಾನೆಯಲ್ಲಿರುವಂತಹ ಒಬ್ಬ ಕಾರ್ಮಿಕ ನನ್ನ ಕೆಲಸ ಹೋಯಿತಲ್ಲಾ ಎಂದು ಸೀಮೆಎಣ್ಣೆಯನ್ನು ಸುರಿದುಕೊಂಡು ಆತ್ಮಹತ್ಯೆಗೆ ಪ್ರಯತ್ನ ಪಟ್ಟಿರುವುದು ನಿನ್ನೆ ಪತ್ರಿಕೆಯಲ್ಲಿ ವರದಿಯಾಗಿದೆ. ಮಾನ್ಯ ಮುಖ್ಯಮಂತ್ರಿಗಳೇ ಉತ್ತರ ಕೊಡಬೇಕೆಂದು ನಾವು ಏಕೆ ಹೇಳಿದ್ದೇವೆಂದರೆ, ಸಾಲ ಮನ್ನಾ ಮಾಡುವಂತಹ ಸಂದರ್ಭ, ಈ ಸಾಲದ ಬಗ್ಗೆ ಮಾನ್ಯ ಮುಖ್ಯಮಂತ್ರಿಗಳ ನಿಲುವು ಏನು? ಮಾನ್ಯ ಮುಖ್ಯಮಂತ್ರಿಗಳು ಹಣಕಾಸಿನ ಸಚಿವರಾಗಿರುವುದರಿಂದ ಅವರೇ ಇದರ ಬಗ್ಗೆ ಹೇಳಬೇಕಾಗುತ್ತದೆ ಎಂದು ಅವರನ್ನೇ ಕೇಳಿದ್ದೇವೆ. ಗುಟ್ಕಾ ನಿಷೇಧದ ಬಗ್ಗೆ ನಮ್ಮ ಯಾವುದೇ ತಕರಾರು ಇಲ್ಲ. ನಮಗೆ ಅಡಿಕೆ ಬೆಳೆಗಾರರ ಸಾಲ ಮನ್ನಾ ಮಾಡುವಂಥದ್ದು ಅಥವಾ ಅವರ ಸಾಲಕ್ಕೆ ಸಂಬಂಧಪಟ್ಟಂತೆ ಕೋ-ಆಪರೇಟಿವ್ ಸಂಸ್ಥೆಗಳ ಗಡುವು ಮುಗಿದಿರುವ ಕಾರಣ ಇದರಿಂದಾಗಿ ಸ್ವಲ್ಪ ಪ್ರಭಾವ ಬೀರಿದೆ. ಅದಕ್ಕೆ ಏನಾದರೂ ಕ್ರಮ ತೆಗೆದುಕೊಳ್ಳಬೇಕಾಗುತ್ತದೆ. ಗುಟ್ಕಾ ಕಂಪನಿಗಳಲ್ಲಿ ಕೆಲಸ ಮಾಡುತ್ತಿರುವವರಿಗೆ ಬದಲಿ ವ್ಯವಸ್ಥೆ ಏನು? ಅಡಿಕೆ ಆಧಾರಿತವಾಗಿ ಜೀವನ ನಿರ್ವಹಣೆ ಮಾಡುವಂತಹ ಜನರಿಗೆ ತೊಂದರೆಯಾಗಿರುವ ಬಗ್ಗೆ ನಾನು ಮಾನ್ಯ ಮುಖ್ಯಮಂತ್ರಿಗಳಿಗೆ ಪತ್ರವನ್ನು ಬರೆದಿದ್ದೇನೆ. ಮಾನ್ಯ ಮುಖ್ಯಮಂತ್ರಿಯವರು ಮೂರುವರೆ ಪುಟಗಳ ಉತ್ತರವನ್ನು ಬರೆದಿದ್ದಾರೆ. ಒಂದನೆಯದು, ಸಭೆಯನ್ನು ತಕ್ಷಣ ಕರೆದು ಅಡಿಕೆ ಬೆಳೆಗಾರರ ಆ ಭಾಗದ ಶಾಸಕರನ್ನು ಕರೆದು, CAMCOS, MAMCOS

ಸಂಸ್ಥೆಯಂತಹ ಅಲ್ಲಿಯ ಸಹಕಾರ ಸಂಸ್ಥೆಗಳ ಪ್ರಮುಖರನ್ನು ಕರೆದು ಇದರ ಸಾಧಕಬಾಧಕಗಳ ಬಗ್ಗೆ ಚರ್ಚೆ ಮಾಡಿ ಅವರಿಗೆ ಸೂಕ್ತ ಪರಿಹಾರಗಳನ್ನು ಕೊಡಬೇಕೆನ್ನುವುದೇ ನಮ್ಮ ಆಗ್ರಹವಾಗಿದೆಯೇ ಹೊರತು ಗುಟ್ಟಾ ನಿಷೇಧದ ಬಗ್ಗೆ ನಮ್ಮ ಪೂರ್ಣ ಸ್ವಾಗತವಿದೆ. ಗುಟ್ಟಾ ನಿಷೇಧ ತರಾತುರಿಯಲ್ಲಿ ಆಗಿದೆ ಎನ್ನುವಂಥದ್ದು ನಮ್ಮ ವಾದ. ಇನ್ನೂ 25ನೇ ತಾರೀಖಿನವರೆಗೆ ಅವಧಿ ಇತ್ತು, ಸದನ ಕೂಡ ನಡೆಯುತ್ತಿತ್ತು. ನಮ್ಮನ್ನೆಲ್ಲಾ ವಿಶ್ವಾಸಕ್ಕೆ ತೆಗೆದುಕೊಳ್ಳಬೇಕು ಎನ್ನುವ ಭಾವನೆ ನಮ್ಮ ಮನಸ್ಸಿನಲ್ಲಿತ್ತು. ನಮ್ಮನ್ನು ವಿಶ್ವಾಸಕ್ಕೆ ತೆಗೆದುಕೊಳ್ಳದೆ ಸರ್ಕಾರ ಈ ತೀರ್ಮಾನ ತೆಗೆದುಕೊಂಡಿದೆ ಎನ್ನುವಂಥದ್ದು ನಮ್ಮ ವಾದ. ಈ ವಿಚಾರದ ಬಗ್ಗೆ ಮಾನ್ಯ ಮುಖ್ಯಮಂತ್ರಿಗಳೇ ಉತ್ತರ ಕೊಡಬೇಕು ಎಂದು ಏಕೆ ಕೇಳಿದ್ದೇವೆಂದರೆ, ಆರ್ಥಿಕ ಇಲಾಖೆಗೆ ಸಂಬಂಧಪಟ್ಟ ಸಾಲ ಮರುಪಾವತಿ ಮತ್ತು rehabilitation ಎಲ್ಲಾ ಮಾಡುವಂಥದ್ದಕ್ಕೆ ಕೇಳಿದ್ದೇವೆ. ಒಂದು ಸಭೆಯನ್ನು ಕರೆದು ಈ ವಿಚಾರಗಳನ್ನೆಲ್ಲಾ ಸಮಗ್ರವಾಗಿ ಚರ್ಚಿಸಿ ತೀರ್ಮಾನ ಮಾಡಿದರೆ ಬಹಳ ಅನುಕೂಲವಾಗುತ್ತದೆ.

**ಶ್ರೀ ಸಿದ್ದರಾಮಯ್ಯ:-** ಮಾನ್ಯ ಸಭಾಪತಿಯವರೇ, ಈಗ ಗುಟ್ಟಾ ನಿಷೇಧ ಮಾಡಿರುವುದನ್ನು ಮಾನ್ಯ ವಿರೋಧ ಪಕ್ಷದ ನಾಯಕರು ಕೂಡ ಸ್ವಾಗತ ಮಾಡಿದ್ದಾರೆ. ಅದನ್ನು ಬಹಳ ಜನರು ಸ್ವಾಗತ ಮಾಡಿದ್ದಾರೆ, ಗುಟ್ಟಾ ನಿಷೇಧ ಮಾಡಿರುವುದನ್ನು ವಿರೋಧ ಮಾಡಿದವರು ಬಹಳ ವಿರಳ. ವಿರೋಧ ಪಕ್ಷದಲ್ಲಿ ಯಾರೂ ಸಹ ವಿರೋಧ ಮಾಡಿಲ್ಲ. ಇದು ನನಗೆ ಬಹಳ ಸಂತೋಷವನ್ನು ತಂದಿದೆ. ಗುಟ್ಟಾ ವ್ಯಾಪಾರ ಮಾಡುವಂತಹ ಲಾಭಿಗೆ ಒಳಗಾದವರೂ ಯಾರಾದರೂ ಇದ್ದರೆ ಅವರು ವಿರೋಧ ಮಾಡಬಹುದು.

**ಶ್ರೀಮತಿ ತಾರಾ ಅನುರಾಧ:-** ಸಿಗರೇಟ್‌ನ್ನು ಕೂಡ ನಿಷೇಧ ಮಾಡಿ ಎಂದು ಹೇಳಿದ್ದೇವೆ.

**ಶ್ರೀ ಸಿದ್ದರಾಮಯ್ಯ:-** ನನ್ನದೇನೂ ತಕರಾರು ಇಲ್ಲ. ಬೀಡಿ ಮತ್ತು ಸಿಗರೇಟ್‌ಗಳನ್ನು ನಿಷೇಧ ಮಾಡಬಹುದು. ಅಷ್ಟೇ ಅಲ್ಲ, ಲಿಕ್ಕರ್ ಸಹ ನಿಷೇಧ ಮಾಡಬೇಕು, ಹಾನಿಕಾರಕವಾಗಿರುವ ಎಲ್ಲವನ್ನು ನಿಷೇಧ ಮಾಡಬೇಕು.

ಸಂದೇಶ್ ನಾಗರಾಜ್‌ರವರೇ, ಲಿಕ್ಟರ್ ನಿಷೇದ ಮಾಡಿಬಿಟ್ಟರೆ ನಿಮ್ಮ ಹೋಟೆಲ್ ಮುಚ್ಚಿಬಿಡಬೇಕಾಗುತ್ತದೆ. ನನ್ನದೇನೂ ತಕರಾರು ಇಲ್ಲ. ಈಗ ಸಾರಾಯಿಯನ್ನು ನಿಲ್ಲಿಸಲಾಯಿತು, ಸಾರಾಯಿ ಕುಡಿಯುವವರು ನಿಲ್ಲಿಸಿದರೆ? ಸಾರಾಯಿ ನಿಲ್ಲಿಸಿಬಿಟ್ಟು ಇವರು ಹೆಣ್ಣುಮಕ್ಕಳ ಕಣ್ಣೀರನ್ನೊರೆಸಿಬಿಟ್ಟರಂತೆ, ಕಣ್ಣೀರು ಒರೆಸಿದ್ದಾರೆಯೇ?

**ಶ್ರೀಮತಿ ಭಾರತಿಶೆಟ್ಟಿ:-** ಕೆಲವು ಕಡೆ ಆಗಿದೆ.

**ಶ್ರೀ ಸಿದ್ದರಾಮಯ್ಯ:-** ಕೆಲವು ಕಡೆ ಎಲ್ಲಿ ಆಗಿದೆ? ಹಳ್ಳಿಗೆ ಹೋಗಿ ನೋಡಿ, ಇನ್ನೂ ಜಾಸ್ತಿ ಕುಡಿಯುವುದಕ್ಕೆ ಶುರು ಮಾಡಿಕೊಂಡುಬಿಟ್ಟಿದ್ದಾರೆ. ಇನ್ನೂ ಜಾಸ್ತಿ ಮಾರಾಟವಾಗಿದೆ, ಇನ್ನೂ ಜಾಸ್ತಿ ಕುಡಿಯುವುದನ್ನು ಶುರು ಮಾಡಿಕೊಂಡುಬಿಟ್ಟಿದ್ದಾರೆ. ಸಾರಾಯಿ ಬಗ್ಗೆ ನನಗೆ ಒಲವಿದೆ ಎಂದು ಅದರ ಅರ್ಥವಲ್ಲ. ನಾನು ಇದನ್ನು ಏಕೆ ಹೇಳುತ್ತಿದ್ದೇನೆಂದರೆ, ಯಾವುದೇ ಕೆಟ್ಟ ಚಟಗಳನ್ನು ಮನುಷ್ಯ ಕಾನೂನಿನ ಮೂಲಕ ನಿಗ್ರಹಿಸುವುದು ಬಹಳ ಕಷ್ಟ ತಡೆಗಟ್ಟುವುದು ಬಹಳ ಕಷ್ಟ. ಮನುಷ್ಯನ ಚಟಗಳಿವೆಯೆಲ್ಲಾ ಅವುಗಳನ್ನು ಮನುಷ್ಯ ಅವನಾಗಿದ್ದು ಅವನೇ ತಿಳಿದುಕೊಂಡು ಅಥವಾ ಇನ್ನೊಬ್ಬರಿಂದ ಪರಿಣಾಮ ಬೀರಿ ಪರಿವರ್ತನೆಯಾಗಿ ಅಂತಹ ಕೆಟ್ಟ ಚಟಗಳನ್ನು ಬಿಡಬೇಕಾಗುತ್ತದೆ. ಮಾನ್ಯ ಸದಾನಂದಗೌಡರೇ, ಸಾರಾಯಿ ನಿಲ್ಲಿಸಿದ ಮೇಲೆ ನಾನು ಹಳ್ಳಿಗಳಲ್ಲಿ ನೋಡುತ್ತಿದ್ದೇನೆ, ಇದು ಎಲ್ಲರಿಗೂ ಗೊತ್ತಿದೆ, ಮಾನ್ಯ ನಾಣಯ್ಯನವರಿಗೂ ಗೊತ್ತಿದೆ. ಸಾರಾಯಿ ಎಲ್ಲಾ ನಿಲ್ಲಿಸಿದ್ದಾರೆ. ಆಗ ಸಾರಾಯಿ ಮಾರಾಟ ಮಾಡುವವರು ಗುತ್ತಿಗೆ ತೆಗೆದುಕೊಳ್ಳುತ್ತಿದ್ದರು, ಅವರು ಒಂದಷ್ಟು ಜನರನ್ನು ಇಟ್ಟುಕೊಂಡು ಅವರು ಎಲ್ಲೂ ಕೂಡ ಬೇರೆ ಕಡೆ ಕಾನೂನು ಬಾಹಿರವಾಗಿ ಮಾರಾಟ ಮಾಡುವುದಕ್ಕೆ ಬಿಡುತ್ತಿರಲಿಲ್ಲ. ಅವರಿಗೆ ವ್ಯಾಪಾರ ಆಗಬೇಕಾಗಿತ್ತಲ್ಲಾ ಅದಕ್ಕೋಸ್ಕರ ಮಾಡಿಸುತ್ತಿದ್ದರು. ಅದನ್ನೆಲ್ಲಾ ತಡೆಗಟ್ಟುವುದಕ್ಕೆ ಅವರೇ ಜನರನ್ನು ಇಟ್ಟುಕೊಳ್ಳುತ್ತಿದ್ದರು. ಈಗ ಏನು ಆಗಿಬಿಟ್ಟಿದೆ ಎಂದರೆ, ಬೀಡಿ ಅಂಗಡಿ, ಟೀ ಅಂಗಡಿ, ಕಿರಾಣಿ ಅಂಗಡಿ, ಬಟ್ಟೆ ಅಂಗಡಿ, ಎಲ್ಲಿ ನೋಡಿದರೂ ಅವೇ ಬಿದ್ದಿವೆ. ನೀವು ಹಳ್ಳಿಗಳಲ್ಲಿ ಹೋಗಿ

ನೋಡಬೇಕು. ಅದರಿಂದ ಏನಾಗಿದೆ ಎಂದರೆ, ಅಬಕಾರಿ ಇಲಾಖೆಯವರು ಹೋಗುತ್ತಾರೆ.....

**Sri K.B. SHANAPPA:-** Illicit liquor exaggeration.

**Sri SIDDARAMAIAH:-** Exaggeration. ಏನೂ ಇಲ್ಲ. ಪದಗಳನ್ನು ಬಳಸಿರುವುದು ಸ್ವಲ್ಪ ಆ ರೀತಿ ನಿಮಗೆ ಕಾಣಿಸಬಹುದು. ನಿಮ್ಮ ಪದಗಳಿಗೂ ಮತ್ತು ನಮ್ಮ ಪದಗಳಿಗೂ ವ್ಯತ್ಯಾಸ ಇರುವುದರಿಂದ ನಿಮಗೆ ಆ ರೀತಿ ಕಾಣಿಸುತ್ತದೆ. ಸುಪ್ರೀಮ್ ಕೋರ್ಟಿನ ಆದೇಶದ ಮೇರೆಗೆ ಗುಟ್ಟಾ ನಿಲ್ಲಿಸಿರತಕ್ಕಂಥದ್ದು. ಇದರಲ್ಲಿ ತರಾತುರಿಯೂ ಇಲ್ಲ, ಎಂಥದ್ದೂ ಇಲ್ಲ. ಅವರು ನಾಲ್ಕು ವಾರದೊಳಗೆ ನಿಲ್ಲಿಸಬೇಕು ಎಂದು ಹೇಳಿದ್ದರು. ನಾಲ್ಕು ವಾರ ಎಂದರೆ, ದಿನಾಂಕ 3-5-2013 ರಿಂದ 3-6-2013 ರೊಳಗೆ ಮಾಡಬೇಕಾಗಿತ್ತು. ನಾವು 30ನೇ ತಾರೀಖು ಆದೇಶವನ್ನು ಮಾಡಿದ್ದೇವೆ ದಿನಾಂಕ: 26-6-2013 ರೊಳಗೆ affidavit ಹಾಕಬೇಕು ಮತ್ತು ನಾವು ಏನು ಕ್ರಮ ತೆಗೆದುಕೊಂಡಿದ್ದೇವೆ ಎಂಬುದರ ಬಗ್ಗೆ compliance report ಕೊಡಬೇಕು ಎಂದು ಹೇಳಿದ್ದಾರೆ. ಆದ್ದರಿಂದ 26ನೇ ತಾರೀಖಿನವರೆಗೆ ಇತ್ತು ಎಂದಲ್ಲ. ಅಲ್ಲಿಯವರೆಗೆ ಇದನ್ನು ತಡೆಹಿಡಿಯಿರಿ ಎಂದು ಈಗ ಕೆಲವರೆಲ್ಲಾ ಹೇಳಿದರು. ತಡೆಹಿಡಿದರೆ ಯಾರಿಗೆ ಲಾಭವಾಗುತ್ತದೆ? ಗುಟ್ಟಾ ಮಾರಾಟ ಮಾಡುವವರಿಗೆ ಅನುಕೂಲವಾಗುತ್ತದೆ. ಇದರಲ್ಲಿ ಲಾಭಿಗಳಿವೆ. ಸಿಗರೇಟ್ ಲಾಭಿ ಇದೆ, ಬೀಡಿ ಲಾಭಿ ಇದೆ ಎಂದೆಲ್ಲಾ ಮಾನ್ಯ ಸದಸ್ಯರು ಮಾತನಾಡಿದ್ದಾರೆ. ಸಿಗರೇಟ್ ಲಾಭಿಯೂ ಇಲ್ಲ, ಬೀಡಿ ಲಾಭಿಯೂ ಇಲ್ಲ. ಯಾರು ಗುಟ್ಟಾ ವ್ಯಾಪಾರ ಮಾಡುತ್ತಾರೆ ಅವರ ಲಾಭಿಗಳಿವೆಯೇ ಹೊರತು ಬೇರೆ ಯಾರದ್ದೂ ಲಾಭಿ ಇಲ್ಲ ಮತ್ತು ನಾವು ಯಾವ ಲಾಭಿಗೂ ಒಳಗಾಗುವಂತಹ ಪ್ರಶ್ನೆ ಬರುವುದೇ ಇಲ್ಲ. ನಾನು ಬಹಳ ಸ್ಪಷ್ಟವಾಗಿ ಹೇಳುತ್ತೇನೆ, ನಾವು ಯಾವ ಲಾಭಿಗೂ ಕೂಡ ಒಳಗಾಗುವುದಿಲ್ಲ. It is totally transparent. ಅದರ ಬಗ್ಗೆ ಯಾರೂ ಕೂಡ ಸಂಶಯ ಇಟ್ಟುಕೊಳ್ಳಬೇಕಾದ ಅಗತ್ಯವಿಲ್ಲ ಎನ್ನುವ ಮಾತುಗಳನ್ನು ಸ್ಪಷ್ಟವಾಗಿ ತಿಳಿಸುವುದಕ್ಕೆ ಬಯಸುತ್ತಿದ್ದೇನೆ. ಈಗ ಅಡಿಕೆ ಬೆಳೆಗಾರರಿಗೆ ತೊಂದರೆಯಾಗುತ್ತಿದೆ ಎಂಬುದು ಇವರ ಒಟ್ಟಾರೆ ಕಳಿಕಳಿಯಾಗಿದೆ. ಅವರ

ಅಡಿಕೆ ಬೆಲೆ ಕುಸಿದು ಹೋಗುತ್ತಿದೆ ಎನ್ನುವುದು ಇವರ ಕಳಿಕಳಿ. ನಾನು ಮಾರುಕಟ್ಟೆಯಿಂದ ಬೆಲೆಗಳನ್ನು ತರಿಸಿದ್ದೇನೆ. ಅದರ ಬೆಲೆ ಏನು ಕಸಿದಿಲ್ಲ. ದಿನಾಂಕ: 5-6-2013 ರಂದು red variety of arecanut (ಸರಕು ಅಡಿಕೆ) ಕ್ವಿಂಟಾಲ್‌ಗೆ ಮಿನಿಮಮ್ 19,591 ರೂಪಾಯಿಗಳಷ್ಟು ಇತ್ತು, 27ನೇ ತಾರೀಖು 20,069 ರೂಪಾಯಿಗಳು ಇತ್ತು. ನಾವು 30ನೇ ತಾರೀಖಿನಂದು ಗುಟ್ಟಾ ನಿಷೇಧ ಮಾಡಿದ್ದೇವೆ. 29ನೇ ತಾರೀಖು 19,359 ರೂಪಾಯಿಗಳು ಇತ್ತು. ನಿನ್ನೆ 19,591 ರೂಪಾಯಿಗಳು ಅದರ ಬೆಲೆ ಆಗಿದೆ. ಅಂದರೆ, ಜಾಸ್ತಿಯಾಗಿದೆ. ಅದೇ ರೀತಿ ಬೇರೆ ಕೆಲವೆಲ್ಲಾ ಜಾಸ್ತಿಯಾಗಿವೆ. ಎ.ಪಿ.ಎಂ.ಸಿ.ಯಲ್ಲೂ ಕೂಡ ಸ್ವಲ್ಪ ಜಾಸ್ತಿಯಾಗಿವೆ. ಅಡಿಕೆ ಬೆಲೆ ಜಾಸ್ತಿ ಏಕೆ ಆಗುತ್ತಿದೆ ಎಂದರೆ, ಕೇಂದ್ರ ಸರ್ಕಾರ import duty ಯನ್ನು 110 per cent ನಷ್ಟು ಜಾಸ್ತಿ ಮಾಡಿದರು. ಆ import duty ಜಾಸ್ತಿ ಮಾಡಿರುವುದರಿಂದ ಅಡಿಕೆ ಬೆಲೆ ಜಾಸ್ತಿಯಾಗಿದೆ. ಅಡಿಕೆ ಬೆಲೆಗಾರರಿಗೆ ನ್ಯಾಯಯುತವಾದಂತಹ ಬೆಲೆ ಸಿಕ್ಕಿ ಅವರಿಗೆ ಹೆಚ್ಚು ಬೆಲೆ ಸಿಕ್ಕಿದರೆ ಅವರು ಸಂತೋಷವಾಗಿದ್ದರೆ ನಮಗೂ ಬಹಳ ಸಂತೋಷ. ಆದರೆ, ಬೆಲೆ ಕುಸಿದು ಹೋಗಿಬಿಟ್ಟಿದೆ ಎನ್ನತಕ್ಕಂಥದ್ದು, ಈ ಅಂಕಿ-ಅಂಶಗಳ ಮೂಲಕ ಸಾಬೀತಾಗಿಲ್ಲ ಎನ್ನತಕ್ಕಂಥದ್ದು ನನ್ನ ಸ್ಪಷ್ಟ ಉತ್ತರ. ಆದರೂ ಬೆಲೆ ಕುಸಿದಿಲ್ಲ ಎಂದಾದರೂ ಕೂಡ ಒಂದು ವೇಳೆ ಬೆಲೆ ಕುಸಿದಿದೆ ಎಂದು ಕಂಡು ಬಂದರೆ ಸರ್ಕಾರ ಅಡಿಕೆ ಬೆಲೆಗಾರರ ರಕ್ಷಣೆಗೆ ನಿಲ್ಲುತ್ತದೆ. ಇವರು ಏನು ಸಲಹೆಗಳನ್ನು ಕೊಟ್ಟಿದ್ದಾರೆ ಅಂತಹ ಪರಿಸ್ಥಿತಿ ನಿರ್ಮಾಣವಾದರೆ ಅಡಿಕೆ ಬೆಲೆಗಾರರನ್ನು ಕರೆಯುತ್ತೇವೆ. ಸಂಬಂಧಪಟ್ಟಂತಹ ಜನ ಪ್ರತಿನಿಧಿಗಳನ್ನು ಕರೆಯೋಣ. ಅವರಿಗೆ ಏನೆಲ್ಲಾ ರಕ್ಷಣೆಯನ್ನು ಕೊಡುವುದಕ್ಕೆ ಸಾಧ್ಯವಾಗುತ್ತದೆ ಅವುಗಳನ್ನೆಲ್ಲಾ ಮಾಡುವುದಕ್ಕೆ ನಮ್ಮ ಸರ್ಕಾರ ಬದ್ಧವಾಗಿದೆ ಎನ್ನುವಂತಹ ಮಾತನ್ನು ಸ್ಪಷ್ಟವಾಗಿ ತಮ್ಮ ಮುಖಾಂತರ ತಿಳಿಸುತ್ತಿದ್ದೇನೆ. Now, I hope that you are satisfied with my reply.

**ಶ್ರೀ ಡಿ.ವಿ. ಸದಾನಂದಗೌಡ:-** ಮಾನ್ಯ ಸಭಾಪತಿಯವರೇ, ಮಾನ್ಯ ಮುಖ್ಯಮಂತ್ರಿಗಳು ಅಡಿಕೆ ಬೆಲೆಗಾರರ ಬಗ್ಗೆ ಕಾಳಜಿ ಇದ್ದು ಅವರಿಗೆ ಅಂತಹ ಪರಿಸ್ಥಿತಿ ಬಂದರೆ ಮಾಡುತ್ತೇನೆಂದು ಹೇಳುವುದರ ಬಗ್ಗೆ ನಮಗೆ ಸಮಾಧಾನ

ಇದೆ. ಆದರೆ ನನಗೆ ಇರುವಂಥದ್ದು ಏನೆಂದರೆ, ಈಗಾಗಲೇ ಸಹಕಾರಿ ಸಂಘಗಳಲ್ಲಿ ಮಾಡಿರುವಂತಹ ಸಾಲಗಳನ್ನು ಕಟ್ಟುವಂತಹ ಸಮಯ ಬಂದಿದೆ. ಈಗ ತಾವು 30ನೇ ತಾರೀಖಿಗೆ ಘೋಷಣೆಯನ್ನು ಮಾಡಿದ್ದೀರಿ. ಇದು ಶಿವಮೊಗ್ಗ ಮಾರುಕಟ್ಟೆಯಿಂದ ಯಾವ ಬೆಲೆಗೆ ಅಡಿಕೆ ಹೋಗಿದೆ ಎನ್ನುವಂತಹ ಮಾಹಿತಿಯನ್ನು ತರಿಸಿರುವಂಥದ್ದು. ಬೆಟ್ಟಿ ಮತ್ತು ರಾಶಿ ಅಡಿಕೆ ಎಂದು ಇದೆ. ಬೆಟ್ಟಿ ಅಡಿಕೆಗೆ 17,189 ರೂಪಾಯಿಗಳಿಂದ 19,060 ರೂಪಾಯಿಗಳಿತ್ತು. ಅದೇ ಬೆಟ್ಟಿ ಅಡಿಕೆಗೆ 31ನೇ ತಾರೀಖಿಗೆ 16,691 ರೂಪಾಯಿಗಳಿಂದ 17,719 ರೂಪಾಯಿಗಳಿತ್ತು. ಸುಮಾರು 2,000 ರೂಪಾಯಿಗಳಷ್ಟು ಕಡಿಮೆಯಾಗಿದೆ.

**ಶ್ರೀ ಸಿದ್ದರಾಮಯ್ಯ(ಮುಖ್ಯಮಂತ್ರಿಗಳು):-** ಮಾನ್ಯ ಸಭಾಪತಿಯವರೆ, ನಾನು ಇವತ್ತಿನ ಬೆಲೆಯನ್ನು ಅದೇ ಶಿವಮೊಗ್ಗ ಮಾರುಕಟ್ಟೆಯಿಂದ ತರಿಸಿದ್ದೇನೆ. ಅದನ್ನು ನೋಡಿ.

**ಶ್ರೀ ಡಿ.ವಿ. ಸದಾನಂದಗೌಡ:-** ಮಾನ್ಯ ಸಭಾಪತಿಯವರೆ, ನಾನು ಇವತ್ತಿನ ಬೆಲೆಯನ್ನು ನೋಡಿಲ್ಲ. ಇದರ ಹಿನ್ನೆಲೆಯಲ್ಲಿ ಅಡಿಕೆ ಬೆಲೆ ಕುಸಿದಿದೆ ಎಂದು ಹೇಳಿದ್ದು. ನೀವು ನಾವು ಕೂಡಿ ದೆಹಲಿಗೆ ಹೋದಾಗ ಗುಟ್ಟಾ ಕಂಪನಿಗಳನ್ನು ಬೇಕಾದರೆ ಕರ್ನಾಟಕದಲ್ಲಿ ಬಂದ್ ಮಾಡಿ ಎಂದಾಗ ಬೆಳಗಾಂನಲ್ಲಿ ಬೇರೆ ಬೇರೆಯವರು ಬಂದು ಗುಟ್ಟಾ ಫ್ಯಾಕ್ಟರಿಯನ್ನು ಪ್ರಾರಂಭ ಮಾಡಿದ್ದಾರೆ. ಅಲ್ಲಿರುವಂತಹ ನಮ್ಮ ಕಾರ್ಮಿಕರ ಸಮಸ್ಯೆಗಳೇನು, ನಿನ್ನೆಯ ದಿವಸ ಗುಟ್ಟಾ ಕಂಪನಿಯ ಕಾರ್ಮಿಕನೊಬ್ಬ ಸೀಮೆಎಣ್ಣೆಯನ್ನು ಸುರಿದುಕೊಂಡು ಆತ್ಮಹತ್ಯೆ ಮಾಡಿಕೊಳ್ಳುವುದಕ್ಕೆ ಪ್ರಯತ್ನಪಟ್ಟಿದ್ದು ಎಲ್ಲಾ ಪತ್ರಿಕೆಗಳಲ್ಲಿಯೂ ಕೂಡ ವರದಿಯಾಗಿದೆ. ಇದನ್ನೆಲ್ಲಾ ಸಮಗ್ರವಾಗಿ ಅಧ್ಯಯನ ಮಾಡಲಿಕ್ಕೆ ಹೇಳುತ್ತಿದ್ದೇನೆಯೇ ಹೊರತು ನಾನೇನು ಇದನ್ನು ಏನು ರಾಜಕೀಯ ಲಾಭಕ್ಕೋಸ್ಕರವಾಗಿ ಬಳಸಿಕೊಳ್ಳುವುದಕ್ಕೋಸ್ಕರವಾಗಿ ಮಾತನಾಡುತ್ತಿಲ್ಲ. ಎಲ್ಲಿಯೋ ಒಂದು ಕಡೆ ಅಡಿಕೆ ಬೆಳೆಗಾರರಿಗೆ ಬಹಳ ದೊಡ್ಡ ಆತಂಕಗಳಿರುವುದನ್ನು ರಾಜ್ಯದಲ್ಲಿ ನೋಡುತ್ತಿದ್ದೇವೆ. ಆದಕಾರಣ ತಮ್ಮ ಮುಖಾಂತರ ಸರ್ಕಾರಕ್ಕೆ ಮನವಿ ಮಾಡುವುದೇನೆಂದರೆ, ಅಧಿವೇಶನ ಮುಗಿದ

10 ದಿವಸದೊಳಗೆ ತಾವು ಒಮ್ಮೆ ಅಡಿಕೆ ಬೆಳೆಗಾರರನ್ನು ಮತ್ತು ಸಂಬಂಧಪಟ್ಟಂಥವರನ್ನು ಒಂದು ಗಂಟೆ ಕಾಲ ಅವಕಾಶ ಕೊಟ್ಟು ನಮ್ಮೆಲ್ಲರ ಜೊತೆ ಚರ್ಚೆ ಮಾಡಿ ಒಂದು ತೀರ್ಮಾನಕ್ಕೆ ಬಂದರೆ ಖಂಡಿತ ಒಳ್ಳೆಯದಾಗುತ್ತದೆ ಎನ್ನುವುದು ನನ್ನ ಅಭಿಪ್ರಾಯ ಅದನ್ನು ಮಾಡಬೇಕೆಂದು ಕೇಳಿಕೊಳ್ಳುತ್ತಿದ್ದೇನೆ.

**ಶ್ರೀ ಸಿದ್ದರಾಮಯ್ಯ:-** ಮಾನ್ಯ ಸಭಾಪತಿಯವರೇ, ಅಡಿಕೆ ಬೆಳೆಗಾರರು ನಮ್ಮ ರಾಜ್ಯದಲ್ಲಿ ಗುಟ್ಟಾ ನಿಷೇಧ ಮಾಡಿದ್ದರಿಂದ ಆತಂಕ ಪಟ್ಟುಕೊಳ್ಳಬೇಕಾದಂತಹ ಅಗತ್ಯ ಇಲ್ಲ. ಏಕೆಂದರೆ, ನಾನು ಎಲ್ಲವನ್ನೂ ವಿವರವಾಗಿ ಹೇಳುವುದಕ್ಕೆ ಹೋಗುವುದಿಲ್ಲ. ಗುಟ್ಟಾ ತಯಾರಿಕೆಗೆ ಉಪಯೋಗಿಸುವಂತಹ ಅಡಿಕೆ ಎಲ್ಲಾ ಹೊರದೇಶಗಳಾದ ಇಂಡೋನೇಷಿಯದಿಂದ, ಬಾಂಗ್ಲಾ ದೇಶದಿಂದ ಬರುತ್ತದೆ. ಅದು ಕಡಿಮೆ ಗುಣಮಟ್ಟದ ಅಡಿಕೆ. ನಮ್ಮ ರಾಜ್ಯದಲ್ಲಿ ಬೆಳೆಯುವಂತಹ ಅಡಿಕೆ ಎಲ್ಲಾ ಬಹಳ ಉತ್ತಮ ಗುಣಮಟ್ಟದ್ದು. ಅದೆಲ್ಲಾ ಏನೇ ಇದ್ದರೂ ಕೂಡ ರೈತರಿಗೆ ಅನ್ಯಾಯವಾಗುವುದಕ್ಕೆ ಬಿಡುವುದಿಲ್ಲ. ಈ ರಾಜ್ಯದ ಅಡಿಕೆ ಬೆಳೆಗಾರರು ಆತಂಕಪಟ್ಟುಕೊಳ್ಳುವಂತಹ ಅಗತ್ಯ ಇಲ್ಲ. ಅಡಿಕೆ ಬೆಳೆಗಾರರಿಗೆ ಅನ್ಯಾಯವಾದರೆ ಸರ್ಕಾರ ಅವರ ಪರವಾಗಿ ನಿಂತುಕೊಳ್ಳುತ್ತದೆ ಎನ್ನುವುದನ್ನು ಬಹಳ ಸ್ಪಷ್ಟವಾಗಿ ತಿಳಿಸುತ್ತಿದ್ದೇನೆ. ಮತ್ತೆ ಅವರುಗಳನ್ನು ಕರೆದು ಚರ್ಚೆಯನ್ನು ಕೂಡ ಮಾಡುತ್ತೇನೆ.

ಸಭಾಪತಿಯವರೇ, ಈಗ ವಿಧಾನ ಸಭೆಯಲ್ಲಿ B.A.C., ಮೀಟಿಂಗ್ ಕರೆದಿದ್ದಾರೆ. ಅಲ್ಲಿಗೆ ಹೋಗಬೇಕಾಗಿದೆ. ಶ್ರೀ ಬಸವರಾಜ ಹೊರಟ್ಟಿಯವರು ಏನು ವಿಷಯವನ್ನು ಪ್ರಸ್ತಾಪ ಮಾಡಿದ್ದಾರೆ ಅದಕ್ಕೆ ನಮ್ಮ ಸಭಾನಾಯಕರಾದ ಶ್ರೀ ಎಸ್.ಆರ್. ಪಾಟೀಲ್‌ರವರು ಉತ್ತರವನ್ನು ಕೊಡುತ್ತಾರೆ.

**ಶ್ರೀ ಬಸವರಾಜ ಹೊರಟ್ಟಿ:-** ಮಾನ್ಯ ಸಭಾಪತಿಯವರೇ, ಅದರ ಒಂದು ತೀರ್ಮಾನವನ್ನು ಮಾನ್ಯ ಮುಖ್ಯಮಂತ್ರಿಗಳು ಹೇಳಬೇಕು.

**ಶ್ರೀ ಕೆ.ಬಿ. ಶಾಣಪ್ಪ:-** ಮಾನ್ಯ ಸಭಾಪತಿಯವರ, ಜಿಮ್‌ಖಾನ ಕ್ಲಬ್‌ದು 4 ಎಕರೆ 17 ಗುಂಟೆ ಜಮೀನು ಏನಿದೆ ಅದರ ಬಗ್ಗೆ ಮಾನ್ಯ ಮುಖ್ಯಮಂತ್ರಿಗಳು ಉತ್ತರವನ್ನು ಕೊಡಬೇಕು.

**ಸಭಾಪತಿಯವರು:-** ಅದಕ್ಕೆ ಸಭಾನಾಯಕರು ಉತ್ತರವನ್ನು ಕೊಡುತ್ತಾರೆ. ಆಮೇಲೆ ಪರಿಸ್ಥಿತಿ ಏನು ನಿರ್ಮಾಣವಾಗುತ್ತದೆ ನೋಡೋಣ. ಮಾನ್ಯ ಮುಖ್ಯಮಂತ್ರಿಗಳು ಸದನದಿಂದ ಹೋದ ತಕ್ಷಣ ಎಲ್ಲಾ ಸಚಿವರು ಅವರ ಹಿಂದೆ ಹೋಗುವಂತಿಲ್ಲ. ಸಭೆ ಮುಕ್ತಾಯವಾಗುವವರೆಗೆ ಸದನದಲ್ಲಿರಬೇಕಾಗುತ್ತದೆ. ಅದೇ ರೀತಿ ಸದಸ್ಯರುಗಳು ಕೂಡ ನಮ್ಮ ಕೆಲಸ ಮುಗಿಯಿತು ಹೋಗುತ್ತೇವೆಂದು ಹೋಗುವಂತಿಲ್ಲ. ದಯಮಾಡಿ ಸಭೆಯನ್ನು ಮುಂದೂಡುವವರೆಗೆ ಸದನದಲ್ಲಿರಬೇಕು.

**ಶ್ರೀ ಸಿದ್ದರಾಮಯ್ಯ:-** ಮಾನ್ಯ ಸಭಾಪತಿಯವರ, ಕಾವೇರಿ ವಿವಾದಕ್ಕೆ ಸಂಬಂಧಪಟ್ಟಂತೆ ಸುಪ್ರೀಂ ಕೋರ್ಟ್‌ನವರು ಇಂದು ಬೆಳಿಗ್ಗೆ ಒಂದು ಆದೇಶವನ್ನು ಮಾಡಿದ್ದಾರೆ. ಅದರ ಬಗ್ಗೆ ಒಂದು ಹೇಳಿಕೆಯನ್ನು ಮಾಡುತ್ತೇನೆ. 2007ನೇ ಇಸವಿಯಲ್ಲಿ Cauvery Water Dispute Tribunal ನ final award ಆದಮೇಲೆ ಇತ್ತೀಚೆಗೆ Section 6 Inter-State Water Disputes Act, 1956, ಪ್ರಕಾರ ಕೇಂದ್ರ ಸರ್ಕಾರ ನೋಟೀಫಿಕೇಷನ್ ಮಾಡಿದೆ. ಅದು on the direction of the Supreme Court. ಅದಾದಮೇಲೆ ನಮ್ಮ ರಾಜ್ಯ ಸರ್ಕಾರದವರು ಸುಪ್ರೀಂ ಕೋರ್ಟ್ ಮುಂದೆ ಈ Management Board ಅನ್ನು ಮಾಡಬಾರದು ಎನ್ನುವಂತಹ ವಾದ ಮಾಡಿದ್ದಾರೆ. Section 6A ಪ್ರಕಾರ Management Board ಮಾಡಬೇಕು. ಈಗ ತುಂಗಭದ್ರ ಬೋರ್ಡ್ ಇರುವಂತೆ Because, ನಮ್ಮ SLP (Special Leave Petition) appeal ಗಳೆಲ್ಲಾ ಸುಪ್ರೀಂ ಕೋರ್ಟ್ ಮುಂದೆ pending ಇವೆ. Our review petitions are pending before the Tribunal. ಆ ಕಾರಣದಿಂದ Management Board ಅನ್ನು ಮಾಡಬಾರದು ಎನ್ನುತಕ್ಕಂಥದ್ದು ವಾದ. ಅದಕ್ಕೆ ಸುಪ್ರೀಂ ಕೋರ್ಟ್‌ನವರು ಒಂದು Temporary Supervisory Committee ಮಾಡಿ ಎಂದು ಹೇಳಿದ್ದಾರೆ. ಆ Supervisory Committee ಮಾಡಿ ಕೇಂದ್ರ ಸರ್ಕಾರ



ಈಗಾಗಲೇ ಆದೇಶವನ್ನು ಹೊರಡಿಸಿದೆ. ಅವರು ದಿನಾಂಕ 01.06.2013ಕ್ಕೆ ಮೀಟಿಂಗ್ ಕರೆದಿದ್ದರು. ಅದರಲ್ಲಿ ನಮ್ಮ ಸರ್ಕಾರದ ಮುಖ್ಯ ಕಾರ್ಯದರ್ಶಿಯವರು ಸದಸ್ಯರಾಗಿದ್ದಾರೆ. ಹಾಗೆಯೇ ಮೂರು ರಾಜ್ಯಗಳಾದ ಪಾಂಡಿಚೇರಿ, ತಮಿಳುನಾಡು ಹಾಗೂ ಕರ್ನಾಟಕ ರಾಜ್ಯದ ಮುಖ್ಯ ಕಾರ್ಯದರ್ಶಿಗಳು ಸದಸ್ಯರಾಗಿದ್ದು Secretary, Water Resources Ministry, Government of India, ರವರು ಅದಕ್ಕೆ Chairman ಇರುತ್ತಾರೆ. ಅವರು ಒಂದು ಮೀಟಿಂಗ್ ಕರೆದಿದ್ದರು. ಅವತ್ತಿನ ದಿವಸ ಅವರು ಏಳು ವಿಷಯಗಳನ್ನು ಇಟ್ಟುಕೊಂಡು ಒಂದು ಅಜೆಂಡಾವನ್ನು ಮಾಡಿದ್ದರು.

ನಮ್ಮ ಸರ್ಕಾರ ಹೊಸದಾಗಿ ಅಧಿಕಾರಕ್ಕೆ ಬಂದಿರುವುದರಿಂದ ನಮಗೆ ಕಾಮೆಂಟ್ಸ್ ಮಾಡಲಿಕ್ಕೆ ಸ್ವಲ್ಪ ಸಮಯ ಬೇಕು ಎಂದು ಹೇಳಿ 1ನೇ ತಾರೀಖಿನಂದು ಕರೆಯಲಾಗಿದ್ದ ಸಭೆಯಲ್ಲಿ ನಾವು ಸಮಯ ತೆಗೆದುಕೊಂಡಿದ್ದೇವೆ. ಅವರು 12ನೇ ತಾರೀಖಿನವರೆಗೆ ಸಮಯ ಕೊಟ್ಟಿದ್ದಾರೆ. ಅದಕ್ಕೆ ಈ ವಿಚಾರದಲ್ಲಿ ನಮ್ಮ ನಿಲುವೇನಿರಬೇಕು, ಅಜೆಂಡಾ ವಿಷಯಗಳಿಗೆ ನಮ್ಮ ಕಾಮೆಂಟ್ಸ್ ಏನಿರಬೇಕು, ರಿಪ್ಲೈ ಏನಿರಬೇಕು ಎಂಬುದರ ಬಗ್ಗೆ ಚರ್ಚಿಸಲು ಇವೊತ್ತು ಬೆಳಿಗ್ಗೆ ಎರಡೂ ಸದನಗಳ ಫ್ಲೋರ್ ಲೀಡರ್‌ಗಳನ್ನೊಳಗೊಂಡ ಒಂದು ಸಭೆಯನ್ನು ಕರೆದಿದ್ದೆವು. ಆ ಸಭೆಯಲ್ಲಿ ಚರ್ಚೆ ನಡೆಸಿ ಕೆಲವು ನಿರ್ಣಯಗಳನ್ನು ಮಾಡಿದ್ದೇವೆ. ಏಕೆಂದರೆ 12ನೇ ತಾರೀಖು ಸಭೆ ಸೇರಲಿರುವ ಸೂಪರ್‌ವೈಸರಿ ಕಮಿಟಿ ಮುಂದೆ ನಾವು ಏನನ್ನು ಹೇಳಬೇಕು ಎನ್ನುವುದರ ಬಗ್ಗೆ ಇವೊತ್ತು ಬೆಳಿಗ್ಗೆ ನಡೆಸಿದ ಸಭೆಯಲ್ಲಿ ಏನು ನಿರ್ಣಯ ಆಗಿದೆ ಅದರ ಬಗ್ಗೆ ಒಂದು ಹೇಳಿಕೆಯನ್ನು ನಾನು ಈ ಸದನದಲ್ಲಿ ಮಾಡಲಿಚ್ಛಿಸುತ್ತೇನೆ.

ಇತ್ತೀಚೆಗೆ ದೆಹಲಿಯಲ್ಲಿ ನಡೆದ ಕಾವೇರಿ ಮೇಲ್ವಿಚಾರಣಾ ಸಮಿತಿ ಸಭೆಯ ಪ್ರಕಟಿತ ನಡಾವಳಿ ಬಗ್ಗೆ ರಾಜ್ಯ ಸರ್ಕಾರ ಈಗಾಗಲೇ ತನ್ನ ಆಕ್ಷೇಪಣೆ ಸಲ್ಲಿಸಿದೆ. ಈ ಹಿನ್ನೆಲೆಯಲ್ಲಿ ಜೂನ್ 12ರಂದು ನಡೆಯಲಿರುವ 2ನೇ ಸಭೆಯ ಕಾರ್ಯಸೂಚಿಗೆ ಸೂಕ್ತ ಪ್ರತಿಕ್ರಿಯೆ ನೀಡಲು ದಿನಾಂಕ: 06.06.2013ರಂದು ಅಂದರೆ ಇಂದು ನನ್ನ ಅಧ್ಯಕ್ಷತೆಯಲ್ಲಿ ಒಂದು ಸಭೆಯನ್ನು ಕರೆಯಲಾಗಿತ್ತು.

ಉಭಯ ಸದನಗಳಲ್ಲಿರುವ ವಿರೋಧ ಪಕ್ಷಗಳ ನಾಯಕರು, ಜಲಸಂಪನ್ಮೂಲ ಸಚಿವರು, ಕಾನೂನು ಸಚಿವರು, ಗ್ರಾಮೀಣಾಭಿವೃದ್ಧಿ ಸಚಿವರು, ಮಾಜಿ ಜಲಸಂಪನ್ಮೂಲ ಸಚಿವರು, ಕಾವೇರಿ ಕಾನೂನು ಘಟಕದ ಸದಸ್ಯರು ಭಾಗವಹಿಸಿದ್ದ ಈ ಸಭೆಯಲ್ಲಿ ಕೆಳಕಂಡ ನಿರ್ಣಯಗಳನ್ನು ಕೈಗೊಳ್ಳಲಾಗಿದೆ.

1. ಜೂನ್‌ನಿಂದ ಸೆಪ್ಟೆಂಬರ್‌ವರೆಗಿನ ಸಂಕಷ್ಟವನ್ನು ಹೇಗೆ ಪರಿಹರಿಸಿಕೊಳ್ಳುವುದು ಎಂಬ ಬಗ್ಗೆ ಸಭೆ ಸುಧೀರ್ಘವಾಗಿ ಚರ್ಚಿಸಿತು. ಈ 4 ತಿಂಗಳ ಅವಧಿಯಲ್ಲಿ ನಮ್ಮ ರೈತರಿಗೆ ಅತ್ಯಗತ್ಯವಾಗಿ ನೀರು ಬೇಕಾಗಿರುವುದರಿಂದ ಕಾವೇರಿ ಐತೀರ್ಪಿಗೆ ಅನುಗುಣವಾಗಿ ತಮಿಳುನಾಡಿಗೆ ನೀರಿನ ಪಾಲನ್ನು ನೀಡಲು ಸಾಧ್ಯವಾಗುತ್ತಿಲ್ಲ. ಐತೀರ್ಪಿನಲ್ಲಿ ನಮೂದಿಸಿರುವಷ್ಟು ನೀರಿನ ಸಂಗ್ರಹವೇ ಆಗದಿರುವುದರಿಂದ ತಮಿಳುನಾಡಿನ ಪಾಲನ್ನು ನೀಡುವುದು ಅಸಾಧ್ಯವಾಗಿದೆ. ಈ ಹಿನ್ನೆಲೆಯಲ್ಲಿ ಈ 4 ತಿಂಗಳ ಅವಧಿಯಲ್ಲಿ ಹರಿಸಬೇಕಾದ ನೀರಿನ ಪ್ರಮಾಣವನ್ನು ಪುನರ್ ಪರಿಶೀಲಿಸಬೇಕೆಂದು ನಾವು ಕೇಳುತ್ತಲೇ ಬಂದಿದ್ದೇವೆ. ಮೇಲ್ವಿಚಾರಣಾ ಸಮಿತಿ ಸಭೆಯಲ್ಲಿ ಇದನ್ನು ಪುನರುಚ್ಚರಿಸಲಾಗುವುದು. ಪ್ರತಿ ತಿಂಗಳ ಹರಿಸಬೇಕಾಗಿರುವ ನೀರಿನ ಪಾಲನ್ನು 5 ವರ್ಷಗಳ ನಂತರ ಪುನರ್ ಪರಿಶೀಲಿಸಿ ಅಗತ್ಯ ತಿದ್ದುಪಡಿ ಮಾಡಬಹುದು ಎಂದು 2007ರಲ್ಲಿ ನೀಡಲಾದ ಕಾವೇರಿ ಐತೀರ್ಪಿನಲ್ಲಿ ಹೇಳಲಾಗಿದೆ. ಈ 5 ವರ್ಷಗಳ ಅವಧಿ ಮುಗಿದು ಹೋಗಿರುವುದರಿಂದ ಪುನರ್ ಪರಿಶೀಲನೆಗೆ ಕೋರಲು ಇದು ಸಕಾಲವಾಗಿದೆ. ಈ ಹಿನ್ನೆಲೆಯಲ್ಲಿ ಜೂನ್‌ನಿಂದ ಸೆಪ್ಟೆಂಬರ್‌ವರೆಗಿನ ಅವಧಿಯಲ್ಲಿ ತಮಿಳುನಾಡಿಗೆ ಹರಿಸಬೇಕಾಗಿರುವ 134 ಟಿ.ಎಂ.ಸಿ. ನೀರಿನ ಪ್ರಮಾಣವನ್ನು 97.82 ಟಿ.ಎಂ.ಸಿ.ಗೆ ಇಳಿಸಬೇಕೆಂದು ಕೋರಲು ಸಭೆಯು ನಿರ್ಧರಿಸಿದೆ. 2008-09 ರಿಂದ 2012-13 ರವರೆಗಿನ 5 ವರ್ಷಗಳ ಅವಧಿಯಲ್ಲಿ 134 ಟಿ.ಎಂ.ಸಿ. ನೀರು ಸಂಗ್ರಹವಾಗಿಲ್ಲ ಎನ್ನುವ ಮಳೆಯ ಪ್ರಮಾಣದ ಅಧಿಕೃತ

ದಾಖಲೆಯನ್ನು ಗಮನದಲ್ಲಿಟ್ಟುಕೊಂಡು ಈ ಬದಲಾವಣೆ ಮಾಡಬೇಕೆಂದು ದಿನಾಂಕ: 12.06.2013ರ ಕಾವೇರಿ ಮೇಲ್ವಿಚಾರಣಾ ಸಮಿತಿಯ ಸಭೆಯಲ್ಲಿ ಪ್ರತಿಪಾದಿಸಲು ಸಭೆ ತೀರ್ಮಾನಿಸಿದೆ.

2. 2013ರ ಜೂನ್ 12ರಂದು ನಡೆಯಲಿರುವ ಕಾವೇರಿ ಮೇಲ್ವಿಚಾರಣಾ ಸಮಿತಿಯ ಕಾರ್ಯಸೂಚಿಯಲ್ಲಿ ಪ್ರಮುಖವಾಗಿ 7 ಅಂಶಗಳಿಗೆ ಸೂಕ್ತ ಪ್ರತಿಕ್ರಿಯೆ ನೀಡಲು ಸಭೆಯಲ್ಲಿ ನಿರ್ಧರಿಸಲಾಯಿತು. ಆ 7 ಅಂಶಗಳು ಈ ಕೆಳಕಂಡಂತಿವೆ.

- i) ಕಾವೇರಿ ಮೇಲ್ವಿಚಾರಣಾ ಸಮಿತಿಯ ಕಾರ್ಯನಿರ್ವಹಣಾ ನಿಯಮಾವಳಿಗಳನ್ನು ರೂಪಿಸುವುದು
- ii) ಕಾವೇರಿ ಜಲವಿವಾದ ನ್ಯಾಯಮಂಡಳಿಯ ಐತೀರ್ಪಿನ ಅನುಷ್ಠಾನವನ್ನು ಪರಿಶೀಲಿಸಿ ಅದಕ್ಕನುಗುಣವಾಗಿ ಕಾವೇರಿ ಜಲಾನಯನ ಪ್ರದೇಶದಲ್ಲಿ ಜಲಮಾಪನ ಕೇಂದ್ರಗಳನ್ನು ಗುರುತಿಸುವುದು.
- iii) ಜಲಾನಯನ ಪ್ರದೇಶಗಳಲ್ಲಿನ ಜಲಾಶಯಗಳ ನೀರು ಸಂಗ್ರಹದ ವರದಿಗೆ ಸೂಕ್ತ ನಮೂನೆಯನ್ನು ರೂಪಿಸುವುದು.
- iv) ಮಳೆಯ ಪ್ರಮಾಣಕ್ಕೆ ಅನುಗುಣವಾಗಿ ಸಾಮಾನ್ಯ ವರ್ಷ ಮತ್ತು ಸಂಕಷ್ಟದ ವರ್ಷಗಳನ್ನು ಗುರುತಿಸುವುದು
- v) ಕಾವೇರಿ ಐತೀರ್ಪಿನ ಅನುಷ್ಠಾನ ಉದ್ದೇಶಕ್ಕಾಗಿ ರಚನೆಗೊಂಡಿರುವ ಮೇಲ್ವಿಚಾರಣಾ ಸಮಿತಿಗೆ ಮಾರ್ಗಸೂಚಿಗಳನ್ನು ರಚಿಸುವುದು
- vi) ಒಟ್ಟು ನೀರಿನ ಬೇಡಿಕೆಯಲ್ಲಿ ಕುಡಿಯಲು ಬೇಕಾದ ನೀರಿನ ಪ್ರಮಾಣವನ್ನು ಸೇರಿಸುವುದು ಮತ್ತು ಈ ನೀರನ್ನು ರಾಜ್ಯಗಳು ತಮ್ಮ ಪಾಲಿನ ನೀರಿನಲ್ಲಿಯೇ ನೀಡುವಂತೆ ಮಾಡುವುದು.

vii) ಕಾವೇರಿ ಜಲಾನಯನ ಪ್ರದೇಶದ ಎಲ್ಲ ಜಲಾಶಯಗಳಲ್ಲಿ ಸ್ವಯಂಚಾಲಿತ ಜಲಮಾಪನ ಕೇಂದ್ರಗಳನ್ನು ಸ್ಥಾಪಿಸುವುದು.

ಈ ಏಳು ಅಜೆಂಡಾ ಪಾಯಿಂಟ್‌ಗಳಿದ್ದು, ಅವುಗಳನ್ನು ಸಭೆಯಲ್ಲಿ ಪ್ರಸ್ತಾಪ ಮಾಡುವುದಕ್ಕೆ ನಾವು ಈಗಾಗಲೇ ತೀರ್ಮಾನ ಮಾಡಿದ್ದೇವೆ. ರಾಜ್ಯದ ಕಾವೇರಿ ಜಲಾನಯನ ಪ್ರದೇಶದ ರೈತರ ಹಿತವನ್ನು ಗಮನದಲ್ಲಿಟ್ಟುಕೊಂಡು ನೀರಾವರಿ ಮತ್ತು ಕಾನೂನು ತಜ್ಞರ ಜೊತೆಯಲ್ಲಿ ಸಮಾಲೋಚನೆ ನಡೆಸಿ ಈ ಏಳು ಅಂಶಗಳಿಗೆ ಪ್ರತಿಕ್ರಿಯೆ ನೀಡಲು ಸಭೆಯಲ್ಲಿ ನಿರ್ಧರಿಸಲಾಯಿತು. ಎಲ್ಲ ರಾಜಕೀಯ ಪಕ್ಷಗಳ ನಾಯಕರು ಕಾವೇರಿ ಜಲಾನಯನ ಪ್ರದೇಶದ ರೈತರ ಹಿತವನ್ನಷ್ಟೇ ಗಮನದಲ್ಲಿಟ್ಟುಕೊಂಡು ಪಕ್ಷಾತೀತವಾಗಿ ತಮ್ಮ ಅಭಿಪ್ರಾಯಗಳನ್ನು ನೀಡಿ ಸಹಕರಿಸಿದ್ದಕ್ಕೆ ನನ್ನ ಹೃದಯಪೂರ್ವಕ ಕೃತಜ್ಞತೆಗಳು. ಈ ಸಹಕಾರ ಜಲವಿವಾದವೂ ಸೇರಿದಂತೆ ರಾಜ್ಯದ ಅಭಿವೃದ್ಧಿಗೆ ಸಂಬಂಧಿಸಿದ ಎಲ್ಲ ವಿಚಾರಗಳಲ್ಲಿಯೂ ನೀವು ನಿಡುತ್ತೀರೆಂದು ನಂಬಿದ್ದೇನೆ.

### 8. ಗಮನ ಸೆಳೆಯುವ ಸೂಚನೆ

ಹೈದರಾಬಾದ್ ಕರ್ನಾಟಕ ಪ್ರದೇಶ ಕುಡಿಯುವ ನೀರಿನ ಹಾಹಾಕಾರ ಹಾಗೂ ಫ್ಲೋರೈಡ್ ನೀರಿನ ಪರಿಣಾಮದಿಂದಾಗಿ, ರೋಗ-ರುಜಿನಗಳ ತಾಣವಾಗಿರುವ ಬಗ್ಗೆ

ಶ್ರೀ ಅಮರನಾಥ ಪಾಟೀಲ್ (ಪದವೀಧರರ ಕ್ಷೇತ್ರ):- ಸನ್ಮಾನ್ಯ ಸಭಾಪತಿಯವರೇ, ಹೈದರಾಬಾದ್ ಕರ್ನಾಟಕ ಪ್ರದೇಶದಲ್ಲಿ ಕುಡಿಯುವ ನೀರಿನ ಹಾಹಾಕಾರ ಹಾಗೂ ಫ್ಲೋರೈಡ್ ನೀರಿನ ಪರಿಣಾಮದಿಂದಾಗಿ, ರೋಗ-ರುಜಿನಗಳ ತಾಣವಾಗಿರುವ ಕುರಿತು ಮಾನ್ಯ ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಸಚಿವರು ಗಮನ ಸೆಳೆಯಬಯಸುತ್ತಿದ್ದೇನೆ.

ಶ್ರೀ ಎಚ್.ಕೆ. ಪಾಟೀಲ್ (ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಸಚಿವರು):- ಸನ್ಮಾನ್ಯ ಸಭಾಪತಿಯವರೇ, ಸನ್ಮಾನ್ಯ ಅಮರನಾಥ ಪಾಟೀಲ್‌ರವರು ಹೈದರಾಬಾದ್ ಕರ್ನಾಟಕ ಪ್ರದೇಶದಲ್ಲಿ ಕುಡಿಯುವ ನೀರಿನ ಹಾಹಾಕಾರದ ಜೊತೆಗೆ ಫ್ಲೋರೈಡ್ ನೀರಿನ ಪರಿಣಾಮದಿಂದಾಗಿ ಆ ಪ್ರದೇಶ

ರೋಗರುಜಿನಗಳ ತಾಣವಾಗಿ ಆ ಭಾಗದ ಜನರ ನೆಮ್ಮದಿಗೆ ಭಂಗ ಉಂಟಾಗಿದೆ. ಶುದ್ಧವಾದ ಕುಡಿಯುವ ನೀರನ್ನು ಒದಗಿಸಬೇಕೆನ್ನುವಂತಹ ಒತ್ತಾಯದ ಮಾತುಗಳನ್ನಾಡುವ ಮೂಲಕ ಅವರು ಸರ್ಕಾರದ ಗಮನವನ್ನೇನು ಸೆಳೆದಿದ್ದಾರೆ ಆ ಬಗ್ಗೆ ನಾನು ಈ ಸಂದರ್ಭದಲ್ಲಿ ಲಿಖಿತ ಹೇಳಿಕೆಯನ್ನು ನೀಡಬಯಸುತ್ತೇನೆ.

ಕರ್ನಾಟಕ ರಾಜ್ಯದಲ್ಲಿ 59630 ಗ್ರಾಮೀಣ ಜನವಸತಿಗಳಿವೆ. ಪ್ರತಿ ಗ್ರಾಮಕ್ಕೂ ಕನಿಷ್ಠ ಒಂದಕ್ಕಿಂತ ಹೆಚ್ಚು ಕುಡಿಯುವ ನೀರಿನ ಜಲಮೂಲಗಳನ್ನು ಒದಗಿಸಲಾಗಿದೆ. ಈವರೆವಿಗೆ 138- ಬಹುಗ್ರಾಮ ಯೋಜನೆ, 29640-ನಳ ನೀರು ಸರಬರಾಜು ಯೋಜನೆ, 40715-ಕಿರು ನೀರು ಸರಬರಾಜು ಯೋಜನೆ ಹಾಗೂ 2.17 ಲಕ್ಷ ಕೈಪಂಪು ಕೊಳವೆ ಬಾವಿ ಯೋಜನೆಗಳನ್ನು ಗ್ರಾಮೀಣ ಪ್ರದೇಶದಲ್ಲಿ ಕುಡಿಯುವ ನೀರು ಪೂರೈಕೆ ಸಲುವಾಗಿ ಸ್ಥಾಪಿಸಲಾಗಿದೆ. ಆದಾಗ್ಯೂ, ನೀರು ಸರಬರಾಜು ಪ್ರಮಾಣ ಮತ್ತು ಕುಡಿಯುವ ನೀರಿನ ಗುಣಮಟ್ಟದ ಸಮಸ್ಯೆಯಿರುವುದು ಸರ್ಕಾರದ ಗಮನಕ್ಕೆ ಬಂದಿದೆ. ಬಹುತೇಕ ಗ್ರಾಮೀಣ ನೀರು ಪೂರೈಕೆ ಯೋಜನೆಗಳು (ಸುಮಾರು 90%) ಅಂತರ್ಜಲ ಮೂಲ ಆಧಾರಿತವಾಗಿವೆ. ಸಾಕಷ್ಟು ಪ್ರಮಾಣದಲ್ಲಿ ಮಳೆಯಾಗದಿರುವ ಕಾರಣದಿಂದ ಹಾಗೂ ಕೃಷಿ ಕೈಗಾರಿಕೆ ಹಾಗೂ ಇತರೆ ಚಟುವಟಿಕೆಗಳಿಗೆ ಸಂಬಂಧಿಸಿದಂತೆ ಅತಿಯಾದ ಅಂತರ್ಜಲ ಶೋಷಣೆಯಿಂದ ಸ್ಥಾಪಿತ ಯೋಜನೆಗಳು ನಿಷ್ಕ್ರಿಯವಾಗುತ್ತಿವೆ. ಬೇಸಿಗೆಯಲ್ಲಿ ವಿದ್ಯುತ್ ಅಭಾವದಿಂದಲೂ ನೀರಿನ ಪೂರೈಕೆಯಲ್ಲಿ ವ್ಯತ್ಯಯವಾಗಲಿದೆ. ಇದರ ಜೊತೆಗೆ, ಆರ್ಟ್‌ನಿಕ್, ಅಧಿಕ ಫ್ಲೋರೈಡ್, ಕಬ್ಬಿಣಾಂಶ, ಗಡಸು / ಉಪ್ಪು ಮಿಶ್ರಿತ ನೀರು ಹಾಗೂ ನೈಟ್ರೇಟ್ ಅಂಶಗಳಿಂದ ಕುಡಿಯುವ ನೀರು ರಾಸಾಯನಿಕವಾಗಿ ಕಲುಷಿತಗೊಂಡಿದ್ದು, ಗ್ರಾಮೀಣ ಜನರ ಆರೋಗ್ಯದ ಮೇಲೆ ದುಷ್ಪರಿಣಾಮವಾಗುತ್ತಿದೆ. ಕೇಂದ್ರ ಅಂತರ್ಜಲ ಮಂಡಳಿ, ಅಂತರ್ಜಲ ಮಟ್ಟ ಮತ್ತು ನೀರಿನ ಗುಣಮಟ್ಟದ ವರದಿ ತಯಾರಿಸಲು ಕೆಲವು ಪರಿಕ್ಷಾರ್ಥ ಕೊಳವೆ ಬಾವಿ (exploratory borewells) ಗಳ ಸಮೀಕ್ಷೆ ಮಾಡಿ, ವರದಿ ನೀಡುತ್ತದೆ. ಈ ಪ್ರದೇಶದಲ್ಲಿ ನೀರಿನ ಗುಣಮಟ್ಟದ ಬಾಧೆಗೊಳಗಾಗಿವೆಯೆಂದು

ಗುರುತಿಸಲಾದ ಜನವಸತಿಗಳಿಗೆ ವಿವಿಧ ಕುಡಿಯುವ ನೀರಿನ ಕಾರ್ಯಕ್ರಮಗಳಡಿ ಪ್ರತಿ ವರ್ಷ ಪರ್ಯಾಯ ಸುರಕ್ಷಿತ ಕುಡಿಯುವ ನೀರಿನ ಜಲಮೂಲ ಒದಗಿಸಲು ಕ್ರಮ ವಹಿಸಲಾಗುತ್ತಿದೆ. ಈಗಾಗಲೇ ಪರ್ಯಾಯ ಮೂಲಗಳಿಂದ ಶುದ್ಧ ಕುಡಿಯುವ ನೀರಿನ ಜಲಮೂಲ ಒದಗಿಸಿರುವ ಜನವಸತಿಗಳನ್ನು ಹೊರತು ಪಡಿಸಿದರೆ, ರಾಜ್ಯಾದ್ಯಂತ 1.4.2012ರಂತೆ 5875-ಗ್ರಾಮೀಣ ಜನವಸತಿಗಳು ಕುಡಿಯುವ ನೀರಿನ ವಿವಿಧ ರೀತಿಯ ಗುಣಮಟ್ಟದ ಸಮಸ್ಯೆಗೊಳಗಾಗಿದ್ದು ಇನ್ನೂ ಶುದ್ಧ ಕುಡಿಯುವ ನೀರು ಪೂರೈಕೆ ವ್ಯವಸ್ಥೆ ಆಗಬೇಕಾಗಿದೆ. ಹೈದರಾಬಾದ್ ಕರ್ನಾಟಕ ಪ್ರದೇಶದ 6 ಜಿಲ್ಲೆಗಳಲ್ಲಿ ಕೆಳಕಂಡಂತೆ ಕುಡಿಯುವ ನೀರಿನ ಗುಣಮಟ್ಟದ ಸಮಸ್ಯೆಯಿರುವುದು (1.4.2012ರಂತೆ) ಸರ್ಕಾರದ ಗಮನಕ್ಕೆ ಬಂದಿದೆ.

ಕ್ರ.ಸಂ.	ಜಿಲ್ಲೆ	ಅಧಿಕ ಆರ್ಸಿಎಸ್	ಅಧಿಕ ಫ್ಲೋರೈಡ್	ಅಧಿಕ ನೈಟ್ರೇಟ್	ಅಧಿಕ ಕಬ್ಬಿಣಾಂಶ	ಅಧಿಕ (TDS) ಗಡಸು ನೀರಿನ ಲವಣಾಂಶ	ಒಟ್ಟು ಕುಡಿಯುವ ನೀರಿನ ಗುಣಮಟ್ಟದ ಸಮಸ್ಯೆಗೊಳಗಾಗಿರುವ ಜನವಸತಿಗಳು
1	ಬಳ್ಳಾರಿ	0	397	3	1	25	426
2	ಬೀದರ್	0	9	22	0	0	31
3	ಗುಲ್ಬರ್ಗಾ	0	146	162	0	0	308
4	ಕೊಪ್ಪಳ	0	99	16	7	1	123
5	ರಾಯಚೂರು	6	173	0	8	45	232
6	ಯಾದಗಿರಿ	13	4	57	7	7	88
	ಒಟ್ಟು	19	828	260	23	78	1208

ಇದಲ್ಲದೆ, ಆರೋಗ್ಯ ಇಲಾಖೆ, ಕರ್ನಾಟಕ ಹೈಡ್ರೋಲಜಿ ಪ್ರಾಜೆಕ್ಟ್ ವರದಿ, ಸ್ವಯಂಸೇವಾ ಸಂಸ್ಥೆಗಳ ವರದಿ, UNICEF ಸಂಸ್ಥೆಯ ಸಮೀಕ್ಷಾ ವರದಿ ಮತ್ತು ಡಾ|| ಡಿ.ಎಂ. ನಂಜುಂಡಪ್ಪ ವರದಿಯಲ್ಲಿ ಕುಡಿಯುವ ನೀರು ಮತ್ತು ಆರೋಗ್ಯದ ಬಾಬಿಗೆ ಸಂಬಂಧಿಸಿದಂತೆ ಉಲ್ಲೇಖಿಸಿರುವ ಅಂಶಗಳನ್ನು ಪರಿಶೀಲಿಸಿ, ನಮ್ಮ ರಾಜ್ಯದ ಗ್ರಾಮೀಣ ಜನತೆಗೆ ಸುರಕ್ಷಿತ ಕುಡಿಯುವ ನೀರು ಪೂರೈಕೆ ವ್ಯವಸ್ಥೆ ಕಲ್ಪಿಸಲು ಅಗತ್ಯವಿರುವ ಪೂರಕ ಯೋಜನೆಗಳನ್ನು ರೂಪಿಸಲು ಕ್ರಮವಹಿಸಲಾಗುತ್ತಿದೆ. ಭಾರತ ಸರ್ಕಾರ ನಿರ್ದಿಷ್ಟಪಡಿಸಿರುವ ಕುಡಿಯುವ ನೀರಿನ ಮಾನಕಗಳ ಪ್ರಕಾರ ನಮ್ಮ ಗ್ರಾಮೀಣ ಜನತೆಗೆ ಯಾವ

ಗುಣಮಟ್ಟದ ಕುಡಿಯುವ ನೀರಿನ ಪೂರೈಕೆ ವ್ಯವಸ್ಥೆ ಮಾಡಬೇಕಾಗಿದೆಯೋ ಅದನ್ನು ಆಧರಿಸಿ, ಪ್ರತಿ ವರ್ಷ 2 ಲಕ್ಷಕ್ಕೂ ಮಿಗಿಲಾದ ಕುಡಿಯುವ ನೀರಿನ ಮಾದರಿಗಳನ್ನು ಗುಣಮಟ್ಟದ ಪರೀಕ್ಷೆಗೊಳಪಡಿಸಿ, ಇಂತಿಷ್ಟು ಕುಡಿಯುವ ನೀರಿನ ಜಲಮೂಲಗಳು / ಜನವಸತಿಗಳು ಕುಡಿಯುವ ನೀರಿನ ಗುಣಮಟ್ಟದ ಸಮಸ್ಯೆಗೊಳಗಾಗಿವೆಯೆಂದು ಘೋಷಿಸಲಾಗುತ್ತಿದೆ. ಇದನ್ನಾಧರಿಸಿ ಪರ್ಯಾಯ ಯೋಜನೆ / ವ್ಯವಸ್ಥೆಯೊಂದಿಗೆ ಅವರಿಸಲ್ಪಡುವ ಮತ್ತು ಅವರಿಸಬೇಕಾಗಿರುವ ಜನವಸತಿಗಳನ್ನು ಗಣನೆಗೆ ತೆಗೆದುಕೊಳ್ಳಲಾಗುತ್ತಿದೆ. 2012-13ರಲ್ಲಿ ನೀರು ಪೂರೈಕೆ ಪ್ರಮಾಣ ಹಾಗೂ ಗುಣಮಟ್ಟದ ಸಮೀಕ್ಷೆ ನಡಿಸಿದ್ದು, ಅದರ ಇಂದೀಕೃತ ವರದಿಯನ್ನು ಜೂನ್ 20, 2013ರಲ್ಲಿ ನಿರೀಕ್ಷಿಸಿದೆ.

ಹೈದರಾಬಾದ್ ಕರ್ನಾಟಕ ಭಾಗದ ಸಮಸ್ಯಾತ್ಮಕ ಗ್ರಾಮಗಳಿಗೆ ಸಂಬಂಧಿಸಿದಂತೆ ರಾಜ್ಯ ಮತ್ತು ಕೇಂದ್ರ ವಲಯಗಳಡಿ ರಾಷ್ಟ್ರೀಯ ಗ್ರಾಮೀಣ ಕುಡಿಯುವ ನೀರಿನ ಕಾರ್ಯಕ್ರಮ (NRDWP) ಮಾರ್ಗಸೂಚಿಗಳನ್ವಯ ಕೆಳಕಂಡ ಯೋಜನೆಗಳನ್ನು ಈಗಾಗಲೇ ಮಂಜೂರು ಮಾಡಲಾಗಿದೆ.

ಕ್ರ.ಸಂ.	ಜಿಲ್ಲೆ	ಮಂಜೂರಾಗಿರುವ ಬಹುಗ್ರಾಮ ಯೋಜನೆಗಳು	ಅನುಷ್ಠಾನಿಸಲ್ಪಟ್ಟ ಮೊತ್ತ (₹ ಕೋಟಿಗಳಲ್ಲಿ)	ಆವರಿಸಿದ ಜನವಸತಿಗಳು ಫೋರ್ಟ್ ಹಾಗೂ ಇತರೆ ನೀರಿನ ಗುಣಮಟ್ಟದ ಸಮಸ್ಯೆಯಿರುವ ಮತ್ತು ಕಡಿಮೆ ನೀರು ಪೂರೈಕೆಯಿರುವ ಇತರೆ ಜನವಸತಿಗಳು	10 ವರ್ಷಗಳ ಕಾರ್ಯಚರಣೆ ಮತ್ತು ನಿರ್ವಹಣೆ (O & M) ಜವಾಬ್ದಾರಿಯೊಂದಿಗೆ ಮಂಜೂರಾಗಿರುವ ಕುಡಿಯುವ ನೀರಿನ ಶುದ್ಧೀಕರಣ ಘಟಕಗಳು	ಮತ್ತು ಸ್ಥಿತಿ (ಅಳವಡಿಸಿರುವ ಕುಡಿಯುವ ನೀರಿನ ಶುದ್ಧೀಕರಣ ಘಟಕಗಳು ಮತ್ತು ಆವರಿಸಿದ ಜನವಸತಿಗಳು)
1	ಬಳ್ಳಾರಿ	53	277.17	448	20	10
2	ಕೊಪ್ಪಳ	16	188.88	270	65	30
3	ರಾಯಚೂರು	27	182.53	283	50	34
4	ಗುಲ್ಬರ್ಗಾ	15	35.92	70	70	46
5	ಬೀದರ್	01	7.38	15	---	---
6	ಯಾದಗಿರಿ	07	39.32	57	30	10
	ಒಟ್ಟು	119	731.21	1143	235	130

ಮೇಲ್ಕಂಡ ಯೋಜನೆಗಳಡಿ ಈಗಾಗಲೇ ನೀರಿನ ಗುಣಮಟ್ಟದ ಸಮಸ್ಯೆಗೊಳಗಾಗಿದ್ದ 315- ಜನವಸತಿಗಳನ್ನು ಭೂಮಿಯ ಮೇಲ್ಮೈ ಜಲಮೂಲಗಳು / ಪರ್ಯಾಯ ಜಲಮೂಲಗಳಿಂದ ಹಾಗೂ 130 ಜನವಸತಿಗಳನ್ನು ಶುದ್ಧೀಕರಣ ಘಟಕಗಳ ಅಳವಡಿಕೆ ಮುಖೇನ

ಆವರಿಸಲಾಗಿದೆ. ಉಳಿದ 763-ಜನವಸತಿಗಳಿಗೆ 2013-14ರ ಸಾಲಿನೊಳಗೆ ಅಗತ್ಯವಿರುವ ಶುದ್ಧ ಕುಡಿಯುವ ನೀರು ಪೂರೈಕೆ ವ್ಯವಸ್ಥೆ ಮಾಡಿಸಲು ಸರ್ಕಾರವು ಆದ್ಯತೆ ನೀಡಿದೆ.

ನಗರಾಭಿವೃದ್ಧಿ ಇಲಾಖೆಯು ಸಹ ಹೈದರಾಬಾದ್ ಕರ್ನಾಟಕ ಭಾಗದ ಕುಡಿಯುವ ನೀರಿನ ಸಮಸ್ಯೆ ಬಗೆಹರಿಸಲು 2013-14ರ ಸಾಲಿನಲ್ಲಿ ಈಗಾಗಲೇ ₹6.05 ಕೋಟಿ ಬಿಡುಗಡೆ ಮಾಡಿದೆ. ಸ್ಥಳೀಯ ನಗರ ಸಂಸ್ಥೆಗಳ ಅಗತ್ಯತೆ ಆಧರಿಸಿ ಅಗತ್ಯವಿರುವ ಯೋಜನೆಗಳ ಅನುಷ್ಠಾನಕ್ಕಾಗಿ ನಗರಾಭಿವೃದ್ಧಿ ಇಲಾಖೆಯಿಂದ ಅನುದಾನ ಬಿಡುಗಡೆಯಾಗುತ್ತಿದೆ.

ಮೇಲ್ಕಂಡ ಪರಿಕ್ರಮಗಳಲ್ಲದೆ ಶಾಶ್ವತ ಹಾಗೂ ಸುರಕ್ಷಿತ ಕುಡಿಯುವ ನೀರು ಪೂರೈಕೆ ವ್ಯವಸ್ಥೆಗೆ 2013-14ನೇ ಸಾಲಿನಲ್ಲಿ ಆರ್ಥಿಕ ಮತ್ತು ತಾಂತ್ರಿಕ ಕಾರ್ಯಸಿದ್ಧವಿರುವ ಬಹುಗ್ರಾಮ ಯೋಜನೆಗಳನ್ನು ಗ್ರಾಮೀಣಾಭಿವೃದ್ಧಿ ಮತ್ತು ಪಂ.ರಾಜ್ ಇಲಾಖೆ ಹೈದರಾಬಾದ್ ಕರ್ನಾಟಕ ಜಿಲ್ಲೆಗಳ ಸಲುವಾಗಿ ರೂಪಿಸುತ್ತಿದೆ. ಪ್ರಸಕ್ತ ಸಾಲಿನಲ್ಲಿ ಈಗಾಗಲೇ ಸದರಿ ಹೈದರಾಬಾದ್ ಕರ್ನಾಟಕ ಜಿಲ್ಲೆಗಳಲ್ಲಿ ಗ್ರಾಮೀಣ ನೀರು ಪೂರೈಕೆ ಯೋಜನೆಗಳ ಸಲುವಾಗಿ ₹116.85 ಕೋಟಿ ಅನುದಾನ ಲಭ್ಯವಾಗಿದೆ. ಜೊತೆಗೆ, ಅನಿವಾರ್ಯವಿರುವೆಡೆ ಸೂಕ್ತ (O & M) ವ್ಯವಸ್ಥೆಯೊಂದಿಗೆ ಕುಡಿಯುವ ನೀರಿನ ಶುದ್ಧೀಕರಣ ಘಟಕಗಳನ್ನು ಅಳವಡಿಸಲು ಪ್ರಸಕ್ತ ಸಾಲಿನಲ್ಲಿಯೇ ವಿಶೇಷ ಆದ್ಯತೆ ಮೇಲೆ ಕ್ರಮವಾಗಲಿದೆ.

**ಶ್ರೀ ಅಮರನಾಥ ಪಾಟೀಲ್:-** ಸನ್ಮಾನ್ಯ ಸಭಾಪತಿಯವರೇ, ನಾನು ಪ್ರತಿನಿಧಿಸುತ್ತಿರುವಂತಹ ಹೈದರಾಬಾದ್ ಕರ್ನಾಟಕ ಪ್ರದೇಶ ಗುಲ್ಬರ್ಗಾ ವಿಭಾಗದ 6 ಜಿಲ್ಲೆಗಳಾದಂತಹ ಬೀದರ್, ಗುಲ್ಬರ್ಗಾ, ಯಾದಗಿರಿ, ರಾಯಚೂರು, ಕೊಪ್ಪಳ ಮತ್ತು ಬಳ್ಳಾರಿ ಈ ಜಿಲ್ಲೆಗಳಲ್ಲಿ ಬಹಳ ಗಂಭೀರವಾದಂತಹ ಕುಡಿಯುವ ನೀರಿನ ಸಮಸ್ಯೆಯನ್ನು ಎದುರಿಸುತ್ತಿದ್ದೇವೆ. ಅದರ ಜೊತೆಗೆ ಕಲುಷಿತವಾದಂತಹ ಅಂದರೆ ಶುದ್ಧೀಕರಣ ಗೊಳಿಸದಿರುವಂತಹ ನೀರನ್ನು ಕುಡಿಯುವ ನೀರು ಎಂದು ಸರಬರಾಜು ಮಾಡುತ್ತಿರುವುದರಿಂದಾಗಿ ಅದರ ಸೇವನೆಯಿಂದ ಹಲವಾರು ಗಂಭೀರ



ಕಾಯಿಲೆಗಳಿಂದ ಜನರು ತತ್ತರಿಸುತ್ತಿದ್ದಾರೆ. ಆ ನಿಟ್ಟಿನಲ್ಲಿ ಜಾನುವಾರುಗಳು ಕೂಡ ಕುಡಿಯುವ ನೀರಿನ ಸಮಸ್ಯೆಯನ್ನು ಎದುರಿಸುತ್ತಿದ್ದು ಈ ವಿಚಾರದಲ್ಲಿ ಸನ್ಮಾನ್ಯ ಸಚಿವರ ಗಮನವನ್ನು ಸೆಳೆದಿದ್ದೇನೆ. ಮಾನ್ಯ ಸಚಿವರು ಉತ್ತರವನ್ನು ಕೊಟ್ಟಿದ್ದಾರೆ. ಆದರೆ ಅದರಲ್ಲಿ ಆ ಸಮಸ್ಯೆಗಳನ್ನು ಕುರಿತಂತೆ ನಡೆಸಲಾಗಿರುವ ಅಧ್ಯಯನದ ವರದಿಗಳ ಬಗ್ಗೆ ಮತ್ತು ಸರ್ಕಾರದ ಯೋಜನೆಗಳ ಬಗ್ಗೆ ಪ್ರಸ್ತಾಪ ಮಾಡಿದ್ದಾರೆ. ಆದರೆ ಆ ಆರು ಜಿಲ್ಲೆಗಳಲ್ಲಿಯೂ ಬಹಳ ಗಂಭೀರವಾದಂತಹ ಪರಿಸ್ಥಿತಿಯನ್ನು ಇವೊತ್ತಿನ ದಿವಸ ಜನರು ಎದುರಿಸುತ್ತಿದ್ದಾರೆ. ಇವೊತ್ತಿನ ದಿವಸ ಅಲ್ಲಿ ಅಂತರ್ಜಲ ಬಹಳಷ್ಟು ಕಡಿಮೆಯಾಗಿದ್ದು ಸುಮಾರು 400-500 ಅಡಿಗಳಷ್ಟು ಆಳದವರೆಗೆ ಕೊಳವೆ ಬಾವಿಗಳನ್ನು ಕೊರೆದರೂ ನೀರು ಸಿಗುತ್ತಿಲ್ಲ. ಉದಾಹರಣೆಗೆ ಬೀದರ್‌ನಲ್ಲಿ ಸುಮಾರು 600-800 ಅಡಿಗಳವರೆಗೆ ಕೊರೆದರೂ ನೀರು ಸಿಗದಂತಹ ಪರಿಸ್ಥಿತಿ ನಿರ್ಮಾಣವಾಗುತ್ತಿದೆ. ಈ ರೀತಿ ಕೊರೆದಂತಹ ಕೊಳವೆ ಬಾವಿಗಳಲ್ಲಿ ಶೇಕಡ 70 ರಿಂದ 80ರಷ್ಟು ಕೊಳವೆಬಾವಿಗಳು ವಿಫಲವಾಗುತ್ತಿದ್ದು, ನೀರಿಗೆ ಪರದಾಡುವಂತಹ ಪರಿಸ್ಥಿತಿ ಇದೆ.

ಕಲುಷಿತ ನೀರಿನ ಸೇವನೆಯಿಂದಾಗಿ ಇವೊತ್ತಿನ ದಿವಸ ಆ ಪ್ರದೇಶಗಳಲ್ಲಿ ಹಲವಾರು ಪ್ರಕರಣಗಳು ಬೆಳಕಿಗೆ ಬರುತ್ತಿವೆ. ನೀರಿನಲ್ಲಿ ಹೆಚ್ಚಿನ ಪ್ರಮಾಣದಲ್ಲಿ fluoride, arsenic, nitrate ಮತ್ತಿತರ ವಿಷಕಾರಕ ಅಂಶ ಸೇರಿರುವುದರಿಂದ ಇವೊತ್ತಿನ ದಿವಸ Water Psoriasis ಎನ್ನುವಂತಹ ರೋಗ ಕೂಡ ಬರುತ್ತಿದೆ. ಅಲ್ಲದೆ Cholera, Typhoid, ವಾಂತಿಭೇದಿ ಇಂತಹ ಪ್ರಕರಣಗಳು ಕೂಡ ಉಲ್ಬಣಗೊಂಡಿವೆ. ಮಾನ್ಯ ಸಚಿವರು ನೀಡಿರುವಂತಹ ಲಿಖಿತ ಮಾಹಿತಿಯಲ್ಲಿ ಇದರ ಅಂಕಿಸಂಖ್ಯೆಗಳನ್ನು ನೀಡಿರುವುದಿಲ್ಲ. ಗುಲ್ಬರ್ಗಾ, ಬೀದರ್ ಜಿಲ್ಲೆಗಳಲ್ಲಿ ಕೂಡ ಇಂತಹ ಪ್ರಕರಣಗಳು ಹೆಚ್ಚಾಗಿವೆ. ವಿಶೇಷವಾಗಿ ಹೈದ್ರಾಬಾದ್ ಕರ್ನಾಟಕದಲ್ಲಿ ಇಂತಹ ರೋಗಗಳಿಂದ ಬಳಲುತ್ತಿರುವಂತಹ ರೋಗಿಗಳು ಒಂದು ಕಡೆ ಆಂಧ್ರ ಪ್ರದೇಶಕ್ಕೆ, ಇನ್ನೊಂದು ಕಡೆ ಕೊಪ್ಪಳದಿಂದ ಹುಬ್ಬಳ್ಳಿಗೆ, ಗುಲ್ಬರ್ಗಾದಿಂದ ಸೊಲ್ಲಾಪುರ ಮತ್ತು ಇತರ ಪ್ರದೇಶಗಳಿಗೆ ಹೋಗುತ್ತಿರುವಂತಹ ಉದಾಹರಣೆಗಳು ನಮ್ಮೆದುರಿಗಿವೆ.

ನೂರಾರು-ಸಾವಿರಾರು ಸಂಖ್ಯೆಯಲ್ಲಿ ರೋಗಿಗಳು ಈ ರೋಗಿಗಳಿಂದ ಬಳಲುತ್ತಿರುವುದು ನಮ್ಮ ಗಮನಕ್ಕೆ ಬಂದಿವೆ. ಸನ್ನಿತ್ರರಾದ ಅಲ್ಲಮಪ್ರಭು ಪಾಟೀಲ್‌ರವರ ಜೀವರ್ಗ ತಾಲ್ಲೂಕು ಮತ್ತು ನೆಲೋಗಿಯಲ್ಲಿ ಕೂಡ ನೂರಾರು ಸಂಖ್ಯೆಯಲ್ಲಿ ರೋಗಿಗಳು ಕಲುಷಿತ ನೀರಿನ ಸೇವನೆಯಿಂದ ಕಾಯಿಲೆಗೊಳಗಾಗಿ ಬಳಲುತ್ತಿದ್ದಾರೆ. ಆ ನಿಟ್ಟಿನಲ್ಲಿ ಇವೊತ್ತಿನ ದಿವಸ ಸರ್ಕಾರ ನೀರಿನ ಸಮಸ್ಯೆಗೆ ಸ್ಪಂದಿಸಿ ಏನೇನು ಯೋಜನೆಗಳನ್ನು ರೂಪಿಸಿವೆ ಆ ಯೋಜನೆಗಳು ಸಂಪೂರ್ಣವಾಗಿ ಒಳ್ಳೆಯ ರೀತಿಯಿಂದ ಅನುಷ್ಠಾನಕ್ಕೆ ಬರುತ್ತಿಲ್ಲ. ಇದಕ್ಕೆ ಇಲಾಖೆಯ ನಿರ್ಲಕ್ಷ್ಯ ಧೋರಣೆಯೇ ಕಾರಣವೇನೋ ಗೊತ್ತಿಲ್ಲ. ಒಟ್ಟಿನಲ್ಲಿ ಇನ್ನೂ ಸಹ ಅಲ್ಲಿನ ಜನತೆಗೆ ಸೂಕ್ತವಾದ ಕುಡಿಯುವ ನೀರಿನ ವ್ಯವಸ್ಥೆ ಆಗಿಲ್ಲ. ಈ ಸಂದರ್ಭದಲ್ಲಿ ತಮ್ಮ ಮೂಲಕ ಸರ್ಕಾರದ ಗಮನ ಸೆಳೆಯುವಂತಹ ಉದ್ದೇಶದಿಂದ ನಾನು ಮತ್ತೊಂದು ಪ್ರಯತ್ನವನ್ನು ಮಾಡುತ್ತಿದ್ದೇನೆ.

(ಉಪ ಸಭಾಪತಿಯವರು ಪೀಠವನ್ನಲಂಕರಿಸಿದರು)

ಸನ್ಮಾನ್ಯ ಸಭಾಪತಿಯವರೇ, ವಿಭಾಗೀಯ ಕೇಂದ್ರ ಸ್ಥಾನವಾದಂತಹ ಗುಲ್ಬರ್ಗಾದಲ್ಲಿನ ಜನತೆಯೇ ಇವೊತ್ತಿನ ದಿವಸ ಗಟಾರದ ನೀರನ್ನು ಕುಡಿಯುತ್ತಿದ್ದಾರೆ. ಕೊಪ್ಪಳದಲ್ಲಿ ತುಂಗಭದ್ರಾ ನೀರನ್ನು ಶುದ್ಧೀಕರಣಗೊಳಿಸದೆ ಜನರಿಗೆ ಸರಬರಾಜು ಮಾಡಲಾಗುತ್ತಿದೆ. ಇವೊತ್ತಿಗೂ ಕೂಡ ನಗರದ ಜನತೆಗೆ ಗಟಾರದ ನೀರು ಎನ್ನುವಂತಹ ಒಂದು ವಾತಾವರಣದಲ್ಲಿ ಹೈದ್ರಾಬಾದ್ ಕರ್ನಾಟಕ ಪ್ರದೇಶದ ಜನತೆ ಬದುಕು ನಡೆಸುತ್ತಿದ್ದಾರೆ. ಮಾನ್ಯ ಸಚಿವರು ಬಹಳ ಆಘಾತಕಾರಿ ಅಂಕಿಸಂಖ್ಯೆಗಳನ್ನು ಕೊಟ್ಟಿದ್ದಾರೆ, ರಾಯಚೂರಿನ 232 ಗ್ರಾಮಗಳಲ್ಲಿ ಮತ್ತು ಗುಲ್ಬರ್ಗಾದ 308 ಗ್ರಾಮಗಳಲ್ಲಿ ಈ ಸಮಸ್ಯೆ ಇದೆ ಎಂದು ಮಾಹಿತಿಯಲ್ಲಿ ತಿಳಿಸಿದ್ದಾರೆ. ಆದರೆ ನನ್ನಲ್ಲಿರುವ ಅಂಕಿಸಂಖ್ಯೆಗಳಿಗೂ ಸರ್ಕಾರ ನೀಡಿರುವಂತಹ ಅಂಕಿಸಂಖ್ಯೆಗಳಿಗೂ ಬಹಳ ವ್ಯತ್ಯಾಸಗಳು ಕಂಡುಬರುತ್ತಿವೆ. ನನ್ನಲ್ಲಿರುವ ಮಾಹಿತಿ ಪ್ರಕಾರ ಸಾವಿರಾರು ಸಂಖ್ಯೆಯ ಗ್ರಾಮಗಳು ಈ ಸಮಸ್ಯೆಯನ್ನು ಎದುರಿಸುತ್ತಿವೆ. ಇದರ ಜೊತೆಗೆ ಹುಣ್ಣಿನ ಮೇಲೆ ಬರೆ ಎಳೆದಂತೆ ಯಾದಗಿರಿ, ರಾಯಚೂರು, ಗುಲ್ಬರ್ಗಾ ಜಿಲ್ಲೆಗಳ ಬಡ

ಜನತೆ ಅಪೌಷ್ಟಿಕತೆಯಿಂದ ಸರಿಯಾದ ರೀತಿಯಲ್ಲಿ ಬೆಳವಣಿಗೆ ಹೊಂದದೆ ಸಾವನ್ನಪ್ಪುತ್ತಿದ್ದಾರೆ. ಅಂತಹ ಒಂದು ಪರಿಸ್ಥಿತಿಯಲ್ಲಿರುವ ಆ ಭಾಗದ ಜನತೆ ಇವೊತ್ತಿನ ದಿವಸ ಈ ಕಲುಷಿತ ನೀರನ್ನು ಕುಡಿಯುತ್ತಿರುವುದರಿಂದ ಮತ್ತು ನೀರಿನಲ್ಲಿ fluoride ಅಂಶ ಹೆಚ್ಚಾಗಿ ಕಂಡುಬರುತ್ತಿರುವುದರಿಂದ Water Psoriasis ಕಾಯಿಲೆಯಿಂದ ಅಲ್ಲಿನ ಜನರಲ್ಲಿ ಮೂಳೆಗಳ ಬೆಳವಣಿಗೆ ಕುಂಠಿತಗೊಂಡು ಬಹಳಷ್ಟು ಆನಾರೋಗ್ಯದ ತೊಂದರೆಯಿಂದ ಬಳಲುತ್ತಿದ್ದಾರೆ. ಆದುದರಿಂದ ಹೈದ್ರಾಬಾದ್ ಕರ್ನಾಟಕ ಪ್ರದೇಶಕ್ಕೆ ಶುದ್ಧವಾದ ಕುಡಿಯುವ ನೀರನ್ನೊದಗಿಸುವಂತಹ ಪ್ರಯತ್ನ ಆಗಬೇಕು. ಆ ನಿಟ್ಟಿನಲ್ಲಿ ಸರ್ಕಾರ ಕ್ರಮ ಕೈಗೊಳ್ಳಬೇಕೆಂದು ನಾನು ತಮ್ಮ ಮೂಲಕ ಸರ್ಕಾರದಲ್ಲಿ ಕಳಕಳಿಯಿಂದ ವಿನಂತಿ ಮಾಡಿಕೊಳ್ಳುತ್ತಿದ್ದೇನೆ.

ಈ ಹಿಂದೆ ಸನ್ಮಾನ್ಯ ಕೋಟ ಶ್ರೀನಿವಾಸ ಪೂಜಾರಿ ಅವರ ಪ್ರಶ್ನೆಗೆ ಮಾನ್ಯ ಸಚಿವರು ಗ್ರಾಮಗಳು ಆಕರ್ಷಣೆಯ ಸ್ಥಳಗಳಾಗಿ ಪರಿವರ್ತನೆ ಆಗಬೇಕೆನ್ನುವಂತಹ ಮಾತನ್ನು ತಿಳಿಸಿದ್ದಾರೆ. ಆದರೆ ಕುಡಿಯುವ ನೀರಿನ ಸಮಸ್ಯೆಯಿಂದಾಗಿ ಅಲ್ಲಿನ ಜನತೆ ಕಲುಷಿತ ನೀರನ್ನೇನು ಕುಡಿಯುತ್ತಿದ್ದಾರೆ ಇಂತಹ ಒಂದು ವಾತಾವರಣದಲ್ಲಿ ಗ್ರಾಮಗಳು ಯಾವ ರೀತಿ ಆಕರ್ಷಣೆಯ ಸ್ಥಳಗಳಾಗಿ ಪರಿವರ್ತನೆ ಆಗುವುದಕ್ಕೆ ಸಾಧ್ಯವಿದೆ ಎನ್ನುವಂತಹ ಒಂದು ಪ್ರಶ್ನೆಯನ್ನು ನಾನು ಸನ್ಮಾನ್ಯ ಸಚಿವರಲ್ಲಿ ಕೇಳಬಯಸುತ್ತೇನೆ. ನಮ್ಮ ರಾಜ್ಯಪಾಲರ ಭಾಷಣದಲ್ಲಿ ಕೂಡ ಒಂದು ವಿಚಾರವನ್ನು ಪ್ರಸ್ತಾಪ ಮಾಡಲಾಗಿದೆ. “ರಾಜ್ಯದಲ್ಲಿ fluoride, arsenic, nitrate, ಮತ್ತಿತರ ವಿಷಕಾರಕ ಅಂಶಗಳನ್ನು ಹೊಂದಿರುವ 5,875 ಗ್ರಾಮಗಳಿವೆ. ಗದಗ್ ಜಿಲ್ಲೆಯ ರೀತಿಯಲ್ಲೇ ಶುದ್ಧ ಕುಡಿಯುವ ನೀರಿನ ಘಟಕಗಳನ್ನು ರಾಜ್ಯದಲ್ಲಿ ನೀರಿನ ಸಮಸ್ಯೆಗಳನ್ನು ಎದುರಿಸುತ್ತಿರುವ ಎಲ್ಲಾ ಗ್ರಾಮಗಳಲ್ಲಿಯೂ ಸ್ಥಾಪಿಸಲಾಗುವುದು.” ಅಂದರೆ ಗದಗ ಜಿಲ್ಲೆಯ ಮಾದರಿಯಲ್ಲಿ ಇಡೀ ರಾಜ್ಯದಲ್ಲಿ ಕುಡಿಯುವ ನೀರಿನ ಘಟಕಗಳನ್ನು ವಿಸ್ತರಣೆ ಮಾಡಲಾಗುತ್ತದೆ ಎನ್ನುವಂತಹ ವಿಚಾರವನ್ನು ತಿಳಿಸಿದ್ದಾರೆ.

(6.30 ಗಂಟೆ)

ಇವತ್ತಿನ ದಿವಸ ಮಾನ್ಯ ಸಚಿವರು ಕೇವಲ ಗದಗ್ ಜಿಲ್ಲೆಯ ಪ್ರತಿನಿಧಿಯಾಗದೆ ಅವರು ಇಡೀ ರಾಜ್ಯದ ಒಬ್ಬ ಸಮರ್ಥ ಸಚಿವರಾಗಿ ಕೆಲಸ ಮಾಡುವುದಕ್ಕೆ ಜವಾಬ್ದಾರಿಯನ್ನು ಹೊತ್ತುಕೊಂಡಿದ್ದಾರೆ. ಆದುದರಿಂದ ನಗರ ಪ್ರದೇಶವಿರಬಹುದು, ಗ್ರಾಮೀಣ ಪ್ರದೇಶವಿರಬಹುದು ಅಲ್ಲಿರುವಂತಹ ಸಮಸ್ಯೆಗಳಿಗೆ ಶಾಶ್ವತವಾದಂತಹ ಒಂದು ಪರಿಹಾರವನ್ನು ಕಂಡುಹಿಡಿಯುವ ನಿಟ್ಟಿನಲ್ಲಿ ಸರ್ಕಾರ ಕ್ರಮ ಕೈಗೊಳ್ಳಬೇಕು, ಮತ್ತು ಮೊದಲನೆ ಆದ್ಯತೆಯ ಮೇರೆಗೆ ಶುದ್ಧವಾದಂತಹ ಕುಡಿಯುವ ನೀರಿನ ವ್ಯವಸ್ಥೆಯನ್ನು ಮಾಡಿಕೊಡಬೇಕೆಂದು ಮಾನ್ಯ ಸಚಿವರಲ್ಲಿ ತಮ್ಮ ಮೂಲಕ ವಿನಂತಿ ಮಾಡುತ್ತೇನೆ.

**ಶ್ರೀ ಅಲ್ಲಮಪ್ರಭು ಪಾಟೀಲ್(ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):-** ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಅಮರನಾಥ್ ಪಾಟೀಲ್‌ರವರು ನಮ್ಮ ಹೈದ್ರಾಬಾದ್ ಕರ್ನಾಟಕ ಭಾಗದಲ್ಲಿರುವಂತಹ ಕುಡಿಯುವ ನೀರಿನ ಸಮಸ್ಯೆ ಬಗ್ಗೆ ಸವಿಸ್ತಾರವಾಗಿ ಮಾತನಾಡಿದ್ದಾರೆ. ಅವರೂ ಸಹ 5 ವರ್ಷಗಳ ಕಾಲ ಹೈದ್ರಾಬಾದ್ ಕರ್ನಾಟಕ ಡೆವೆಲಪ್‌ಮೆಂಟ್ ಬೋರ್ಡಿನ ಅಧ್ಯಕ್ಷರಾಗಿದ್ದರು. ಆ ಸಮಯದಲ್ಲಿ ನಾನು ಯಾವಾಗ ಅವರು ಅಧಿಕಾರ ತೆಗೆದುಕೊಂಡರು ಆಗಿನಿಂದ ಗಟಾರ ನೀರು ಹೋಗಿ ಬ್ಯಾರೇಜ್‌ಗೆ ಸೇರುತ್ತದೆ, ಆ ಬ್ಯಾರೇಜ್‌ನಿಂದ ಕುಡಿಯುವ ನೀರನ್ನು ತಂದು ಜನರಿಗೆ ಕೊಡುತ್ತಾರೆ ಎಂಬ ವಿಷಯವನ್ನು ಪದೇ ಪದೇ ಮಾನ್ಯ ಅಧ್ಯಕ್ಷರ ಗಮನಕ್ಕೂ ಹಾಗೂ ಮಾನ್ಯ ಸಚಿವರ ಗಮನಕ್ಕೂ ಸಹ ತಂದಿದ್ದೇನೆ. ಆದರೆ ಮಾನ್ಯ ಸದಸ್ಯರು 5 ವರ್ಷಗಳ ಕಾಲ ಅಧಿಕಾರದಲ್ಲಿದ್ದರೂ ಸಹ ಏಕೋ ಏನೋ ಅವರಿಂದ ಆ ಕೆಲಸವನ್ನು ಮಾಡುವುದಕ್ಕೆ ಆಗಲಿಲ್ಲ. ಆದರೆ ಇವತ್ತು ಸನ್ಮಾನ್ಯ ಹೆಚ್.ಕೆ. ಪಾಟೀಲ್‌ರವರು ಆ ಒಂದು ವ್ಯವಸ್ಥೆಯನ್ನು ಸರಿಪಡಿಸುವಂತಹ ಕಾರ್ಯಕ್ಕೆ ಮುಂದಾಗಿದ್ದಾರೆ ಎನ್ನುವಂತಹ ಮಾತನ್ನು ಹೇಳುವುದಕ್ಕೆ ಇಷ್ಟಪಡುತ್ತೇನೆ. ಮಾನ್ಯ ಸದಸ್ಯರು ನನ್ನ ಸ್ವಗ್ರಾಮದ ಬಗ್ಗೆ ಮಾತನಾಡಿದರು. ನಾನು ಎಂ.ಎಲ್.ಸಿ ಆದ ತಕ್ಷಣ ಸದಸ್ಯರ ನಿಧಿಯಿಂದ ಕುಡಿಯುವ ನೀರಿಗಾಗಿ

10.00 ಲಕ್ಷ ರೂಪಾಯಿಗಳನ್ನು ಕೊಟ್ಟಿದ್ದೇನೆ. ಆದರೆ ಅಧಿಕಾರಿಗಳಿಂದ ಆ ಕೆಲಸ ಮಾಡುವುದಕ್ಕೆ ಆಗಲಿಲ್ಲ. ಅಲ್ಲಿ ಬಹಳ ಸಮಸ್ಯೆ ಇರುವುದರಿಂದ ಹಾಗೂ ನಮ್ಮ ಸದನದಲ್ಲಿ ಗ್ರಾಮೀಣಾಭಿವೃದ್ಧಿ ಮತ್ತು ಜಲಸಂಪನ್ಮೂಲ ಸಚಿವರು ಇರುವುದರಿಂದ ಈ ಮಾತನ್ನು ಹೇಳುತ್ತಿದ್ದೇನೆ ನಮ್ಮ ಸರ್ಕಾರ ಬಂದ ಮೇಲೆ ಕೃಷ್ಣಾ ನದಿಗೆ ನೀರು ಬಂದಿದೆ, ಅದೇ ರೀತಿ ಭೀಮಾ ನದಿಗೂ ನೀರು ಬಂದರೆ ಸಾಕಷ್ಟು ಜನರಿಗೆ ಅನುಕೂಲವಾಗುತ್ತದೆ. ನಮ್ಮಲ್ಲಿ Upper Krishna Project ನಲ್ಲಿ ಬರುವಂತಹ ನೀರು ಕಲುಷಿತ ನೀರು. ಭೀಮಾ ನದಿಯಲ್ಲಿ 11 ಬ್ಯಾರೇಜ್‌ಗಳಾಗಿವೆ. ಆ ಬ್ಯಾರೇಜ್ ಕೆಳಗಡೆ ವೇಸ್ಟ್ ವಾಟರ್ ಬಂದು ನಿಂತಿದೆ. ಸುಮಾರು ಐದಾರು ತಿಂಗಳಿಂದ ಅಲ್ಲಿ ನೀರು ನಿಂತು ಗಬ್ಬು ವಾಸನೆ ಬರುತ್ತಿದೆ. ನಮಗೆ ಬಿಡುವಂತಹ ನೀರು ಏನಿದೆ, ಆ ನೀರಿನಲ್ಲಿ ದನ-ಕರುಗಳ ಮೈ ಸಹ ತೊಳೆಯುವುದಕ್ಕೆ ಆಗುವುದಿಲ್ಲ. ಆ ನೀರನ್ನೇನಾದರು ನಾವು ಮೈಮೇಲೆ ಹಾಕಿಕೊಂಡರೆ ಗುಳ್ಳೆಗಳು ಬರುತ್ತವೆ. ಈಗೇನು ಕೃಷ್ಣಾ ನದಿಗೆ ನೀರನ್ನು ಬಿಡಿಸಿದ್ದೀರಿ ಅದೇ ರೀತಿ ನಮ್ಮ ಭೀಮಾ ನದಿಗೂ ಸಹ ನೀರು ಬಿಡಿಸುವಂತಹ ವ್ಯವಸ್ಥೆ ಮಾಡಿ ಕುಡಿಯುವ ನೀರಿನ ಸಮಸ್ಯೆಯನ್ನು ಬಗೆಹರಿಸಬೇಕೆಂದು ಮಾನ್ಯ ಸಚಿವರಲ್ಲಿ ಕಳಕಳಿಯಿಂದ ವಿನಂತಿಸುತ್ತೇನೆ.

**ಶ್ರೀ ಅಮರನಾಥ ಪಾಟೀಲ್:-** ಮಾನ್ಯ ಸಭಾಪತಿಯವರೇ, ನನ್ನ ಸನ್ನಿಹಿತರೂ ಸಹ ಜಿಲ್ಲಾ ಪಂಚಾಯತಿಯ ಅಧ್ಯಕ್ಷರಾಗಿದ್ದರು. ಅವರ ಆಡಳಿತಾವಧಿಯಲ್ಲಿಯೂ ಸಹ ಇಂತಹ ಒಂದು ಪರಿಸ್ಥಿತಿ ಗುಲ್ಬರ್ಗಾದಲ್ಲಿತ್ತು. ಇವತ್ತು ನಾನು ರಾಜಕೀಯ ಮಾತನಾಡುವುದಕ್ಕೆ ಹೋಗುವುದಿಲ್ಲ. ಮಾಧ್ಯಮದ ಸನ್ನಿಹಿತರೂ ಸಹ ಪಕ್ಷಾತೀತವಾಗಿ ಈ ವಿಷಯದ ಬಗ್ಗೆ ಸ್ಥಳೀಯ ಪ್ರತಿನಿಧಿಗಳು ಇದುವರೆವಿಗೂ ಒಬ್ಬರೂ ತುಟಿಪಿಟಿಕ್ ಎನ್ನಲಿಲ್ಲ ಎನ್ನುವಂತಹ ಒಂದು ನಾಚಿಕೆಗೇಡಿನ ಸಂಗತಿಯನ್ನು ಮೆನ್‌ಷನ್ ಮಾಡಿದ್ದಾರೆ. ಆದುದರಿಂದ ಈ ವಿಷಯದ ಬಗ್ಗೆ ನಾನು ಪಕ್ಷಾತೀತವಾಗಿ ಸರ್ಕಾರದ ಗಮನವನ್ನು ಸೆಳೆಯುವಂತಹ ಪ್ರಯತ್ನ ಮಾಡುತ್ತಿದ್ದೇನೆಯೇ ವಿನಃ ಅವರು ಮಾಡಿಲ್ಲ, ಇವರು ಮಾಡಿಲ್ಲ ಎಂದು ಹೇಳುತ್ತಿಲ್ಲ.

ಶ್ರೀ ಅಲ್ಲಮಪ್ರಭು ಪಾಟೀಲ್:- ನಿಮ್ಮ ಸರ್ಕಾರ ಇದರಲ್ಲಿ ಸಂಪೂರ್ಣವಾಗಿ ವಿಫಲವಾಗಿದೆ.

ಶ್ರೀ ಕೆ.ಬಿ ಶಾಣಪ್ಪ(ನಾಮ ನಿರ್ದೇಶಿತರು):- ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಅಮರನಾಥ ಪಾಟೀಲ್ ರವರು ನಿಯಮ 72ರಡಿಯಲ್ಲಿ ನೀಡಿರುವ ಗಮನ ಸೆಳೆಯುವ ಸೂಚನೆಗೆ ಸರ್ಕಾರ ಉತ್ತರವನ್ನು ಕೊಟ್ಟಿದೆ. ಈ ಉತ್ತರದಲ್ಲಿ ದಿನಾಂಕ 1.4.2012ರಂದು 6 ಜಿಲ್ಲೆಗಳಲ್ಲಿ ಕುಡಿಯುವ ನೀರಿನ ಗುಣಮಟ್ಟದ ಸಮಸ್ಯೆಯಿರುವುದು ಸರ್ಕಾರದ ಗಮನಕ್ಕೆ ಬಂದಿದೆ ಎಂದು ಉತ್ತರದಲ್ಲಿ ತಿಳಿಸಿದ್ದಾರೆ. ಉತ್ತರದಲ್ಲಿ ಬಳ್ಳಾರಿಯಲ್ಲಿ ಅಧಿಕ ಫ್ಲೋರೈಡ್ 397ರಷ್ಟಿದೆ, ಅಧಿಕ ನೈಟ್ರೇಟ್ 3ರಷ್ಟಿದೆ. ಇದೇ ಪ್ರಕಾರ ಬೀದರ್‌ನಲ್ಲಿ ಅಧಿಕ ಫ್ಲೋರೈಡ್ 9ರಷ್ಟಿದೆ, ಅಧಿಕ ನೈಟ್ರೇಟ್ 22ರಷ್ಟಿದೆ. ಗುಲ್ಬರ್ಗಾದಲ್ಲಿ ಅಧಿಕ ಫ್ಲೋರೈಡ್ 146ರಷ್ಟಿದೆ, ಅಧಿಕ ನೈಟ್ರೇಟ್ 162ರಷ್ಟಿದೆ. ಅಂದರೆ ಕುಡಿಯುವ ನೀರಿನ ಗುಣಮಟ್ಟದ ಸಮಸ್ಯೆಗೊಳಗಾಗಿರುವ ಜನವಸತಿಗಳು ಒಟ್ಟು 308. ರಾಯಚೂರಿನದು ಇದೇ ಪ್ರಕಾರವಿದೆ. You have accepted that 1208 ಜನವಸತಿ ಮತ್ತು ಹಳ್ಳಿಗಳಲ್ಲಿ fluoride and iron contents ಇದ್ದಂತಹ dirty water has been supplied to each and everyone who is residing there. ಇದಕ್ಕಾಗಿ ನಾವು ಏನೂ ಮಾಡಲಿಲ್ಲವೆಂದೇ ತಿಳಿಯಿರಿ. Please don't make politics. ಮಾನ್ಯ ಸದಸ್ಯರು ಅಧ್ಯಕ್ಷರಾಗಿದ್ದರು. ಈ ಸಮಸ್ಯೆ ಹಿಂದಿನ ಸರ್ಕಾರ ಇದ್ದಾಗಲೂ ಇತ್ತು, ನಮ್ಮ ಸರ್ಕಾರ ಇದ್ದಾಗಲೂ ಇತ್ತು. ಸನ್ಮಾನ್ಯ ಹೆಗಡೆಯವರು ಇದ್ದಾಗ ಅನೇಕ ಸಲ ಇಂತಹ ವಿಚಾರಗಳನ್ನು ಬಹಳ ಗಂಭೀರವಾಗಿ ತೆಗೆದುಕೊಂಡಿದ್ದರು. ಶ್ರೀ ಖಿಮರುಲ್ಲಾ ಇಸ್ಲಾಂ ರವರು ಇದ್ದಾಗ ನೀರನ್ನು ಶುದ್ಧೀಕರಣ ಮಾಡಲು ಸುಮಾರು 20 ಕೋಟಿ ರೂ.ಗಳನ್ನು ಕೊಟ್ಟು ನೀರನ್ನು ಶುದ್ಧೀಕರಣ ಮಾಡಿಸಿದರು. ಮೊದಲು ಗುಲ್ಬರ್ಗಾದಲ್ಲಿ ಮೂರು ಲಕ್ಷ ಜನಸಂಖ್ಯೆ ಇತ್ತು. ಆದರೆ ಈಗ ಏಳು ಲಕ್ಷ ಜನಸಂಖ್ಯೆಯನ್ನು ಹೊಂದಿದೆ. ಆದರೆ ಕಲುಷಿತ ನೀರನ್ನು ಶುದ್ಧೀಕರಣ ಮಾಡುವುದಕ್ಕೆ ಯಾವ ಯೋಜನೆಗಳನ್ನು ಸಹ ಸರ್ಕಾರ ಹಮ್ಮಿಕೊಂಡಿಲ್ಲ. ಇದನ್ನು ನಮ್ಮ ಸರ್ಕಾರವೂ ಮಾಡಿಲ್ಲ, ಈ

ಮೊದಲು ಇದ್ದಂತಹ ಸರ್ಕಾರವು ಸಹ ಮಾಡಿಲ್ಲ. ಆದಕಾರಣ ನನ್ನ ಕಳಕಳಿ ವಿನಂತಿ ಏನೆಂದರೆ, ಇಡೀ ಗುಲ್ಬರ್ಗಾದ ನೀರು ಹೋಗಿ ಭೀಮಾ ನದಿ ಸೇರುತ್ತದೆ. ಭೀಮಾದಿಂದ ಕೃಷ್ಣಾ ನದಿಗೆ ಸೇರುತ್ತದೆ. ಈ ನೀರು ಸೇರುವುದಕ್ಕಿಂತ ಮುಂಚೆಯೇ ಶಹಾಬಾದ್ ನೀರು, ಗುಲ್ಬರ್ಗಾ ನೀರು, ಅಪ್ಪಲ್ಪುರ ನೀರು ಇವೆಲ್ಲಾ ಹೋಗಿ ಕೊನೆಗೆ ಸೇರುವುದು ಅದೇ ನದಿಗೆ. ಅಂದರೆ 'ಗಟಾರ'ದ ನೀರು. ನಾಗನಹಳ್ಳಿ ಎಂಬ ಒಂದು ಹಳ್ಳಿ ಇದೆ. ಒಟ್ಟು ಗುಲ್ಬರ್ಗಾದ ನೀರು ಹೋಗಿ ಅಲ್ಲಿಗೆ ಸೇರುತ್ತದೆ, ಅದು ಸೀದಾ ಭೀಮಾ ನದಿಗೆ ಬರುತ್ತದೆ. ಇದರ ಸಲುವಾಗಿ ಮಾನ್ಯ ಸಚಿವರಲ್ಲಿ ವಿನಂತಿಸುವುದೇನೆಂದರೆ, please request the urban people not to pollute the river. ಹಳ್ಳಿಗಳಲ್ಲಿ ಈ ಎಲ್ಲಾ ಸಮಸ್ಯೆಗಳು ಪ್ರಾರಂಭವಾಗುತ್ತವೆ ಸ್ವಲ್ಪ ಹಣ ಕೊಟ್ಟು ಹೊಸದೊಂದು ಪ್ಲಾನ್ ಮಾಡಿ Gulbarga Drainage System, Shahabad Drainage System ಗಳನ್ನು ಬದಲಾವಣೆ ಮಾಡಿದರೆ ಈ ನೀರಿನ ಸಮಸ್ಯೆ ಬಗೆಹರಿಯುತ್ತದೆ. ದಯಮಾಡಿ ತಾವು ತಮ್ಮ ಐದು ವರ್ಷದ ಅವಧಿಯೊಳಗೆ ಎಷ್ಟು ಬೇಗ ಮಾಡುವುದಕ್ಕೆ ಸಾಧ್ಯವಿದೆಯೋ ಅಷ್ಟು ಬೇಗ ಮಾಡಿಕೊಡಬೇಕೆಂದು ಮಾನ್ಯ ಸಭಾಪತಿಯವರ ಮೂಲಕ ಕೇಳಿಕೊಳ್ಳುತ್ತೇನೆ.

**ಶ್ರೀಮತಿ ತಾರಾನುರಾಧ(ನಾಮ ನಿರ್ದೇಶಿತರು):-** ಸನ್ಮಾನ್ಯ ಸಭಾಪತಿಯವರೇ, ಗುಲ್ಬರ್ಗಾ ಭಾಗದ ಕಡೆಗೆ ನಾನು ಚಿತ್ರೀಕರಣಕ್ಕಾಗಿ ಹೋಗಿದ್ದೇನೆ. ನಿಜವಾಗಿಯೂ ಅಮರನಾಥ್ ಪಾಟೀಲ್ ರವರು ಹೇಳಿದಂತೆ ಅಲ್ಲಿ ಕುಡಿಯುವ ನೀರಿನ ಸಮಸ್ಯೆ ಇದೆ. ಈ ಸರ್ಕಾರ ಮಾಡಲಿಲ್ಲ, ಆ ಸರ್ಕಾರ ಮಾಡಲಿಲ್ಲ ಎನ್ನುವುದು ಬೇಡ. ಅಲ್ಲಿ ಸಮಸ್ಯೆ ಅನುಭವಿಸುತ್ತಿರುವವರು ಜನರು. ಅಪೌಷ್ಟಿಕ ಆಹಾರವನ್ನು ತೆಗೆದುಕೊಳ್ಳಬಾರದು, ಪೌಷ್ಟಿಕ ಆಹಾರವನ್ನು ಕೊಡಬೇಕು ಎಂದು ಬಹಳ ಜಾಹೀರಾತುಗಳನ್ನು ಹಾಕಿರುವುದನ್ನು ನೋಡಿದ್ದೇವೆ. ಆದರೆ ಕನಿಷ್ಠ ಪಕ್ಷ ಶುದ್ಧವಾದ ನೀರನ್ನಾದರೂ ಕೊಡದೇ ಹೋದರೆ ಅಲ್ಲಿಯ ಜನರು ಹೇಗೆ ಬದುಕುತ್ತಾರೆ ಹೇಳಿ? ನಾನು ಆ ಹಳ್ಳಿಗಳಿಗೆ ಶೂಟಿಂಗ್ ಹೋದಂತಹ ಸಂದರ್ಭದಲ್ಲಿ ಎರಡು ಮೂರು ಮನೆಯ ಅಂತರದಲ್ಲಿ ಅಂಗ ವೈಕಲ್ಯ

ಮಕ್ಕಳು ನಮಗೆ ಕಾಣಿಸುತ್ತಾರೆ. ಮೂಳೆಗಳು ಸರಿಯಾಗಿ ಇರುವುದಿಲ್ಲ, ಅಲ್ಲಿರುವಂತಹ ಎಲ್ಲರ ಬಾಯಿಯಲ್ಲಿಯೂ ಹಲ್ಲಿನ ಮೇಲೆ ಒಂದು ರೀತಿಯಲ್ಲಿ ಹಳದಿ ಕೋಟಿಂಗ್ ಇರುತ್ತದೆ. ಅದು ಬ್ರಶ್ ಮಾಡದೆ ಇರುವುದರಿಂದ ಆ ರೀತಿ ಆಗಿಲ್ಲ, ಫ್ಲೋರೈಡ್ ವಾಟರ್ ಕುಡಿದು ಆ ರೀತಿ ಆಗಿದೆ. ನಾವು ಅಲ್ಲಿಗೆ ಶೂಟಿಂಗ್ ಎಂದು ಹೋದಾಗ ಸ್ನಾನ ಮಾಡುವುದಕ್ಕೂ ಸಹ ಬೇರೆ ಬೇರೆ ರೀತಿಯ ನೀರನ್ನು ಕೊಡಲಾಯಿತು. ಈ ಸಮಸ್ಯೆ ಕೇವಲ ಗುಲ್ಬರ್ಗಾ ಜಿಲ್ಲೆಗೆ ಮಾತ್ರ ಸೀಮಿತವಾಗಿಲ್ಲ. ಕೋಲಾರ ಮತ್ತು ಚಿಕ್ಕಬಳ್ಳಾಪುರ ಜಿಲ್ಲೆಯಲ್ಲಿಯೂ ಸಹ ಈ ರೀತಿಯಾದಂತಹ ಸಮಸ್ಯೆಗಳನ್ನು ನಾವು ನೋಡುತ್ತಿದ್ದೇವೆ. ಫ್ಲೋರೈಡ್ ವಾಟರ್ ಬಗ್ಗೆ ನಿಜವಾಗಿಯೂ ಸರ್ಕಾರ ಒಂದು ನಿಲುವನ್ನು ತೆಗೆದುಕೊಳ್ಳಬೇಕು. ಮಾನ್ಯ ಅಮರನಾಥ ಪಾಟೀಲ್‌ರವರು ಹೇಗೆ ಫ್ಲೋರೈಡ್ ವಾಟರ್ ಬರುತ್ತಿದೆ, ಗಟಾರ ನೀರನ್ನು ಹೇಗೆ ಬಳಸುತ್ತಿದ್ದಾರೆ ಎಂದು satellite picture ಸಹ ತೆಗೆದುಕೊಂಡು ಬಂದು ತೋರಿಸುತ್ತಿದ್ದಾರೆ. ಇದು ಮಾನ್ಯ ಸಚಿವರಿಗೆ ಸಹಾಯವಾಗುತ್ತದೆ ಎಂದು ತಿಳಿದುಕೊಂಡಿದ್ದೇನೆ. ಯಾರೇ ಆಗಲಿ ಯಾವ ಪಕ್ಷದವರೇ ಆಗಿರಲಿ ಜನರಿಗೋಸ್ಕರ ಕೆಲಸ ಮಾಡುವುದಕ್ಕೆ ಹೋಗೋಣ. ನಾವು ಮಾಡಲಿಲ್ಲ, ನೀವು ಮಾಡಲಿಲ್ಲ ಎಂದು ಕೆಸರನ್ನು ಎರಚಿಕೊಳ್ಳುವುದನ್ನು ನಿಲ್ಲಿಸಿ ಜನರಿಗೋಸ್ಕರ ಕೆಲಸ ಮಾಡೋಣವೆಂದು ತಮ್ಮ ಮೂಲಕ ಮಾನ್ಯ ಸಚಿವರಲ್ಲಿ ಕೇಳಿಕೊಳ್ಳುತ್ತೇನೆ.

**ಶ್ರೀ ಕೆ.ಬಿ ಶಾಣಪ್ಪ:-** ಮಾನ್ಯ ಸಭಾಪತಿಯವರೇ, ಗುಲ್ಬರ್ಗಾ ಭಾಗದಿಂದ ಮೂರು ಜನರು ಮುಖ್ಯಮಂತ್ರಿಗಳಾಗಿ ಆಯ್ಕೆಯಾಗಿದ್ದರೂ ಸಹ ಕುಡಿಯುವ ನೀರಿನ ಸಮಸ್ಯೆ ಬಗೆಹರಿದಿಲ್ಲ. ಈಗ ಮಾನ್ಯ ಸಿದ್ದರಾಮಣ್ಣ ಬಂದಿದ್ದಾರೆ, ಜನ ನಾವು ಈ ಕೆಲಸ ಮಾಡಿಲ್ಲವೆಂದು ನಿಮಗೆ ಅಧಿಕಾರ ಕೊಟ್ಟಿದ್ದಾರೆ. ಈಗ ನೀವೂ ಮಾಡಲಿಲ್ಲ ಎಂದರೆ ನಮ್ಮ ಗತಿಯೇ ನಿಮಗೂ ಬರುತ್ತದೆ. ಆದುದರಿಂದ ಈಗಲಾದರೂ ಈ ಸಮಸ್ಯೆಯನ್ನು ಪರಿಹರಿಸಬೇಕೆಂದು ತಮ್ಮ ಮೂಲಕ ಸರ್ಕಾರವನ್ನು ಕೇಳಿಕೊಳ್ಳುತ್ತೇನೆ.

**ಶ್ರೀ ವೈ.ಎ. ನಾರಾಯಣಸ್ವಾಮಿ(ಶಿಕ್ಷಕರ ಕ್ಷೇತ್ರ):-** ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಅಮರನಾಥ ಪಾಟೀಲ್‌ರವರು ಹೈದ್ರಾಬಾದ್



ಕರ್ನಾಟಕ ಪ್ರದೇಶದಲ್ಲಿ ಕುಡಿಯುವ ನೀರಿನ ಹಾಹಾಕಾರ ಮತ್ತು ಫ್ಲೋರೈಡ್ ಬಗ್ಗೆ ಪ್ರಸ್ತಾಪ ಮಾಡಿದ್ದಾರೆ. ನಾನೂ ಕೂಡ ಈ ಅಧಿವೇಶನದಲ್ಲಿ ನಮ್ಮ ಭಾಗದ ಫ್ಲೋರೈಡ್‌ಯುಕ್ತ ನೀರಿನ ಬಗ್ಗೆ ತಮಗೆ ಸೂಚನೆಯನ್ನು ಕಳಿಸಿದ್ದೇನೆ. ಆದರೆ ನನಗೆ ಅನುಮತಿ ನೀಡಿಲ್ಲ. ಈಗ ಮಾತನಾಡುವುದಕ್ಕೆ ಅವಕಾಶ ಕೊಟ್ಟಿದ್ದೀರಿ, ಅದಕ್ಕಾಗಿ ತಮಗೆ ಧನ್ಯವಾದಗಳನ್ನು ಅರ್ಪಿಸುತ್ತೇನೆ.

**ಉಪ ಸಭಾಪತಿಯವರು:-** ಕೋಲಾರದಲ್ಲಿಯೂ ಸಹ ಈ ಸಮಸ್ಯೆ ಇದೆ ಎಂದು ತಮಗೆ ಮಾತನಾಡಲು ಅವಕಾಶ ಕೊಟ್ಟೆ.

**ಶ್ರೀ ವೈ.ಎ. ನಾರಾಯಣಸ್ವಾಮಿ:-** ಸನ್ಮಾನ್ಯ ಸಭಾಪತಿಯವರೇ, ಸಮಸ್ಯೆಗಳು ನಮ್ಮಲ್ಲಿ ಅಗಾಧವಾಗಿವೆ. ಸ್ವಾತಂತ್ರ್ಯ ಬಂದು 65 ವರ್ಷಗಳು ಕಳೆದರೂ ಸಹ ಶುದ್ಧವಾದ ಕುಡಿಯುವ ನೀರನ್ನು ಕೊಡುವುದಕ್ಕೆ ಆಗದೆ ಇರುವಂತಹ ಎಲ್ಲಾ ಸರ್ಕಾರಗಳಿಗೂ ಧಿಕ್ಕಾರ ಎಂದು ಗಟ್ಟಿಯಾಗಿ ಹೇಳುವುದಕ್ಕೆ ಬಯಸುತ್ತಿದ್ದೇನೆ. ಕೋಲಾರ ಜಿಲ್ಲೆಯಲ್ಲಿ ಜನವಸತಿ 1,918 ಮತ್ತು ಚಿಕ್ಕಬಳ್ಳಾಪುರ ಜಿಲ್ಲೆಯಲ್ಲಿ 1957 ಜನವಸತಿ ಇದೆ. 40 Litres Per Capita per Day (LPCD) ಗಿಂತ ಕಡಿಮೆ ಕುಡಿಯುವ ನೀರನ್ನು ಸರಬರಾಜು ಮಾಡುತ್ತಿರುವಂತಹ ಹಳ್ಳಿಗಳು ಎಷ್ಟು ಎಂದರೆ, ಕೋಲಾರ ಜಿಲ್ಲೆಯಲ್ಲಿ 1,756. ಅಂದರೆ 162 ಹಳ್ಳಿಗಳಿಗೆ ಮಾತ್ರ the required amount of water is supplied. 1,756 ಹಳ್ಳಿಗಳಲ್ಲಿ 40 LPCD ಗಿಂತ ಕಡಿಮೆ ಇದೆ. ಚಿಕ್ಕಬಳ್ಳಾಪುರ ಜಿಲ್ಲೆಯಲ್ಲಿ 1,957 ಜನ ವಸತಿಗಳಿಗೆ ಅದೇ ರೀತಿ 1,589 LPCD ಗಿಂತ ಕಡಿಮೆ supply ಇದೆ. ಅಂದರೆ 468 ಹಳ್ಳಿಗಳಿಗೆ ಮಾತ್ರ ಕುಡಿಯುವ ನೀರಿನ ಸರಬರಾಜನ್ನು ಮಾಡಲಾಗುತ್ತಿದೆ. ಬಹಳ alarming statement ಏನೆಂದರೆ ಕುಡಿಯುವ ನೀರಿನ ಹಾಹಾಕಾರ ಒಂದು ಕಡೆಯಾದರೆ ಮತ್ತೊಂದು ಕಡೆ ಕರ್ನಾಟಕದಲ್ಲಿ ಫ್ಲೋರೈಡ್‌ಯುಕ್ತ ನೀರಿನ ಗ್ರಾಮಗಳು ಎಷ್ಟೆಂಬುದಕ್ಕೆ 5875 ಜಿಲ್ಲೆಗಳು ಎನ್ನುವ ಹೇಳಿಕೆಯನ್ನು ನಮ್ಮ ಹೆಚ್.ಕೆ. ಪಾಟೀಲ್ ರವರು ನೀಡಿದ್ದಾರೆ. ಆದರೆ ನಮ್ಮ ಕೋಲಾರ ಮತ್ತು ಚಿಕ್ಕಬಳ್ಳಾಪುರ ಎರಡು ಜಿಲ್ಲೆಗಳಲ್ಲೇ 1942 ಗ್ರಾಮಗಳು ಫ್ಲೋರೈಡ್‌ಯುಕ್ತ ನೀರನ್ನು ಕುಡಿಯುತ್ತಿದ್ದಾರೆ. 5875 ಗ್ರಾಮಗಳಲ್ಲಿ ಕೋಲಾರ ಮತ್ತು

ಚಿಕ್ಕಬಳ್ಳಾಪುರ ಜಿಲ್ಲೆಗಳಲ್ಲಿಯೇ 1942 ಗ್ರಾಮಗಳು ಫ್ಲೋರೈಡ್‌ಯುಕ್ತವಾಗಿವೆ. ಇವತ್ತು ಈ ಎರಡು ಜಿಲ್ಲೆಗಳಲ್ಲಿ ಶೇಕಡ 34 ರಷ್ಟು ಜನರು ವಿಷದ ನೀರನ್ನು ಕುಡಿಯುತ್ತಿದ್ದಾರೆ. ಎಂತಹ ಸ್ಥಿತಿಯಲ್ಲಿವೆ ಎನ್ನುವುದನ್ನು ಹೇಳಬಯಸುತ್ತೇನೆ. ಇದೇ ವಿಚಾರವಾಗಿ ಈ ಸದನದಲ್ಲಿ ಹಲವಾರು ಬಾರಿ ಚರ್ಚೆಯನ್ನು ಮಾಡಲಾಗಿದೆ. ಈ ಬಾರಿ ನಮ್ಮ ಗ್ರಾಮೀಣಾಭಿವೃದ್ಧಿ ಸಚಿವರಾಗಿರುವ ಹೆಚ್.ಕೆ. ಪಾಟೀಲ್‌ರವರು ಇದರ ಬಗ್ಗೆ ಹೆಚ್ಚಿನ ಗಮನವನ್ನು ಹರಿಸಿ, ಕುಡಿಯುವ ನೀರಿನ ವ್ಯವಸ್ಥೆಯನ್ನು ಈ ಭಾಗದ ಜನಕ್ಕೆ ಒದಗಿಸಬೇಕೆಂದು ಆಗ್ರಹಿಸುತ್ತೇನೆ. ಬಡವರಿಗೆ ದೀನದಲಿತರಿಗೆ ಕುಡಿಯುವ ನೀರಿನ ವ್ಯವಸ್ಥೆಯನ್ನು ಒದಗಿಸುವ ಕಡೆಗೆ ಗಂಭೀರವಾದ ಚಿಂತನೆಯನ್ನು ಮಾಡಬೇಕೆಂದು ನಾನು ಸರ್ಕಾರಕ್ಕೆ ಮನವಿಯನ್ನು ಮಾಡಿಕೊಳ್ಳುತ್ತೇನೆ.

**ಶ್ರೀ ಡಿ.ಎಸ್. ವೀರಯ್ಯ(ವಿಧಾನಸಭಾ ಕ್ಷೇತ್ರ):-** ಮಾನ್ಯ ಸಭಾಪತಿಗಳೇ, ಇವತ್ತು ರಾಜ್ಯದ ಕೆಲವು ಕಡೆಗಳಲ್ಲಿ ಫ್ಲೋರೈಡ್‌ಯುಕ್ತ ನೀರಿನ ಸಮಸ್ಯೆ ಇದ್ದು, ನಮ್ಮ ಕೋಲಾರ ಮತ್ತು ಚಿಕ್ಕಬಳ್ಳಾಪುರ ಜಿಲ್ಲೆಯಲ್ಲಿ ಈ ಅಂಶ ಹೆಚ್ಚಿಗೆ ಇದೆ. ಈ ವಿಚಾರವನ್ನು ಈಗಾಗಲೇ ಮಾನ್ಯ ಸದಸ್ಯರು ಬಹಳ ವಿಷಾದವಾಗಿ ಹೇಳಿದ್ದಾರೆ. ಆದರೆ ನಾನು ಒಂದು ಮಾತನ್ನು ಇಲ್ಲಿ ಹೇಳಬಯಸುತ್ತೇನೆ. ಮೊದಲಿಗೆ ಕಳೆದ ಹತ್ತು ವರ್ಷಗಳ ಹಿಂದೆ ಗುಜರಾತ್ ರಾಜ್ಯದಲ್ಲೂ ಸಹ ಇಂತಹದ್ದೇ ಸಮಸ್ಯೆ ಇತ್ತು, ಈಗ ಅಲ್ಲಿ ಜನರಿಗೆ ಫ್ಲೋರೈಡ್‌ರಹಿತ ಶುದ್ಧ ಕುಡಿಯುವ ನೀರನ್ನು ಒದಗಿಸುವ ವ್ಯವಸ್ಥೆಯನ್ನು ಮಾಡಿದ್ದಾರೆ. ಇದು ಆ ರಾಜ್ಯಕ್ಕೆ ಹೇಗೆ ಸಾಧ್ಯವಾಯಿತು? ನಮ್ಮ ರಾಜ್ಯಕ್ಕೆ ಇದು ಏಕೆ ಸಾಧ್ಯವಾಗಿಲ್ಲ; ಆ ಸರ್ಕಾರ ಯಾವ ರೀತಿ ಯಾವ ಪದ್ಧತಿಯನ್ನು ಇದಕ್ಕಾಗಿ ಅನುಸರಿಸಿದೆ ಅದನ್ನೇ ನಾವು ಸಹ ಅನುಸರಿಸಿ, ಅಲ್ಲಿಯ ತಾಂತ್ರಿಕ ಪರಿಣಿತರನ್ನು ಕರೆಯಿಸಿ, ನಮ್ಮಲ್ಲೂ ಸಹ ಅದನ್ನು ಅನುಸರಿಸಿದಲ್ಲಿ ಬಹುಶಃ ಈ ರಾಜ್ಯದಲ್ಲಿ ವಿಷಭರಿತ ನೀರನ್ನು ಕುಡಿಯುತ್ತಿರುವ ಲಕ್ಷಾಂತರ ಜನರಿಗೆ ಶುದ್ಧ ನೀರನ್ನು ಕೊಡುವ ವ್ಯವಸ್ಥೆ ಆಗಬಹುದು. ಈ ಸಲಹೆಯನ್ನು ಸ್ವೀಕರಿಸಬೇಕೆಂದು ನಾನು ತಮ್ಮ ಮೂಲಕ ಸರ್ಕಾರಕ್ಕೆ ವಿನಂತಿಯನ್ನು ಮಾಡಿಕೊಳ್ಳುತ್ತೇನೆ.

ಶ್ರೀ ಮೃತ್ಯುಂಜಯ ಜಿನಗಾ(ಸ್ಥಳೀಯ ಸಂಸ್ಥೆಗಳ ಕ್ಷೇತ್ರ):- ಮಾನ್ಯ ಸಭಾಪತಿಗಳೇ, ಬೀದರ್, ಗುಲ್ಬರ್ಗಾ ಜಿಲ್ಲೆಗಳಲ್ಲಿ ಫ್ಲೋರೈಡ್‌ಯುಕ್ತ ನೀರಿನ ಸಮಸ್ಯೆ ಇರುವ ಹಾಗೆಯೇ ನಮ್ಮ ಬಳ್ಳಾರಿ ಜಿಲ್ಲೆಯಲ್ಲಿಯೂ ಸಹ ಫ್ಲೋರೈಡ್‌ಯುಕ್ತ ನೀರಿನ ಸಮಸ್ಯೆಯಿದೆ. ಸಚಿವರು ನೀಡಿರುವ ಅಂಕಿಸಂಖ್ಯೆಗಳಿಂದಲೇ ಬಳ್ಳಾರಿ ಜಿಲ್ಲೆಯಲ್ಲಿಯೂ ಸಹ ಅತ್ಯಂತ ಹೆಚ್ಚಿನ ಪ್ರಮಾಣದಲ್ಲಿ ಫ್ಲೋರೈಡ್‌ಯುಕ್ತ ನೀರಿದೆ ಎನ್ನುವುದನ್ನು ಗಮನಿಸಬಹುದು. ಇವತ್ತು ಶ್ರೀಮತಿ ತಾರಾರವರು ಈ ನೀರನ್ನು ಕುಡಿಯುವವರ ಹಲ್ಲಿನ ಬಗ್ಗೆ ಹೇಳಿದರು. ಆದರೆ ಬಳ್ಳಾರಿ ಜಿಲ್ಲೆಯಲ್ಲಿರುವ ಕೂಡ್ಲಿಗಿಯಲ್ಲಿ ಯಾವ ಪರಿಸ್ಥಿತಿ ಇದೆ ಎಂದರೆ ಅಲ್ಲಿ ಹುಟ್ಟುವ ಮಕ್ಕಳೇ ಅಂಗವಿಕಲರಾಗಿರುತ್ತಾರೆ. ಅಲ್ಲಿ 25-30 ವರ್ಷ ವಯಸ್ಸಿನವರು 60ಕ್ಕಿಂತ ಹೆಚ್ಚಿಗೆ ವಯಸ್ಸಾದವರ ಹಾಗೆ ಕಾಣುತ್ತಾರೆ. ಅಲ್ಲಿ ಊರಿಗೆ ಊರೇ ಅಂಗವಿಕಲ ಮಕ್ಕಳು ಹುಟ್ಟುವ ಸ್ಥಿತಿಯನ್ನು ನಾವು ಕಾಣುತ್ತಿದ್ದೇವೆ. ಇಂತಹ ಸಂದರ್ಭದಲ್ಲಿ ಕಳೆದ ಸರ್ಕಾರ ಫ್ಲೋರೈಡ್‌ಯುಕ್ತ ಗ್ರಾಮಗಳನ್ನು ಗುರುತಿಸಿ 250 ಹಳ್ಳಿಗಳನ್ನು ಫ್ಲೋರೈಡ್‌ಯುಕ್ತ ನೀರಿನಿಂದ ಮುಕ್ತಗೊಳಿಸಲು ಮೊದಲು ಹಂತದ ಯೋಜನೆಯನ್ನು ಜಾರಿಗೆ ತಂದಿದ್ದರು. 277 ಕೋಟಿ ರೂಪಾಯಿಗಳಷ್ಟು ಹಣವನ್ನು ಅದಕ್ಕಾಗಿ ನಿಗದಿ ಮಾಡಲಾಗಿತ್ತು. ಆದರೆ ಆ ಯೋಜನೆ ಇನ್ನೂ ಸಹ ಕಾರ್ಯರೂಪಕ್ಕೆ ಬಾರದೇ ಆ ಭಾಗದ ಜನರು ಕುಡಿಯುವ ನೀರಿಲ್ಲದೇ ಇವತ್ತಿಗೂ ಸಹ ಅದೇ ಪರಿಸ್ಥಿತಿಯಲ್ಲಿದ್ದಾರೆ. ಮಾನ್ಯ ಸಚಿವರು ಆದಷ್ಟು ಶೀಘ್ರವಾಗಿ ಅಧಿಕಾರಿಗಳನ್ನು ಚುರುಕುಗೊಳಿಸಿ ಈ ಯೋಜನೆಗಳನ್ನು ಆದಷ್ಟು ಜಾಗ್ರತೆ ಜಾರಿಗೆ ತರಬೇಕೆಂದು ನಾನು ತಮ್ಮ ಮೂಲಕ ಸರ್ಕಾರಕ್ಕೆ ಮನವಿಯನ್ನು ಮಾಡಿಕೊಳ್ಳುತ್ತೇನೆ.

ಶ್ರೀ ಹೆಚ್.ಕೆ. ಪಾಟೀಲ್(ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಸಚಿವರು):- ಮಾನ್ಯ ಸಭಾಪತಿಗಳೇ, ನಾನು ಈಗಾಗಲೇ ಸದನಕ್ಕೆ ನೀಡಿರುವ ಹೇಳಿಕೆ ನನಗೆ ಸಂಪೂರ್ಣವಾಗಿ ಸಮಾಧಾನವನ್ನು ನೀಡಿದೆ. ಆದರೆ ಒಂದು ಸಾಧ್ಯವಾಯಿತು, ಅದೇನೆಂದರೆ ಕುಡಿಯುವ ನೀರಿನ

ಸಲುವಾಗಿ ಅಮರನಾಥ ಪಾಟೀಲ್ ಮತ್ತು ಅಲ್ಲಮಪ್ರಭು ಪಾಟೀಲ್‌ರವರು ಈ ಸದನದಲ್ಲಿ ಬಡಿದಾಡಲಿಕ್ಕೆ ಪ್ರಾರಂಭಿಸಿದರು.

**ಶ್ರೀ ಅಮರನಾಥ ಪಾಟೀಲ್:-** ನಾವು ಬಡಿದಾಡುತ್ತಿರಲಿಲ್ಲ, ಆ ಜಿಲ್ಲೆಯ ಅಭಿವೃದ್ಧಿಗಾಗಿ ನಾವು ಒಳ್ಳೆಯ ಹೊಂದಾಣಿಕೆಯಿಂದ ಕೆಲಸವನ್ನು ಮಾಡುತ್ತೇವೆ.

**ಉಪ ಸಭಾಪತಿಯವರು:-** ಅಮರನಾಥ ಪಾಟೀಲರೇ, ಸಚಿವರು ಮಾತನಾಡಲಿ ಕುಳಿತುಕೊಳ್ಳಿ.

**ಶ್ರೀ ಹೆಚ್.ಕೆ. ಪಾಟೀಲ್(ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಸಚಿವರು):-** ಮಾನ್ಯ ಸಭಾಪತಿಗಳೇ, ನಾನು ತಮ್ಮಲ್ಲಿ ವಿನಂತಿಸಿಕೊಳ್ಳುವುದೇನೆಂದರೆ, ಈ ಕುಡಿಯುವ ನೀರಿನ ವಿಚಾರದಲ್ಲಿ ಬಹಳ ದೊಡ್ಡ ಜಾಗೃತಿಯ ಅವಶ್ಯಕತೆ ಇದೆ. ಕುಡಿಯುವ ನೀರಿನ ಬಗ್ಗೆ ಇಷ್ಟೆಲ್ಲಾ ಮಾತನಾಡುವ ನಾವು ಇವತ್ತಿನವರೆವಿಗೂ ಅಧಿಕೃತವಾಗಿ ಜನರಿಗೆ ಶುದ್ಧ ನೀರು ಬೇಕೆಂದು ಅವರಿಗೆ ಕುಡಿಯುವ ನೀರಿನ್ನು ಒದಗಿಸುವ ಪ್ರಯತ್ನವನ್ನು ನಾವ್ಯಾರು ಮಾಡುತ್ತಿಲ್ಲ. ಜನರಿಗೆ ನೀರು ಬೇಕೆಂದರೆ ಕೊಳವೆ ಬಾವಿಗಳನ್ನು ಕೊರೆಯಲಾಗುವುದು, ಇಲ್ಲವೇ ಯಾವುದಾದರೂ ಹಳ್ಳವೋ ಕೆರೆಯೋ ಅಲ್ಲಿಂದ multi village drinking water scheme ಮಾಡಿ ನೀರನ್ನು ತರುತ್ತೇವೆ. ಇವತ್ತು ಬೆಳಿಗ್ಗೆ ನಾನು ನಮ್ಮ ಇಲಾಖೆಯ ಪ್ರಧಾನ ಕಾರ್ಯದರ್ಶಿಯವರ ಜೊತೆಗೆ ಮಾತನಾಡಿ ಸದನದಲ್ಲಿ ಕೇಳುವ ಪ್ರಶ್ನೆಗಳಿಗೆ ಉತ್ತರ ನೀಡಲಾಗದೇ ನಾನು ಮೌನವಾಗಿರಬೇಕಾಗುತ್ತದೆ ಇದಕ್ಕೆ ಏನನ್ನು ಮಾಡಬಹುದು ಎನ್ನುವ ಬಗ್ಗೆ ಚರ್ಚೆ ಮಾಡಿದೆನು. ಶ್ರೀಯುತ ವಿಜಯ ಭಾಸ್ಕರ್‌ರವರು ನಮ್ಮ ಇಲಾಖೆಯ ಪ್ರಧಾನ ಕಾರ್ಯದರ್ಶಿಗಳು, ಸುದೈವದಿಂದ ಅವರು ಈ ಇಲಾಖೆಗೆ 8 ದಿವಸಗಳ ಹಿಂದೆಯಷ್ಟೇ ಬಂದಿದ್ದು, ಇದಕ್ಕೆ ಪೂರ್ವದಲ್ಲಿ ಕೇಂದ್ರ ಸರ್ಕಾರದಲ್ಲಿ Ministry of Drinking Water and Sanitation ಇಲಾಖೆಯಲ್ಲಿ ಮಹತ್ವದ ಸ್ಥಾನದಲ್ಲಿದ್ದು ಕುಡಿಯುವ ನೀರಿನ ಘಟಕಗಳಿಗಾಗಿ 1400 ಕೋಟಿ ರೂಪಾಯಿಗಳನ್ನು ಮೀಸಲಿರಿಸುವುದರಲ್ಲಿ

ಬಹಳ ಪ್ರಮುಖವಾದ ಪಾತ್ರವನ್ನು ವಹಿಸಿದ್ದಾರೆ. ಇದರಿಂದ ಅವರೊಂದಿಗೆ ಮಾತನಾಡಿದಾಗ ಹತ್ತು ಹಲವಾರು ವಿಚಾರಗಳನ್ನು ತಿಳಿದುಕೊಳ್ಳುವುದಕ್ಕೆ ನನಗೆ ಸಾಧ್ಯವಾಯಿತು. ಎಲ್ಲರಿಗೂ ಅಚ್ಚರಿಯಾಗಬಹುದು, ಗುಲ್ಬರ್ಗಾದ ನಕಾಶೆಯನ್ನು ನೋಡಿದಲ್ಲಿ ನಾನು ಎಷ್ಟು ಹಳ್ಳಿ ಎಂದು ಅಂಕಿಅಂಶಗಳನ್ನು ನೀಡಿದರೂ ಸಹ ಆ ನಕಾಶೆಯ ಪ್ರಕಾರ ಅಲ್ಲಿ ಫ್ಲೋರೈಡ್ ಅಥವಾ ನೈಟ್ರೇಟ್‌ಯುಕ್ತ, excess fluoride ಯುಕ್ತ ಅಥವಾ arsenic contaminated ನೀರನ್ನು ಕುಡಿಯುತ್ತಿದ್ದಾರೆ. ಒಟ್ಟು ನಕಾಶೆಯಲ್ಲಿ ಎಲ್ಲಿಯೂ ಸಹ 'white patch' ಇಲ್ಲ. This is not just in the case of Gulbarga. ನಮ್ಮ ರಾಜ್ಯದ ಬಹುಭಾಗದಲ್ಲಿ ನಾವು ಈ contamination ಅನ್ನು ಗಮನಿಸುತ್ತಿದ್ದೇವೆ. ಇಲ್ಲಿಯವರೆಗೂ ನಾವು ಯಾರೂ ಶುದ್ಧ ನೀರನ್ನು ಕೊಟ್ಟಿಲ್ಲ, ಕುಡಿಯುವ ನೀರು ಉಳ್ಳವರಿಗೆ ಮತ್ತು ಅಧಿಕಾರದಲ್ಲಿದ್ದವರಿಗೆ ಮಾತ್ರ ದೊರೆಯುತ್ತಿತ್ತು. ಬಾಟಲ್‌ನ ಶುದ್ಧ ನೀರು ಉಳ್ಳವರಿಗೆ, ಅಧಿಕಾರದಲ್ಲಿ ಇದ್ದವರಿಗೆ ಮಾತ್ರ ಇರುತ್ತಿತ್ತು. ನಾವು ಶುದ್ಧ ನೀರನ್ನು ಜನರಿಗೆ ಕೊಡುವುದಕ್ಕೆ ಸಾಧ್ಯ ಅಥವಾ ಕೊಡಬೇಕು ಎನ್ನುವ ಕಲ್ಪನೆಯನ್ನು ಮಾಡಿಲ್ಲ. ಈ urge ನಮ್ಮಿಂದಲೇ ಬರಬೇಕಾಗಿತ್ತು. ಜನರಿಗೆ ನೀರಿನಲ್ಲಿ ಫ್ಲೋರೈಡ್ ಅಥವಾ ನೈಟ್ರೇಟ್ ಇದೆಯೋ ಇಲ್ಲವೋ ಎಂದು ಗೊತ್ತಾಗುವುದಿಲ್ಲ. ಏನೋ ಒಂದು ವ್ಯತ್ಯಾಸವಾದಾಗ ಅಂದರೆ ಮಂಡಿ ನೋವು, ಹಲ್ಲುಗಳ ಮೇಲೆ ಕಲೆ ಬಂತು ಅಥವಾ ಏಕೋ ಬೆನ್ನು ನೋಯುತ್ತಿದೆ, ಎಮ್ಮೆ ಬಹಳ ಚಲೋ ಇದ್ದು ಈ ನೀರನ್ನು ಕುಡಿಯುತ್ತಿದ್ದರಿಂದ ಎಂಟತ್ತು ವರ್ಷಗಳಲ್ಲಿ ಸತ್ತೇ ಹೋಯಿತು ಎಂದೆಲ್ಲಾ ಬರುತ್ತದೆ. ಮುಖ್ಯನ ಅವಸ್ಥೆ ಪ್ರಾಣಿಗಳಿಗೂ ಬರುತ್ತದೆ ಮತ್ತು ಮನುಷ್ಯನಿಗೂ ಬರುತ್ತದೆ. ಮುಂಡರಗಿಯಲ್ಲಿ ಮೊದಲ ಬಾರಿಗೆ ಫ್ಲೋರೈಡ್ ಪರಿಣಾಮದ ಬಗ್ಗೆ KMC ಯ MD ಆಗಿದ್ದ ಡಾ|| ಮಯ್ಯಾರವರು ಮತ್ತು ಶ್ರೀ ಎಂ.ಬಿ. ಪಾಟೀಲ್‌ರವರು – they were the first Doctors, who identified and told the country that the fluoride content in the water will cause all these bad effects on human body. ಇದು ಮಾನ್ಯ ಹೊರಚ್ಚಿಯವರಿಗೂ ಗೊತ್ತಿದೆ. ಇದು ಸುಮಾರು 40 ವರ್ಷಗಳ ಇತಿಹಾಸ. ಇದಾದ ನಂತರ ಫ್ಲೋರೈಡ್

ಎಲ್ಲಾ ಕಡೆ ಬಹಳ ಇರಲಿಲ್ಲ. ಆದರೆ ಇತ್ತೀಚೆಗೆ ಅಂತರ್ಜಲದ ಮಟ್ಟ ಕಡಿಮೆಯಾದಾಗ ಮತ್ತು ಕೊಳವೆ ಬಾವಿಗಳ ನೀರು ಬಹಳ ಆಳದವರೆಗೆ ಕೊರೆದಾಗ ಅಂದರೆ 200, 300, 500 ಅಡಿಗಳವರೆಗೆ ಹೋದಾಗ ಪ್ರಾರಂಭವಾಯಿತು. ಕೋಲಾರದಲ್ಲಿ ಸಾವಿರಗಟ್ಟಲೆ ಕೊರೆಯುತ್ತಾರೆ. ಅಲ್ಲಿ Fluoride, Nitrate, Arsenic contents ಇವುಗಳಲ್ಲದೇ ಇನ್ನೂ ಎರಡು ಮೂರು ಇವೆ. ಇದು ವಾಸ್ತವಿಕ ಸ್ಥಿತಿ. ಇವತ್ತು ನಾವೆಲ್ಲರೂ ಜನರಿಗೆ ಎಷ್ಟು ಶುದ್ಧ ನೀರನ್ನು ಕೊಡುತ್ತಿದ್ದೇವೆ ಎಂಬ ಬಗ್ಗೆ ರಾಜಕೀಯ ಇಚ್ಛಾಶಕ್ತಿಯನ್ನು ವ್ಯಕ್ತಮಾಡಬೇಕಾಗಿದೆ. ಅವರಿಗೆ ಯಾವ ಶುದ್ಧ ನೀರನ್ನು ಕೊಡುತ್ತಿದ್ದೇವೆ? ನಾವು ಹೋದ ಕಡೆ ಬಹಳ ವಾದ-ವಿವಾದ ಸಂಘರ್ಷಗಳು ನಡೆದಿವೆ. ನಾವು ಹೇಳುವಂತೆ ನೀರು ಚಲೋ ಇದೆ ಎಂದು ಹೇಳುತ್ತೇವೆ. ಅವರ ಊರಿನಲ್ಲಿ ನೀರು ಸಿಹಿಯಾಗಿದೆ ಮತ್ತು ಚೆನ್ನಾಗಿದೆ ಎನ್ನುತ್ತೇವೆ. ಹಾಗಾದರೆ ಅವರ ಊರಿನಲ್ಲಿ ನೀರು ಸಿಹಿ ಮತ್ತು ಚೆನ್ನಾಗಿದ್ದರೆ ನಾವು ಅದನ್ನೇ ಕುಡಿಯಬಹುದಾಗಿತ್ತು, ಆದರೆ ಬಾಟಲ್ ಏಕೆ ತೆಗೆದುಕೊಂಡು ಹೋಗಿದ್ದೇವೆ? ಈಗ ಕೋಲಾರದ ಯಾವುದೋ ಒಂದು ಊರಿನಲ್ಲಿ ಬೋರ್‌ವೆಲ್ ಹಾಕಿಸಿದ್ದಾರೆ ಎಂದು ಹೇಳುತ್ತೇವೆ. ಆದರೆ ಆ ಊರಿನವರು ಎಂ.ಎಲ್.ಸಿ., ನಾರಾಯಣಸ್ವಾಮಿಯವರಿಗೆ ಕುಡಿಯುವುದಕ್ಕೆ ಬಾಟಲ್ ನೀರನ್ನು ಇಡುತ್ತಾರೆ. ಶುದ್ಧ ನೀರನ್ನು ಅವರಿಗೆ ಕೊಡುತ್ತಾರೆ. ಆದರೆ ನಾವು ಇಲ್ಲಿಯವರೆಗೂ ಜನರಿಗೆ contaminated ಇರುವ ನೀರನ್ನು ಕೊಡುತ್ತೇವೆ. ಆದ್ದರಿಂದ ನಮ್ಮ ಮಾನಸಿಕ ಸ್ಥಿತಿಯೇ ಬದಲಾವಣೆಯಾಗಬೇಕಾಗಿದೆ.

**Sri M.C. NANAIAH:-** What is the guarantee about the content of bottled water?

**ಶ್ರೀ ಹೆಚ್.ಕೆ. ಪಾಟೀಲ್:-** ಅದಕ್ಕೆ ಪಾರದರ್ಶಕತೆ ಇರಬೇಕು. The process itself should be transparent. It is very handy. It was not handy earlier. 10 ವರ್ಷದ ಹಿಂದೆ ಇಷ್ಟು ಧೈರ್ಯದಿಂದ ಈ ಮಾತನ್ನು ಹೇಳುವುದಕ್ಕೆ ಆಗುತ್ತಿರಲಿಲ್ಲ. ಕಾರಣವೇನೆಂದರೆ technology was not available. It was very costly. ಇವತ್ತು Reverse Osmosis (RO)

ಬಂದಮೇಲೆ ಮತ್ತು Ultra violet (UV) ಬಳಕೆ ಮಾಡಿಕೊಳ್ಳುವುದಕ್ಕೆ ಪ್ರಾರಂಭಿಸಿದ ಮೇಲೆ Ozonisation ಬಂದ ಮೇಲೆ ಏಳೆಂಟು process ನಲ್ಲಿ ನೀರನ್ನು ಶುದ್ಧೀಕರಣ ಮಾಡಬಹುದು. ಗುಲ್ಬರ್ಗಾ ನೀರನ್ನು ಶುದ್ಧೀಕರಣ ಮಾಡಬಹುದು, ಕೋಲಾರ ಅಥವಾ ಬಾಗೇಪಲ್ಲಿ ನೀರನ್ನು ಶುದ್ಧೀಕರಣ ಮಾಡಬಹುದು. ಗದಗ್‌ನ Fluoride contaminated water ಅಥವಾ ಮುಂಡರಗಿಯ ಅಥವಾ ಬಳ್ಳಾರಿಯ ನೀರನ್ನು ಶುದ್ಧೀಕರಣ ಮಾಡಬಹುದು.

**ಶ್ರೀ ಗೋ. ಮಧುಸೂದನ್:-** ಮಾನ್ಯ ಸಭಾಪತಿಯವರೇ, drinking potable water ಗೆ preservatives ಹಾಕುವುದರಿಂದ ನೀರನ್ನು ಕುಡಿದ ತಕ್ಷಣ ಏನೋ ಒಂದು ರೀತಿ ಅಡ್ಡ ವಾಸನೆ ಅಥವಾ preservatives ವಾಸನೆ ಬರುತ್ತದೆ. ಅದರ ಬಗ್ಗೆಯೂ ಸಹ ಒಂದು ಚರ್ಚೆ ಆಗಬೇಕು. ಎಂತಹ preservatives ಹಾಕಿರುತ್ತಾರೆ ಎಂದು ಚರ್ಚೆ ಆಗಬೇಕು.

**Sri H.K. PATIL:-** I think, he should better stop drinking the water. Whatever he drinks from the bottle is not the water, it may be something other than the water.

**ಶ್ರೀ ಗೋ. ಮಧುಸೂದನ್:-** ನಾನು ಇಂತಹದ್ದೇ ಒಂದು ಬ್ರಾಂಡ್‌ನ ಕುಡಿಯುವ ನೀರಿನಲ್ಲಿ ವಾಸನೆ ಬರುತ್ತಿದೆ ಎಂದು ಹೇಳುತ್ತಿದ್ದೇನೆ.

**ಶ್ರೀ ಹೆಚ್.ಕೆ. ಪಾಟೀಲ್:-** ಅಂದರೆ ಯಾವ ಬ್ರಾಂಡ್ ಕುಡಿಯುತ್ತಾರೆ?

**ಶ್ರೀ ಗೋ. ಮಧುಸೂದನ್:-** ಮೈಸೂರಿನಲ್ಲಿ ಕಾವೇರಿ ನೀರನ್ನು ಕುಡಿಯುವ ಜನ ಹೊರಗಡೆ ಕಾರ್ಯಕ್ರಮಕ್ಕೆ ಹೋದಾಗ ಬೇರೆ ಬೇರೆ ಕಂಪನಿಗಳ ನೀರು ಇರಬಹುದು, ಅದಕ್ಕೆ preservatives ಹಾಕಿರುತ್ತಾರೆ.

**ಶ್ರೀ ಹೆಚ್.ಕೆ. ಪಾಟೀಲ್:-** ಇಲ್ಲ.

**ಡಾ|| ಎ.ಎಚ್. ಶಿವಯೋಗಿಸ್ವಾಮಿ:-** ಮಾನ್ಯ ಸಭಾಪತಿಯವರೇ, ಇತ್ತೀಚೆಗೆ ನಾನು ಗದಗ್‌ಗೆ ಹೋಗಿದ್ದಾಗ ಮಾನ್ಯ ಪಾಟೀಲರು ಹೇಳಿದಂತೆ

ಶುದ್ಧ ಕುಡಿಯುವ ನೀರಿನ ಘಟಕಗಳನ್ನು ಗ್ರಾಮೀಣ ಭಾಗಗಳಲ್ಲಿ ಒದಗಿಸಿ ಅತ್ಯಂತ ಬಡ ಜನರಿಗೆ ಒಳ್ಳೆಯ ವ್ಯವಸ್ಥೆ ಮಾಡಿದ್ದಾರೆ. ಈಗ ಮಾನ್ಯ ಸಚಿವರು ಕೋಲಾರ ಮತ್ತು ಚಿಕ್ಕಬಳ್ಳಾಪುರ ವಿಷಯಗಳ ಬಗ್ಗೆ ಹೇಳಿದರು. ಮಾನ್ಯ ವಿರಯ್ಯನವರು ಹೇಳಬೇಕಾದರೆ ನನಗೂ ಅದೇ ಅನಿಸುತ್ತಿತ್ತು. ದೂರದ ಗುಜರಾತ್‌ನ ವಿಷಯ ಬೇಡ, ಗದಗ್‌ನಲ್ಲಿ ಮಾಡಿರುವಂತೆ ನಮ್ಮ ಜಿಲ್ಲೆಯಲ್ಲಿ ಮಾಡಿದರೆ ಸಾಕಾಗುತ್ತದೆ ಎನಿಸುತ್ತದೆ.

**ಶ್ರೀ ಹೆಚ್.ಕೆ. ಪಾಟೀಲ್:-** ವಂದನೆಗಳು. ಆದರೆ ಸತ್ಯವನ್ನು ನಾನು ಹೇಳದಿದ್ದರೆ ಅಪಚಾರ ಮಾಡಿದಂತೆ ಆಗುತ್ತದೆ. ಕೋಲಾರದವರಿಗೆ ನಂತರ ಹೇಳೋಣ. ಆದರೆ ಬಹಳಷ್ಟು ತೊಂದರೆಗಳು ಚಿತ್ರದುರ್ಗ ಮತ್ತು ದಾವಣಗೆರೆ ಜಿಲ್ಲೆಗಳಲ್ಲಿ ಇವೆ. They are very very problematic places. ಅದರಲ್ಲಿಯೂ ಜಗಳೂರಿನಲ್ಲಿ its just a hell. ನಾವು ಇವತ್ತು ನಮ್ಮ ಮಾನಸಿಕ ಸ್ಥಿತಿಯನ್ನು ಬದಲಾವಣೆ ಮಾಡಿಕೊಂಡು ಜನರಿಗೆ ಶುದ್ಧ ಕುಡಿಯುವ ನೀರನ್ನು ಕೊಡಬೇಕು ಎನ್ನುವ ಕಲ್ಪನೆ ಬರುವಂತಾಗಬೇಕು. ಅದನ್ನು ನಮ್ಮ ರಾಜ್ಯ ಸರ್ಕಾರ ರಾಜ್ಯಪಾಲರ ಭಾಷಣದ ಮೂಲಕ ಹೇಳಿಸಿದ್ದು, ಮಾನ್ಯ ಸಿದ್ದರಾಮಯ್ಯನವರು ಈ ದಿಸೆಯಲ್ಲಿ ಹೇಳಿಕೆಗಳನ್ನು ಮಾಡಿದ್ದಾರೆ. ಕಲುಷಿತವಾದ ನೀರಿನ ಸೇವನೆ ಮಾಡುತ್ತಿರುವ ಕರ್ನಾಟಕ ಜನರಿಗೆಲ್ಲರಿಗೂ ಶುದ್ಧ ಕುಡಿಯುವ ನೀರಿನ ವ್ಯವಸ್ಥೆ ಮಾಡುತ್ತೇವೆ. ಇದು ಬಹಳ ದೊಡ್ಡ ಕೆಲಸವಾಗಿದ್ದು ಎಲ್ಲರೂ ಕೈಜೋಡಿಸಬೇಕಾಗಿದೆ. ಇದರಲ್ಲಿ NGO ಗಳು, political activists ಕೈಜೋಡಿಸಬೇಕು. ಗ್ರಾಮ ಪಂಚಾಯಿತಿಯವರು ಇದನ್ನೊಂದು 'challenge' ಎಂದು ತೆಗೆದುಕೊಳ್ಳಬೇಕು.

(ಈ ಹಂತದಲ್ಲಿ ಸಭಾಪತಿಯವರು ಸಭಾಪೀಠವನ್ನು ಅಲಂಕರಿಸಿದರು)

**ಶ್ರೀ ಬಿ.ಜಿ. ಪುಟ್ಟಸ್ವಾಮಿ:-** ಮಾನ್ಯ ಸಭಾಪತಿಯವರೇ, co-operative institutions ನವರು ಕೆಲವು ಕಡೆ ಮಾಡಿದ್ದಾರೆ, ಅದರ advantage ತೆಗೆದುಕೊಳ್ಳಬೇಕು.



ಶ್ರೀ ಹೆಚ್.ಕೆ. ಪಾಟೀಲ್:- ಅದಕ್ಕೂ ಬರುತ್ತೇನೆ. ಅದರ ನೆನಪು ಬರಲಿಲ್ಲ. NGO ಗಳಿಂದ ಕೆಲಸ ಪ್ರಾರಂಭಿಸಿದಾಗ ಬಹಳಷ್ಟು ಒತ್ತು ಕೊಟ್ಟಿದ್ದಾರೆ. ಇದು ಮಾನ್ಯ ನಾಣಯ್ಯನವರಿಗೂ ಋಷಿ ತರಬಹುದು. 2012ರ “International Co-operative Year” ಆಚರಣೆ ಮಾಡಿದ ಸಂದರ್ಭದಲ್ಲಿ ಗದಗ್‌ನ ಪ್ರಯೋಗವನ್ನು ಸಹಕಾರ ಸಚಿವರಾಗಿದ್ದ ಶ್ರೀ ಬಿ.ಜೆ. ಪುಟ್ಟಸ್ವಾಮಿ ನೋಡಿದ್ದರು. ಅವರು ಅಂದು ‘Co-operative Week’ ಆಚರಣೆ ಮಾಡುವಾಗ ‘Co-operative Week’ ಜೊತೆ ಆ ವರ್ಷ ಸಹಕಾರಿ ಸಂಸ್ಥೆಗಳು ಶುದ್ಧ ಕುಡಿಯುವ ನೀರನ್ನು ಒದಗಿಸುವುದೇ ಮೂಲಭೂತ ಕಾರ್ಯಕ್ರಮ ಎಂದು ಘೋಷಣೆ ಮಾಡಿದರು. ಸರ್ಕಾರವೂ ಆ ಸಂದರ್ಭದಲ್ಲಿ ಒಂದು ರೀತಿ ಒತ್ತನ್ನು ಕೊಟ್ಟಿತು. ಸಾಕಷ್ಟು ಸಹಕಾರಿ ಸಂಸ್ಥೆಗಳು ಶುದ್ಧ ಕುಡಿಯುವ ನೀರನ್ನು ಕೊಡುವುದಕ್ಕೆ ಪ್ರಯತ್ನವನ್ನು ಮಾಡಿದವು. ನಾನು ಅದನ್ನು ಮರೆಯದೇ ನೆನಪು ಮಾಡಿಕೊಂಡು ಅವರಿಗೆ ಕೃತಜ್ಞತೆ ಸಲ್ಲಿಸುತ್ತೇನೆ.

ಇನ್ನೂ ನನ್ನ ಮಿತ್ರರಿಗೆ ನಾನು ಈ ಸಂದರ್ಭದಲ್ಲಿ ಹೇಳುವುದೇನೆಂದರೆ ಉತ್ತರದಿಂದ ನನಗೂ ಸಮಾಧಾನ ಇಲ್ಲ. ಈ ಕೆಲಸ ಬಹಳ ದೊಡ್ಡ ಪ್ರಮಾಣದಲ್ಲಿ ಆಗಬೇಕಾಗಿದೆ. ಹೈದರಾಬಾದ್-ಕರ್ನಾಟಕದವರಿಗೆ ಕೇಂದ್ರ ಸರ್ಕಾರದ Central Ground Water Board ನವರು ಪ್ರಕಟಿಸಿರುವ ‘Ground Water Information Booklet’ ಅನ್ನು ಕಳುಹಿಸಿಕೊಡುತ್ತೇನೆ. ಇದನ್ನು ನೋಡಿದಾಗ ಅವರಿಗೂ ಹೆಚ್ಚು ಗಂಭೀರತೆ ಮತ್ತು ಭಯ ಬರುವುದಕ್ಕೆ ಪ್ರಾರಂಭವಾಗುತ್ತದೆ. ಅಂದರೆ ಜನರಿಗೆ ನಾವು-ನೀವೆಲ್ಲರೂ ಸೇರಿ ಶುದ್ಧ ಕುಡಿಯುವ ನೀರನ್ನು ಮುಟ್ಟಿಸುವುದಕ್ಕೆ ಪ್ರಯತ್ನ ಮಾಡೋಣ. ಇದರ ಬಗ್ಗೆ ಸಾಕಷ್ಟು ಚರ್ಚೆಯಾಗಬೇಕು. ಆದರೆ ಈಗಾಗಲೇ ಸಮಯ ಬಹಳ ಆಗಿವೆ. 7 ಗಂಟೆಯೊಳಗೆ ಸಭೆಯನ್ನು ಮುಕ್ತಾಯ ಮಾಡಬೇಕೆಂದು ಮಾನ್ಯ ಸಭಾಪತಿಯವರ ಆದೇಶವಿರುವುದರಿಂದ ಇನ್ನೊಂದು ಸಂದರ್ಭದಲ್ಲಿ ವಿವರವಾಗಿ ಚರ್ಚೆ ಮಾಡೋಣ. ನಾನು ಮಾನ್ಯ ಸದಸ್ಯರ ಕಳಕಳಿಯನ್ನು, ಮಾನ್ಯ ಅಲ್ಲಮಪ್ರಭು ಪಾಟೀಲ್‌ರವರ ಆಕ್ರೋಶವನ್ನು ಅರ್ಥ ಮಾಡಿಕೊಂಡಿದ್ದೇನೆ. ಈ ಸಂದರ್ಭದಲ್ಲಿ ಪರಸ್ಪರ ವಾದ-ವಿವಾದ,

ಜಗಳ ಅಥವಾ ಬಡಿದಾಟ ಎಂದು ಏನಾದರೂ ಹೇಳಲಿ, ಒಟ್ಟಿನಲ್ಲಿ ಫಲಶ್ರುತಿಯಾಗಿ ಶುದ್ಧನೀರು ಅವರ ಜನರಿಗೆ ಸಿಗುವಂತಾಗಲಿ ಎಂದು ಹಾರೈಸಿ ನನ್ನ ಮಾತನ್ನು ಮುಗಿಸುತ್ತೇನೆ.

**ಕ್ಯಾಪ್ಟನ್ ಗಣೇಶ್ ಕಾರ್ನೇಕ್:-** ಮಾನ್ಯ ಸಭಾಪತಿಯವರೇ, ಚರ್ಚೆಯಾಗುವಾಗ ಒಂದು ಉಲ್ಲೇಖವಾಗಿದ್ದು, ನಗರಗಳಿಂದ ಹೋಗುವ ಕೊಳಚೆ ನೀರು ಬೇರೆ ಬೇರೆ ನಾಲಾ ಮತ್ತು ನದಿಗಳಿಗೆ ಸೇರುತ್ತಿದೆ. ಅದನ್ನು ಕುಡಿಯಬೇಕಾದ ಅನಿವಾರ್ಯ ಪರಿಸ್ಥಿತಿ ನಿರ್ಮಾಣವಾಗಿದೆ. ಬಹುಶಃ ಗ್ರಾಮೀಣಾಭಿವೃದ್ಧಿ ಮತ್ತು ನಗರಾಡಳಿತ ಇವೆಲ್ಲವೂ ಸೇರಿಕೊಂಡು ನಗರಗಳ ಕೊಳಚೆ ನೀರು ಹೊಳೆಗಳಿಗೆ ಸೇರದಿರಲು ಏನು ಮಾಡಬೇಕೆಂಬ ಬಗ್ಗೆ ಗಂಭೀರ ಚಿಂತನೆ ನಡೆಯಬೇಕೆಂದು ವಿನಂತಿ ಮಾಡುತ್ತೇನೆ.

**ಶ್ರೀ ಕೆ.ಬಿ ಶಾಣಪ್ಪ:-** ಕೊಳಚೆ ನೀರು ಇಲ್ಲದಿದ್ದರೆ ಸ್ವಲ್ಪವಾದರೂ ಸಮಾಧಾನವಾದ ನದಿ ನೀರು ಹೋಗುತ್ತದೆ.

**ಶ್ರೀ ಹೆಚ್.ಕೆ. ಪಾಟೀಲ್:-** ಇದನ್ನು ಕೇಳಿ ಮಾನ್ಯ ಸದಸ್ಯರಿಗೆ ಆಶ್ಚರ್ಯವಾಗಬಹುದು, ಅದೇನೆಂದರೆ piecemeal, piecemeal ಮಾತನಾಡುವಾಗ ಬಹು ದೊಡ್ಡದು ಎನಿಸುತ್ತದೆ. Cauvery Water Disputes Tribunal (CWDT) ನಲ್ಲಿ ಏನು ಆದೇಶ ಇದೆ, ಕುಡಿಯುವ ನೀರಿನ ಬಗ್ಗೆ ಪ್ರಸ್ತಾಪ ಮಾಡಿ ಕುಡಿಯುವ ನೀರನ್ನು ಕೊಡಿ ಎಂದರೆ waste water recycle ಮಾಡಿರಿ.

(7.00 ಗಂಟೆ)

ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಸದಸ್ಯರು ಹೇಳಿರುವಂತಹ ಸಮಸ್ಯೆಯನ್ನು ಯಾವ ರೀತಿಯಲ್ಲಿ ಕಡಿಮೆ ಮಾಡಬಹುದು ಆ ರೀತಿಯಲ್ಲಿ ಕಡಿಮೆ ಮಾಡೋಣ. ನಮ್ಮ ಪಟ್ಟಣಗಳಲ್ಲಿ ಕೆಲವೊಂದು ಕಡೆಗಳಲ್ಲಿ ಕುಡಿಯುವ ನೀರಿನ ಜೊತೆಗೆ ಚರಂಡಿ ನೀರು ಸೇರಿಕೊಂಡಿರುವಂತಹ ಸುದ್ದಿಯನ್ನು ಆಗಾಗ್ಗೆ ಪತ್ರಿಕೆಗಳಲ್ಲಿ ನಾವು ಓದಿರುತ್ತೇವೆ. ಆ ನೀರನ್ನು ಕುಡಿದ ಪರಿಣಾಮವಾಗಿ ಅನೇಕ ಜನರು ಆಸ್ಪತ್ರೆಗಳಿಗೆ ದಾಖಲಾಗಿರುವಂತಹ

ಪ್ರಕರಣಗಳು ಬಹಳಷ್ಟು ಕಡೆಗಳಲ್ಲಿ ನಡೆದಿವೆ. ಶುದ್ಧೀಕರಣ ನೀರನ್ನು ಕುಡಿಯುವಂತಾದರೆ ಮಾತ್ರ ಇದೆಲ್ಲದಕ್ಕೂ ಪರಿಹಾರ ದೊರೆದಂತಾಗುತ್ತದೆ. ಈಗ ನಾವುಗಳು ಕುಡಿಯುತ್ತಿರುವ ನೀರು ಕಲುಷಿತ ರಹಿತವಾದ ನೀರು ಎಂದು ಹೇಳುವುದಕ್ಕೆ ಸಾಧ್ಯವಾಗುವುದಿಲ್ಲ. ಇಂತಹ ಪ್ರಸಂಗಗಳನ್ನು ಹೇಗೆ ನಿಲ್ಲಿಸಬೇಕು ಎನ್ನುವುದರ ಬಗ್ಗೆ ನಗರಾಭಿವೃದ್ಧಿ ಇಲಾಖೆಯವರು ಕಾರ್ಯಕ್ರಮಗಳನ್ನು ರೂಪಿಸುತ್ತಿದ್ದಾರೆ. ಆ ಕಾರ್ಯಕ್ರಮಗಳನ್ನು ನಾವು ಇನ್ನೂ ಹೆಚ್ಚು ಬಲಯುತವಾಗಿ ಮಾಡೋಣ.

**ಶ್ರೀ ಸಿ.ಹೆಚ್. ವಿಜಯಶಂಕರ್(ವಿಧಾನ ಸಭಾ ಕ್ಷೇತ್ರ):-** ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಮುಖ್ಯಮಂತ್ರಿಗಳಲ್ಲಿ ಎರಡು ವಿಚಾರಗಳನ್ನು ಸ್ಪಷ್ಟಪಡಿಸುವುದಕ್ಕೆ ಬಯಸುತ್ತಿದ್ದೇನೆ. ನೀರು ವಿಷ ಆಗುವುದಕ್ಕೆ ಬಹಳ ಪ್ರಮುಖವಾಗಿರುವಂತಹ ಕಾರಣವೇನೆಂದರೆ, ವಾಟರ್ ಟೇಬಲ್ ಹಂತ ಹಂತವಾಗಿ ಆಳಕ್ಕೆ ಹೋಗುತ್ತಿದೆ. ಎಷ್ಟು ಭೂಮಿಯ ಆಳಕ್ಕೆ ಹೋಗುತ್ತಿದ್ದೇವೆ ಅಷ್ಟು ಬೇಗನೇ ಬೇಡವಾಗಿರುವಂತಹ ವಸ್ತುಗಳು ನೀರಿಗೆ ಸೇರ್ಪಡೆಯಾಗುತ್ತಿವೆ. ಹೀಗಾಗಿ ನೀರು ವಿಷವಾಗುತ್ತಿದೆ ಎಂದು ಅವರು ಈಗ ತಾನೇ ಹೇಳಿದರು. ಈ ಹಂತದಲ್ಲಿ ಅವರಲ್ಲಿ ನನ್ನ ಮನವಿ ಏನೆಂದರೆ, ಕೊಳವೆ ಬಾವಿಗಳ ವಿಚಾರವಾಗಿ ಸರ್ಕಾರ ಸ್ಪಷ್ಟವಾಗಿ ಒಂದು ನಿರ್ಧಾರಕ್ಕೆ ಬರಬೇಕಾಗಿದೆ. ಕೊಳವೆ ಬಾವಿ ವಿಚಾರವಾಗಿ ಈಗಾಗಲೇ ಕೇಂದ್ರ ಸರ್ಕಾರ ತನ್ನದೇ ಆಗಿರುವಂತಹ ಧೋರಣೆಯನ್ನು ತಳೆದಿದೆ. ಈ ಹಿನ್ನೆಲೆಯಲ್ಲಿ ರಾಜ್ಯ ಸರ್ಕಾರವೂ ಸಹ ತನ್ನದೇ ಆದ ಧೋರಣೆಯನ್ನು, ನೀತಿಯನ್ನು ಮತ್ತು ತೀರ್ಮಾನವನ್ನು ಈ ವಿಚಾರದಲ್ಲಿ ತೆಗೆದುಕೊಳ್ಳಬೇಕೆನ್ನುವುದು ನನ್ನ ಮನವಿಯಾಗಿದೆ.

ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ಮಂತ್ರಿಗಳು ಕೋಲಾರ ಜಿಲ್ಲೆಯ ಬಗ್ಗೆ ಮಾತನಾಡುತ್ತಿದ್ದರು. ಇಡೀ ಏಷ್ಯಾದಲ್ಲಿ ಮತ್ತು ಇಡೀ ದಕ್ಷಿಣ ಭಾರತದಲ್ಲಿ ಅತೀ ಹೆಚ್ಚು ಕೆರೆಗಳನ್ನು ಕೋಲಾರ ಜಿಲ್ಲೆಯಲ್ಲಿ ಕಾಣಬಹುದಾಗಿದೆ. ಅತೀ ಹೆಚ್ಚು ಕೆರೆಗಳನ್ನು ಹೊಂದಿರುವ ಕೀರ್ತಿ ಕೋಲಾರ ಜಿಲ್ಲೆಗೆ ಸಲ್ಲುತ್ತದೆ. ಮಾನ್ಯ ಸಚಿವರು ಈ ಸಮಸ್ಯೆಗಳಿಗೆ ಶಾಶ್ವತವಾಗಿರುವಂತಹ

ಪರಿಹಾರವನ್ನು ಕೊಡುವ ನಿಟ್ಟಿನಲ್ಲಿ ಇತಿಹಾಸವನ್ನು ಸಹ ಅಧ್ಯಯನ ಮಾಡಬೇಕಾಗುತ್ತದೆ. ಹಿಂದೆ ಒಂದು ಸಾವಿರ ವರ್ಷಗಳ ಇತಿಹಾಸ ಕೋಲಾರ ಜಿಲ್ಲೆಗೆ ಇತ್ತು. ಐವತ್ತು ವರ್ಷಗಳ ಹಿಂದೆ ಯಾವುದೇ ಕಾರಣಕ್ಕೂ ಕೂಡ ವಾಟರ್ ಟೇಬಲ್ 50 ರಿಂದ 100 ಅಡಿಗಳಷ್ಟು ಆಳಕ್ಕೆ ಹೋಗಿಲ್ಲ. ಕೋಲಾರ ಜಿಲ್ಲೆಯಲ್ಲಿ ಸುಮಾರು 4200 ಕೆರೆಗಳು ಇದ್ದವು. ಈ ಎಲ್ಲಾ ಕೆರೆಗಳು ಶಾಶ್ವತವಾಗಿ ತುಂಬಿರುವುದನ್ನು ನಾವು ಹಿಂದೆ ಕಂಡಿದ್ದೇವೆ. ಆದರೆ, ಐವತ್ತು ವರ್ಷಗಳ ನಂತರ ಮಳೆಗಾಲದಲ್ಲಿಯೂ ಸಹ 4200 ಕೆರೆಗಳ ಪೈಕಿ ಕೇವಲ 200 ಕೆರೆಗಳಲ್ಲಿ ನೀರು ಇರುವಂತಹ ಪರಿಸ್ಥಿತಿಯನ್ನು ನಾವು ಕಾಣುತ್ತಿದ್ದೇವೆ. ಕೋಲಾರ ಜಿಲ್ಲೆಯಲ್ಲಿರುವ 4000 ಕೆರೆಗಳು ಬತ್ತಿವೆ ಎನ್ನುವುದು ಇದರ ಅರ್ಥವಾಗಿದೆ. ಪ್ರಾಕೃತಿಕ ಅಸಮತೋಲನದ ಹಿನ್ನೆಲೆಯಲ್ಲಿ ಈ ರೀತಿಯ ವಾತಾವರಣ ಸೃಷ್ಟಿ ಆಗುತ್ತವೆ. ಅದರಿಂದಾಗಿ ಒಟ್ಟಾರೆ ನೀರಿನ ಮಟ್ಟ ಹಾಳಾಗುತ್ತದೆ ಮತ್ತು ಕೆರೆಗಳಲ್ಲಿ ನೀರಿನ ಸಂಗ್ರಹ ಮಟ್ಟ ಸಂಪೂರ್ಣವಾಗಿ ಕುಸಿದು ಹೋಗುತ್ತದೆ. ಇದಕ್ಕೆ ವೈಜ್ಞಾನಿಕ ಕಾರಣಗಳೇನು, ಏತಕ್ಕೋಸ್ಕರ ಕಳೆದ ಐವತ್ತು ವರ್ಷಗಳಲ್ಲಿ ಈ ಪರಿಸ್ಥಿತಿ ನಿರ್ಮಾಣವಾಯಿತು ಎನ್ನುವುದನ್ನು ನಾವು ಅಧ್ಯಯನ ಮಾಡದಿದ್ದರೆ, ಪರಿಹಾರವನ್ನು ಕಂಡುಹಿಡಿಯುವುದಕ್ಕೆ ಕಷ್ಟವಾಗುತ್ತದೆ. ಈ ವರದಿಯನ್ನು ವಸ್ತುನಿಷ್ಠವಾಗಿ ಗಮನದಲ್ಲಿ ಇಟ್ಟುಕೊಂಡು ಬಹುಶಃ ಇತಿಹಾಸವನ್ನು ಅಧ್ಯಯನ ಮಾಡಬೇಕಾಗುತ್ತದೆ. ಕಳೆದ 30-40 ವರ್ಷಗಳಿಂದ ಆಗಿರುವಂತಹ ಪ್ರಾಕೃತಿಕ ಅಸಮತೋಲನವನ್ನು ಗಮನದಲ್ಲಿಟ್ಟುಕೊಂಡು ಅದಕ್ಕೆ ಪರಿಹಾರವನ್ನು ಹುಡುಕದೇ ಹೋದರೆ, ನಾವು ಕಂಡುಹಿಡಿಯುವಂತಹ ಎಲ್ಲ ಪರಿಹಾರಗಳು ತಾತ್ಕಾಲಿಕವಾಗುತ್ತದೆಯೇ ವಿನಃ ಶಾಶ್ವತವಾಗುವುದಿಲ್ಲ ಎನ್ನುವಂತಹ ಮಾತನ್ನು ಹೇಳುವುದಕ್ಕೆ ಬಯಸುತ್ತೇನೆ. ಯಾರಿಗೆ ಇತಿಹಾಸ ಗೊತ್ತಿದೆ ಅವರು ಮಾತ್ರ ಭವಿಷ್ಯತ್ತಿನಲ್ಲಿ ಉಂಟಾಗುವಂತಹ ಸಮಸ್ಯೆಗಳಿಗೆ ಉತ್ತರವನ್ನು ಕೊಡಬಲ್ಲರು. ಮಾನ್ಯ ಸಚಿವರು ಕುಡಿಯುವ ನೀರಿಗೆ ಶಾಶ್ವತವಾಗಿರುವಂತಹ ಪರಿಹಾರವನ್ನು ಹುಡುಕುವಂತಹ ಮಾತನ್ನು ಹೇಳುತ್ತಿದ್ದರು, ಅವರು ಮೊದಲಿಗೆ ರಾಜ್ಯದ ನೀರಿನ ಇತಿಹಾಸವನ್ನು ಮತ್ತು ಭೌಗೋಳಿಕ ಇತಿಹಾಸವನ್ನು ಅಧ್ಯಯನ

ಮಾಡಬೇಕು. ಆ ಹಿನ್ನೆಲೆಯಲ್ಲಿ ಕ್ರಮಗಳನ್ನು ತೆಗೆದುಕೊಂಡಾಗ ಮಾತ್ರ ಅದು ಶಾಶ್ವತವಾದ ಪರಿಹಾರವಾಗುತ್ತದೆ. ಇಲ್ಲದಿದ್ದರೆ ತಾತ್ಕಾಲಿಕವಾದ ಪರಿಹಾರವಾಗುತ್ತದೆ ಎನ್ನುವ ಮಾತನ್ನು ತಮ್ಮ ಗಮನಕ್ಕೆ ತರಲು ಬಯಸುತ್ತಿದ್ದೇನೆ.

**ಶ್ರೀ ಹೆಚ್.ಕೆ. ಪಾಟೀಲ್:-** ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ವಿಜಯಶಂಕರ್‌ರವರು ನೀರಿನ ಇತಿಹಾಸವನ್ನು ಅಧ್ಯಯನ ಮಾಡುವುದಕ್ಕೆ ಸಲಹೆ ಮಾಡಿದ್ದಾರೆ. ಅದಕ್ಕಾಗಿ ಕೃತಜ್ಞತೆಗಳು. ನಾನು ನೀರಿನ ಸಮಸ್ಯೆಯ ಬಗ್ಗೆ ಹೆಚ್ಚು ಅಧ್ಯಯನ ಮಾಡಿದ್ದೇನೆ. ಇತಿಹಾಸವನ್ನು ಹೆಚ್ಚು ಅಧ್ಯಯನ ಮಾಡಿಲ್ಲ ಎನ್ನುವುದನ್ನು ನಾನು ಒಪ್ಪಿಕೊಳ್ಳುತ್ತೇನೆ. ವಾಟರ್ ಟೇಬಲ್ ಹೆಚ್ಚು ಆಳಕ್ಕೆ ಹೋಗುತ್ತಿರುವುದರಿಂದ ಅದು ಕಲುಷಿತವಾಗುತ್ತಿದೆ, ಮೊದಲು ಈ ರೀತಿ ಇರಲಿಲ್ಲ ಎನ್ನುವ ಇತಿಹಾಸವನ್ನು ಹೇಳುತ್ತಿದ್ದಾರೆ. ಅವರು ಇತಿಹಾಸಕ್ಕೆ ಹೋಗುವುದು ಬೇಡ. ನಮಗೆ ತಿಳುವಳಿಕೆ ಬಂದ ಮೇಲೆ ಸುಮಾರು ವರ್ಷಗಳಿಂದೀಚೆಗೆ ಬೋರ್‌ವೆಲ್ ಕೊರೆಯುವುದನ್ನು ಪ್ರಾರಂಭಿಸಲಾಗಿದೆ. ಮೊದಲು ದೊಡ್ಡ ಬಾವಿ ತೆಗೆಯಲು ಸುಮಾರು ನೂರು ಫೂಟ್‌ಗಳಷ್ಟು ಆಳಕ್ಕೆ ಹೋದರೆ ಕೆಸರು ಬರುತ್ತಿತ್ತು.

**ಶ್ರೀ ಎಂ.ಸಿ. ನಾಣಯ್ಯ:-** ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ನಜೀರ್ ಸಾಬ್‌ರವರು ಕೊಳೆವೆ ಬಾವಿಗಳನ್ನು ಕೊರೆಯಿಸುತ್ತಿದ್ದಾಗ ಕೇವಲ 75-80 ಅಡಿಗಳಿಗಲ್ಲ ನೀರು ಬರುತ್ತಿತ್ತು.

**ಶ್ರೀ ಹೆಚ್.ಕೆ. ಪಾಟೀಲ್:-** ಸನ್ಮಾನ್ಯ ಸಭಾಪತಿಯವರೇ, ಮಾನ್ಯ ನಜೀರ್ ಸಾಬ್ ಅವರು ಬೋರ್‌ವೆಲ್ ಕೊರೆಯುವುದಕ್ಕೂ ಮೊದಲೇ ಬೋರ್‌ವೆಲ್‌ಗಳು ಇದ್ದವು. ಆದರೆ, ಒಂದು ಬೋರ್‌ವೆಲ್ ಮೆಷಿನ್ ಒಂದು ವಾರಗಳ ಕಾಲ ಕೊರೆದರೆ 150 ಅಡಿಗಳಷ್ಟು ಆಳಕ್ಕೆ ಹೋಗಿರುತ್ತಿತ್ತು. ಇದು ಇತಿಹಾಸ. ಆದ್ದರಿಂದ ಬೋರ್‌ವೆಲ್‌ಗಳನ್ನು ಕೊರೆಯುವಂತಹ ಇತಿಹಾಸ ಏನಿದೆ ಅದು ಕೇವಲ 50 ವರ್ಷಗಳ ಇತ್ತೀಚಿನ ಇತಿಹಾಸವಾಗಿದೆ. ಮೊದಲು ಕೋಲಾರ ಮುಂತಾದ ಕಡೆಗಳಲ್ಲಿ ಜನಸಂಖ್ಯೆ ಕಡಿಮೆ ಇತ್ತು ಅವರು

ಭೂಮಿಯ ಮೇಲ್ಭಾಗದಲ್ಲಿ ಸಿಗುವಂತಹ ನೀರನ್ನು ಹೆಚ್ಚಾಗಿ ಬಳಸುತ್ತಿದ್ದರು. ಆಗ ಕೆರೆ ನೀರು ಮತ್ತು ಹಳ್ಳದ ನೀರನ್ನು ಬಳಕೆ ಮಾಡುತ್ತಿದ್ದರು. ನಾವು ಸಣ್ಣ ಮಕ್ಕಳು ಇದ್ದಾಗ ಒಂದು ಹಳ್ಳ ತೆಗೆದರೆ ನೀರಿನ ಒರತೆ ಝುಳು ಝುಳು ಬರುತ್ತಿತ್ತು. ಈಗ ಆ ರೀತಿ ಬರುತ್ತದೆಯೇ? ಮಾನ್ಯ ಸದಸ್ಯರು ಏನು ಸಲಹೆಯನ್ನು ಕೊಟ್ಟಿದ್ದಾರೆ ಅದರ ಬಗ್ಗೆ ಗಮನಹರಿಸಲಾಗುತ್ತದೆ.

**ಶ್ರೀ ಡಿ.ವಿ.ಸದಾನಂದಗೌಡ(ವಿರೋಧ ಪಕ್ಷದ ನಾಯಕರು):-** ಸನ್ಮಾನ್ಯ ಸಭಾಪತಿಯವರೇ, ಎತ್ತಿನಹೊಳೆ ಯೋಜನೆಗೆ ಆಡಳಿತಾತ್ಮಕ ಅನುಮೋದನೆ ದೊರೆತಿದೆ, ಟೆಂಡರ್ ಆಗಿದೆ ಎಲ್ಲವೂ ಆಗಿದೆ. ಇದನ್ನು ಬೇಗ ಕಾರ್ಯರೂಪಕ್ಕೆ ತಂದರೆ, ಸುಮಾರು ಒಂದು ಒಂದೂವರೆ ವರ್ಷದಲ್ಲಿ ನೀರನ್ನು ತರುವುದಕ್ಕೆ ಸಾಧ್ಯವಾಗುತ್ತದೆ. ಅದೇ ರೀತಿಯಲ್ಲಿ ಕೆರೆಗಳನ್ನು ತುಂಬಿಸುವಂತಹ ಕೆಲಸ ಮತ್ತು ಬೋರ್‌ವೆಲ್ ವಾಟರ್ ರೀಚಾರ್ಜ್ ಕಾರ್ಯಗಳನ್ನು ಮಾಡಬೇಕಾಗುತ್ತದೆ.

**ಶ್ರೀ ಹೆಚ್.ಕೆ. ಪಾಟೀಲ್:-** ಮಾನ್ಯ ವಿರೋಧ ಪಕ್ಷದ ನಾಯಕರ ಸಲಹೆಯನ್ನು ಗಮನದಲ್ಲಿಟ್ಟುಕೊಳ್ಳಲಾಗುತ್ತದೆ. ಶುದ್ಧ ನೀರಿನ ಬಗ್ಗೆ ಏನು ಆಸಕ್ತಿಯನ್ನು ವಹಿಸುತ್ತಿದ್ದಾರೆ ಈ ಆಸಕ್ತಿಯನ್ನು ನಾವು ಬಳಕೆ ಮಾಡಿಕೊಂಡು ಕಾರ್ಯಕ್ರಮಗಳನ್ನು ರೂಪಿಸಿ ಕರ್ನಾಟಕದ ಪ್ರತಿಯೊಂದು ಗ್ರಾಮಕ್ಕೂ ಶುದ್ಧ ನೀರನ್ನು ತಲುಪಿಸಬೇಕೆನ್ನುವುದು ನಮ್ಮ ಸರ್ಕಾರದ ರಾಜಕೀಯ ಇಚ್ಛಾಶಕ್ತಿಯಾಗಿದೆ. ಅದಕ್ಕೆ ಬೇಕಾಗಿರುವಂತಹ ಎಲ್ಲ ಶಕ್ತಿಯನ್ನು ಕ್ರೋಢೀಕರಣ ಮಾಡಿಕೊಳ್ಳುತ್ತಿದ್ದೇವೆ. ಅವರ ಸಹಕಾರ ನಮಗೆ ಸಂಪೂರ್ಣವಾಗಿ ಬೇಕಾಗಿದೆ. ಜನಜಾಗೃತಿಯ ಅವಶ್ಯಕತೆ ಇದೆ. ಆದ್ದರಿಂದ ಈ ಬಗ್ಗೆ ಜನರಲ್ಲಿ ಜಾಗೃತಿ ಉಂಟು ಮಾಡುವಲ್ಲಿ ಅವರುಗಳು ಸಹ ಸಹಕರಿಸುತ್ತಾರೆಂದು ಹಾರೈಸಿ, ತಮಗೆ ವಂದಿಸಿ ನನ್ನ ಮಾತುಗಳನ್ನು ಮುಕ್ತಾಯಗೊಳಿಸುತ್ತಿದ್ದೇನೆ.

**ಸಭಾಪತಿಯವರು:-** ಈ ಚರ್ಚೆ ಇಲ್ಲಿಗೆ ಮುಕ್ತಾಯವಾಗಿದೆ. ಈಗ ನಿಯಮ 330ರ ಮೇರೆಗೆ ಚರ್ಚೆ ಪ್ರಾರಂಭವಾಗುತ್ತದೆ.

### 9. ನಿಯಮ 330ರ ಮೇರೆಗೆ

ಕರ್ನಾಟಕ ರಾಜ್ಯ ಉನ್ನತ ಶಿಕ್ಷಣ ಪರಿಷತ್ತಿನಲ್ಲಿ ಪ್ರಮುಖ ಹುದ್ದೆಗಳಿಗೆ ಕಾನೂನು ಬಾಹಿರವಾಗಿ ನೇಮಿಸಿರುವುದು ಹಾಗೂ ಭ್ರಷ್ಟಾಚಾರದಲ್ಲಿ ಭಾಗಿಯಾಗಿರುವ ಅಧಿಕಾರಿ/ಸಿಬ್ಬಂದಿ ನೌಕರರುಗಳ ಮೇಲೆ ಕ್ರಮಕೈಗೊಳ್ಳುವ ಕುರಿತು

**ಪ್ರೊ|| ಪಿ.ವಿ ಕೃಷ್ಣಭಟ್ಟ(ನಾಮ ನಿರ್ದೇಶಿತರು):-** ಸನ್ಮಾನ್ಯ ಸಭಾಪತಿಯವರೇ, ಉನ್ನತ ಶಿಕ್ಷಣಕ್ಕೆ ಸಂಬಂಧಪಟ್ಟಂತಹ ಒಂದು ಪ್ರಮುಖವಾಗಿರುವಂತಹ ವಿಷಯವನ್ನು ಸಭೆಯ ಗಮನಕ್ಕೆ ತರಲು ಬಯಸುತ್ತಿದ್ದೇನೆ.

**ಡಾ|| ಎ.ಹೆಚ್. ಶಿವಯೋಗಿಸ್ವಾಮಿ:-** ಸನ್ಮಾನ್ಯ ಸಭಾಪತಿಯವರೇ, ನಿನ್ನೆ ದಿನ ನಿಯಮ 330ರ ಅಡಿಯಲ್ಲಿ ವಸತಿ ಶಾಲೆಗಳಿಗೆ ಸಂಬಂಧಪಟ್ಟಂತೆ.....

**ಶ್ರೀ ಬಸವರಾಜ ಹೊರಟ್ಟಿ:-** ಸನ್ಮಾನ್ಯ ಸಭಾಪತಿಯವರೇ, ತಾವು ಕೃಷ್ಣಭಟ್ ಅವರನ್ನು ಕರೆದಿದ್ದೀರಿ. ಅದು ಮುಗಿಯಲಿ.

**ಡಾ|| ಎ.ಹೆಚ್. ಶಿವಯೋಗಿಸ್ವಾಮಿ:-** ಸನ್ಮಾನ್ಯ ಸಭಾಪತಿಯವರೇ, ನಾನು ತಮ್ಮಲ್ಲಿ ವಿನಂತಿ ಮಾಡುತ್ತಿದ್ದೇನೆ. ಮಾನ್ಯ ಸಚಿವರು ಸದನಕ್ಕೆ ಬಂದಿದ್ದಾರೆ. ಅವರಿಂದ ಉತ್ತರವನ್ನು ಕೊಡಿಸಿದರೆ ಉತ್ತಮ ಎನ್ನುವುದು ನನ್ನ ಭಾವನೆಯಾಗಿದೆ.

**ಶ್ರೀ ಬಸವರಾಜ ಹೊರಟ್ಟಿ:-** ಸನ್ಮಾನ್ಯ ಸಭಾಪತಿಯವರೇ, ಈ ವಿಷಯವನ್ನು ಪ್ರಸ್ತಾಪ ಮಾಡಬಾರದು ಎಂದರೆ, ಬಿಟ್ಟುಬಿಡಲಿ. ಇದಕ್ಕೆ ಅವರು ಅಡ್ಡ ಬರುವುದು ಬೇಡ.

**ಡಾ|| ಎ.ಹೆಚ್. ಶಿವಯೋಗಿಸ್ವಾಮಿ:-** ಸನ್ಮಾನ್ಯ ಸಭಾಪತಿಯವರೇ, ಖಂಡಿತ ನಾನು ಅಡ್ಡ ಬರುವುದಿಲ್ಲ. ಎರಡು ದಿನಗಳಿಂದ ಈ ವಿಚಾರ ಮುಂದಕ್ಕೆ ಹೋಗುತ್ತಿದೆ.

**ಶ್ರೀ ಬಸವರಾಜ ಹೊರಟ್ಟಿ:-** ಸನ್ಮಾನ್ಯ ಸಭಾಪತಿಯವರೇ, ನಿಯಮ 330ರ ಅಡಿಯಲ್ಲಿ ವಿಷಯವನ್ನು ಪ್ರಸ್ತಾಪ ಮಾಡುವುದಕ್ಕೆ ಪೊ: ಕೃಷ್ಣಭಟ್

ಅವರನ್ನು ನೀವು ಕರೆದಿದ್ದೀರಿ. ಅವರು ಮಾತನಾಡಲು ಪ್ರಾರಂಭ ಮಾಡುತ್ತಿರುವಾಗ, ಇವರು ಅಡ್ಡ ಬರುತ್ತಿದ್ದಾರೆ.

**ಸಭಾಪತಿಯವರು:-** ಮಾನ್ಯ ಶಿವಯೋಗಿಸ್ವಾಮಿಯವರೇ, ಅವರು ಮಾತನಾಡುವುದಕ್ಕೆ ಬಿಡಿ. ಆ ವಿಷಯ ಆದ ಮೇಲೆ ಬೇರೆ ವಿಷಯಗಳಿಗೆ ಅವಕಾಶವನ್ನು ಕೊಡುತ್ತೇನೆ. ಸಭೆ ಮುಕ್ತಾಯವಾಗಿಲ್ಲ ಇನ್ನೂ ಇದೆ.

**ಪ್ರೊ: ಪಿ.ವಿ ಕೃಷ್ಣಭಟ್ಟ:-** ಸನ್ಮಾನ್ಯ ಸಭಾಪತಿಯವರೇ, ಸ್ವಾಭಾವಿಕವಾಗಿ ಶಿಕ್ಷಣದ ವಿಷಯ ಯಾವಾಗಲೂ ಕಾರ್ಯಕಲಾಪಗಳ ಪಟ್ಟಿಯಲ್ಲಿ ಕೊನೆಯಲ್ಲಿಯೇ ಇರುತ್ತದೆ. ಅದಕ್ಕೆ ಅನುಗುಣವಾಗಿ ಇವತ್ತಿನ ದಿವಸವೂ ಸಹ ಕಾರ್ಯಕಲಾಪ ಮುಗಿಯುತ್ತಿರುವ ಹಂತದಲ್ಲಿ ಶಿಕ್ಷಣದ ವಿಷಯ ಬರುತ್ತಿದೆ ಎನ್ನುವುದನ್ನು ನಾವೆಲ್ಲರೂ ಗಮನಿಸಬೇಕಾಗಿರುವಂತಹ ಸಂಗತಿಯಾಗಿದೆ. ಸನ್ಮಾನ್ಯ ಆರ್.ವಿ. ದೇಶಪಾಂಡೆಯವರು ಉನ್ನತ ಶಿಕ್ಷಣ ಇಲಾಖೆಯ ಜವಾಬ್ದಾರಿಯನ್ನು ಹೊತ್ತಿದ್ದಾರೆ. ಅವರು ಸಾಕಷ್ಟು ಅನುಭವಿಗಳು ಮತ್ತು ಅವರು ಕಾರ್ಯ ಪ್ರಾರಂಭ ಮಾಡಿರುವ ರೀತಿಯನ್ನು ನೋಡಿದಾಗ ಬಹಳ ಆಸಕ್ತಿ ವಹಿಸಿ ಅತ್ಯಂತ ಮುತುವರ್ಜಿಯಿಂದ ಈ ಕ್ಷೇತ್ರದ ಕಡೆಗೆ ಗಮನವನ್ನು ಕೊಡುತ್ತಿದ್ದಾರೆ ಎನ್ನುವುದು ನನ್ನ ಗಮನಕ್ಕೆ ಬಂದಿದೆ. ಆದ್ದರಿಂದ ಅವರ ಅಧಿಕಾರವಧಿಯಲ್ಲಿ ಕೆಲವೊಂದು ಸುಧಾರಣೆಗಳು ಆಗಬಹುದು ಎನ್ನುವಂತಹ ಅಪೇಕ್ಷೆಯನ್ನು ನಾವು ಇಟ್ಟುಕೊಂಡಿದ್ದೇವೆ.

ಸನ್ಮಾನ್ಯ ಸಭಾಪತಿಯವರೇ, ಅಂತರ ವಿಶ್ವವಿದ್ಯಾನಿಲಯ ಮತ್ತು ಉನ್ನತ ಶಿಕ್ಷಣ ಪರಿಷತ್ತಿಗೆ ಸಂಬಂಧಪಟ್ಟ ವಿಷಯವನ್ನು ನಾನು ಪ್ರಸ್ತಾಪ ಮಾಡುವುದಕ್ಕೆ ಬಯಸುತ್ತಿದ್ದೇನೆ. ಮೊದಲು ಅಂದರೆ, 2009ರಲ್ಲಿ ಅಂತರ ವಿಶ್ವವಿದ್ಯಾನಿಲಯ ಬೋರ್ಡ್ ಎಂದು ಏನಿತ್ತು ಅದರ ಜಾಗದಲ್ಲಿ ಉನ್ನತ ಶಿಕ್ಷಣ ಪರಿಷತ್ತು ಎನ್ನುವುದು ಅಸ್ತಿತ್ವಕ್ಕೆ ಬಂದಿದೆ. ಇದು 26ನೇ ತಾರೀಖು, 2010ನೇ ಇಸವಿ ಕರ್ನಾಟಕ ರಾಜ್ಯಪತ್ರದ ವಿಶೇಷ ಸಂಚಿಕೆಯಲ್ಲಿ ಪ್ರಕಟವಾಗಿದೆ. ಇದರ ಉದ್ದೇಶ ರಾಷ್ಟ್ರೀಯ ಶಿಕ್ಷಣ ಕಾರ್ಯನೀತಿ 1986-2002ರಲ್ಲಿ ರಾಜ್ಯ ಸರ್ಕಾರವು ರಚಿಸಿದ ಉನ್ನತ ಶಿಕ್ಷಣ



ಕಾರ್ಯಪಡೆಯು ಉನ್ನತ ಶಿಕ್ಷಣಕ್ಕಾಗಿ ರಾಜ್ಯ ಮಟ್ಟದ ಯೋಜನೆ ರೂಪಿಸುವುದನ್ನು ಮತ್ತು ಸಮನ್ವಯವನ್ನು ಉನ್ನತ ಶಿಕ್ಷಣ ಪರಿಷತ್ತಿನ ಮೂಲಕವೇ ಮಾಡತಕ್ಕದೆಂದು ಶಿಫಾರಸ್ಸು ಮಾಡಿರುವುದರಿಂದ ಸರ್ಕಾರ ಹಾಗೂ ವಿಶ್ವ ಅತ್ಯುನ್ನತ ಮಟ್ಟದ ನಿಯಂತ್ರಕ ನಿಕಾಯಗಳ ನಡುವೆ ಕಾರ್ಯ ಸಾಮರ್ಥ್ಯ ಅವಕಾಶಗಳನ್ನು ಪೂರೈಸಿಕೊಳ್ಳುವ ಸಾಮೂಹಿಕ ಪ್ರಯತ್ನವಾಗಿ ಸರ್ಕಾರ ವಿಶ್ವವಿದ್ಯಾನಿಲಯಗಳು, ಶೈಕ್ಷಣಿಕ ಸಂಸ್ಥೆಗಳು ಹಾಗೂ ತಜ್ಞರುಗಳ ನಡುವೆ ಪರಸ್ಪರ ನಿಕಟ ಸಂಬಂಧ ಏರ್ಪಡಿಸುವುದಕ್ಕಾಗಿ “ಕಾರ್ಯನೀತಿಯನ್ನು ಮತ್ತು ದೂರದೃಷ್ಟಿಯುಳ್ಳ ಯೋಜನೆಯನ್ನು ರೂಪಿಸುವಲ್ಲಿ ಸರ್ಕಾರವು ಶೈಕ್ಷಣಿಕ ಶ್ರೇಷ್ಠತೆ ಮತ್ತು ಸಾಮಾಜಿಕ ನ್ಯಾಯಕ್ಕೆ ಉತ್ತೇಜನ ನೀಡುವ ರಾಜ್ಯದಲ್ಲಿನ ಎಲ್ಲಾ ಉನ್ನತ ಶಿಕ್ಷಣ ಸಂಸ್ಥೆಗಳಲ್ಲಿ ಸ್ವಾಯತ್ತತೆ, ಹೊಣೆಗಾರಿಕೆಯನ್ನು ಮತ್ತು ಸಮನ್ವಯವನ್ನು ಖಚಿತಪಡಿಸಿಕೊಳ್ಳುವ ಮತ್ತು ರಾಜ್ಯದ ಸಾಮಾಜಿಕ, ಆರ್ಥಿಕ ಆದ್ಯತೆಗಳಿಗೆ ಅನುಸಾರವಾಗಿ ಉನ್ನತ ಶಿಕ್ಷಣದ ಸಾಮರಸ್ಯ ಬೆಳವಣಿಗೆಗೆ ಮಾರ್ಗದರ್ಶನ ನೀಡುವ ಉದ್ದೇಶದಿಂದ ರಾಜ್ಯ ಉನ್ನತ ಶಿಕ್ಷಣ ಪರಿಷತ್ತನ್ನು ಸ್ಥಾಪಿಸುವುದು ಯುಕ್ತವಾಗಿರುವುದರಿಂದ...” ನಾನು ಈ ಪೀಠಿಕೆಯನ್ನು ಇಷ್ಟು ವಿವರವಾಗಿ ಓದುವುದಕ್ಕೆ ಕಾರಣವೇನೆಂದರೆ, ಇವತ್ತು ಏನು ಉನ್ನತ ಶಿಕ್ಷಣ ಪರಿಷತ್ತು ಎಂದು ನಾವು ಕರ್ನಾಟಕ ರಾಜ್ಯದಲ್ಲಿ ಪ್ರಾರಂಭ ಮಾಡಿದ್ದೇವೆ, ಇದರ ಹಿನ್ನೆಲೆ ಏನಿತ್ತು, objective ಏನಿತ್ತು ಮತ್ತು objective ಅನ್ನು realize ಮಾಡಿಕೊಳ್ಳತಕ್ಕಂಥ ದಿಕ್ಕಿನಲ್ಲಿ ಏನಾದರೂ ಪ್ರಯತ್ನವಾಗುತ್ತಿದೆಯೇ ಅಥವಾ ಅದರಲ್ಲಿ ಏನಾದರೂ ಕೊರತೆಗಳಾಗಿವೆಯೇ ಎನ್ನುವಂಥಾದ್ದನ್ನು ಸದನದ ಗಮನಕ್ಕೆ ತರುವುದಕ್ಕೋಸ್ಕರವಾಗಿ ಹೇಳುತ್ತಿದ್ದೇನೆ. ಈ ಕಾಯ್ದೆಯನ್ನು 2010ರಲ್ಲಿ ಅಂಗೀಕರಿಸಲಾಯಿತು ಮತ್ತು ಇದರ ಉದ್ದೇಶಗಳನ್ನು ಸ್ಪಷ್ಟವಾಗಿ ಆ ಒಂದು ಕಾಯ್ದೆಯಲ್ಲಿ ಘೋಷಣೆ ಮಾಡಲಾಗಿದೆ.

**ಸಾಮಾನ್ಯ ಪ್ರಕ್ರಿಯೆ:** ಈ ಸರ್ಕಾರ, ವಿಶ್ವವಿದ್ಯಾನಿಲಯ ಹಾಗೂ ರಾಜ್ಯದಲ್ಲಿನ ಇತರೆ ಉನ್ನತ ಶಿಕ್ಷಣ ಸಂಸ್ಥೆಗಳಿಗೆ ಸಲಹೆಯನ್ನು ನೀಡತಕ್ಕದ್ದು. 2ನೇಯದಾಗಿ ಇದು ಸರ್ಕಾರ ವಿಶ್ವವಿದ್ಯಾನಿಲಯಗಳು ಹಾಗೂ

ರಾಜ್ಯದೊಳಗಿರುವ ಉನ್ನತ ಶಿಕ್ಷಣದ ಅತ್ಯುನ್ನತ ಏಜೆನ್ಸಿಗಳು ವಹಿಸುವ ಪಾತ್ರಗಳಲ್ಲಿ ಸಮನ್ವಯಗೊಳಿಸತಕ್ಕದ್ದು. 3ನೇಯದಾಗಿ ಇದು ತಾನಾಗಿಯೇ ಆಗಲಿ ಸರ್ಕಾರದಿಂದ ಬಂದ ಸಲಹೆಗಳನ್ನು ಅಥವಾ ರಾಜ್ಯದಲ್ಲಿನ ವಿಶ್ವವಿದ್ಯಾನಿಲಯಗಳು ಅಥವಾ ಇತರೆ ಸಂಸ್ಥೆಗಳಿಂದ ಬಂದ ಕೋರಿಕೆಯ ಮೇಲೆ ಉನ್ನತ ಶಿಕ್ಷಣದ ಅಭಿವೃದ್ಧಿಗಾಗಿ ಹೊಸ ಪರಿಕಲ್ಪನೆಗಳನ್ನು ಕಾರ್ಯಕ್ರಮಗಳನ್ನು ಹಾಗೂ ದೂರದೃಷ್ಟಿ ಯೋಜನೆಗಳನ್ನು ವಿಕಾಸಗೊಳಿಸತಕ್ಕದ್ದು. ರಾಷ್ಟ್ರೀಯ ನಿಯಂತ್ರಣ ಏಜೆನ್ಸಿಗಳ ನೆರವಿನೊಂದಿಗೆ ರಾಜ್ಯದಲ್ಲಿನ ವಿಶ್ವವಿದ್ಯಾನಿಲಯಗಳು ಹಾಗೂ ಕಾಲೇಜುಗಳು ಕೈಗೊಂಡ ಅಭಿವೃದ್ಧಿಯ ಕಾರ್ಯಕ್ರಮಗಳ ಅನುಷ್ಠಾನದ ಪ್ರಗತಿಯ ಮೇಲ್ವಿಚಾರಣೆ ನಡೆಸತಕ್ಕದ್ದು. ರಾಜ್ಯದಲ್ಲಿನ ವಿಶ್ವವಿದ್ಯಾನಿಲಯಗಳು ಮತ್ತು ಉನ್ನತ ಶಿಕ್ಷಣದ ಇತರೆ ಸಂಸ್ಥೆಗಳ ಶೈಕ್ಷಣಿಕ ಹಾಗೂ ಹಣಕಾಸಿನ ಹೊಣೆಗಾರಿಕೆಯ ಕ್ರಮಗಳನ್ನು ಸಲಹೆ ಮಾಡತಕ್ಕದ್ದು.

**ಶೈಕ್ಷಣಿಕ ಪ್ರಕಾರ್ಯಗಳು:** ಇದು ವಿಶ್ವವಿದ್ಯಾನಿಲಯಗಳು ಹಾಗೂ ಕಾಲೇಜುಗಳಲ್ಲಿ ಪಠ್ಯ ವಿಷಯಗಳನ್ನು ಅಭಿವೃದ್ಧಿ ಪಡಿಸುವಲ್ಲಿ, ವ್ಯಾಸಂಗ ಕ್ರಮಗಳನ್ನು ಪುನರ್ ವಿನ್ಯಾಸಗೊಳಿಸುವಲ್ಲಿ ಹಾಗೂ ಪಠ್ಯ ವಿಷಯಗಳನ್ನು ಹಿಂದೀಕರಿಸುವಲ್ಲಿ ಹೊಸ ಪ್ರಯೋಗಗಳನ್ನು ಮಾಡಲು ಪ್ರೋತ್ಸಾಹಿಸತಕ್ಕದ್ದು. ಇದು ವಿಶ್ವವಿದ್ಯಾನಿಲಯಗಳು ನಡೆಸುವ ಪರೀಕ್ಷೆಗಳನ್ನು ಸುಧಾರಿಸುವುದಕ್ಕೆ ಕ್ರಮಗಳನ್ನು ತೆಗೆದುಕೊಳ್ಳತಕ್ಕದ್ದು ಹಾಗೂ ಅವಶ್ಯಕತೆ ಸುಧಾರಣೆಗಳನ್ನು ಸಲಹೆ ಮಾಡತಕ್ಕದ್ದು. ಇದು ಹೆಚ್ಚಿನ ಶೈಕ್ಷಣಿಕ ಸಹಕಾರ ಹಾಗೂ ವಿಶ್ವವಿದ್ಯಾನಿಲಯ ಹಾಗೂ ಕಾಲೇಜು ಅಧ್ಯಾಪಕರ ನಡುವೆ ಪರಸ್ಪರ ಚರ್ಚೆ, ರಾಜ್ಯದ ಒಳಗೆ ಹಾಗೂ ಹೊರಗೆ ವಿದ್ಯಾರ್ಥಿಗಳು ಹಾಗೂ ಅಧ್ಯಾಪಕರು ದೊರೆಯುವಂತೆ ಸೌಲಭ್ಯ ಕಲ್ಪಿಸುವುದಕ್ಕೆ ಸಂಬಂಧಿಸಿದ ಕಾರ್ಯಕ್ರಮಗಳನ್ನು ಅಭಿವೃದ್ಧಿ ಪಡಿಸತಕ್ಕದ್ದು. ಇದು ವಿಶ್ವವಿದ್ಯಾನಿಲಯಗಳಲ್ಲಿ, ಕಾಲೇಜುಗಳಲ್ಲಿ ಮತ್ತು ಉನ್ನತ ಶಿಕ್ಷಣ ಸಂಸ್ಥೆಗಳಲ್ಲಿ ಪ್ರವೇಶದ ನಿಯಂತ್ರಣದ ಬಗ್ಗೆ ಸಲಹೆ ನೀಡತಕ್ಕದ್ದು. ಇದು ವಿವಿಧ ವ್ಯಾಸಂಗ ಕ್ರಮಗಳಿಗೆ ಪ್ರವೇಶವನ್ನು ನಿಯಂತ್ರಿಸುವುದಕ್ಕಾಗಿ ಮತ್ತು

ವಿಶ್ವವಿದ್ಯಾನಿಲಯಗಳು, ಕಾಲೇಜುಗಳು ಹಾಗೂ ಉನ್ನತ ಶಿಕ್ಷಣದ ಇತರ ಸಂಸ್ಥೆಗಳಲ್ಲಿ ಅಧ್ಯಾಪಕರು ಹಾಗೂ ಅಧ್ಯಾಪಕರೇತರ.....

**ಶ್ರೀ ಆರ್.ವಿ. ದೇಶಪಾಂಡೆ(ಉನ್ನತ ಶಿಕ್ಷಣ ಮತ್ತು ಪ್ರವಾಸೋದ್ಯಮ ಸಚಿವರು):-** ತಾವು ಈ Higher Education Council ನ objects ಬಗ್ಗೆ ಹೇಳುತ್ತಿದ್ದೀರಿ. ಅದು ನಮಗೆ ಹಾಗೂ ನಿಮಗೆ ಗೊತ್ತಿದೆ. ನಿಮ್ಮ ಸಲಹೆ ಏನು ಎಂಬುದನ್ನು ಹೇಳಿ.

**ಪ್ರೊ: ಪಿ.ವಿ ಕೃಷ್ಣಭಟ್ಟ:-** ಮಾನ್ಯ ಸಭಾಪತಿಯವರೇ, ನಾನು ಏಕೆ ಇದನ್ನು ಉಲ್ಲೇಖ ಮಾಡಿದೆ ಎಂದರೆ, declared objectives ಏನು ಅದರ present functioning ಏನು ಎನ್ನುವುದರ contrast ಅನ್ನು ತಮ್ಮ ಗಮನಕ್ಕೆ ತರಬೇಕು. ಅವರಿಗೂ ಇವೆಲ್ಲಾ ವಿಷಯಗಳು ಗೊತ್ತಿದೆ ಎಂಬುದು ನನಗೆ ಗೊತ್ತಿದೆ. ಈ ವಿಚಾರವನ್ನು ಮುಂದಕ್ಕೆ ತೆಗೆದುಕೊಂಡು ಹೋಗುವುದಿಲ್ಲ. ನಾನು ಇದನ್ನು ಅಲ್ಲಿಗೆ ನಿಲ್ಲಿಸಿಬಿಡುತ್ತೇನೆ. ಆದರೆ ಕಳೆದ ಮೂರು ವರ್ಷಗಳಲ್ಲಿ ಇದು ಅಸ್ತಿತ್ವಕ್ಕೆ ಬಂದ ನಂತರ ನೋಡಿದಾಗ ಈ ಉದ್ದೇಶಗಳಿಗೆ ಸಂಬಂಧಪಟ್ಟಂತೆಯೇ ಉನ್ನತ ಶಿಕ್ಷಣ ಪರಿಷತ್ತು ಏನಾದರೂ ನೀತಿ ನಿರೂಪಣೆ ಮಾಡಿರುವುದಾಗಲಿ, ಕಾರ್ಯಕ್ರಮಗಳನ್ನು ಕೈಗೊಂಡಿರುವಂಥಾದ್ದಾಗಲಿ ನನಗೆ ಕಂಡು ಬರುತ್ತಿಲ್ಲ. ಉನ್ನತ ಶಿಕ್ಷಣ ಪರಿಷತ್ ಕಡೆಯಿಂದ ಅನೇಕ ಸಮೇಳನಗಳನ್ನು ಮಾಡಿದ್ದಾರೆ. ಈ ಬಗ್ಗೆ ನನ್ನ ಬಳಿ ಒಂದು ದೊಡ್ಡ ಪಟ್ಟಿಯೇ ಇದೆ. ಸುಮಾರು 42 ಸಮೇಳನಗಳನ್ನು ಮಾಡಿದ್ದಾರೆ. ಯಾವುದಾದರೂ ಒಂದು ವಿಶ್ವವಿದ್ಯಾನಿಲಯದ ಡಿಪಾರ್ಟ್‌ಮೆಂಟ್ ಮಾಡಬಹುದಾದಂಥ ಕಾರ್ಯಕ್ರಮಗಳು, Seminar on Frontiers of Nano Technology, National Conference on Reforms in Higher Education, One day Seminar on Information Science and Technology, ಇತ್ಯಾದಿ. ಅಂದರೆ ಯಾವ ಉದ್ದೇಶಕ್ಕೋಸ್ಕರವಾಗಿ ಉನ್ನತ ಶಿಕ್ಷಣ ಪರಿಷತ್ತು ಪ್ರಾರಂಭವಾಯಿತೋ ಆ ನಿಟ್ಟಿನಲ್ಲಿ ಇದು ಕಾರ್ಯವನ್ನು ಮಾಡುತ್ತಿಲ್ಲ ಎನ್ನುವಂಥಾದ್ದು ನಮ್ಮೆಲ್ಲರ ಗಮನಕ್ಕೆ ಬಂದಿದೆ. ಈ ವಿಷಯದ ಕಡೆಗೆ ಸರ್ಕಾರ ಗಮನ ಹರಿಸಬೇಕು ಎನ್ನುವಂಥಾದ್ದಷ್ಟೇ ನನ್ನ ಒಂದು

ಉದ್ದೇಶವಾಗಿದೆ. ಒಂದೆರಡು ಉದಾಹರಣೆಗಳನ್ನು ನಾನು ತಮ್ಮೆದುರಿಗೆ ತರುವುದಕ್ಕೆ ಇಷ್ಟಪಡುತ್ತೇನೆ. ಇತ್ತೀಚೆಗೆ ಹೇಗೆ Inter-University Department ಗಳಿಗೆ ಸಂಬಂಧಪಟ್ಟಂತೆಯೇ ಸಮಸ್ಯೆಗಳು ಉಂಟಾಗಿವೆ. ಸ್ಪಷ್ಟವಾಗಿ Higher Education Council ಇದರ ಬಗ್ಗೆ ಗಮನ ಹರಿಸಬೇಕಾಗಿತ್ತು. ನಮ್ಮ ವಿಶ್ವವಿದ್ಯಾನಿಲಯಗಳಲ್ಲಿ Biotechnology, Microbiology subjects ಗಳನ್ನು post-graduate level ನಲ್ಲಿ ಹೇಳಿಕೊಡುತ್ತಾರೆ. post-graduate level ನಲ್ಲಿ ವಿಷಯಗಳನ್ನು ಮುಗಿಸಿಕೊಂಡು, ಪದವಿ ಪಡೆದುಕೊಂಡು ಬಂದ ನಂತರ ಅವರು teaching departments ಗಳಿಗೆ ಹೋಗಬಹುದೋ, ಹೋಗಬಾರದೋ. Whether they are eligible to teach the subject? Botany, Zoology ನಲ್ಲಿ ಅವರಿಗೆ ಅವಕಾಶ ಇದೆಯೋ ಇಲ್ಲವೋ? ಈ ರೀತಿಯ ತರಹದಲ್ಲಿ ಇತ್ತೀಚೆಗೆ... ಅದೇ ರೀತಿ Business Economics, Economics & Commerce – ಈ ವಿಷಯಗಳ ನಡುವೆ ಇವತ್ತಿನ ದಿವಸ ಗೊಂದಲ ಉಂಟಾಗಿದೆ. ಆದರೆ ಈ ವಿಷಯವನ್ನು Higher Education Council ಗೆ ಕೊಟ್ಟಾಗ, ಅವರು ಆಯಾಯ ವಿಶ್ವವಿದ್ಯಾನಿಲಯಗಳು ಈ ಸಮಸ್ಯೆಯನ್ನು ಬಗೆಹರಿಸಬೇಕೆಂದು ಮತ್ತು ಉನ್ನತ ಶಿಕ್ಷಣ ಪರಿಷತ್ ಏನೂ ಮಾಡುವುದಿಲ್ಲವೆಂದು ಹೇಳುತ್ತದೆ. ಸ್ಪಷ್ಟವಾಗಿ ಇದನ್ನು Higher Education Council ಮಾಡಬೇಕಾಗಿರುವುದು. Equivalence ಅನ್ನು establish ಮಾಡಿ ಈ ವಿಷಯದಲ್ಲಿ M.A., M.Sc. ತೆಗೆದುಕೊಂಡಿರತಕ್ಕಂಥವರು ಯಾವ ವಿಷಯವನ್ನು ಹೇಳಿಕೊಡುವುದಕ್ಕೆ ಅವರು ಅರ್ಹರಾಗುತ್ತಾರೆ ಎನ್ನುವಂಥ qualification ಅನ್ನು set-right ಮಾಡಬೇಕು. ಬದಲಾವಣೆಗಳಾಗುತ್ತಿವೆ, ಅನೇಕ ಹೊಸ ಹೊಸ ವಿಷಯಗಳು introduce ಆಗುತ್ತಿವೆ. ಆ ವಿಷಯಗಳನ್ನು ಮುಗಿಸಿ ಬಂದ ನಂತರ ಅವರು ಯಾವ ವಿಷಯಗಳನ್ನು ಹೇಳಿಕೊಡಲು ಅರ್ಹರಾಗುತ್ತಾರೆ ಎನ್ನುವಂಥ ವಿಷಯದಲ್ಲಿ ಸ್ಪಷ್ಟೀಕರಣವನ್ನು ಉನ್ನತ ಶಿಕ್ಷಣ ಪರಿಷತ್ ಕೊಡಬೇಕು. ಆ ಕೆಲಸವನ್ನು ಅದು ಮಾಡುತ್ತಿಲ್ಲ. ಅದರ ಬದಲಿಗೆ ಕೇವಲ ಸೆಮಿನಾರ್‌ಗಳನ್ನು ಮಾಡುವುದರಲ್ಲಿ ಮಾತ್ರ ಉನ್ನತ ಶಿಕ್ಷಣ ಪರಿಷತ್ ಗಮನ ಹರಿಸುತ್ತಿದೆ ಎನ್ನುವಂಥಾದ್ದು ಒಂದು ಬಹಳ

ಮುಖ್ಯವಾಗಿರತಕ್ಕಂಥ ವಿಷಯ. ಇನ್ನು ಎರಡನೆಯದಾಗಿ ಉನ್ನತ ಶಿಕ್ಷಣ ಪರಿಷತ್‌ಗೆ ಏನು ನೇಮಕಾತಿಗಳು ನಡೆದಿದೆ ಈ ವಿಷಯವಾಗಿ ಸ್ವಲ್ಪ ಗಮನ ಹರಿಸಬೇಕು. ಒಂದು Higher Education Council constitution ಪ್ರಕಾರ ಉನ್ನತ ಶಿಕ್ಷಣ ಸಚಿವರು ಅದರ ಅಧ್ಯಕ್ಷರಾಗಿರುತ್ತಾರೆ. ಅದರಲ್ಲಿ ವೈಸ್-ಚೇರ್ಮನ್ ಇದ್ದಾರೆ, ಅದರ ಕಾರ್ಯದರ್ಶಿ ಇದ್ದಾರೆ. ಕಾರ್ಯದರ್ಶಿ ಹುದ್ದೆಗೆ ಇರುವ ಹೆಸರು ಉನ್ನತ ಶಿಕ್ಷಣ ಪರಿಷತ್ತಿನ ಕಾರ್ಯನಿರ್ವಾಹಕ ನಿರ್ದೇಶಕರು. ಶ್ರೀ ಕೆ.ಎಂ. ಕಾವೇರಿಯಪ್ಪ, ಇವರನ್ನು ನೇಮಕ ಮಾಡಲಾಯಿತು. ಉನ್ನತ ಶಿಕ್ಷಣ ಪರಿಷತ್ತಿನ ಕಾಯ್ದೆ ಪ್ರಕಾರ ಈ ಕಾರ್ಯನಿರ್ವಾಹಕ ನಿರ್ದೇಶಕರ ವಯೋಮಿತಿ ಇರತಕ್ಕಂಥಾದ್ದು 65 ವರ್ಷಗಳು. ಶ್ರೀಯುತ ಕಾವೇರಿಯಪ್ಪರವರನ್ನು ನೇಮಕ ಮಾಡಿದಾಗ ಅವರಿಗೆ 64 ವರ್ಷ ವಯಸ್ಸಾಗಿತ್ತು ಎಂದು ಕಾಣಿಸುತ್ತದೆ. ಅವರಿಗೆ 65 ವರ್ಷವಾದಾಗ ಅವರು ವಯೋನಿವೃತ್ತಿಯನ್ನು ಹೊಂದಬೇಕಾಗಿತ್ತು. ಆದರೆ ಅದಾಗಿ ಎರಡು ತಿಂಗಳುಗಳ ನಂತರ ಸರ್ಕಾರದ ಉಪ ಕಾರ್ಯದರ್ಶಿಗಳ ಕಡೆಯಿಂದ ಒಂದು ಕಾಗದ ಬಂತು. ಅದರಲ್ಲಿ ಒಂದು ತಿದ್ದುಪಡಿ ಬಂದಿದೆ. ಅದರಲ್ಲಿ ಅವರ ಏನು ಹೇಳಿದ್ದಾರೆಂದರೆ, ಸರ್ಕಾರದ ಅಧಿಸೂಚನೆ 25-10-2010ರಲ್ಲಿ ಪ್ರೊ|| ಕೆ.ಎಂ. ಕಾವೇರಿಯಪ್ಪ, ವಿಶ್ರಾಂತ ಕುಲಪತಿಗಳು, ಮಂಗಳೂರು ವಿಶ್ವವಿದ್ಯಾನಿಲಯ ಇವರನ್ನು ತಕ್ಷಣದಿಂದ ಜಾರಿಗೆ ಬರುವಂತೆ 5 ವರ್ಷಗಳ ಅವಧಿಗೆ ಎಂಬ ವಾಕ್ಯದ ನಂತರ ಬರುವ ಸದರಿಯವರಿಗೆ 65 ವರ್ಷವಾಗುವವರೆವಿಗೂ ಇದರಲ್ಲಿ ಯಾವುದು ಮೊದಲೋ ಅಲ್ಲಿಯವರೆವಿಗೂ ಮಾತ್ರ ಎಂಬ ವಾಕ್ಯವನ್ನು ಈ ಮೂಲಕ ಕೈಬಿಡಲಾಗಿದೆ. ಅಂದರೆ 65 ವರ್ಷದ ವಯೋಮಿತಿ ಇದ್ದು, ಆ ವಯೋಮಿತಿಯ ಷರತ್ತು ಏನಿತ್ತು, ಅದು ಕಾಯ್ದೆಯ ಪ್ರಕಾರ ಇರುವುದು. It is mentioned in the Act. ಅದನ್ನು ಬದಲಾವಣೆ ಮಾಡಬೇಕಾದರೆ ಕಾಯ್ದೆಯಲ್ಲಿ ತಿದ್ದುಪಡಿಯಾಗಬೇಕು. ಆದರೆ ಕಾಯ್ದೆಯಲ್ಲಿ ಯಾವುದೇ ತಿದ್ದುಪಡಿಯಾಗದೇ ಒಬ್ಬ ಸರ್ಕಾರದ ಉಪ ಕಾರ್ಯದರ್ಶಿ ಅದನ್ನು ಕೈಬಿಡಲಾಗಿದೆ ಎಂದು ಹೇಳುತ್ತಾರೆ. ಇದು ಕ್ರಮಬಾಹಿರವಾದ

ತಿದ್ದುಪಡಿಯನ್ನು ಮಾಡಿ ಅವರನ್ನು ಸ್ಥಾನದಲ್ಲಿ ಮುಂದುವರೆಸುವುದು ನಡೆಯಿತು. ಡಾ|| ಕಾವೇರಿಯಪ್ಪನವರ ಬಗ್ಗೆ ವೈಯಕ್ತಿಕವಾಗಿ ನನಗೇನೂ ಇಲ್ಲ, ಅವರು ನನ್ನ ಸ್ನೇಹಿತರು. ಆದರೆ ಇದೊಂದು ನಿಯಮಬಾಹಿರವಾದ ಸಂಗತಿಯಾಗಿದ್ದು, ಇದನ್ನು ಸರಿಪಡಿಸಬೇಕು. ಅವರು ಕಾನೂನನ್ನು ತಿದ್ದುಪಡಿ ಮಾಡಿ ಮಾಡಿದ್ದರೆ ಸರಿ. Secretary General ವಯೋಮಿತಿಯನ್ನು ಜಾಸ್ತಿ ಮಾಡಿದರೆ ನಮ್ಮದೇನೂ ಆಕ್ಷೇಪಣೆ ಇಲ್ಲ. ಆದರೆ ಮಿತಿಯನ್ನು ಇಟ್ಟುಕೊಂಡಿರುವವರೆಗೂ ಮುಂದುವರೆಸಲು ಸಾಧ್ಯವಿರುವುದಿಲ್ಲ. ಆಗ ಮುಂದುವರೆಸಿದೆ ಎಂದು ಪತ್ರ ಬಂತು, ಇದಾದ ಮೇಲೆ ದಿನಾಂಕ 11/4/2004ರಲ್ಲಿ ಅವರ ಸೇವಾವಧಿಯ ಷರತ್ತುಗಳು ಏನೇನು ಎಂಬುದನ್ನು ಕೊಟ್ಟಿದ್ದಾರೆ. ಅದರಲ್ಲಿ ಮೊದಲನೆಯ ಷರತ್ತನ್ನು ಕೈಬಿಡಲಾಗಿದೆ ಎಂದು ದಿನಾಂಕ 30/12/2010 ರಂದು ಮಾಡಿ ನಂತರ ದಿನಾಂಕ 11/4/2004ರಲ್ಲಿ ಸೇವಾ ಷರತ್ತುಗಳಲ್ಲಿ ಕಾರ್ಯನಿರ್ವಾಹಕ ನಿರ್ದೇಶಕ ಹುದ್ದೆಗೆ ವರದಿ ಮಾಡಿಕೊಂಡ ದಿನಾಂಕದಿಂದ 5 ವರ್ಷದವರೆಗೆ ಅಥವಾ ಅವರಿಗೆ 65 ವರ್ಷ ಆಗುವವರೆಗೆ, ಇದರಲ್ಲಿ ಯಾವುದು ಮೊದಲೋ ಅಲ್ಲಿಯವರೆಗೆ ಮಾತ್ರ ಇರುತ್ತದೆ ಎಂದು ಸರ್ಕಾರದಿಂದ ಸ್ಪಷ್ಟೀಕರಣ ಬಂದಿದೆ. ಮುಂಚೆ ಒಂದು ತಿದ್ದುಪಡಿ ಮಾಡಿದೆ ಎಂದು ಪತ್ರ ಬಂದು ನಂತರ ಅದಕ್ಕೆ ವ್ಯತಿರಿಕ್ತವಾಗಿ ಇನ್ನೊಂದು ಪತ್ರ ಬಂದಿರುವುದನ್ನು ನೋಡಿದ್ದೇವೆ. ಇದಾದ ನಂತರ ಇತ್ತೀಚೆಗೆ ಅಂದರೆ ದಿನಾಂಕ 23/3/2013ರಲ್ಲಿ ಆಂತರಿಕ ಆರ್ಥಿಕ ಸಲಹೆಗಾರರು ಬರೆದಿರುವ ಪತ್ರದಲ್ಲಿ 'ತದನಂತರ ತಿದ್ದುಪಡಿ ಆದೇಶ 18/5/2011ರಲ್ಲಿ ಇವರ ಸೇವಾವಧಿಯು ಸದರಿಯವರು ಕಾರ್ಯನಿರ್ವಾಹಕ ನಿರ್ದೇಶಕ ಹುದ್ದೆಗೆ ವರದಿ ಮಾಡಿಕೊಂಡ ದಿನಾಂಕದಿಂದ 5 ವರ್ಷಗಳವರೆಗೆ ಎಂದು ಹೊರಡಿಸಿದ್ದು, ಸದರಿ ನಿಯಮಗಳಲ್ಲಿ 65 ವರ್ಷ ವಯಸ್ಸು ಆಗಿರದ ವ್ಯಕ್ತಿಯು ಕಾರ್ಯನಿರ್ವಾಹಕ ನಿರ್ದೇಶಕ ಹುದ್ದೆಗೆ ನೇಮಕವಾಗಲು ಅರ್ಹನಾಗಿರುತ್ತಾನೆ. ಡಾ|| ಕೆ.ಎಂ. ಕಾವೇರಿಯಪ್ಪ ಇವರ ಕಾರ್ಯಾವಧಿಯು 5 ವರ್ಷಗಳಾಗಿದ್ದು, ಆ ಅವಧಿಯಲ್ಲಿ ಅವರ ವಯಸ್ಸು 65 ವರ್ಷ ದಾಟಿದ್ದಲ್ಲಿ ಕಾರ್ಯನಿರ್ವಾಹಕ ನಿರ್ದೇಶಕನಾಗಿ ಕರ್ತವ್ಯ ನಿರ್ವಹಿಸಲು

ನಿಯಮಾನುಸಾರ ಅವಕಾಶವಿರುವುದಿಲ್ಲ, ಇವರಿಗೆ 65 ವರ್ಷ ದಾಟಿದ ನಂತರವೂ ಕರ್ತವ್ಯ ನಿರ್ವಹಿಸಲು ಸರ್ಕಾರವು ಅವಕಾಶ ನೀಡಲು ಉದ್ದೇಶಿಸಿದಲ್ಲಿ ಕರ್ನಾಟಕ ರಾಜ್ಯ ಉನ್ನತ ಶಿಕ್ಷಣ ಅಧಿನಿಯಮ 2010ರ ಕಲಂ 8ಕ್ಕೆ ತಿದ್ದುಪಡಿ ಆದೇಶ ಹೊರಡಿಸಿರಬೇಕಾಗುತ್ತದೆ' ಎಂದು ತಿಳಿಸಿದ್ದಾರೆ. ಅಂದರೆ ಯಾವುದೇ ರೀತಿಯ ತಿದ್ದುಪಡಿ ಆದೇಶ ಹೊರಡಿಸದೇ ಅವರು ಅದೇ ಸ್ಥಾನದಲ್ಲಿ ಮುಂದುವರೆಯುತ್ತಿದ್ದಾರೆ. ಇದು ಎದ್ದು ಕಾಣುವ ರೀತಿ ನಿಯಮದ ಉಲ್ಲಂಘನೆ ನಡೆದಿದೆ ಎನ್ನುವುದು ಬಹಳ ಸ್ಪಷ್ಟವಾಗಿ ಗೋಚರಿಸುವಂತೆ ಇದೆ.

ಇನ್ನು ಎರಡನೆಯದಾಗಿ ಅದರ ಉಪಾಧ್ಯಕ್ಷರಾಗಿರುವ ಶ್ರೀ ಎಸ್.ಸಿ. ಶರ್ಮಾರವರ ವಿಚಾರಕ್ಕೆ ಸಂಬಂಧಪಟ್ಟಂತೆ ಒಂದು ವಿಷಯವನ್ನು ಹೇಳಬೇಕಾಗಿದೆ. ನನಗೆ ಕಾವೇರಿಯಪ್ಪ ಅಥವಾ ಶರ್ಮಾರವರು ಎಂದು ವೈಯಕ್ತಿಕವಾದ ವಿಚಾರ ಅಲ್ಲ, ಆದರೆ ಕಾನೂನು ರೀತಿಯಲ್ಲಿ ನಡೆದಿಲ್ಲ ಎನ್ನುವುದು ಮುಖ್ಯವಾಗಿದೆ. ಶ್ರೀ ಎಸ್.ಸಿ. ಶರ್ಮಾರವರನ್ನು ಉಪಾಧ್ಯಕ್ಷರಾಗಿ ದಿನಾಂಕ 25/10/2010ರಂದು ಮೊದಲು 6 ತಿಂಗಳ ಅವಧಿಗೆ ನೇಮಕ ಮಾಡಿದಾಗ ಅವರು ತುಮಕೂರು ವಿಶ್ವವಿದ್ಯಾಲಯದ ಕುಲಪತಿಗಳಾಗಿದ್ದು, ಜೊತೆಯಲ್ಲಿ ಹೆಚ್ಚುವರಿ ಜವಾಬ್ದಾರಿಯನ್ನು ಕೊಟ್ಟಿದ್ದರು. ಆನಂತರ ದಿನಾಂಕ 27/4/2011ರಿಂದ ಒಂದು ವರ್ಷದವರೆಗೆ ಅಂದರೆ ದಿನಾಂಕ 27/4/2012ರವರೆಗೆ ವಿಸ್ತರಣೆಯನ್ನು ಕೊಡಲಾಯಿತು. ಆನಂತರ ದಿನಾಂಕ 27/4/2013ರವರೆಗೆ ಪುನಃ ಒಂದು ವರ್ಷದವರೆಗೆ ವಿಸ್ತರಣೆ ಕೊಟ್ಟರು. ಆಗ ಬಹಳ ವಿಚಿತ್ರವಾದ ಸಂಗತಿ ನಡೆದಿದೆ. ಇದು ಸರ್ಕಾರದ ಅವಧಿಯಲ್ಲಿ ಮಾಡಿದೆ ಎಂದು ಹೇಳಬಹುದು. ಅಲ್ಲದೇ ಇದು ಯಾವ ಸರ್ಕಾರ ಅನ್ನುವುದು ಮುಖ್ಯ ಅಲ್ಲ. ಆದರೆ ನಡೆದಿರುವ ಘಟನೆಯ ಹಿನ್ನೆಲೆ ಮುಖ್ಯವಾಗಿದೆ. ದಿನಾಂಕ 27/4/2013ರವರೆಗೆ ಒಂದು ವರ್ಷ ಇದ್ದರೂ ಆ ಅವಧಿ ಮುಕ್ತಾಯವಾಗುವುದಕ್ಕಿಂತ ಮುಂಚೆ ದಿನಾಂಕ 30/11/2012ರಲ್ಲಿ ಒಂದು ಆದೇಶವನ್ನು ಹೊರಡಿಸಿ ದಿನಾಂಕ 27/4/2013ರಿಂದ 24/10/2015ರವರೆಗೆ ನಂತರದ ಎರಡು ವರ್ಷಗಳವರೆಗೆ ವಿಸ್ತರಣೆ ಮಾಡಿದೆ.

ಅಂದರೆ ಸೇವಾವಧಿ ಮುಗಿಯುವ ನಾಲ್ಕು ತಿಂಗಳ ಮುಂಚೆ ಅವರಿಗೆ in advance ಆದೇಶವನ್ನು ಹೊರಡಿಸಿದ್ದಾರೆ. ಶ್ರೀ ಎಸ್.ಸಿ. ಶರ್ಮಾರವರು ತುಮಕೂರು ವಿಶ್ವವಿದ್ಯಾಲಯದ ಕುಲಪತಿಗಳಾಗಿದ್ದು, ಈಗ ಅಲ್ಲಿ ನಿವೃತ್ತರಾಗಿದ್ದಾರೆ. ಈಗ ಪೂರ್ಣ ಸಮಯ Higher Education Council ನ ಉಪಾಧ್ಯಕ್ಷರಾಗಿ ಕೆಲಸ ಮಾಡುತ್ತಿದ್ದಾರೆ. ಇನ್ನೊಂದು ವಿಚಿತ್ರ ಎಂದರೆ ಅವರಿಗೆ ಕೊಟ್ಟಿರುವ ವೇತನದ ಪ್ರಮಾಣವು ರಾಜ್ಯದಲ್ಲಿರುವ ಯಾವುದೇ ವೈಸ್ ಛಾನ್ಸಲರ್ ಅಥವಾ ಸರ್ಕಾರಿ ಅಧಿಕಾರಿಗಳಿಗೆ ಇಲ್ಲದೇ ಇರುವಂತಹ ವಿಶೇಷವಾದ ಸವಲತ್ತುಗಳನ್ನು ಕೊಟ್ಟಿದೆ. ಇದಕ್ಕೆ ಕಾರಣ ಏನು ಗೊತ್ತಿಲ್ಲ!

**ಸಭಾಪತಿಯವರು:-** ಇನ್ನು ಮಾನ್ಯ ಹೊರಟ್ಟಿಯವರು ಮಾತನಾಡುತ್ತೀರಾ? ಯಾರೂ ಇಲ್ಲ, ನನ್ನ ಮೇಲೂ ಸ್ವಲ್ಪ ಕರುಣೆ ಬೇಕಲ್ಲವೇ? ಬೆಳಿಗ್ಗೆಯಿಂದ ಕುಳಿತಿದ್ದೇನೆ.

**ಶ್ರೀ ಎಸ್.ಆರ್. ಪಾಟೀಲ್:-** ಕಾಕ್ಸ್‌ಟೌನ್ ವಿಚಾರವನ್ನು ಮುಗಿಸೋಣ.

**ಶ್ರೀ ವೀರಣ್ಣ ಮತ್ತಿಕಟ್ಟಿ:-** ಮಾನ್ಯ ಸದಸ್ಯರು ಅತ್ಯಂತ ಹಿರಿಯರು ಹಾಗೂ ಸಾತ್ವಿಕ ಮನುಷ್ಯರಾಗಿದ್ದು, ಅವರೇ ಈ ರೀತಿ ಹೇಳಬೇಕಾದರೆ illegal ಅಲ್ಲ ಎಂದೆನಿಸುತ್ತದೆ. ಮಾನ್ಯ ಹೊರಟ್ಟಿಯವರು ಮಾತನಾಡಿದ ನಂತರ ಮುಗಿಸಿಬಿಡಿ.

**ಶ್ರೀ ಮರಿತಿಬ್ಬೇಗೌಡ:-** ನಾನೂ ಮಾತನಾಡಬೇಕು.

**ಶ್ರೀ ಡಿ.ವಿ ಸದಾನಂದಗೌಡ:-** ನಾಳೆಗೆ ತೆಗೆದುಕೊಳ್ಳೋಣವೇ?

**ಸಭಾಪತಿಯವರು:-** ನಾಳೆಗೆ ತೆಗೆದುಕೊಳ್ಳೋಣ.

**ಶ್ರೀ ಆರ್.ವಿ. ದೇಶಪಾಂಡೆ:-** ನಾನು ಯಾವುದೋ ಕಾರ್ಯಕ್ರಮಕ್ಕೆ ಹೋಗಬೇಕಾಗಿತ್ತು. ಆದರೆ ಉತ್ತರ ಕೊಡುವ ಸಲುವಾಗಿ ಬಂದೆ.

**ಪ್ರೊ|| ಪಿ.ವಿ ಕೃಷ್ಣಭಟ್ಟ:-** ಕೆಲವು ಸಂಗತಿಗಳನ್ನು ತಮ್ಮ ಗಮನಕ್ಕೆ ತಂದಿದ್ದೇನೆ. ಇದು ಗೊತ್ತಿರುವ ವಿಷಯವಾಗಿದ್ದು, ಹೊಸದಾಗಿ ಏನೂ



ಹೇಳುತ್ತಿಲ್ಲ. ಇನ್ನು ಉಳಿದಿರುವುದನ್ನು ಮಾನ್ಯ ಹೊರಟ್ಟಿಯವರು ಹೇಳುತ್ತಾರೆ ಎಂದು ಹೇಳಿ ನನ್ನ ಮಾತನ್ನು ಮುಗಿಸುತ್ತೇನೆ.

**ಶ್ರೀ ಬಸವರಾಜ ಹೊರಟ್ಟಿ(ಶಿಕ್ಷಕರ ಕ್ಷೇತ್ರ):-** ಮಾನ್ಯ ಸಭಾಪತಿಯವರೇ, ಕರ್ನಾಟಕ ರಾಜ್ಯ ಉನ್ನತ ಶಿಕ್ಷಣದ ಪ್ರಮುಖ ಹುದ್ದೆಗೆ ಕಾನೂನು ಬಾಹಿರವಾಗಿ ನೇಮಿಸಿರುವುದು ಹಾಗೂ ಭ್ರಷ್ಟಾಚಾರದಲ್ಲಿ ಭಾಗಿಯಾದ ಅಧಿಕಾರಿ ಮತ್ತು ಸಿಬ್ಬಂದಿಗಳ ಮೇಲೆ ಕ್ರಮ ಕೈಗೊಳ್ಳುವ ಬಗ್ಗೆ ನಿಯಮ 330ರಡಿಯಲ್ಲಿ ಇದೆ. ಮಾನ್ಯ ಸಭಾಪತಿಯವರೇ, ಸರ್ಕಾರದ ಜವಾಬ್ದಾರಿ ಸ್ಥಾನದಲ್ಲಿದ್ದ ಆಗಿನ ಮಂತ್ರಿಗಳು ಏನೇನು ಅನಾಹುತಗಳನ್ನು ಮಾಡಿದ್ದಾರೆ ಎಂದು ಹೇಳಬೇಕಾಗುತ್ತದೆ. ಮಾನ್ಯ ಮುಖ್ಯಮಂತ್ರಿಯವರಿಗೆ ಇದ್ದ ಅಧಿಕಾರ ಚಲಾಯಿಸಿ ಮಾಡಿದ್ದಾರೆ. ಮಾನ್ಯ ಸದಸ್ಯರು ಶ್ರೀ ಶರ್ಮಾ ವಿಚಾರವಾಗಿ ಹೇಳಿದರು, ಅದನ್ನು ಮಾಡುವ ಅಧಿಕಾರ ಮಾನ್ಯ ಮುಖ್ಯಮಂತ್ರಿಗಳಿಗೆ ಮಾತ್ರ ಇದೆ. ಈ ಮಾಹಿತಿಗಳನ್ನು Right to Information ನಿಂದ ತರಿಸಿದ್ದೇನೆ. ಒಂದೇ ದಿವಸದಲ್ಲಿ ಎಲ್ಲಾ ಕೆಲಸಗಳನ್ನು ಮುಗಿಸಿಬಿಟ್ಟಿದ್ದಾರೆ. ಅಷ್ಟು ಅವಸರದಲ್ಲಿ ಮಾಡುವ ಅವಶ್ಯಕತೆ ಇರಲಿಲ್ಲ. ಇದನ್ನು ಕಾನೂನು ಬಾಹಿರವಾಗಿ ಮಾಡಿದ್ದಾರೆ. ಆಗ ಮಾನ್ಯ ಸದಾನಂದಗೌಡರು ಮುಖ್ಯಮಂತ್ರಿಗಳಾಗಿದ್ದು, ತುಮಕೂರು ಶಾಸಕರಾದ ಶ್ರೀ ಶಿವಣ್ಣನವರು ಒಂದು ಪತ್ರವನ್ನು ಬರೆದಿದ್ದಾರೆ. ಈ ಪತ್ರದಂತೆ 'ತುಮಕೂರು ಮಾಜಿ ಶಾಸಕರಾದ ಶ್ರೀ ಶಿವಣ್ಣನವರ ಕೋರಿಕೆಯಂತೆ ಮುಂದುವರಿಸುವುದು' ಎಂದು ಒಕ್ಕಣೆ ಹಾಕುತ್ತಾರೆ. ಆದರೆ ಕಾನೂನು ಪ್ರಕಾರ ಮಾಡಿಲ್ಲ. ದಿನಾಂಕ 6/3/2012ರಂದು ಮಾನ್ಯ ಮುಖ್ಯಮಂತ್ರಿಯವರ ಅನುಮೋದನೆಯನ್ನು ಪಡೆಯಲಿಲ್ಲ. ಆದರೆ ಮಾನ್ಯ ಮುಖ್ಯಮಂತ್ರಿಯವರ ಅನುಮೋದನೆಯನ್ನು ಪಡೆದು ಇದನ್ನು ಮಾಡಬೇಕಾಗಿತ್ತು. ನೇಮಕಾತಿ ಮಾಡುವಾಗ ಒಂದು ವರ್ಷದವರೆಗೆ ಎಂದು ಮಾಡಿದರು. ನಂತರ ಒಂದು ವರ್ಷ ಅವಧಿ ಮುಗಿಯುವ ಮೊದಲೇ 5 ವರ್ಷಗಳವರೆಗೆ ಮಾಡಿಬಿಟ್ಟರು. ಐದು ವರ್ಷ ಮಾಡಿ ಶರ್ಮಾರವರನ್ನು ಅಂದಿನ ಉನ್ನತ ಶಿಕ್ಷಣ ಸಚಿವರು ಮುಂದುವರೆಸಿದರು. ಇದು ಕಾನೂನು ಬಾಹಿರ. ಅವರು ಎಷ್ಟು ತ್ವರಿತವಾಗಿ

ಮಾಡಿದ್ದಾರೆಂದರೆ, ಒಂದೇ ದಿವಸದಲ್ಲಿ ದಿನಾಂಕ 29-11-2012 ರಲ್ಲಿ ಉನ್ನತ ಶಿಕ್ಷಣ ಪರಿಷತ್ತಿಗೆ ಉಪಾಧ್ಯಕ್ಷರು ನೇಮಿಸುವ ಬಗ್ಗೆ ಕಡತ ಸಂಖ್ಯೆ:ಇಡಿ62 ಎಆರ್‌ಸಿ12 ಕೂಡಲೇ ಮಾನ್ಯ ಸಚಿವರ ಸೂಚನೆಯಂತೆ ಅವಗಾಹನೆಗೆ ಕಳುಹಿಸಿಕೊಡಲು ಕೋರಿರುತ್ತಾರೆ ಎಂದು ಬರೆದಿದ್ದಾರೆ. ಅದರಂತೆ ಮಾನ್ಯ ಸಚಿವರ ಅವಗಾಹನೆಗೆ ಕಳುಹಿಸಿದ್ದಾರೆ. ಶ್ರೀ ಎಸ್.ಸಿ. ಶರ್ಮಾ, ತುಮಕೂರು ವಿಶ್ವವಿದ್ಯಾಲಯ, ತುಮಕೂರು, ಇವರನ್ನು ಕರ್ನಾಟಕ ರಾಜ್ಯ ಉನ್ನತ ಶಿಕ್ಷಣ ಪರಿಷತ್ತು, ಉಪಾಧ್ಯಕ್ಷರ ಐದು ವರ್ಷ ಪೂರ್ಣಾವಧಿಗೆ ದಿನಾಂಕ 24-10-2015 ರವರೆಗೆ ನಾಮ ನಿರ್ದೇಶನ ಮಾಡಲು ಆದೇಶಿಸಿ ಕಡತ ಪುಟದಲ್ಲಿರುವ ಕರಡು ಅಧಿಸೂಚನೆಯನ್ನು ಅನುಮೋದಿಸಿ ಕೂಡಲೆ ಆದೇಶ ಹೊರಡಿಸಬೇಕೆಂದು ಅಂದಿನ ಉನ್ನತ ಶಿಕ್ಷಣ ಸಚಿವರಾದ ಸಿ.ಟಿ. ರವಿಯವರು ಸಹಿ ಮಾಡಿದ್ದಾರೆ. ಶರ್ಮಾರವರು ಹೇಗೆಂದರೆ, ನೋಡುವುದಕ್ಕೆ ಜನರ ಕಣ್ಣಿಗೆ ಮತ್ತು ಪತ್ರಿಕೆಯಲ್ಲಿ ಪ್ರಚಾರ ಬರೆಸಿಕೊಳ್ಳುವುದಕ್ಕೆ ಚೆನ್ನಾಗಿ ಕಾಣುತ್ತಾರೆ. ಇವರು ಎಂಟು Ph.D., ಯನ್ನು ತೆಗೆದುಕೊಂಡಿದ್ದಾರೆ. ಇವರು ಹೇಗೆ ಎಂಟು Ph.D., ಯನ್ನು ತೆಗೆದುಕೊಂಡಿದ್ದಾರೆ? ಒಂದು Ph.D., ಯನ್ನು ತೆಗೆದುಕೊಳ್ಳುವುದಕ್ಕೆ ಮೂರ್ಮಾಲ್ಕು ವರ್ಷ ತೆಗೆದುಕೊಳ್ಳುತ್ತಾರೆ. ಗೌರವ ಡಾಕ್ಟರೇಟ್ ಪಡೆಯಲು ಒಂಭತ್ತು ವರ್ಷಗಳು, ಹಾಗೂ thesis submit ಮಾಡಿ ಡಾಕ್ಟರೇಟ್ ಪದವಿ ತೆಗೆದುಕೊಳ್ಳುತ್ತಾರಲ್ಲಾ ಅವು ಎಂಟು. ಇವರಿಗೆ ಬೇರೆ ಬೇರೆ ವಿಶ್ವವಿದ್ಯಾಲಯದವರು ಡಾಕ್ಟರೇಟ್ ಪದವಿಯನ್ನು ಕೊಟ್ಟಿದ್ದಾರೆ. ಕಾನೂನಿನಲ್ಲಿ, ಸಂಗೀತದಲ್ಲಿ, ಗ್ರಾಮೀಣಾಭಿವೃದ್ಧಿಗೆ ಕೊಟ್ಟಿದ್ದಾರೆ. ಇವರು ಒಂದೇ ವಿಷಯದಲ್ಲಿ Ph.D., ಯನ್ನು ಮಾಡಿಲ್ಲ. ಇಲ್ಲಿ ಇವರೇನು ಮಾಡಿದ್ದಾರೆಂದರೆ, ಇವರು ರಾಜ್ಯಪಾಲರಿಗೆ, ಸರ್ಕಾರದ ಕಣ್ಣಿಗೆ ಮಣ್ಣು ಹಾಕಿದ್ದಾರೆ. ಇವರು ಆರ್.ವಿ. ಕಾಲೇಜಿನಲ್ಲಿ ಕೆಲಸ ಮಾಡುತ್ತಿದ್ದರು. ಶರ್ಮಾರವರ ವೇತನ ಕೇವಲ 54,514 ರೂಪಾಯಿಗಳು. ಇವೆಲ್ಲಾ ಮಾಹಿತಿ ಹಕ್ಕು ಕಾಯ್ದೆಯಿಂದ ತರಿಸಿರುವಂಥದ್ದು. ಅವರ ಮೂಲ ವೇತನ 22,900, ಎಫ್‌ಡಿಎ 16,259 ಡಿಎ 10,457, ಎಚ್‌ಆರ್‌ಎ 4,580, ಸಿಸಿಎ 300, ಒಟ್ಟು 54514 ರೂಪಾಯಿಗಳು. ಇವರು ಮುಂದೆ ಏನು ಮಾಡಿದ್ದಾರೆಂದರೆ, ಇವರು

ರಾಜ್ಯಪಾಲರಿಂದ ಅನುಮೋದನೆ ತೆಗೆದುಕೊಳ್ಳಬೇಕು. ಶರ್ಮಾರವರು ಈ ಹಿಂದೆ ಆರ್.ವಿ. ಕಾಲೇಜಿನಲ್ಲಿ ಪಡೆಯುತ್ತಿರುವ ವೇತನವನ್ನು ಸರಿಯಾಗಿ ಅಭ್ಯಾಸ ಮಾಡಿ ತಮ್ಮ ಅನುಮೋದನೆ ನೀಡಿ 1,97,514 ರೂಪಾಯಿಗಳ ಸಂಬಳವನ್ನು ಇವರು ನಿಗದಿ ಮಾಡಿಕೊಂಡರು. ಇಷ್ಟು ಸಂಬಳವನ್ನು ಹೇಗೆ ಮಾಡಿಕೊಂಡರು? ಮೂಲ ವೇತನ 22,900, ವಿಶೇಷ ಭತ್ಯೆ 1,43,000, ಒಟ್ಟು 1,97,514 ರೂಪಾಯಿಗಳ ಸಂಬಳವನ್ನು ಇವರು ರಾಜ್ಯಪಾಲರಿಂದ approval ಮಾಡಿಸಿಕೊಂಡು ಬಿಟ್ಟರು. ಅಂದರೆ, ಕಾಲೇಜಿನಲ್ಲಿ 17-1-2007 ಮತ್ತು 9-5-2008 ರಲ್ಲಿ ಆಗಿನ ಅನೇಕ ಪ್ರಾಜೆಕ್ಟ್‌ಗಳನ್ನು ಮಾಡುವುದಕ್ಕೆ ಕೊಟ್ಟಿರುವ ಹಣವನ್ನು ಸಂಬಳದಲ್ಲಿ ಹಾಕಿಸಿಕೊಂಡು ಈ ಕರ್ನಾಟಕದಲ್ಲಿ ಯಾರಿಗೂ ಇವರಷ್ಟು ಸಂಬಳವಿಲ್ಲ. 1,97,514 ರೂಪಾಯಿಗಳಷ್ಟು ಪ್ರತಿ ತಿಂಗಳು ಸಂಬಳ ತೆಗೆದುಕೊಳ್ಳುತ್ತಾರೆ. ಇದೆಲ್ಲಾ ಹೇಳುವುದು ಅಪ್ರಸ್ತುತ ಎಂದು ಅನಿಸುತ್ತಿದೆ. ನಮ್ಮ ರಾಜ್ಯಕ್ಕೆ ಬಹಳ ಮುಖ್ಯವಾಗಿರುವಂಥವರು ಕೇರಳ ಕಡೆ ಕರೆದುಕೊಂಡು ಹೋಗಿ ಪತ್ನಿಗೂ ಕೂಡ ಡಾಕ್ಟರೇಟ್ ಪದವಿಯನ್ನು ಕೊಡಿಸಿದರು. ಬರೀ ಇದೇ ರೀತಿ ವ್ಯವಹಾರ ಮಾಡುವುದು. ಬೇಕಾದ್ದು ಮಾಡುವುದು, ಕಾನೂನು ಬಾಹಿರವಾದಂತಹ ಕೆಲಸಗಳನ್ನು ಮಾಡುವುದು. ಮಾನ್ಯ ದೇಶಪಾಂಡೆಯವರಿಗೆ ಗೊತ್ತಿದೆ, ಅದನ್ನು ನಾನು ಹೇಳುವುದಕ್ಕೆ ಹೋಗುವುದಿಲ್ಲ. ಇದರ ಉದ್ದೇಶ ಏನು, ಉನ್ನತ ಶಿಕ್ಷಣ ಪರಿಷತ್ತು ಏಕೆ ಮಾಡಿದರು, ಅವೆಲ್ಲಾ ಪೂ: ಕೃಷ್ಣಭಟ್‌ರವರು ಹೇಳಿದ್ದಾರೆ. ಅದನ್ನೆಲ್ಲಾ ನಾನು ಹೇಳುವುದಕ್ಕೆ ಹೋಗುವುದಿಲ್ಲ. ಸರ್ಕಾರ ಯಾವ ರೀತಿಯಿಂದ ಈ ರೀತಿ ಮಾಡುತ್ತದೆ? ಒಬ್ಬ ಮಂತ್ರಿಯಾಗಿರುವವರು ಏನು ಬೇಕಾದ್ದು ಮಾಡಬಹುದೇ? ಮುಖ್ಯಮಂತ್ರಿ ಮಾಡುವ ಕೆಲಸವನ್ನು ಅವರು ಮಾಡಿದ್ದಾರೆ. ಕೊನೆ ಪಕ್ಷ ಮಂತ್ರಿಗಳಿಗೆ ಕಾನೂನು ಈ ರೀತಿ ಇದೆ, ಇದನ್ನು ತಮ್ಮ ಅವಗಾಹನೆಗೆ ತರುತ್ತೇನೆ ಎಂದು ಕಾರ್ಯದರ್ಶಿಗಳು ಹೇಳಬೇಕಲ್ಲವೇ? ಆಗ ಮಾಡಿಬಿಟ್ಟರು. ಮಾನ್ಯ ದೇಶಪಾಂಡೆಯವರೇ, ನಾನು ನಿಮಗೆ ಎಲ್ಲಾ ಹೇಳುತ್ತೇನೆ. ಇದರಲ್ಲಿ ವ್ಯಾಪಕವಾದ ಭ್ರಷ್ಟಾಚಾರ ಇದೆ. ಶರ್ಮಾರವರು ಹೊರಗಡೆ ಏನು ಜನರಿಗೆ ಕಾಣುತ್ತಾರೆ ಆ ರೀತಿ ಇಲ್ಲ. ನಾವು ನೀವು ಒಂದೇ

ಎಂದು ಬಹಳ ಸೋಗಸಾಗಿ ಹೇಳುತ್ತಾರೆ. ಆದರೆ, ಅವರು ಬಹಳಷ್ಟು ಅವ್ಯವಹಾರಗಳನ್ನು ಮಾಡುತ್ತಾರೆ. ಅವರ ಬಗ್ಗೆ ನಾನೇ ಅಧ್ಯಯನ ಮಾಡಿ Ph.D., ಮಾಡಬಹುದಾಗಿತ್ತು. ಒಂದು ತಿಂಗಳ ಮೇಲೆ ಆಯಿತು. ಈಗ ಕುಲಪತಿಗಳಿದ್ದಾರೆ. ಸಚಿವರನ್ನು ಇವರೇ ಬದಲಾವಣೆ ಮಾಡಿಬಿಡುತ್ತಾರೆ. ಹೀಗಾಗಿ ಕುಲಪತಿಗಳು ಆ ಮೀಟಿಂಗ್ ಕರೆಯುವ ಹಾಗಿಲ್ಲ. ಮೀಟಿಂಗ್ ಮಾಡದೆ ತಮಗೆ ಬೇಕಾಗಿರುವಂಥದ್ದನ್ನು ಮಾಡಿಕೊಂಡು ಹೋಗುವುದು. ನಾನು ಶರ್ಮಾರವರನ್ನು ನೋಡಿಲ್ಲ. ಈ ಹಿನ್ನೆಲೆಯಲ್ಲಿ ನಾನು ಹೆಚ್ಚಿಗೆ ಮಾತನಾಡುವುದಕ್ಕೆ ಹೋಗುವುದಿಲ್ಲ. ಮಾನ್ಯ ಸಚಿವರು ಇವರನ್ನು ತಕ್ಷಣ ವಜಾ ಮಾಡಬೇಕು ಯಾವ ಸರ್ಕಾರ ಇರುತ್ತದೆ ಆ ಸರ್ಕಾರದ ಶಿಫಾರಸ್ಸನ್ನು ತರುತ್ತಾರೆ. ಅವರು ಹೇಗಿದ್ದಾರೆಂದರೆ, ಅವರು Sunflower ಇದ್ದ ಹಾಗೆ. ಸೂರ್ಯ ಯಾವ ಕಡೆ ಮುಖ ಹಾಕಿಕೊಂಡಿರುತ್ತಾನೆ ಆ ಕಡೆ ಅವರ ಮುಖ ಇರುತ್ತದೆ. ಸರ್ಕಾರ ಬಂದರೆ ಬೇರೆ ಬೇರೆಯವರನ್ನು ಹಿಡಿದುಬಿಡುತ್ತಾರೆ. ನಾನು ಮಾನ್ಯ ಸಚಿವರಿಗೆ ವಿನಂತಿ ಮಾಡಿಕೊಳ್ಳುತ್ತೇನೆ. ಇದರ ಧೈಯ-ಉದ್ದೇಶಗಳನ್ನು ಹೇಳಿದ್ದಾರೆ. ಧೈಯ-ಉದ್ದೇಶಗಳು ಏನಿದೆ ಎಂದು ಮಾನ್ಯ ಸಚಿವರು ಅಧ್ಯಯನ ಮಾಡಿದ್ದಾರೆ. ನಾನೇನು ಹೆಚ್ಚಿಗೆ ಹೇಳುವುದಕ್ಕೆ ಹೋಗುವುದಿಲ್ಲ. ನನಗಿಂತ ಮಾನ್ಯ ಸಚಿವರು ಇದರ ಬಗ್ಗೆ ಸಾಕಷ್ಟು ತಿಳಿದುಕೊಂಡಿದ್ದಾರೆಂದು ನನಗನಿಸಿದೆ. ಉನ್ನತ ಶಿಕ್ಷಣ ಪರಿಷತ್ತಿನ ಮೂಲ ಉದ್ದೇಶಕ್ಕೆ ಇವತ್ತು ಏನಾಗಿದೆ ಎಂದರೆ ಅವರು ಕೊಡಲಿ ಪೆಟ್ಟನ್ನು ಕೊಟ್ಟಿದ್ದಾರೆ. ಇಷ್ಟೊಂದು ಭ್ರಷ್ಟಾಚಾರ ಮಾಡಿದ್ದಾರೆ. ಭ್ರಷ್ಟಾಚಾರ ಕೆ.ಪಿ.ಎಸ್.ಸಿ.ಯಲ್ಲೂ ಇದೆ. ಆದರೆ, ಶಿಕ್ಷಣ ಇಲಾಖೆಯಲ್ಲಿ ಅದರಲ್ಲೂ ಉನ್ನತ ಶಿಕ್ಷಣ ಇಲಾಖೆಯಲ್ಲಿ ಈ ರೀತಿಯ ಭ್ರಷ್ಟಾಚಾರ ನಡೆದಿದೆ. ಅವರಿಗೆ ದುಡ್ಡಿನ ಕಿಮ್ಮತ್ತೇ ಇಲ್ಲ. ಕಾರು ಖರೀದಿ ಮಾಡುವುದು, ಮತ್ತೊಂದು ಎಲ್ಲಾ ತೆಗೆದುಕೊಂಡಿದ್ದಾರೆ. ಮುಖ್ಯಮಂತ್ರಿಗಳ ಅಧಿಕಾರವನ್ನು ಶರ್ಮಾರವರೇ ತೆಗೆದುಕೊಳ್ಳುತ್ತಾರೆ. ನಾನು ಇದರ ಬಗ್ಗೆ ಹೆಚ್ಚಿಗೆ ಮಾತನಾಡುವುದಕ್ಕೆ ಹೋಗುವುದಿಲ್ಲ. ಮಾನ್ಯ ಸಚಿವರಿಗೆ ವಿನಂತಿ ಮಾಡಿಕೊಳ್ಳುವುದೇನೆಂದರೆ, ಹೊಸ ಸರ್ಕಾರ ಬಂದ ಕೂಡಲೇ ಮುಖ್ಯಮಂತ್ರಿ ಒಂದು ಆದೇಶವನ್ನು

ಮಾಡಿದರು. ಬೋರ್ಡ್, ಕಾರ್ಪೊರೇಶನ್‌ಗಳಿಗೆ ನೇಮಕಾತಿಯಾದವರೆಲ್ಲರೂ ರಾಜೀನಾಮೆ ಕೊಡಿ ಎಂದ ತಕ್ಷಣ ಅವರು ವಜಾ ಮಾಡಿಬಿಟ್ಟರು. ಈಗ ಹಿಂದೆ ಇದ್ದಂತಹ ಮಂತ್ರಿಯವರ ಆಸಕ್ತಿಯನ್ನು ನೋಡಿದರೆ ಇಂತಹ ಕಾನೂನು ಬಾಹಿರವಾದ ಕೆಲಸವನ್ನು ಹತ್ತು ನಿಮಿಷದಲ್ಲಿ ಮಾಡಿದ್ದಾರೆ. ಮಾನ್ಯ ಜಗದೀಶ್ ಶೆಟ್ಟರ್‌ರವರು ಸಹಿ ಮಾಡಬೇಕಾಗಿರುವುದನ್ನು ಅವರೇ ಮಾಡಿದ್ದಾರೆ. ನನ್ನ ಹತ್ತಿರ ಎಲ್ಲಾ ದಾಖಲೆಗಳಿವೆ. Forgery ಸಹಿ ಮಾಡಿಲ್ಲ. ಕಾನೂನು ಬಿಟ್ಟು ಮಾಡಿದ್ದಾರೆ. ಮಾಹಿತಿ ಹಕ್ಕು ಕಾಯ್ದೆ ಮೂಲಕ ತರಿಸಿದ್ದೇವೆ. ಮಾನ್ಯ ಜಗದೀಶ್ ಶೆಟ್ಟರ್‌ರವರು ಮುಖ್ಯಮಂತ್ರಿಯಾಗಿದ್ದರು. ಅವರು ಸಹಿ ಮಾಡಬೇಕಾಗಿತ್ತು. ಒಂದು ವರ್ಷ ಮಾಡಬೇಕಾದರೂ ಅವರೇ ಮಾಡಬೇಕು, ಐದು ವರ್ಷ ಮಾಡುವುದಕ್ಕಂತೂ ಬರುವುದಿಲ್ಲ. ಒಂದು ವರ್ಷ ಮಾಡಬೇಕಾಗಿರುವುದನ್ನೂ ಇವರೇ ಸಹಿ ಮಾಡಿ ಕಡತವನ್ನು ತಕ್ಷಣ ಜಾರಿಗೆ ತರಬೇಕೆಂದು ಆದೇಶ ಮಾಡಿದ್ದಾರೆ. ಕಾನೂನು ಬಾಹಿರವಾಗಿ ಮಾಡಿರುವ ಆದೇಶವನ್ನು ಮಾನ್ಯ ಸಚಿವರು ನೋಡಲಿ. ದಿನಾಂಕ 29-11-2012 ಕ್ಕೆ ಬಂದಿದೆ. ಅವತ್ತೇ ಶ್ರೀ ಎಸ್.ಸಿ. ಶರ್ಮಾ, ತುಮಕೂರು ವಿಶ್ವವಿದ್ಯಾಲಯ, ತುಮಕೂರು, ಇವರನ್ನು ಕರ್ನಾಟಕ ರಾಜ್ಯ ಉನ್ನತ ಶಿಕ್ಷಣ ಪರಿಷತ್ತಿನ ಉಪಾಧ್ಯಕ್ಷರ ಹುದ್ದೆಗೆ ಐದು ವರ್ಷದ ಪೂರ್ಣಾವಧಿಗೆ ದಿನಾಂಕ 24-10-2015 ರವರೆಗೆ ನಾಮನಿರ್ದೇಶನ ಮಾಡಲು ಆದೇಶಿಸಿದೆ. ಕಡತ ಪುಟದಲ್ಲಿರುವ ಕರಡು ಅಧಿಸೂಚನೆಯನ್ನು ಅನುಮೋದಿಸಿ ಕೂಡಲೇ ಆದೇಶ ಹೊರಡಿಸಬೇಕೆಂದು ಮಂತ್ರಿಗಳು ಆದೇಶ ಮಾಡಿದ್ದಾರೆ. ಅದನ್ನು ಮಾಹಿತಿ ಹಕ್ಕು ಕಾಯ್ದೆಯಲ್ಲಿ ತರಿಸಿದ್ದೇನೆ. ಇದು ಈ ರೀತಿ ಆಗಬಾರದು. ಉನ್ನತ ಶಿಕ್ಷಣವನ್ನು ಬಹಳಷ್ಟು ಉತ್ತಮ ರೀತಿಯಲ್ಲಿ ರಾಜ್ಯಕ್ಕೆ ಮಾಡರಿಯಾಗಿ ಮಾಡಬೇಕೆಂದು ಅಂದುಕೊಂಡಿದ್ದೆವು. ಅದೆಲ್ಲಾ ಹೋಗಿದೆ. ಇನ್ನು ಮುಂದೆಯಾದರೂ ಯಾರು ಯೋಗ್ಯರಿದ್ದಾರೆ ಅವರನ್ನು ನೇಮಿಸಿ. ಅವರು ಉತ್ತಮವಾಗಿ ಕೆಲಸ ಮಾಡಬೇಕು. ಇಡೀ ದೇಶದಲ್ಲೇ ಮಾಡರಿಯಾದಂತಹ ಒಂದು ವ್ಯವಸ್ಥೆಯನ್ನು ಕರ್ನಾಟಕದಲ್ಲಿ ಮಾಡಬೇಕೆಂದು ಯು.ಜಿ.ಸಿ.ಯವರು, ಕೇಂದ್ರ ಸರ್ಕಾರದವರು ಪ್ರಯತ್ನ ಮಾಡುತ್ತಿದ್ದಾರೆ. ಅದರ ಮೂಲಕ್ಕೆ ಕೊಡಲಿ

ಪೆಟ್ಟನ್ನು ಹಾಕುವುದು ಅಲ್ಲಿ ನಡೆದಿದೆ. ಯಾವ ರೀತಿ ನಡೆದಿದೆ ಎಂದರೆ ಅಲ್ಲಿಗೆ ಅನಿರೀಕ್ಷಿತ ಭೇಟಿಯನ್ನು ಕೊಡಿ. ನಮ್ಮ ಎಲ್ಲಾ ಕ್ಲಬ್‌ಗಳು ಇರುತ್ತವೆಯಲ್ಲಾ ಆ ಕ್ಲಬ್‌ಗಳ ರೀತಿ ಅಲ್ಲಿ ಬೇಕಾದಲ್ಲಾ ನಡೆಯುತ್ತವೆ. ಯಾರು ಬೇಕಾದವರೂ ಹೋಗಬಹುದು ಬೇಕಾದ್ದು ತೆಗೆದುಕೊಂಡು ಬರಬಹುದು. ಎಲ್ಲಾ forgery ನಡೆಯುತ್ತದೆ. ಮಾನ್ಯ ಸಚಿವರಿಗೆ ಸದನದಲ್ಲಿ ಎಲ್ಲಾ ಮಾಹಿತಿಯನ್ನು ಕೊಡುತ್ತೇನೆ. ಅವರನ್ನು ತಕ್ಷಣ ಇವತ್ತೇ ವಜಾ ಮಾಡಿ ಯಾರು ಯೋಗ್ಯರು ಅವರನ್ನು ನೇಮಕ ಮಾಡಿ ಉತ್ತಮ ಶಿಕ್ಷಣ ವ್ಯವಸ್ಥೆ ನಡೆಯುವಂತೆ ನೋಡಿಕೊಳ್ಳಬೇಕೆಂದು ನಾನು ವಿನಂತಿ ಮಾಡುತ್ತೇನೆ. ಅವರ ಮೇಲೆ ಕ್ರಮ ತೆಗೆದುಕೊಳ್ಳಿ.

**ಶ್ರೀ ಆರ್.ವಿ. ದೇಶಪಾಂಡೆ(ಉನ್ನತ ಶಿಕ್ಷಣ ಸಚಿವರು):-** ಮಾನ್ಯ ಸಭಾಪತಿಯವರೇ, ಪ್ರೊ: ಕೃಷ್ಣಭಟ್‌ವರು, ಮಾನ್ಯ ಬಸವರಾಜ ಹೊರಟ್ಟಿಯವರು, ಕರ್ನಾಟಕ ರಾಜ್ಯದ ಉನ್ನತ ಶಿಕ್ಷಣ ಪರಿಷತ್ತಿನ ಬಗ್ಗೆ ಕಾವೇರಿಯಪ್ಪ ಮತ್ತು ಶರ್ಮಾ ಅವರ ನೇಮಕಾತಿ ಬಗ್ಗೆ ಕೆಲವು ವಿಚಾರಗಳನ್ನು ಪ್ರಸ್ತಾಪ ಮಾಡಿದ್ದಾರೆ. ಮುಖ್ಯವಾಗಿ ಕಾನೂನು ಪ್ರಕಾರ ನೇಮಕಾತಿ ನಾಮನಿರ್ದೇಶನ ಆಗಿಲ್ಲ ಎಂದು ಪ್ರಸ್ತಾಪ ಮಾಡಿದ್ದಾರೆ. ಅವರು ಮಾಹಿತಿ ಹಕ್ಕು ಕಾಯ್ದೆ ಪ್ರಕಾರ ಕೆಲವು ಕಡತವನ್ನು ಪಡೆದುಕೊಂಡು ಸದನದ ಗಮನಕ್ಕೆ ತಂದಿದ್ದಾರೆ. ನಾನು ಒಪ್ಪಿಕೊಳ್ಳುತ್ತೇನೆ. ಪತ್ರಿಕೆಯಲ್ಲಿಯೂ ಸಹ ಇದರ ಬಗ್ಗೆ ಕೆಲವು ವಿಚಾರಗಳು ಪ್ರಸ್ತಾಪವಾಗಿದ್ದು ನನ್ನ ಗಮನಕ್ಕೆ ಬಂದಿದೆ. ತಕ್ಷಣ ಇದರ ಬಗ್ಗೆ ಕಡತವನ್ನು ಮಂಡಿಸುವಂತೆ ನಮ್ಮ ಇಲಾಖೆಯ ಪ್ರಧಾನ ಕಾರ್ಯದರ್ಶಿಯವರಿಗೆ ಆದೇಶ ಮಾಡಿದ್ದೇನೆ. ನಾನು ಇಲ್ಲಿ ಒಂದು ಮಾತನ್ನು ಹೇಳಲಿಕ್ಕೆ ಬಯಸುತ್ತೇನೆ. ಶರ್ಮಾ ಇರಲಿ, ಕಾವೇರಿಯಪ್ಪ ಇರಲಿ ಮತ್ತೆ ಯಾರೇ ಇರಲಿ. ತಾವು ಹೇಳಿದ ಹಾಗೆ ಈ ಒಂದು ಕೌನ್ಸಿಲ್ ದೇಶದಲ್ಲಿ ಒಂದು ಆದರ್ಶವಾದ ಕೌನ್ಸಿಲ್ ಆಗಬೇಕು. ಇಡೀ ಶಿಕ್ಷಣದ ನೀತಿ, ಶಿಕ್ಷಣದ ಗುಣಮಟ್ಟದ ಬಗ್ಗೆ ಹೆಚ್ಚಿನ ಚರ್ಚೆಯಾಗಿ, ನಿರ್ಣಯಗಳಾಗಿ ಈ ಕೌನ್ಸಿಲ್ ಕೆಲಸ ಮಾಡಬೇಕಾಗುತ್ತದೆ. ಹೀಗಾಗಿ, ನಾನು ತಮಗೆ ಇಷ್ಟೇ ಹೇಳಲಿಕ್ಕೆ ಬಯಸುತ್ತೇನೆ. ತಕ್ಷಣ ಅವರನ್ನು ತೆಗೆಯಿರಿ ಎಂದು ತಾವು ಹೇಳಿದಿರಿ. ಈ

ವಿಚಾರದಲ್ಲಿ ನಾನು ತಮಗೆ ಒಂದು ಭರವಸೆಯನ್ನು ಕೊಡುತ್ತೇನೆ. ನಾನು ಇದಕ್ಕೆ ಸಂಬಂಧಪಟ್ಟ ಕಡತವನ್ನು ತರಲಿಕ್ಕೆ ಆದೇಶ ಮಾಡಿದ್ದೇನೆ.

ಗೌರವಾನ್ವಿತ ವಿರೋಧ ಪಕ್ಷದ ನಾಯಕರಾದ ತಾವು ಅಂದು ಮುಖ್ಯಮಂತ್ರಿಗಳಾಗಿ ಕೆಲಸ ನಿರ್ವಹಿಸುತ್ತಿದ್ದ ಸಂದರ್ಭದಲ್ಲಿ ಒಂದು ವರ್ಷದ ಮಟ್ಟಿಗೆ ವಿಸ್ತರಣೆ ಮಾಡಿದ್ದೀರಿ. ಅದು ಕಾನೂನು ಪ್ರಕಾರ ಇದೆ. ಆದರೆ, 2ನೇ ವಿಸ್ತರಣೆ ಏನಾಯಿತು, ಅದು ಅವಧಿ ಮುಗಿಯುವಂತಹ ಮುಂಚೆ, ಅವಧಿ ಮುಗಿದ ನಂತರ ಅಥವಾ ಅವಧಿ ಮುಗಿಯುವಾಗ ಒಂದು ವಿಸ್ತರಣೆಯನ್ನು ಮಾಡುತ್ತಾರೆ. ಆದರೆ, 29/11/2012 ರ ಅವಧಿ ಮುಗಿಯುವುದಕ್ಕಿಂತ ಮುಂಚೆ ಯಾವಾಗಲೂ ಆಗಿಲ್ಲ, ನೇಮಕಾತಿಯನ್ನು ಯಾರೂ ಮಾಡುವುದಿಲ್ಲ. ಅದರ ಅವಶ್ಯಕತೆ ಇಲ್ಲ. ಹೀಗಾಗಿ, ಇದನ್ನು ಮಾಡುವ ಉದ್ದೇಶ ಇತ್ತೋ, ದುರುದ್ದೇಶ ಇತ್ತೋ, ಯಾವ ಉದ್ದೇಶ ಇತ್ತೋ ಅದು ನನಗೆ ಗೊತ್ತಿಲ್ಲ. ಆ ಉದ್ದೇಶ ಸರಿ ಇರಲಿಲ್ಲ. ಯಾರೋ ಒಬ್ಬ ವೈಸ್ ಛಾನ್ಸಲರ್, ಯಾವುದೋ ಒಂದು ನಾಮಕರಣ ಮಾಡುವಾಗ ಅವರಿಗೆ ಮೂರು ವರ್ಷಗಳ ಅವಧಿ ಇದ್ದಾಗ ಅವಧಿ ಮುಗಿಯುವುದಕ್ಕಿಂತ ಮುಂಚೆ ಕಡತವನ್ನು ತರಿಸಿ, ಆದೇಶ ಮಾಡುವ ಅವಶ್ಯಕತೆ ಇಲ್ಲವೆಂದು ನಾನು ಭಾವಿಸುತ್ತೇನೆ. ಜೊತೆಗೆ ಇಂತಹ ಪ್ರಕರಣಗಳು ಬಹಳ ವಿರಳ. ನಾನು ಹಲವಾರು ವರ್ಷಗಳ ಕಾಲ ಅಸೆಂಬ್ಲಿಯಲ್ಲಿ ಕೆಲಸ ಮಾಡಿದ್ದು, ಇಂತಹ ಪ್ರಕರಣಗಳು ನನ್ನ ಗಮನಕ್ಕೆ ಬಂದಿಲ್ಲ. ಹೀಗಾಗಿ, ನಾನು ಒಂದು ಮಾತನ್ನು ಹೇಳಲಿಕ್ಕೆ ಬಯಸುತ್ತೇನೆ. ಬರುವ 7 ದಿವಸಗಳೊಳಗಾಗಿ ಇದರ ಬಗ್ಗೆ ನಾನು ಕ್ರಮ ತೆಗೆದುಕೊಳ್ಳುತ್ತೇನೆ. ಏಕೆಂದರೆ, ಏನಾದರೂ ಕ್ರಮ ತೆಗೆದುಕೊಂಡರೂ ಸಹ ನಾಳೆ ಕೋರ್ಟಿಗೆ ಹೋಗಲಿಕ್ಕೆ ಸಾಧ್ಯ. ಇದನ್ನು ಚಾಲೆಂಜ್ ಮಾಡಲಿಕ್ಕೆ ಸಾಧ್ಯ. ಹೀಗಾಗಿ, ಕಡತವನ್ನು ತರಿಸಿ, ಕಾಯ್ದೆ ಕಾನೂನು ಪ್ರಕಾರ ಇದರ ಬಗ್ಗೆ ಕ್ರಮವನ್ನು ತೆಗೆದುಕೊಳ್ಳುತ್ತೇನೆ.

ಎರಡನೆಯದಾಗಿ, ತಾವು ಮತ್ತೊಂದು ವಿಚಾರವನ್ನು ಇಲ್ಲಿ ಪ್ರಸ್ತಾಪ ಮಾಡಿದ್ದೀರಿ. ಸಂಬಳದ ವಿಚಾರವನ್ನು ನನ್ನ ಗಮನಕ್ಕೆ ತಂದಿದ್ದೀರಿ. ಅನುಮೋದನೆಯಿಲ್ಲದೆ, 1,97,514 ರೂಪಾಯಿಗಳ ಸಂಬಳವನ್ನು

ತೆಗೆದುಕೊಂಡಿದ್ದಾರೆಂದು ಹೇಳಿದಿರಿ. ಅದರ ಬಗ್ಗೆಯೂ ವಿಚಾರಣೆಯನ್ನು ಮಾಡುತ್ತೇವೆ.

ಮೂರನೆಯದಾಗಿ, ಆಡಿಟ್ ಸಹ ಆಗಿಲ್ಲ. ಖಾಸಗಿಯಾಗಿ ಯಾರನ್ನೋ ನೇಮಕಾತಿ ಮಾಡಿದ್ದಾರೆ. ಹೀಗಾಗಿ, ಈಗಾಗಲೇ ಆರ್ಥಿಕ ಇಲಾಖೆಯಿಂದ ಆದೇಶವಾಗಿದೆ. ಸಿಎಜಿ ಅವರ ಪ್ಯಾನಲ್ ಮೇಲೆ ಇದ್ದಂತಹ ಒಬ್ಬ ಚಾರ್ಟರ್ಡ್ ಅಕೌಂಟೆಂಟ್‌ಗೆ 2009-10 ರಿಂದ 2012-13 ರವರೆಗೆ ಆಡಿಟ್ ಮಾಡಬೇಕೆಂದು ಆದೇಶವಾಗಿದೆ. ಹೀಗಾಗಿ, ಇಲ್ಲಿ ಪಾರದರ್ಶಕತೆಯನ್ನೂ ಸಹ ತರುತ್ತೇವೆ. ಕಾಯ್ದೆ ಪ್ರಕಾರ ಕ್ರಮವನ್ನು ತೆಗೆದುಕೊಳ್ಳುತ್ತೇವೆ. ಮತ್ತೆ, ಈ ವಿಚಾರವಾಗಿ ಯಾರೂ ಸಹ ನಮಗೆ ಶಿಫಾರಸ್ಸು ಮಾಡಲಿಕ್ಕೆ ಸಾಧ್ಯವಿಲ್ಲ. ನಿಮ್ಮವರು ನಮ್ಮವರೆಂದು ಮಾಡಬೇಕಾಗುತ್ತದೆಂದು ತಾವು ಏನು ಹೇಳಿದಿರಿ, ಅದೆಲ್ಲಾ ಮಾಡಬೇಕಾಗುತ್ತದೆ. ನಮ್ಮವರು ನಿಮ್ಮವರು ಹೇಳಿದಂತಹ ಕೆಲಸವನ್ನು ಮಾಡಬೇಕಾಗುತ್ತದೆ. ಆದರೆ, ನಿಮ್ಮವರು ಮತ್ತು ನಮ್ಮವರು ಎಂದು ಹೇಳುವಾಗ ಜವಾಬ್ದಾರಿ ಸ್ಥಾನದಲ್ಲಿರುವ ನಾವು ರಾಜ್ಯದ ಹಿತ, ಶಿಕ್ಷಣದ ಹಿತವನ್ನು ನೋಡಿ ನಿರ್ಣಯ ಮಾಡಬೇಕಾಗುತ್ತದೆ. ಇದರ ಬಗ್ಗೆ 7 ದಿವಸಗಳೊಳಗಾಗಿ ಸರ್ಕಾರ ನಿರ್ಣಯ ಮಾಡುತ್ತದೆ ಎಂದು ಭರವಸೆಯನ್ನು ಕೊಡುತ್ತಿದ್ದೇನೆ.

**ಶ್ರೀ ಬಸವರಾಜ ಹೊರಟ್ಟಿ:-** ಮಾನ್ಯ ಸಭಾಪತಿಯವರೆ.....

**ಸಭಾಪತಿಯವರು:-** ಎಲ್ಲರೂ ಕುಳಿತುಕೊಳ್ಳಿ. ಅವರು ಈ ಒಂದು ಕೆಲಸವನ್ನು ಮಾಡುತ್ತೇನೆಂದು ಹೇಳಿದ್ದಾರೆ. ಅವರಿಗೆ ಸಮಯವನ್ನು ಕೊಡಿ.

**ಶ್ರೀ ಬಸವರಾಜ ಹೊರಟ್ಟಿ:-** ಮಾನ್ಯ ಸಭಾಪತಿಯವರೆ, ಈಗ ಒಂದು ವಿಚಾರವನ್ನು ಹೇಳಲಿಕ್ಕೆ ಬಯಸುತ್ತೇನೆ. ನೇಮಕಾತಿ ಮಾಡುವಂತಹ ಅಧಿಕಾರ ಮುಖ್ಯಮಂತ್ರಿಗಳಿಗೆ ಇದೆ. ಮುಖ್ಯಮಂತ್ರಿಗಳಿಗೆ ಇದ್ದಂತಹ ಅಧಿಕಾರವನ್ನು ಶಿಕ್ಷಣ ಮಂತ್ರಿಗಳು ಮಾಡಿದರೆ ಅದು ಕಾನೂನು ಬಾಹಿರ ಹೌದೋ ಅಲ್ಲವೋ ಅದನ್ನು ಹೇಳಿ.



**ಸಭಾಪತಿಯವರು:-** ಅದರ ಬಗ್ಗೆ ಮಾನ್ಯ ಸಚಿವರು ವಿಚಾರಣೆ ಮಾಡಿ ನೋಡುತ್ತೇವೆಂದು ಹೇಳಿದ್ದಾರೆ.

**ಶ್ರೀ ಬಸವರಾಜ ಹೊರಟ್ಟಿ:-** ತಮಗೆ ಮಾಹಿತಿ ಹಕ್ಕು ಕಾಯ್ದೆ ಅಡಿಯಲ್ಲಿ ಈ ಬಗ್ಗೆ ಮಾಹಿತಿಯನ್ನು ತೆಗೆದುಕೊಂಡು ಕೊಟ್ಟಿದ್ದೇನೆ.

**ಶ್ರೀ ಆರ್.ವಿ. ದೇಶಪಾಂಡೆ:-** ತಾವು ಏನು ಮಾಹಿತಿಯನ್ನು ಕೊಟ್ಟಿದ್ದೀರಿ, ಅದನ್ನು ತೆಗೆದುಕೊಳ್ಳಲಿಕ್ಕೆ ಮಾಹಿತಿ ಹಕ್ಕು ಕಾಯ್ದೆ ಅಧಿಕಾರವನ್ನು ನಾವು ಕೊಟ್ಟಿದ್ದೇವೆ. ಯುಪಿಎ ಸರ್ಕಾರದ ವತಿಯಿಂದ ಕೊಟ್ಟಿದ್ದೇವೆ.

**ಶ್ರೀ ಬಸವರಾಜ ಹೊರಟ್ಟಿ:-** ನೀವೇ ಕೊಟ್ಟಿದ್ದೀರಿ, ಅದನ್ನು ನಾನು ಒಪ್ಪಿಕೊಳ್ಳುತ್ತೇನೆ.

**ಶ್ರೀ ಆರ್.ವಿ. ದೇಶಪಾಂಡೆ:-** ಒಂದು ವಿಚಾರವನ್ನು ತಮ್ಮ ಗಮನಕ್ಕೆ ತರಲಿಕ್ಕೆ ಬಯಸುತ್ತೇನೆ. ಈ ವಿಚಾರವಾಗಿ ಪೇಪರ್‌ನಲ್ಲಿ ಬಂದಿದೆ. ವೈಸ್ ಫೇರ್ಮನ್ ಕೌನ್ಸಿಲ್ ನಲ್ಲಿ ಯಾರು ಇರಬೇಕು, ಕೊನೆಯದಾಗಿ, ಇದನ್ನು ಮುಖ್ಯಮಂತ್ರಿಗಳೇ ಮಾಡಬೇಕಾಗುತ್ತದೆ. ತಾವು ಒಂದು ವರ್ಷ ತಮ್ಮ ಅಧಿಕಾರ ಇದ್ದಂತಹ ಸಂದರ್ಭದಲ್ಲಿ ಮಾಡಿದಿರಿ. ಈ ವಿಚಾರ ಮುಖ್ಯಮಂತ್ರಿಗಳಾಗಿ ಕೆಲಸಕ್ಕೆ ನಿರ್ವಹಿಸುತ್ತಿದ್ದ ಶ್ರೀಯುತ ಜಗದೀಶ್ ಶೆಟ್ಟರ್‌ರವರ ಗಮನಕ್ಕೆ ಬಂದಿಲ್ಲವೆಂದು ಪತ್ರಿಕೆಯಲ್ಲಿ ಹೇಳಿದ್ದಾರೆ. ತಾವು ಸಹ ಈ ವಿಚಾರವನ್ನು ಗಮನಕ್ಕೆ ತಂದಿದ್ದೀರಿ. ಹೀಗಾಗಿ ತಾವು ಏನು ಹೇಳುತ್ತಿದ್ದೀರಿ, ಈ ವಿಚಾರದಲ್ಲಿ ಶ್ರೀಯುತ ಬಸವರಾಜ ಹೊರಟ್ಟಿಯವರದ್ದು ಬಹಳ forceful argument ಇದೆ. ಕಡತದಲ್ಲಿ ಅಂದರೆ ಅದು ಕಾಗದ ಪತ್ರದ ಮೂಲಕ ಬಂದರೆ ಈ ಬಗ್ಗೆ ನಿರ್ಣಯ ತೆಗೆದುಕೊಳ್ಳುವುದಕ್ಕೆ ಒಳ್ಳೆಯದಾಗುತ್ತದೆ.

**ಶ್ರೀ ಎಂ.ಸಿ. ನಾಣಯ್ಯ:-** ಈ ವಿಚಾರವನ್ನು ಮುಖ್ಯಮಂತ್ರಿಗಳ ಗಮನಕ್ಕೆ ತರದೇ ಈ ಕೆಲಸವನ್ನು ಮಾಡಲಿಕ್ಕೆ ಸಾಧ್ಯವೇ?

**ಪ್ರೊ|| ಪಿ.ವಿ ಕೃಷ್ಣಭಟ್ಟ:-** ಮಾನ್ಯ ಸಭಾಪತಿಯವರೇ, ಶ್ರೀಯುತ ಕಾವೇರಿಯಪ್ಪ ಮತ್ತು ಶ್ರೀಯುತ ಶರ್ಮಾ ಇವರಿಬ್ಬರ ಪ್ರಕರಣ ಏನಿದೆ, ಶ್ರೀಯುತ ಶರ್ಮಾ ಅವರದ್ದು, ಮೂರು ವರ್ಷಗಳ ಕಾಲ ವಿಸ್ತರಣೆ ಮಾಡಿರುವುದು ಸರಿಯೋ ತಪ್ಪೋ ಅದರ ಬಗ್ಗೆ ಮಾನ್ಯ ಸಚಿವರು ಪರಿಶೀಲನೆ ಮಾಡಬೇಕು. ಈ ಕಾವೇರಿಯಪ್ಪನವರ ವಿಚಾರ ಏನೆಂದರೆ ಅವರಿಗೆ superannuation ಆಗಿಬಿಟ್ಟಿದೆ.

**ಸಭಾಪತಿಯವರು:-** ಆ ವಿಚಾರವನ್ನೂ ಸಹ ನೋಡುತ್ತೇನೆಂದು ಮಾನ್ಯ ಸಚಿವರು ಹೇಳಿದ್ದಾರೆ.

**ಶ್ರೀ ಆರ್.ವಿ. ದೇಶಪಾಂಡೆ:-** ಮಾನ್ಯ ಸಭಾಪತಿಯವರೇ, ಶ್ರೀಯುತ ಕಾವೇರಿಯಪ್ಪನವರ superannuation ಮತ್ತು ಶ್ರೀಯುತ ಶರ್ಮಾ ಅವರ extension ಈ ಎರಡು ವಿಚಾರಗಳನ್ನೂ ಸಹ ಪ್ರಸ್ತಾಪ ಮಾಡಿದ್ದೇನೆ. ನಾನು ನಿಮಗೆ ಭರವಸೆಯನ್ನು ಕೊಟ್ಟಾಗ 7 ದಿನಗಳೊಳಗಾಗಿ ಈ ಬಗ್ಗೆ ನಿರ್ಣಯ ತೆಗೆದುಕೊಳ್ಳುತ್ತೇವೆಂದು ಹೇಳಿದ್ದೇನೆ.

**ಪ್ರೊ|| ಪಿ.ವಿ ಕೃಷ್ಣಭಟ್ಟ:-** ನಾನು point out ಮಾಡುತ್ತಿರುವುದು ಏನೆಂದರೆ . . .

**ಸಭಾಪತಿಯವರು:-** ಮಾನ್ಯ ಸಚಿವರು ವಿಚಾರಣೆ ಮಾಡುತ್ತೇನೆಂದು ಹೇಳಿದ್ದಾರೆ.

**ಪ್ರೊ|| ಪಿ.ವಿ ಕೃಷ್ಣಭಟ್ಟ:-** ನಾನು ಅದನ್ನು ಪ್ರಶ್ನೆ ಮಾಡುತ್ತಿಲ್ಲ. ನಾನು ಹೇಳುತ್ತಿರುವುದೇನೆಂದರೆ ಇದು age limit ನ ಪ್ರಶ್ನೆಯಾಗಿದೆ.

**ಸಭಾಪತಿಯವರು:-** ಅದನ್ನೂ ಸಹ ನೋಡುತ್ತೇನೆಂದು ಹೇಳಿದ್ದಾರೆ.

**ಪ್ರೊ|| ಪಿ.ವಿ ಕೃಷ್ಣಭಟ್ಟ:-** ಈ age limit ನ ಬಗ್ಗೆ ಕಾನೂನು ಏನಿದೆ, ಅವರ date of birth, age limit pass ನೋಡಿದರೆ ತಕ್ಷಣ ಕ್ರಮ ತೆಗೆದುಕೊಳ್ಳಬೇಕಾಗಿರುವಂತಹದ್ದು. Age limit pass ಆದ ನಂತರ ಅವರನ್ನು

ಮುಂದುವರೆಸಿ, ಮಾಡುವಂತಹದ್ದು ಕಾನೂನು ಬಾಹಿರವಾದಂತಹದ್ದು. ಅದಕ್ಕೋಸ್ಕರ ಇದರ ಬಗ್ಗೆ ತಕ್ಷಣ ಕ್ರಮ ತೆಗೆದುಕೊಳ್ಳಬೇಕು.

**ಶ್ರೀ ಆರ್.ವಿ. ದೇಶಪಾಂಡೆ:-** ಮಾನ್ಯ ಸಭಾಪತಿಯವರೇ, ಈ ವಿಚಾರದಲ್ಲಿ ನಾನು ಒಂದು ಮಾತನ್ನು ಹೇಳಲಿಕ್ಕೆ ಬಯಸುತ್ತೇನೆ. ಕೌನ್ಸಿಲ್ ಕಾಯಿದೆ ಕಾನೂನು ಪ್ರಕಾರ ನಡೆಯಬೇಕು. ಆ ಕೌನ್ಸಿಲ್‌ಗೆ ಒಂದು ಆಕ್ಟ್ ಇದೆ. ಅದಕ್ಕೆ ರೂಲ್ಸ್ ಇದೆ. Act and Rules contrary ಆಗಿ ನಡೆದರೆ, ಕಾವೇರಿಯಪ್ಪ ಇರಲಿ, ನಾನು ಇರಲಿ, ನೀವು ಇರಲಿ, ಯಾರೇ ಇರಲಿ ಕ್ರಮ ತೆಗೆದುಕೊಳ್ಳಬೇಕಾಗುತ್ತದೆ. ನಾನು ಕ್ರಮ ತೆಗೆದುಕೊಳ್ಳುತ್ತೇನೆ.

**ಸಭಾಪತಿಯವರು:-** ಧನ್ಯವಾದಗಳು. ಈಗ ಸಭೆಯು ಮುಕ್ತಾಯವಾಗಿ ನಾಳೆ ಬೆಳಿಗ್ಗೆ 11-00 ಗಂಟೆಗೆ ಸೇರುವುದು.

(ಸದನವು ಸಂಜೆ 7 ಗಂಟೆ 47 ನಿಮಿಷಕ್ಕೆ ಮುಕ್ತಾಯಗೊಂಡು  
ಪುನಃ ದಿನಾಂಕ 7ನೇ ಜೂನ್ ಮಾಹೆ 2013ರ ಶುಕ್ರವಾರದಂದು  
ಬೆಳಿಗ್ಗೆ 11-00 ಗಂಟೆಗೆ ಸೇರಲು ನಿಶ್ಚಯಿಸಿತು)